

**THE BOOK WAS
DRENCHED**

UNIVERSAL
LIBRARY

OU_192128

UNIVERSAL
LIBRARY

विक्रीस तयार.

रा. रा. गोविंद सखाराम सरदेसाई कृत

ऐतिहासिक पुस्तकें.

१ मुसलमानी रियासत	किं. रु.	४—०—०
२ मराठी रियासत (पूर्वार्ध)	,,	३—८—०
३ सदर मध्यविभाग १	,,	२—१२—०
४ सदर मध्यविभाग २	,,	३—०—०
५ ब्रिटिश रियासत (पूर्वार्ध)	नवी आवृत्ति छापत आहे.		
६ शालोपयोगी भारतवर्ष	,,	१—०—०

बाहेरगांवच्या ग्राहकांस पोष्ट, प्याकिंग, व्ही. पी. खर्च वेगळा पडेल. पुस्तकें सर्व प्रसिद्ध बुकसेलरांकडे आणि बडोदें येथें रावपुण्यांत 'नरहरि पुस्तकालयांत' विकत मिळतील. सर्व पत्रद्वयवहार खालील पत्त्यावर करावा,

दामोदर सांबळाराम आणि मंडळी,
प्रिंटर्स, पब्लिशर्स, एजंट्स इत्यादि, ठाकुरद्वार, मुंबई.

श्रीसैयंजी साहित्यमाला—पुष्प ६६ वें
[इतिहास—गुच्छ].

हिंदुस्थानचा अर्वाचीन इतिहास
मराठी रियासत

मध्य-विभाग ३

[स. १७४०—१७६१],

छत्रपति शाहू, पेशवा बाळाजी बाजीराव.

लेखक

गोविंद सखाराम सरदेसाई, बी. ए., बडोदें.

मुद्रक व प्रकाशक,

दामोदर सांवळाराम आणि मंडळी.

‘इंदुप्रकाश’ छा०, गिरगांवरोड, —मुंबई.

सन १९२१.

किंमत तीन रुपये.

जाहिरात.

आपल्या देशी भाषेच्या साहित्याची अभिवृद्धि करण्याच्या सद्देतूनै श्रीमंत महाराजा साहेब सर सयाजीराव गायकवाड, सेना-खासखेल, समशेर-बहादूर, जी. सी. एस्. आय्., जी. सी. आय्. ई., ह्यांनी कृपावंत हीऊन दीन लक्ष रुपयांची जी रकम अनामत ठेविली आहे, तिच्या व्याजांतून “ श्रीसयाजी-साहित्यमालेंत ” विविध विषयांवर पुस्तकें तयार करण्यांत येत असतात.

“हिंदुस्थानचा अर्वाचीन इतिहास-मराठी शियासत-मध्यविभाग २” हे स्वतंत्र पुस्तक असून तें उक्त मालेंतील “ इतिहास-गुच्छांत ” साहसष्टावें पुष्प म्हणून रा. रा. गोविंद सखाराम सरदेसाई, बी. ए. यांचेकडून तयार करवून प्रसिद्ध करण्यांत येत आहे.

बिद्याधिकारी कचेरी,
बडोदें.
ता. २५-६-१९२१

ज पु जोषीपुग,
भा. म.

आ. मे. मसानी.
बिद्याधिकारी, बडोदें.

प्रस्तावना.



मराठी रियासतीच्या मध्य विभागांत शाहूछत्रपतींची कारकीर्द मुख्य असून तींत स. १७०७ पासून १७६१ पर्यंतचा विषय येतो. पैकी स. १७४० पर्यंतचा पहिल्या दोन पेशव्यांचा भाग या वर्षांरंभी बाहेर आला. त्या पुढचा नानासाहेब पेशव्यांचा भाग स. १७४० पासून १७६१ पर्यंतचा या पुस्तकांत प्रसिद्ध होत आहे. मराठ्यांचा इतिहास बनावान्चे स्वरूपांत असल्यामुळे, आजपावेतो बाहेर आलेले कागदपत्र व चर्चा जमेल धरून, त्यांच्या अनुरोधानें या काळांतील घडामोडींचे तपशीलवार वृत्तांत, निरनिराळीं प्रकरणें पाडून, या पुस्तकांत घेतले आहेत. एका पुस्तकास चार पांचशें पानांहून ज्यास्त पृष्ठें सोयीचीं नसल्यामुळे, उत्तर-हिंदुस्थानांतील कारभाराची हकीकत म्हणजे मुख्यतः पानिपत प्रकरण यांत येऊं शकलें नाही. अर्थात् स. १७५०-६१ पर्यंतचा उत्तरेतील कारभार व कित्येक ऐतिहासिक घराण्यांच्या हकीकती एवढ्यांचा आणखी एक भाग लवकरच प्रसिद्ध होईल. आतां स. १७६१ पासून मराठ-शाहीच्या अखेरीचा उत्तरभाग शिल्लक राहतो, त्याचें काम चाळू आहे. एवंच मराठी रियासतीचे

(१) पूर्वांच स. १७०७ पावेतो; (२) मध्यविभाग १, १७०७-१७४०; (३) मध्यविभाग २, १७४०-६१; (४) मध्यविभाग ३, पानिपत-प्रकरण, १७५०-६१, (५) उत्तर विभाग १७६१-अखेर, असे एकंदर पांच भाग होतील. प्रस्तुत वरच्यापैकी हा तिसरा भाग बाचकांचे हार्ती देण्यांत येत आहे. एकंदर कामाचें स्वरूप पूर्वीच्या भागांत दर्शविण्याप्रमाणेंच आहे.

शाहूछत्रपतींचा मृत्यु हा प्रसंग मराठशाहीच्या कारभारांत अनेक कारणानीं क्रान्तिकारक असल्यामुळे तत्संबंधी व पेशव्यांच्या एकंदर राज्य-धोरणांसंबंधी नानाप्रकारचे विपर्यास प्रचलित आहेत, त्यांतील ऐतिहासिक

सत्य व खरें मर्म स्पष्टपणें कळावें म्हणून, त्या प्रसंगाचे पूर्वोत्तर भाग क त्याचे उपलब्ध कागदपत्र म्हत्वाचे वाटल्यावरून मुद्दाम विस्तारानें घेतले आहेत. निजामशाहीचे व्यवहार किंवा पेशवे ताराबाईचा लढा वगैरे प्रकरणांतील कित्येक तपशील पाल्हाळिक व कंटाळवाणे वाटण्याचाही संभव आहे. वास्तविक या अज्ञात व अनभ्यस्त काळाचा संकलित इतिहास अद्यापि तयार व्हावयाचा असून, पेशवे, निजाम, फ्रेंच, इंग्रज, म्हैसूरकर अशा अनेक सत्ताघाशांचा संबंध येणारे जे भाग आहेत त्यांत दरएक पक्षाचे उपलब्ध तपशील मराठी वाचकांस एकत्र मिळावे, आणि तत्संबंधी बहुभोल ऐतिहासिक कागद नुसते साधनग्रंथांत अपसिद्ध न राहतां, ते म्यांच्या नजरेस संमतवार यावे, असा उद्देश ठेविला आहे.

ह्या पुस्तकांत नानासाहेब पेशव्याच्या गुणदोषांचे उल्लेख ठिकठिकाणी आले आहेत, ते केवळ त्या त्या प्रसंगापुरते समजावयाचे आहेत त्याच्या समुच्चित कर्तृत्वाचा अंदाज योग्य अभिप्रायानिशी पानपत्रप्रकरणाचे अखेरीस देण्यांत येईल; त्याचे मृत्यूचे व कौटुंबिक तपशीलही त्याच ठिकाणी येतील.

उत्प्रेक्ष्य विद्वान् गृहस्थानीं पत्रद्वारा साहित्य पाठवून, सूचना व टीका करून, आणि नाना प्रकारें प्रोत्साहन देऊन मला जें साह्य केले, त्याबद्दल मी त्यांचा अत्यंत आभारी आहे. राष्ट्रीय इतिहासाचें हें अवघड काम अनेकांच्या साहाय्यानेच सिद्धीस जाणारें आहे. एकट्याचे हातून तें केव्हांही निर्दोष होणें शक्य नाही. वाचकांना यांत जे दोष दिसतील ते त्यांनीं कृपा करून मला अवश्य कळवावे. अशा प्रकारें या कामास यथाशक्ति हातभार लावण्याची पोषक बुद्धि वाचकवर्ग बाळगितील तरच तें निर्दोष होत जाईल.

बडोद्याच्या गालाखात्यानें या पुस्तकासही उदार आश्रय दिला असून, त्याबद्दल अधिकाऱ्याचे अभार मानावे तितके थोडेच आहेत.

मुद्रक व प्रकाशक शेट दामोदर सावळाराम यंदे यांनीं मनापासून साह्य करून पुस्तक लवकर छापून काढिले व रा. रा. विनायक सदाशिव वाकसकर यांनींही त्या कामीं उत्साहपूर्वक मेहनत केली, त्याबद्दल उभयतांचे आभार मानणें जरूर आहे. माझ्या रियासतीचीं सर्व पुस्तकें आतां रा. रा. यंदे यांजकडेस मिळतील.

बडोदें ता. २५-८-२१

गो. स. सरदेसाई.

अनुक्रमणिका.

प्रकरण.	पृष्ठ.	प्रकरण.	पृष्ठ.
१५ नवीन पेशव्याचा उपक्रम ?		१० जयपुरच्या गादीचा ...	
१ नानासाहेबाची पेशवाईवर नेमणूक.	१	झगडा व शिंदे होळक- रांचा बेबनाव (१७४४-४५) ६५	
२ रोजनिशावरून निघणारा मतलब	१३	१७ कर्नाटकांतील स्वान्या ७४	
३ एकवीस वर्षांच्या कारभाराचे सामान्य स्वरूप	१६	१ कर्नाटकाचा पूर्ववृत्तांत ... ७४	
४ आरंभीचे शिक्षण व तयारी	२२	२ कर्नाटकची दुसरी स्वारी व चंदासाहेबाची कैद ... ७९	
१६ नानासाहेबाच्या ...		३ कर्नाटकची तिसरी स्वारी... वाचूजी नायकाची खट-... पट (१७४६ डिसेंबर ... मे १७४७) ८७	
उत्तरेकडील स्वान्या २८	२८	१८ शाहू छत्रपतींची अखेर १००	
१ सुरजभेलशाची	२८	१ शाहूची वृद्धावस्था, दोन राण्यांची भांडणे ... १००	
२ एदलाबादेस निजामाची भेट (जानेवारी १७४१)	३२	२ नानासाहेब पेशवाई- वरून घट (जानेवारी- एप्रिल १७४७) ... १०८	
३ जयसिंगाची भेट	३३	३ अखेरच्या खटपटी ... व पुढील व्यवस्था ... ११९	
४ हिंदुस्थानांतील दुसरी मोठी स्वारी, रघुजी ... } ३६ भोसल्याशी बेबनाव ... }	३६	४ पुढील व्यवस्थेच्या ... शक्या शक्यतेचा विचार १३०	
५ पेशवा व रघुजी यांचा युद्धप्रसंग (१७४२-४३)	४३	५ रामराजांचे पूर्ववृत्त ... १४१	
६ ओर्छाचा पाडाव शांतीची स्थापना (१७४२)	४९	१९ शाहू छत्रपतींची योग्यता १५५	
७ माळव्याच्या सुभेदाराची प्राप्ति	५३	१ अत्यक्रिया, सकव रवाई सती, (१९.१२-१७४९) १५५	
८ तीन वर्षांच्या उद्योगाचा फळितार्थ	५५	२ रामराजांचे राज्यारीहण... (४-१-१७५०) ... १६२	
९ भेलशाची स्वारी व बुंदे- लखंडची व्यवस्था	६१		

प्रकरण.	पृष्ठ.	प्रकरण.	पृष्ठ.
३ शाहूची योग्यता, व्याप...		६ पुण्याच्या कारभारांतील	
व कर्तव्यगारी १६७		भानगढी, रामचंद्रबाबा व	
४ तत्कालीन लेखकांचा अभिप्राय १७७		पुरंदरे. २५५	
१ विद्याभ्यास १७७		७ रामराजास सोडविण्याचे	
२ दिनचर्या १७७		प्रयत्न.... .. २६७	
३ कुटुंबपरिवार १७८		८ ताराबाईंशी पेशव्याचा	
४ लोभांतील मंडळी १८०		समेट (१७५१-५२) २७७	
५ स्वभाव व राज्यकारभार १८४		९ कोल्हापुरवादीसंबंधानें	
६ निष्कर्ष १८९		पेशव्याचे उद्देश. २८९	
५ शाहूनगराची स्थापना ... १९०		२१ दमाजी गायकवाड व पेशवा	
६ मराठशाहीचें रूपान्तर, रा. खरे		१ दाभाडे गायकवाडांचे गुज-	
यांची चिकित्सा... .. १९६		राथेंतील हितसंबंध ... २९८	
७ मराठशाहीचें रूपान्तर, रा.		२ दमाजीची पुण्यावर चाल	
राजवाड्यांची चिकित्सा २००		व कैद (१७५१) ... ३०५	
८ गुजवाड्यांच्या विवेचनांतील		३ गायकवाड-पेशव्यांमध्ये	
दोष २०४		गुजराथची निमिर्निम	
९ पेशव्यांस प्रमुखपण घेण्याचें		वांढणी. (फेब्रुवारी १७५२) ३१०	
कारण २०८		४ मराठशाहीच्या उद्योगांत	
२० छ. रामराजा, ताराबाई,		दमाजीचा संविभाग, अम-	
व पेशवा. २१८		दाबाद व पानिपत. ... ३१४	
१ पुढील अकरा वर्षांच्या		५ दाभाडे सेनापतींची समाप्ति ३१९	
कारभाराचें स्वरूप व महत्त्व २१८		२२ निजामशाहीचा अपकर्ष.	
२ ताराबाई व पेशवा यांचा		(स. १७४८-१७६१) ३२६	
वेबनाव. २२६		१ निजामुलमुल्क नासिरजंग	
३ मराठमंडळांतील सदोष		व मुजफरजंग यांचे मृत्यु. ३२६	
भावना, दाभाडे व अमान्य. २३५		२ रामदासपंताशी पेशव्यांचें	
४ सांगोल्याची लढाई व		राजकारण. (स. १७५१) ३३६	
व्यवस्था, रामचंद्र मल्हार		३ पेशवेनिजामाचा विवाह.	
(ऑगस्ट-नोव्हेंबर १७५०) २४५		(ऑक्टोबर १७५१) ३४१	
५ रामराजांची सातत्यावर कैद २५१			

प्रकरण.

पृष्ठ. प्रकरण.


पृष्ठ.

४ घोडनदार्थि युद्ध व सिंग- व्याचा तह (नोव्हेंबर- जानेवारी १७५१-५२) ...	३४५
५ गाजीउद्दीनचा खून व मालकीचा तह (नोव्हेंबर १७५२) ...	३५२
६ निजामशाहीत पेशव्यांचें वर्चस्व ...	३५७
७ निजामशाहीतील प्रमुख व्यक्ति, सय्यद लण्कर व शहानबाजखान ...	३६१
८ निजामाचे दरबारी पेशवा व फ्रेंच यांची स्वर्धी ...	३६८
९ सिंदखेडची मोहीम ...	३८०
१० शहानबाजखान व हैदरजंग झांचे खून ...	३८७
११ बुलूचि प्रयाण ...	३९०
१२ मुजफरखान गारदी व सदाशिवगदाचें सुगाचा प्रयत्न. (ऑक्टो १७५९) ...	३९३
१३ उदगीरची मोहीम, (जाने.-मार्च १७६०) ...	३९७
१४ दौलताबाद काबीज (८ एप्रिल. स. १७६०) ...	४०५
२३ पेशव्यांची कर्नाटकांतील करामत (१७५२-६०) ...	४०८
१ कर्नाटकांतील स्वान्या ...	४०८
२ सावनूरचा पाडाव (मे. १७५६) ...	४१४
३ श्रीरंगपट्टणचा वेढा. (मार्च मे १७५७) ...	४१९

४ बळवंतराव मेहेंदळ्याचा उद्योग. (मे. १७५७ फेब्रुवारी १७५८) ...	४२३
५ पटवर्धन व रास्ते यांची कामगिरी. (स. १७५९) ...	४२६
६ पटवर्धन व मिनीबाळे यांची कामगिरी ...	४३०
२४ आंगरे, इंग्रज व पश्चिम किनारा. ...	४३१
१ आंगरे बंधू, तुळाजी व मानाजी. (स. १७४१-५२) ...	४३१
२ तुळाजी व पेशवे यांचा वेरभाव. ...	४३९
३ आंगव्यास बुढविण्याची तयारी ...	४४१
४ सुवर्णदुर्ग काबीज. (२२-४-१७५५) ...	४४९
५ विजयदुर्गचा पाडाव. (१३ फेब्रुवारी १७५६) ...	४५३
६ विजयदुर्गसंबंधी पेशवे- इंग्रजांचें मांडण. ...	४६०
७ तुळाजीची योग्यता, पेश- व्याची अक्षम्य चक्की ...	४६५
८ हवशापर मोहीम, उदेंदी काबीज (२७ मे १७५८ फे. १७६०) ...	४६८
९ प्राइसची चक्रीलान व राजकीय परिस्थिति ...	४७०

प्रकरण.	पृष्ठ.	प्रकरण.	पृष्ठ.
२५ नागपुरकर भोसले, बंगाल व पेशवा.	४८३	मराठ्यादींचा विस्तार ... (१७४८-५१) ...	६९०
१ बंगाल्यावरील स्वाभ्या व भास्कररामाचा सून. (स. १७४४) ...	४८३	३ रघूजीची अखेर, कोल्हट- कराशी घरोबा ...	६९३
२ सुनाचा वचप, बंगाल्यात		४ जानोजी व मुधोजी यांचा येवनाथ. ...	४९७
वंशावळी व हस्ताक्षरें.			
१ रामोजी शिंदे	१५७	५ गायकवाड.	३२५
२ रामराजा.	१७९	६ निजाम.	३२६
३ भुरके.	१९५	१ हस्ताक्षर नानासाहेब पेशवे. ९५	
४ वाडीकर सावंत.	२१६	२ शाहूच्या सनदा १२७, १२८.	

शुद्धिपत्र.



अशुद्ध

शुद्ध

पृ. १७९ ओळ ७ खालून, विरवाईच्या	सगुणाबाईच्या
पृ. २४५ ओळ ८ चे शेवटी म. रि. पृ. ७२४ पाहिजे.	
पृ. २४९ ओळ २ खालून, अमात्य	प्रतिनिधि.
पृ. २७५ ओळ ४, १७६१	१७५१.
पृ. २९८ ओळ ३ खालून, येईल	येईना.
पृ. ३०१ ओळ ६ खालून बळवंत	चसवंत.
पृ. ३०५ ओळ १८ बाजीरावाची	बाजीची
पृ. ३७४ व ३७५ ले. ४८३ व ४८४ खंड ३ चे समजावे.	
पृ. ३९५ ओळ १२ स्वारीच्यापुढे ' कर्नाटकात ' वाचावें.	
पृ. ३९७ ओळ १४, सन १७३०	१७६०
पृ. ४४९ ओळ १२ देवसूक्त	देवसूक्त.

इस्ताक्षर नानासा० पेशवे, पृ. १५८, श्री, साहूछत्रपति, यादी नं. १ पृ. १२७.

Handwritten text in Devanagari script, likely a letter or document, written on aged paper. The text is arranged in approximately 15 horizontal lines. A circular stamp is visible on the left side of the page, partially overlapping the text.

Handwritten text in Devanagari script, enclosed within a rectangular border. The text is arranged in approximately 15 horizontal lines, similar to the adjacent page.

भी. शाहूछापति, यादी नं. २, पृ. १२८.

श्री

श्रीगणेशाय नमः ॥ श्रीगणेशाय नमः ॥ श्रीगणेशाय नमः ॥
श्रीगणेशाय नमः ॥ श्रीगणेशाय नमः ॥ श्रीगणेशाय नमः ॥
श्रीगणेशाय नमः ॥ श्रीगणेशाय नमः ॥ श्रीगणेशाय नमः ॥
श्रीगणेशाय नमः ॥ श्रीगणेशाय नमः ॥ श्रीगणेशाय नमः ॥
श्रीगणेशाय नमः ॥ श्रीगणेशाय नमः ॥ श्रीगणेशाय नमः ॥
श्रीगणेशाय नमः ॥ श्रीगणेशाय नमः ॥ श्रीगणेशाय नमः ॥
श्रीगणेशाय नमः ॥ श्रीगणेशाय नमः ॥ श्रीगणेशाय नमः ॥
श्रीगणेशाय नमः ॥ श्रीगणेशाय नमः ॥ श्रीगणेशाय नमः ॥
श्रीगणेशाय नमः ॥ श्रीगणेशाय नमः ॥ श्रीगणेशाय नमः ॥
श्रीगणेशाय नमः ॥ श्रीगणेशाय नमः ॥ श्रीगणेशाय नमः ॥
श्रीगणेशाय नमः ॥ श्रीगणेशाय नमः ॥ श्रीगणेशाय नमः ॥

७३ सं. १२. १०२८, मंगलिका २. १०००
१००० सं. ६-१०००

श्री.

मराठी रियासत

मध्यविभाग

१७४०-१७६१.

प्रकरण पंधरावें.

नवीन पेशव्याचा उपक्रम.

- १ नानासाहेबाची पेशवाईवर नेमणूक.
- २ रोजानिशांवरून निवगारा मतळव.
- ३ एकवीस वर्षांच्या कारभाराचें सामान्य स्वरूप.
- ४ आरंभीचें शिक्षण व तयारी.


१. नानासाहेबाची पेशवाईवर नेमणूक (२५ जून स. १७४०).—
ता. २६ एप्रिल सन १७४० रोजीं बाजीराव पेशवा रावोरनजीक नर्मदा-
कांठी मृत्यु पावला. त्या वेळीं त्याचा वडील मुलगा बाळाजी व बहु चिमाजी-
आपा आणि महादाजी त पुरदरे, हे कुलाव्यास मानाजी आंगरे याचे
साहाय्य गेलेले असून, तेथे त्यांस बाजीरावाचे मृत्यूची खबर मे महिन्याचे
आरंभी कळली. पुढे तेथेच क्रिया बगैरे आटोपून, त्यांनीं सुतकाच्या
दिवसातच आगऱ्याचें प्रकरण मिटविलें. सफर महिना मुकाम कुलाव्यास
होता. १५ मे ला सफर महिना संपला; आणि पुढें कुलाबा मोडून परत

१ इतिहासांत नानासाहेब, भाऊसाहेब, दादासाहेब अशी प्रसिद्ध झालेलीं
टोपणनावें दाखल करण्यापेक्षा त्या त्या व्यक्तीची मूळची सरी नांवें देणें
प्रशस्त होय, आणि याच प्रकाराचा अवलंब यापूर्वी करण्यात आला आहे; परंतु
बाळाजी यानावाचे दोन पेशवे असून, त्यांची भिन्नता नेहमी ध्यानात राहण्यासाठीं
बाळाजी बाजीरावाचें विशेष प्रसिद्ध नांव नानासाहेब हें मुद्दाम स्वीकारिलें आहे.

निघाले, ते सोमवार ता. २६ मे रोजी रात्री पुण्यास दाखल झाले. ता. २८ मे रोजी पुण्याच्या देशमुख देशपांड्यांनी नानासाहेबास दुखवटा केला. इतक्यांत बाजीरावाचें लष्कर वऱ्हाडांतून परत आलें, त्याजबरोबर नानासाहेबाची मातुश्री काशीबाई स्वारींत होती, ती ता. ३ जून रोजी पुण्यास येऊन पोचली. त्याच सुमारास सातान्याहून शाहूकडून नागोराम मंत्री व जिवार्जा खडेरार चिटणीस हे दोंघे नानासाहेबास सातान्यास नेण्याकरितां दुदाम पुण्यास आले. त्यांस नानासाहेब व चिमाजी ता. ५ जून रोजी पुणे सोडून निघाले, ते ता. १३ जून रोजी सातान्यास पोचले. त्यापुढे बाराव्या दिवशीं म्हणजे २५ जून रोजी बुधवारी आपाढ ग्या। १२ स सकाळीं दहा वाजतां नानासाहेबास पेशवाईचीं वस्त्रे सातारा येथे मिळालीं. त्याचीं पंवर मातुश्री राधाबाईस पुण्यास दुसरेच दिवशीं आली, तेव्हां तेथे नैऋद सुरू होऊन तोफांचे आवाज झाले. इलकारा आला, त्यास चांगीच कडें व तिवट वक्षीस दिले.

नानासाहेबाच्या कारभाराचें रहस्य व त्याची कर्तवगारी यांचा यथायोग्य अंदाज कळण्यासाठीं, त्याचें पहिलें आयुष्य फोटे व कपें गेलें, हें ठोकळ मानानें पाहिले पाहिजे. नानासाहेबाचा जन्म डिसेंबर १२ सन १७२१ चा आहे. त्याचें

२ बाळजा व.जी.रावाचा जन्म छ २८ सुकर ऊर्ण मार्गशाप वय १३ सह १४ म्हा. सार्जे ता। नाणेमादळ येथे घटी ४१ पळें ५२ ज्येष्ठा नक्षत्र, प्रथम चरणीं झाला. (कंडली रा. खं. २ पृ. ४६ वर आहे.)



रवि	चंद्र	मंगल	बुध	गुरु
८	७	०	७	७
६	११	१५	२२	६
११	२७	५२	१४	२
शुक्र	शनि	राहु	केतु	लम
७	७	८	२	४
९	२१	२२	२२	२०
१३	५	५०	५०	४५

प्रथमचें आयुष्य बहुतेक चिमाजीआपा बरोबर सातान्यास व लहानमोठ्या स्वाऱ्यांत गेलें. वयाचीं आठ वर्षें पुरीं होताच म्हणजे ता. १० जानेवारी सन १७३० रोजीं त्याचें गोपिकाबाईशीं लग्न जालें. त्यानंतर नऊ वर्षांनीं ह्या बाईस ऋतु प्राप्त झाला. ही बातमी १८ जानेवारी स. १७४० त नानासाहेवास कळली; म्हणजे त्या वेळीं तो कोठें तरी स्वारींत होता. लग्नानंतर दहा वर्षांनीं ऋतुप्राप्ति झाली, यावरून लग्नांत तिचे वय पांचसहा वर्षांचें असावें. पुढें गोपिकाबाई बहुधा स्वारींत वगैरे शक्य तितकी नवऱ्याबरोबर जात असे. नानासाहेबाचें प्रथमचें आयुष्य बहुतेक सातारा येथें शाहूजवळ गेलें. सन १७३६ पासून पुढें तो दळूहळू चिमाजीआपाबरोबर बाहेर जाऊं लागला. सन १७३७ पासून दोन वर्षें तो शाहूबरोबर मिरजेचे स्वारींत होता. अर्थात् वसईच्या मोहिमेत तो नव्हता. बाजीरावाबरोबर तो कधींच स्वारींत गेलेला नाही, यास कारण मस्तानी असावी ! बाजीरावाच्या मृत्यूपूर्वी थोडे दिवस रघुनाथरावाची मूंज व सदाशिवरावाचे लग्न हे समारंभ फेब्रुवारी १७४० त पुण्यास झाले, त्याच शाहू छत्रपति भाळ जीच्या आग्रहावरूनच मुद्दाम पुण्यास आला होता. म्हणजे पेशव्याच्या कुटुंबावर व विशेषतः नानासाहेबावर शाहूचा लोभ केवढा होता, हे यावरून दिसून येते. शाहू छत्रपति पुण्यास आल्याचा हा एकच प्रसंग होय. बाजीराव त्या वेळीं स्वारींत असून बरील समारंभास हजर नव्हता. नानासाहेवास पेशवाई मिळाल्यावर सन १७४० चे ऑक्टोबरांत चिमाजीआपाची प्रकृति विशेष बिघडून ता. १७ दिसेंबर रोजीं तो मरण पावला. साराश सन १७४० हे वयाचें एकुणिसावें वर्ष नानासाहेबाच्या आयुष्यात मोठे क्रान्तिकारक समजलें पाहिजे. आठ महिन्यांच्या अवधींत घरांतले दोन पराक्रमी पुरुष नाहीस झाले; आणि पेशवाई पद मिळून मराठशाहीच्या राज्यकारभाराचें ओझें त्याजवर येऊन पडलें. पेशवाईचीं वल्लें त्यास २५ जून रोजीं मिळालीं, त्यानंतर तीन महिने पावेतो त्याचा मुक्काम सातान्यासच होता.

पुढें सातारा सोडून निघाला तो ११ आक्टोबरास पुण्यास आला; व पुढील शुद्ध मास पावेतो सातार्यास गेला नाही.

नानासाहेबास पेशवाई मिळाली त्या सुमारास कोल्हापुरचा संभाजी शाहूचे भेटीस सातार्यास आला होता. या भेटीची थोडी हकीकत का. सं. प. या. ले. ४२९ च्या शेवटच्या कलमांत असून, याच प्रसंगी, शाहूच्या पश्चात् संभाजीने गादीवर बसवे, असा बारा कलमांचा गुप्त करार संभाजी व नानासाहेब यांचा झाला, तोही वरील पुस्तकाच्या ले. ४२८ त दाखल आहे. २ जून १७४० ला 'संभाजी राजे जेजुरीस आले,' [ना. सा. रो. ले. १९३], आणि सोमवार ता. ३० मार्च स. १७४१ रोजी 'महाराज रा. संभाजी राजे आज्ञा घेऊन कोल्हापुरी आपल्या स्थळास गेले.' (शा. म. रो. ले. १७८). इहिदे आर्वेन रौद्री नाम संवत्सरे म्हणजे जून १७४० च्या पुढचे महिने, आणि नानासाहेब सातार्यास होता असे महिने जुलई ते सप्टेंबर. करारातील कलमांच्या श्लोकावरून तो ठराव नानासाहेबास पेशवाई प्रातः झाल्यानंतरच झाला असला पाहिजे असे दिसते. कारण नानासाहेब पेशवा नसता तर संभाजीने असा करार बहुधा केला नसता. कराराचा मतलब कोल्हापुर-सातारा गादी एक करण्याचा होय. नानासाहेबाच्या पेशवेगिरीचे पहिले मोठे कारस्थान म्हणजे हा करार होय. दुसऱ्या योगाने राज्याचे होणारे नुकसान नानासाहेबास कळून चुकले असून, बाजीरावाच्या पराक्रमास यश न येण्याचे तें एक मुख्य कारण होते. ही गोष्ट नानासाहेब व चिमाजी-आपा यांनी ताडून तिचा परिहार करण्याचा हा उपाय, अधिकार हातो येतांच त्यांनी तात्काळ स्वीकारला. संभाजी शाहूस भेटण्यासाठी सातार्यास आला. प्रतिनिधीने नानासाहेबाची बाजू सावरून धरिली; आणि नानासाहेबाने संभाजीशी हा गुप्त करार केला. तो शाहूच्या परोक्ष झाला असला पाहिजे; कारण त्यास या कराराची खबर कळती तर नानासाहेबावर लगेच त्याची इतराजी झाली असती. संभाजीने आपल्या

पश्चात् सातारच्या गादीवर बसणें शाहूस कधींच पसंत नव्हतें, आणि बाहेरून कितहि गोडी दिसली तरी भाऊबंदकीचा अंतर्दुर्भाव फार दिवसांचा वैरभाव, शाहूच्या मनांतून साफ नाहीसा होणें शक्य नव्हतें. मात्र दोन राज्यांचें एक राज्य करण्याची नानासाहेबाची कल्पना राष्ट्रहिताची व मुत्सद्देगिरीची दिसते. शाहूला संतान नव्हते. राज्याची वृद्धि होत होती तरी नानाप्रकारच्या अडचणीही होत्या. शाहूच्या हयातीपर्यंत मराठी राज्यांचें गाडे कसेवसे चालेल; परंतु पुढें काय ? हा प्रश्न धूर्त मुत्सद्यांच्या दृष्टीपुढें डोकावत होता. अशा स्थितीत शाहूच्या पश्चात् संभाजीस सातारची गादी देऊन राज्यव्यवस्था मजबूत करावी अशी कल्पना निघाली, आणि त्याप्रमाणें स. १७४० च्या भेटीत नानासाहेबांमें संभाजीशीं त्याज्वहलची वाटाघाट करून ले. ४२८ चा क्लगद बाळाजी व चिमाजीआपांनीं संभाजीस लिहून दिला. त्यांतील मतलब, 'सातारचें राज्य स्वाभीचें, आणि एकछत्री शिक्षा महाराजांचा (संभाजीचा) चालावा. शाहू महाराजांचा जीवात्मा आहे, तो बाह्यात्कारी आम्ही त्यांचे सेवक, परंतु अंतर्दुर्भाव स्वामीचे, शाहू महाराज यांनीं कैलासवास केल्यावर दोन्ही राज्ये स्वामीचीं आणि आम्ही सेवक स्वामीचे. स्वामीच्या अस्ते-प्रमाणें घर्तणूक करूं, अशी शपथ दिली होती. त्याप्रमाणें दोन्ही राज्ये एक करून एकछत्री स्वामीचा शिक्षा चालावा; आणि आम्ही शाहू महाराज यांचे काश्किर्दीप्रमाणें सेवा करून असावे, हें प्रमाण. यासी अंतर करणार नाही. अशी विनंति सेवकांनीं शाहू महाराज असते समयां किल्ले सातारच्या मुकामी केली होती.' शाहूच्या मृत्यूपूर्वी नऊ वर्षे पेशव्यांनीं हा ठराव संभाजीशीं केला होता; आणि शाहूच्या मृत्यूनंतर तो पुनः पेशव्यांनें ताजा करून दिला. पुढें रामराजाची स्थापना होऊन हें कारस्थान संपलें, तेव्हां हा तह पाळण्याची पेशव्यांस जरूर राहिली नाही, हें उघड आहे; परंतु स. १७४० च्या संभाजीच्या भेटीत हा महत्त्वाचा उपक्रम पेशव्यांनीं मुरू केला होता; आणि त्या वेळीं त्यांस

राज्याच्या हिताचा उत्तम मार्ग असा तोच वाटला, असें यावरून निष्पन्न होते. सुरळीत राज्यव्यवस्थेस विरोध करणारीं जितकीं प्रकरणें मिटवितां येतील तितकीं मिटवावीं, अशी नानासाहेबाची सामान्य पद्धत असून, तदनुसार त्यानें संभाजी व जिजाबाई यांजबरोबर सख्य राखिलें होतें; आणि पुढेंही हा तह मोडल्याबद्दल संभाजीनें पेशव्यास दोष दिलेला नाही. यावरून 'बाह्यात्कारीं त्यांचे सेवक' हें कपटवाक्य लिहून देण्यांत पेशव्यानें शाहूशीं राजद्रोह केला, असा वाद कित्येकांनीं माजविला आहे, त्यांत अर्थ नाही. या तहानें शाहूचे कांहीं एक नुकसान नव्हतें; आणि वास्तविक मरणसमयीं शाहूनें रामराजाऐवजीं संभाजीसच सातान्यास आणण्याची व्यवस्था केली असती, तर ती राज्याच्या दृष्टीनें ज्यास्त फायदेशीर झाली असती. या गोष्टीचा विचार पुढे यथास्थळीं येणारच आहे. प्रस्तुत हें प्रकरण सांगण्याचें प्रयोजन इतकेच कीं, अठरा वर्षांच्या नानासाहेबां पेशवाई प्राप्त होतांच एवढें मोठे कारस्थान अंगावर घेतलें, आणि बापाच्या मृत्यूबद्दल शोक करित न बसतां, जरूर तो राज्याचा उद्योग आपाच्यानें पुढें चालविला.

नानासाहेबास पेशवाईपद न देतां तें बाबूजी नाईक बारामतीकरास द्यावें, अशी खटपट बाजीरावाच्या मृत्यूनंतर रघूजी भोसल्यानें केली. स. १७४० त रघूजी कर्नाटकचे स्वारींत असतां तिकडेच बाजीरावाच्या मृत्यूची खबर त्यास समजली. त्याबरोबर स्वारीचें काम अर्धेच टाकून तो लगेच पेशवाईच्या खटपटीसाठीं उतावळीनें सातान्यास आला. बाबूजी नाईक पैसेवाळा होता; आणि त्याच्या कर्जाची फेड बाजीरावाकडून वेळेवर न झाल्यामुळे, आप्तसंबंध असतांही, त्याचें व नानासाहेबाचें वांकडे आलें होतें. रघूजी भोसल्याचें व पेशव्याचें सुत कधींच नव्हतें; आणि बाजीरावाच्या घराण्यांतून पेशवाईपद निघेल तर आपल्या पक्षास पुष्टि येईल, आणि कदाचित् तेणेंकरून पुढेंमार्गे आपल्या मुलास सातारची गादी मिळण्यास मदत होईल, अशी

रघूजीची भावना असावी. कांहीं असलें तरी ह्या त्याच्या खटपटीस यश आलें नाहीं, आणि फारसा अवधिही मिळाला नाहीं. डफ म्हणतो, बाळाजीस पेशवाईची वस्त्रे स. १७४० च्या ऑगस्टांत मिळालीं. तें खरें असतें तर त्या खटपटीस दोन तीन महिने तरी अवकाश मिळाला असें म्हणतां आले असतें; पण शाहूनें २५ जूनलाच म्हणजे बाजीरावाच्या मृत्यूनंतर बरोबर दोन महिन्यांनीं बाळाजीस वस्त्रें दिलीं. [ना. रो. १. १३३]. बाळाजीस सातान्यास आणण्यासाठीं एक शेणवई नारोराम मंत्री व एक प्रभु जिवाजी खंडो ह्या आपल्या विश्वासांतील इसमांस शाहूनें पुण्यास पाठविलें, तें त्यास पेशवाई देण्याचा निश्चय करूनच शाहूनें पाठविलें असलें पाहिजे. सातान्यास आल्यावर नानासाहेबास पेशवाई मिळेपावेतो बाराच दिवस गेले. ह्या बारा दिवसांत थोडीवहुत खटपट झाली असेल, परंतु डफनें त्याचें अवडंबर माजविले आहे, तितकें महत्त्व त्या प्रश्नास त्या वेळीं आलें नसावें. प्रतिनिधि रघूजीस अनुकूल नव्हता, आणि नानासाहेबांनें त्यास अगोदरच सर्वस्वी आपलासा करून घेतला होता, हें का. सं. प. या. ले. ४२९ वरून सिद्ध होतें. वास्तविक नानासाहेवाचा गोड व विचारी स्वभाव आणि कर्तबगारी यांजविषयीं तत्कालीन एकूण एक प्रमुख व्यक्तींचें एकमत होतें. रघूजीसारख्या एखाद्या उपद्रव्यापी इसमाची गोष्ट सोडली तर ब्राह्मण व ब्राह्मणोत्तर, सर्व सरदार व मुत्सद्दी, नानासाहेबास अनुकूल होते; आणि वाढत्या राज्याचें ओझें छत्रपतीच्या उतारवयांत आंगावर घेण्यास तत्कालीन मंडळींत कोणी लायक असेल, तर तो हा तरुण व होतकरू नानासाहेब होय, अशी सर्वांची खात्री होती. शाहूची तर त्याजवर बालंबाल मर्जी होती. बापाने व आजानें विलक्षण करामत करून मराठशाहीच्या उद्योगास विशिष्ट दिशा लाविली होती. ते उद्योग तडीस नेण्याचें सामर्थ्य दुसऱ्या कोणाचेही अंगीं नाहीं, हें समजूनच त्यास पेशवाई देण्यांत शाहूनें फारसे आढेवेढे घेतलेले दिसत नाहींत. नेहमींच्या ओषानेंच हा प्रकार सुलभ रीतीनें पार पडला. बाजीरावास पेशवाई

भिळतांना व पुनः या प्रसंगी, निष्कारण वाद उपस्थित करून, भित्यांची ढोबळ चूक करण्यांत 'डफ'च्या मनांतील कुत्सित बुद्धि मात्र व्यक्त होते. सामान्यतः दरएक प्रसंगाची मिति प्रथम नक्की करून मग त्याचें वर्णन करावयाचें, हा जो इतिहास लिहिण्याचा सर्वमान्य मार्ग तो 'डफ'नें यथायोग्य स्वीकारिलेला दिसत नाही.

शाहू छत्रपतींचा स्वभाव व कर्तबगारी यांचा विचार पुढें स्वतंत्र कलमांत करावयाचा आहे. नानासाहेबास पेशवाई पद देण्यांत त्यानें मोठी चूक केली, अणि तेणेंकरून त्यानें आमत्या वंशजांचे हातमाय कायमचे बांधून घेतले, असा शाहूवर कित्येकांचा आक्षेप आहे. उलट पक्षां काळ व परिस्थिति पाहून शक्य तितकी चांगलीच व्यवस्था शाहूनें करून ठेविली, असें दुसऱ्या पक्षाचें प्रतिपादन आहे. शाहूच्या अंगी कांहीं कांहीं विशिष्ट गुणाची कमतरता असली, तरी त्यास मनुष्याची पारख होती; किंबहुना, प्रत्येकाची योग्यता ओळखून, त्याजकडून योग्य ती कामगिरी घेऊन राज्याचा परिपोष करणें, हेच काम शाहूनें चांगलें केले, असें म्हणतां येईल. महाराष्ट्रियांच्या अंगी अठराव्या शतकाच्या न्हासकाळांत जितका म्हणून कर्तृत्वसमुच्चय होता, तितक्याचा शाहूनें उपयोग करून दाखविला. यापेक्षां ज्यास्त करामत करून मराठशाहीचें स्वातंत्र्य त्यानें चिरंतन करून ठेविलें नाहीं, याजबद्दल एकट्या शाहूस किंवा अमुक एका विशिष्ट व्यक्तीस जबाबदार धरतां येत नाही. त्याजबद्दल सर्व राष्ट्र जबाबदार आहे. नानासाहेबासारख्या तरुणांच्या हातांत राज्यसूत्रें देण्यांत शाहूनें चांगलीच योजकता दाखविली, असें म्हणावें लागतें. राज्यकारभार अंगावर घेऊन तो सुरळीतपणें चालविण्यास तत्कालीन मंडळींत दुसरा इसम तितका लायक नव्हता, हें परिणामावरूनही सहज दिसून येतें. बारामतीकर बाबूजी नायकांत नानासाहेबाची कर्तबगारी निःसंशय नव्हती. प्रतिनिधीना तर आपले स्वतःचे व्यवहार सुद्धां सांभाळण्याची ताकद नव्हती. रघूजी भोसले किंवा

इतर सरदार व्यक्तिशः कितीही शूर व कर्तृत्ववान असले तरी पेशवेगिरीचें काम अंगावर धेण्यास ते स्वतःच आपणांस लायक समजत नव्हते. नाहीं तर बाबूजी नायकास पेशवेगिरी देण्याऐवजी ती आपणांसच द्यावी अशी मागणी रघूजीनें केली असती. शिवाय वयोवृद्धत्वांत कितीही शहाणपण असले तरी राज्यकारभारांतील अनेक प्रसंगांत तडकाफडकीनें कामें करण्याचें सामर्थ्य तारुण्यांतच असतें. जगाच्या इतिहासांत ज्यांनीं म्हणून विशेष कर्तृत्व दाखाविलें आहे, ते बहुधा तरुणच होते; आणि अशा तरुण पुरुषांच्या हातांत शाहूने राज्यकारभाराचीं सूत्रं दिलीं, म्हणूनच मराठशाहीचे आयुष्य पन्नास पाऊणशें वर्षे तरी वाढले. नाहीं तर १७५७ तील ऋषीबरोबर मराठशाहीचीही पानिपतच्या पूर्वीच घासी झाली असती. इंग्रजांचे तत्कालीन लेख वाचले आणि त्याचे कवे मनांत आणिले, म्हणजे मद्रास किंवा बंगालप्रमाणें १७५७ च्याच सुमारास सातान्यासही इंग्रजशाही झाली नाहीं, याच श्रेय मुख्य राज्यचालकांसच दिलें पाहिजे. महाराष्ट्रांत दुसरी कोणती व्यक्ति त्या वेळीं जास्त कर्तृत्ववान होती, हें पेशव्यांच्या आक्षेपकांनींच दाखाविलें पाहिजे.

बाकी नानासाहेबास विरोध करणारे पुष्कळ लोक असल्यामुळें त्यांच्या अडचणी वाढून तेणेकरून राज्याचें नुकसान होईल, हें सुद्धा शाहूच्या इतके दुसरा कोणी जाणत नव्हता. गोविंदराव चिंशणिसाची म्हणून शाहू छत्रपतीची एक बखर भारतवर्षांच्या दुसऱ्या भागात छापलेली आहे, तींत नानासाहेबास पेशवाई देण्याचे वेळची हकीकत आहे, ती शब्दशः खरी नसली तरी वस्तुतः खरी दिसते. ती हकीकत अशीः—(पृष्ठ ७६).

‘ बाजीराव बल्लाळ पेशवे वैशाख शु॥ १३ स कैलासवासी झाले. महाराजांला फार वाईट वाटलें. तीन दिवस चौघडा बंद होता. कचेरी नाहीं. उदास मजीं राहिली. नंतर बाळाजी बाजीराव ऊर्फ नानासा० यांस पेशवाईची वखें दिली. मोठा समारंभ झाला. संपूर्ण दरखदार व सरदार लहान थोर यांस वखें सरकारांतून दिली. पेशव्यांचे तैनातीस होते त्यांस

महाराजांनी सांगितलें कीं, बाजीराव लहान वय होऊन आपले उमेदीत दहा पांच सरकारच्या कामागिन्या यश संपादन केल्या. सरकारांत द्रव्यही मिळवून आणून दिल्लें. प्रतारणा ठेविली नाही. बाळाजीपंत लहान हुशार आहे. सर्व यथास्थित चालेल. परंतु सर्वास माझे एक मागणें आहे, तें देतो म्हणून कवळ कराल तर बोलतो, म्हणून सर्वास विचारिलें. ते समयीं विनंति केली कीं, महाराजांस मागावयाजोगी वस्तु आम्हांजवळ काय आहे, आणि न देऊं तर आमचें जन्म व्यर्थ; आज्ञा होईल त्याप्रमाणें शरीरसुद्धां देण्यास राजी आहों. आज्ञा मात्र झाली पाहिजे. चाकरांत अंतर होणार नाही. असें ऐकल्यावर महाराजांनी उत्तर केलें, आतां तुमचे म्हटल्यावर बोलतो, देतो होय म्हणून उत्तर केले. ते समयीं महाराज सांगू लागले कीं, बाळाजीपंत लहान आहे, मसलत उभी करील, जाईल, हूडपणा करील, पत घेतली असे होऊं न देतां, याजला सांभाळून, मसलतीस एकदील होऊन, याचा लौकिक होईल असे तुम्ही करून दाखवा, हें मागणें आहे. म्हणता सर्वांनीं मुजरा करून, महाराजाचें लक्ष यांचे ठिकाणीं आणि आम्ही हरामखोरी करूं तरी ईश्वर आम्हांस महाराजांचे घरीं अन्न न देवो, असें बोलून पायावर शपथ-हात ठेवून बोलले. महाराज संतोषी झाले, निरोप दिल्या. '

नानासाहेबास पेशवाईचीं वस्त्रें ता. २५ जून १७४० रोजीं मिळालीं, त्यांची यादी उपलब्ध आहे. [शा. म. रो. ले. ११२; ना. सा. रो. पु. १-२३३; रा. खं. ६ पृ. ३५, पुरंदरे रोजनिशी]. शाहूनें बाळाजीस दिलेल्या वस्त्रांची किंमत रुपये २३०, चिमाजीस दिलेल्यांची रुपये २०० व याशिवाय प्रत्येकास मोत्यांचा तुरा एक (किंमत २०० रु. असावी), व निमचा आणि कट्यार साधो इतके जिन्नस होते. विरूबाईनेंही उभय-तांस आणखी निराळीं वस्त्रें दिलीं, त्यांची किं. नानासा०स रु. ११० व आपास रुपये १०० अशी होती. त्याच प्रसंगीं महादाजी अंबाजी पुरंदरे यास पेशव्यांची मुतालकी करार करून देण्यांत आली, [शा. म. रो.

ले. ११३]. मुतालिक म्हणजे, धन्याचे ऐवजी महाराजांजवळ राहून काम करणारा कारभारी. नानासा०चे कारभारी निरनिराळ्या वेळीं निरनिराळे होते. शाहूच्या हयातीपर्यंत मुतालिकास सातान्यास राहवें लागत होतें. पुढे रामराजांचे कारकीर्दीत छत्रपतीचा दाब नाहीसा झाल्यावर मुतालिकाचेंही प्रयोजन राहिलें नाहीं, फक्त कारभान्याची जरूर राहिली. नानासाहेबाचे कारभारी येणेंप्रमाणें झाले, (का. सं. प. या. ले. ४४०):—

स १७४०-५० महादाजी पुरंदरे, १७५०-५३ रामचंद्र बाबा व सदाशिवराव; १७५०-६० सदाशिवराव; १७६०-६१ नीलकंठ म. पुरंदरे. पेशवाईचीं वस्त्रे दिल्यावर शाहूने नवीन पेशव्यास मुकासे गांव एकंदर ३० निरनिराळ्या ठिकाणीं नेमून दिले. त्यांची यादी शा. म. रो. ले. ११४ वर आहे. हे गांव निरनिराळ्या सरदारांच्या ताब्यांतले होते. सबब ते पेशव्यांकडे बिनतक्रार चालविण्याबद्दल शाहूनें रज्जी भोसले, फत्तेसिंग भोसले व दुसरे कित्येक सरदार यांस त्याच समर्थी ताकीदपत्रें पाठविली.

पेशवाईचीं वस्त्रे देतांना शाहूनें बाळाजीस आज्ञा केली की, 'बाजीरावांनीं थोरले बाळाजीपंत यांचे मार्गें बहुत सेवा निष्ठेनें करून मोठमोठीं कायें करून दाखविलीं. शेवटीं इराणीचे पारिपत्य करून बादशाही स्थापवी, म्हणोन रवाना केले. तेथे आयुष्य थोडें झालें. त्यांस त्यांचे पुत्र तुम्ही, पातशाही रक्षून हिदुस्थान सर्व आपलें करावें, ऐसा बेत त्यांहीं केला तो सिद्धीस तुम्हीं न्यावा. अटकेपार घोडे चालवावे, ऐशी आज्ञा करून पुण्यास जावयास निरोप दिव्हा, [शा. म. च. पृ. ७७-७८]. बाजीरावास जी अडचण आरंभीं पडली तीच नानासा०सही पडली. वीस वर्षांच्या तरुण मुलांनें मोठमोठ्या वृद्ध व अनुभवी मंडळीला आपल्या ताब्यांत ठेवावयाचें होतें. पेशवा कितीही हुशार असला तरी, हा एवढासा पोर आम्हांस काय शिकवणार, अशी सामान्यतः प्रत्येक प्रमुख इसमाची समजूत होणें, हा मनुष्यस्वभाव आहे, आणि तसाच थोडासा प्रकार नानासाहेबासंबंधानें, प्रतिनिधि, फत्तेसिंग भोसले, दमाजी गाय-

कच्चाड, रघूजी भोसले, बाघूजीनाईक वगैरे कित्येक मंडळींचा झाला. या मंडळींस कद्यांत ठेवणें नानास०स कांहीं काळपावेतों बरेंच जड गेलें. स. १७८४ त पिट्ट हंग्लंडचा मुख्य प्रधान झाला, त्या वेळीं त्याचेंही कथ अगदीं लहान २३ वर्षांचें होतें; परंतु सत्त वीस वर्षे प्रधानकी चालवून त्यानें नेपोलियनचे विरुद्ध हंग्लंडची बाजू उक्कष्ट संभाळिली, ही तुळना याठिकाणीं सहज मनात येते.

स. १७२० त बाजीरावास पेशवाईचा कारभार सांगतांना व पुढें वीस वर्षांनीं नानासाहेबास तें काम देतांना शाहूचे विचार पुष्कळ अशीं भिन्न असावे. दोन्ही प्रसंग वेगळ्या स्वरूपाचे होते. पूर्वी शाहू उमेदीत होता, तर आतां उतार वयांत होता. बाजीरावासंबंधानें शाहू नेहमीं सादांक असे, तसा तो नानासाहेबासंबंधाने नव्हता. नानासाहेबास तो केवळ पुत्र समजे. पेशवाई देताना बाजीरावास शाहूनें जी कामगिरी सांगितली होती, ती त्यानें बरीच तडीस नेऊन राज्याची वृद्धि केली. तेव्हां त्याही-पेश्यां कांहीं तरी ज्यास्त कसमत नानासाहेब करील, अशी शाहूची अपेक्षा होती व ती वावगी नव्हती.

‘ नंतर कच्चाडप्रात हिंदुस्थान पाहून यावें, असा विचार करून महाराजांची आशा घेऊन गेले. खंडण्या घेतल्या. हिंदुस्थानात जाऊन पोचतात तो, गोविंदपंत बुदले सामोरे आले आणि द्रव्यही दिले. लोकांस हुशारी आली. कुच दरकुच कोटें राजेरजवाडे यांनीं भेजवानीस ठेवून घेतले तरी राहणें. पूर्वी बाजीरावाची जरब होती. कामदार तेच वागवणार, फौजी लोक सर्व हुशार, काहीं आयास पडला नाही. स्वारी करून उजनीस आले. ’ (भा. व.,-शा. म. ब. पृ. ७६). सारांश, बाजीरावानें केलेल्या उद्योगाची तड पांचविण्यास नानासाहेबाची किती जरूर होती, आणि शाहूनें ही योजना दूरवर विचार करून कां केली, याचा उलगाडा वरीलसारख्या उल्लेखांवरून होऊं लागतो.

२. रोजनिशांवरून निघणारा मतळव.—चिमाजीआपा, महाम्नेबा पुरंदरे वगैरेंच्या खटपटीनें नानासाहेबास पेशवाईचीं वस्त्रे मिळालीं, परंतु हा पहिला समारंभ उरकल्याबरोबर हजारों तऱ्हेच्या अडचणी नानासाहेबापुढें उभ्या राहिल्या. पहिली मोठी अडचण म्हणजे पैशाची. बाजीराव तर कर्जांनै गांजून त्यांतच शेवटीं मरण पावला. त्याचें देणें सुमारें चौदा लाखांचें होतें. नानासाहेबाची रोजनिशी, भाग २ ले. २५४ यांत स. १७४० पासून १७६१ पावेतो पेशव्यांच्या कर्जांचे आंकडे व सावकारांची नावनिशी दिलेली आहे, त्यांत १७४० चे आंकडे आहेत ते बाजीरावाच्या कर्जांचे समजले पाहिजेत. त्याची बेगीज सुमारें साडेचषदा लाख होते; आणि एकंदर सावकार तीस असामी होते. सर्वांत ज्यास्ती कर्ज रघुनाथभट पटवर्धनाचें तीन लक्ष व ब्रम्हदस्वामीचें एक लक्ष पांच हजार होते. बावूजी नाइकाच्या नांवासमोर छत्तीस हजारांचा आंकडा आहे. या कर्जांस व्याजाचा दर दरमहा दरशकडा एक रुपयापासून अडीच रुपयेपर्यंत लाविलेला आहे. बावूजी नाइकास पेशवाई न मिळाल्यामुळे त्याने कर्जाबद्दल जोराचा तगादा चालविला. यामुळे पेशव्यास बहुत संकट प्राप्त झाले, त्या संकटांतून महादाजी पुरंदराने पेशव्याची मुक्तता केली. (रा. पे. श. पृ. ९२). अर्थात् प्रथम नानासाहेब पाठीमागचे एकेक व्यवहार संपवून पैसा वसूल करण्याच्या उद्योगास लागला त्याच्या अमदानींत पुढे जे जे कांहीं ठराव, तद् झाले त्यांत बहुधा रोख पैसा देण्याचें कलन आहे. 'स. १७४१ चे मार्च महिन्यांत त्रिचनापल्ली मराठ्यांचे हातीं लागून चंशमादेशाम कैद करून त्यांनीं सातान्यास आणिलें, तेव्हा मुराराव घोरपड्यास त्रिचनापल्लीस ठेवून त्याने दरसाल वीस हजार रुपये पेशव्यास देत जावे, असा ठरव झाला. तसेंच नानासाहेबानें महाराजास आपली गरिबी दाखवून, फिरगी लोकाकडील साधी, वसई वगैरे मुलूख सर केलेला होता, त्याची सनद करून घेतली; आणि गुजराथ खेरीज करून नर्मदेच्या उत्तरेकडील मुलखाची खंडणी जी याव-

याची त्याचाही वसूल पेशव्यानेच करावा, अशी सनद महाराजांकडून वेतली.* गायकवाडांचे मन विघडण्यास हे एक आणखी कारण झाले असावे.

दक्षिणेकडील व उत्तरेकडील द्रव्यनद्यांचे प्रवाहांची धार मध्ये न जिरतां महाराष्ट्रांत सतत आणून सोडावयाची, हा उद्देश नानासाहेबांच्या आरंभोच्या कारभारात मुख्यतः दृष्टीस पडतो. नानासाहेबांच्या रोजनिशा व दुसऱ्या भागाच्या शेवटी दिलेले त्यांच्या स्वारीचे मुक्काम, हे नीट पाचल्यावर, त्यांच्या राज्यकारभाराचे रहस्य बरेच मनात उतरते. बाजीरावांनी केलेल्या व्यवहाराची तड पांचविणे, आणि मुठ्याची व वसुलाची व्यवस्था लावून देणे, एवढेच दोन उद्देश आरंभी नानासाहेबांच्या मनात होते. यांतूनच तिसरा उद्देश हिंदुस्थानभर हिंदुपदपातशाही स्थापन करण्याची हा उपस्थित झाला. यापूर्वी मराठे सरदारानी हिंदुस्थानच्या दक्षिणोत्तर व पूर्वपश्चिम पट्टेक सर्व भागात संचार केलेला होता; परंतु त्या उद्योगास व्यवस्थित कारभाराचे स्वरूप आले नव्हते. ते स्वरूप आणून हिंदुपदपातशाहीचा शिवाजीचा हेतु पार सोडावयाचा, असा नानासाहेबांचा उपक्रम होता. एका प्रांताची व्यवस्था जखताना आणि त्या प्रांताच्या सरहद्दीचा बंदोबस्त करतांना त्यापलीकडील प्रांताशी नानासाहेबांचा संबंध जडत गेला, तेणेकरून नवीन शत्रुमित्र उत्पन्न झाले. वारकाईने पाहिले असतां, पुढे इंग्रजांच्या राज्याची वृद्धि याच धोरणाने झालेली आहे. प्रयाग, काशी, बंगाल, प्रहार इत्यादि दूरदूरचे मुख्य हस्तगत करण्याचा उद्योग नानासाहेबांनी चालू केला, यावरून हिंदुपदपातशाहीची संस्थापना करण्याचा हेतु नानासाहेबांच्या ठिकाणी स्पष्ट दिसतो, तितका बाजीरावांत दिसत नाही.

* पे. श. राजवाडे संड २ पृ. ९२. या पुस्तकातील काहीं काहीं मजकूर ग्रँट डफचे निव्वळ भाषांतर आहे.

रोजनिशीवरून उचड दितें कीं, आरंभीं कांहीं वर्षे नानासाहेब सारखा हिंडत होता. चार दोन दिवसांपेक्षां त्याचा ज्यास्त मुकाम सहसा एके ठिकाणीं झालेला दिसत नाहीं. लग्न, कार्य, जन्म, मृत्यु इत्यादि प्रसंगांची आडकाठी मनांत न आणतां तो सारखा अहोरात्र राज्याच्या कामांत निमग्न असे. हल्लींच्या शांततेच्या काळांत त्या वेळच्या उद्योगाची कल्पना पथायोग्य होऊं शकणार नाहीं. रोज नवीन काम, नवीन स्वारी, नवीन उपक्रम व नवीन अडचणी आणि त्यांचें निरसन करण्याचे उपाय, अशा कष्टमय राष्ट्रीय दंगलांत लक्षनापासून थोरापर्यंत प्रत्येकाचें आयुष्य त्या वेळीं झिजत होतें. उद्योगाखर राष्ट्राची भावना अशाच प्रकारची असून ती नानासाहेबाच्या रोजनिशीवरून व्यक्त होते.

स्वारीचे मुकाम पाहिले म्हणजे, पुणे, नाशिक, नगर, कोंकण इत्यादि भागांत नानासाहेबाचा संचार एकसागला चालू असलेला दिसतो. हा प्रदेश म्हणजे पेशव्याच्या खास अमलाखालीं व देखरेखेखालीं होता. दूरदूरच्या प्रांतांत जिकडे सरदार वावरत तिकडे पेशव्याचें पाहणें फारसें नसे; परंतु पुण्याच्या कक्षेतील या स्वकीय प्रदेशांतच पेशव्याचें कोशल्य विशेष दिसून येत होते. वसूळ वेळच्या वेळीं करणें, तंटे तोडणें, फौजेंत चांगल्या लोकांची भरती करणें, देवस्थाने वगैरे लोकोपयोगी कामें तडीस नेणें, या गोष्टीत अहोरात्र मन घालून पेशवा आपला उद्योग करीत असे. सारांश, त्यास फुरमत अशी फारशी भिळतच नसे.

नानासाहेबाची रोजनिशी १-१० येथें दोन सरदारांस पटणे (बहार) प्रांतीं रवाना करून देवे त्यांस सरंजाम, खेरीज बावती, व सरदेशमुखी या. १६-११-१७ ४३ रोजीं नानासाहेबांनं पुण्यांत असतां नेमून दिल्या, त्यांत “ रेवा दक्षिणतीरास स्वराज्य, रेवा उत्तरतीर जहागीर व मोकासा; प्रयाग व पटणे प्रांतीं जहागीर व मोकासा; तसेंच भागीरथीपार उत्तर तीरीं जबरदस्ती पोहोचेल तेथवर मुरूख सोडवणें,—जहागीर व मोकासा. वरप्रमाणें सरंजाम दिल्या असे. कुलवाच कुलकानू आकार होईल त्यापैकीं

दरसदे रुपये ३५, बावती सरदेशमुखीचा ऐवज, २ पोतदारी, एकूण सदासीस रुपये काढून, हुजुरून कामाविसदार पाठविले आहेत, त्यांजवळ पावती करणें. वरकड ऐवज राहिला, तो फौजेवरी गणती घेऊन, गणती-बरहुकूम दामाशाहीनें वांटून घेत जाणें. ” अशा प्रकारचे कागद पुष्कळ आहेत, त्यांवरून वरील उद्देशाची भावना स्पष्ट होते. सर्व सरदारांचे उद्योगास मध्यवर्ती नियंत्रण लावून सुयंत्रित राज्यकारभाराचा पाया नानासा० नें अशा रीतीनें घातलेला आहे. यास ज्या सरदारांनीं किंवा कारभान्यांनीं विरोध दाखविला, त्यांस काबूत आणण्यास पेशव्यानें कमी केले नाही. सदाशिवराव, रघुनाथराव, पुरंदरे, अंताजी माणकेश्वर वगैरे मंडळीशीं नानासा० चे खटके उडाले, त्याचें बीज नानासाहेबाच्या या प्रयत्नांत आहे.

३. एकवीस वर्षांच्या कारभाराचें सामान्य स्वरूप.—ता. २५ जून १७४० पासून २३ जून १७६१ पर्यंत बरोबर एकवीस वर्षे नानासाहेबाने पेशवाईचा कारभार केला. त्या कारभाराचे मुख्य दोन भाग पडतात. पहिला ९ वर्षांचा डिसेंबर १७४९त शाहूच्या मृत्यूपर्यंतचा; आणि दुसरा शाहूच्या मृत्यूपासून अखेरपर्यंत १२ वर्षांचा. या दोन भागांचे स्थूल स्वरूप अगदीं भिन्न आहे. पहिल्या नऊ वर्षांत नानासाहेब केवळ शाहूचा हस्तक होता, पुढील बारा वर्षांत नावानें पेशवा पण राज्यकारभारांत तो संपूर्ण मुखत्यार होता. पैकीं सन १७५०—५१ ५२ ही पहिलीं तीन सालें रामराजाची परीक्षा करण्यांत गेली; आणि त्याच्या अंगीं कर्तृत्व नाही, अशी खात्री होतांच राज्यकारभाराचें जोखीम स्वतःच आपल्या अकलेनें चालविण्याचा निश्चय करून तदनुसार नऊ वर्षे पावेतो नानासाहेबाने राज्याचा उद्योग अश्रान्त केला. शाहू जिवंत असंपर्यंत सालोसाल सातान्यास जाऊन आपल्या कामाचा झाडा देणें, सरदारांची कारस्थानें व मर्जी साभाळणें, आणि विरुद्ध पक्षाच्या खटपटींवर नजर ठेवणें, हीं कामें नानासाहेवास करावीं लागत. या पहिल्या भागांतील नानासाहेबाच्या स्वान्या एकंदर खालीं लिहिल्याप्रमाणें:—

१ सुरंज भेलशाची—२३ नोव्हेंबर १७४०—७ जुलई १७४१. जानेवारीत एदलाबादेस निजामाची भेट, मे महिन्यांत धवलपुर येथे सवाई जयसिंगाची व जून महिन्यांत ग्वालेरीस शिंदेहोळकरांची भेट. परत आल्यावर बाबूजी नायकास पुण्यांतून घालवून दिलें.

२ माळवा, प्रयाग, बंगालची—१८ डिसेंबर १७४१—३० जुलई १७४३. माळव्याच्या सनदांची प्राप्ति, रघूजी व अलिबर्दाखान यांचे तह.

३ भेलशाची—२० नोव्हेंबर १७४४—१ ऑगस्ट १७४५. या स्वा-रीचे अखेरीस राणोजी शिवाचा मृत्यु, १९-७-१७४५. (खं. २४ १०२).

४ कर्नाटकची पहिली स्वारी—सदाशिवराव व सखाराम बापू यांची, ५ डिसेंबर १७४६—एप्रिल १७४७.

५ नेवाईची स्वारी (जयपुरहद्दोत)—१० डिसेंबर १७४७—९ जुलई १७४८ पावेतो. मार्चात नासिरजंग व रामदासपंत यांब्याशी लढाई, व आसुंबरीचा तह. ६ मे माधवसिंगाची भेट उज्जैन येथे. २१ मे निजा-मुल्मुल्काचा मृत्यु बन्शणपुर येथे.

६ सातान्यास मुक्काम, छत्रपतींचे निधनप्रसंगां—२१ ऑगस्ट १७४९—२१ मे १७५०. शिंदे होळकर सुद्धा फौजबंद बरोबर होते.

उत्तर भागांतील कारभार निराळ्या स्वरूपाचा असल्यामुळे त्यांतील स्वान्यांची हकीकत पुढे स्वतंत्रतेने सांगण्यांत येईल.^१

१ नानासाहेबाच्या स्वान्यांचे व हालचालींचे काल कागदपत्रांवरून बरोबर ठरविता येतात. रा. राजवाड्यांनी पहिल्या संडाच्या प्रस्तावनेत त्यांच्या व सरदागाच्या हालचालींचे तक्के स. १७५० पासून ६१ पर्यंतचे दिले असून, शिवाय त्यांच्या रोजनिशीच्या दुसऱ्या भागाचे शेवटी बाजीरावाचे व नाना-साहेबाचे मुक्काम तारीखवार दिलेले आहेत. रा. सं. ६ चे आरंभी पुढच्यांची रोजनिशी छापली आहे, तिचा तर अनेक व्यवहारांचे रहस्य कळण्यास फारच उपयोग होतो. मात्र त्या शेवटच्या दोन साधनांत स. १७४३—४८ पावेतो पाच महा वर्षांचा खंड आहे, तो इतर साधनांनी भरून काढला पाहिजे. त्या कारकिर्दीच्या तीन शकावल्या उपलब्ध असून, शिवाय का. सं. प. या ले. ४९२ व ३३२ ह्यांत कांहीं प्रसंगांचे काल व उल्लेख आहेत. या सर्वांचा उपयोग या हकीकती रचतांना केला आहे.

युद्धकलेसंबंधानें नानासाहेबाचा प्रकार बाजीरावाहून अगदीं निराळा होता. बाजीराव स्वतःफौजेच्या हालचाली व युद्धप्रसंग करी, तसा प्रकार नानासाहेबानें कधीं केला नाहीं. तो केवळ मुत्सद्दी होता. बाजीराव एकदां एका उद्योगाचे पाठीस लागला, म्हणजे त्याचे इतर ठिकाणचे मुत्सद्दी व्यवहार बहुतेक बंदच पडत; परंतु नानासाहेबाचा प्रकार वेगळा होता. 'सरदारीनें काम करावें, जातीनिशीं जायां होऊं नये,' हें त्याचें धोरण अनेक पत्रांत व्यक्त झालें आहे. नानासाहेब स्वतः जरी स्वारींत गेला तरी तो जातीनें युद्धप्रसंग करीत नसे. मागें तळावर राहून तो सर्वांवर मुत्सद्देगिरीची देखरेख ठेवी. तह वगैरे ठरविणें, खंडण्या घेणें, हिशेब तोडणें, हे प्रकार तो स्वतः करी. त्याचा जनानखाना बहुधा बरोबर असे. स्वारींत जनानखाना नेण्याचा प्रकार त्यानेंच मुख्यतः घातला; आणि तोच प्रकार पुढें वाढत जाऊन पान-पतावर विशेष जाचक झाला. नानासाहेब उत्कृष्ट कलमबहादूर होता. त्याचे उलट बाजीराव तलवारबहादूर असून नानासाहेबाइतका तो लिहिण्यांत व दिशेबांत परिपूर्ण नव्हता. नानासाहेबाचा पत्रव्यवहार व इतर कागदपत्रांचा प्रचंड संचय उपलब्ध आहे, तसा बाजीरावाचा नाहीं. युद्धाचें फल तहांत असतें, या तत्त्वाचा पूर्ण फायदा जसा नानासाहेब घेई, तसा पूर्वी कोणी घेतलेला दिसत नाहीं. शिवाय नानासाहेब कोठेंही असला तरी सव ठिकाणचे व्यवहार तो स्वतः उलगडी. श्रीरंगपट्टणास राहून दिल्लीचा कारभार करी, किंवा बुंदेलखंडांतून कर्नाटकच्या कारभाराची उत्सवारी ठेगी. मिलाजी जाधवास विहिळेळीं नानासाहेबाची स्वदस्तुरची किलेक पत्र उपलब्ध झालीं, तीं पाहतां नानासाहेब बांका कारकून व गणसगित लेखक होता; स्वइस्ताने हजारां कागद खरडून तो सर्वांवर आपली छाप बसवी आणि कामाचा पार आणीत असे. या दृष्टीने नानासाहेबाच्या राज्यकारभारास जें महत्त्व आहे तें वास्तविक त्याच्या स्वान्यास नाहीं. पहिल्या नऊ वर्षांच्या या कारभारांत नानासाहेबाच्या योगाचे दोन विशिष्ट भाग निदर्शनास येतात. बाजीरावाचा वीस

वर्षाचा उद्योग सर्व विसकळीत होता, कोणत्याही एका प्रकरणाची पूर्ण तड लागली नव्हती. सबब झालेला प्रकार ध्यानात घेऊन शक्य त्या रीतीने एक एका प्रकरणाची तड लाविण्यांत नानासाहेबांची आरंभीचीं ३।४ वर्षे गेलीं. बाजीरावाच्या छत्रीची वगैरे व्यवस्था लावणें, [ना. सा. रो. ले. १३४, १३५, १३८] वसईकडील नवीन प्रदेश ताब्यांत आला, त्याची स्थिर-स्थावर करून, त्या प्रकरणांत ज्यांनीं ज्यांनीं उद्योग केले त्यांचा यथायोग्य परामर्ष वेणें, आणि मागचे हिशेब पुरे करून वसईकडील नवीन प्रदेशाची आवादानां धर्मस्थापना, व राज्यव्यवस्था यांची तड लावणें, हें अगदीं पहिलें काम नानासाहेबांस करावें लागलें. हें काम इतर कामांनरोबर पहिलीं तीन चार वर्षे व पुढेही प्रसंगोपात्त चालूच होतें. मुसलमानी धर्मप्रमाणें काजीगणाच्या बतनाची व्यवस्थाही नानासाहेबांनीं लाविलेली आहे. (ना० रा. पु. १ ले. २, ४, ५, ९, ११, १२; रा. खं. ३ ले. १३९, ५५४ इत्यादि, आणि खं. ६ ले. १८४) बाजीरावाच्या मृत्यूने उत्तरहिंदुस्थानांत एकदम थोडी बहुत चळवळ उडाली. आता पुढे मराठ्यांचे उद्योग कसे चालणार, त्याचें नियमन करण्याचें सामर्थ्य कोणांत आहे, दुसरा एखादा नवीनच पेशवा होऊन मराठ्यांच्या कारभारास निराळीच दिशा लागते कीं काय, अशी बरीच चलविचल बाजीराव भेल्यानरोबर बाहेर उडाली; व पुढील कारस्थानां-करिता अनेक सरदार आपापलीं कामें तशींच सोडून सातत्यास जमा होऊं लागले. त्या सर्वांची स्थिरस्थावर करून बाजीरावाचे उद्योग तडीस पांचविणें, बाजीराव मरण पावल्यानें कारभारांत कांहीं एक बदल न होतां, उलट बाजीरावाहून जास्त वस्ताद असा इसम मराठ्यांच्या कारभारावर आरूढ झाला आहे, अशी लोकांची खात्री पटविणें, हें अगदीं पहिल्याप्रथमचें नानासाहेबांच्या उपक्रमाचें प्रधान अंग होतें. त्यामुळे स. १७४०-४१, स. १७४२-४३, व स. १७४४-४५ अशा लागोपाठ तीन भोळ्या स्वान्या नानासाहेबांनीं केल्या, आणि शत्रुभिन्नावर आपली छाप सर्वत्र

बसविली. या पहिल्या तीन स्वान्यांतले त्याचे मुक्काम रोजनिर्शांत व शकावलींत दिलेले पाहिले म्हणजे त्याच्या तडफेचे आश्चर्य वाटते, आणि त्याच्या हिमतीच्या उद्योगासंबंधाने कौतुक उत्पन्न झाल्याशिवाय राहत नाही. दररोज त्याचा प्रवास व उद्योग चालू असलेला दिसतो. तसाच कामानिमित्त चार दोन दिवस मुक्काम झाला तर झाला, नाही तर सारखा फिरत राहून माहिती मिळवीत व व्यवस्था लावीत, तीनचार वर्षे तो अव्याहत फिरतीवर होता. सन १७४१ च्या जुलईत बाबूजी नाइकाम त्याने पुण्यांतून घालवून दिले, तेव्हांपासून पुढे कैक वर्षे त्याने नायकाचा पिच्छा सोडिला नाही. नायकाचे अंगी कर्तृत्व नव्हते, आणि 'द्रव्येण सर्वे वशाः' या न्यायाने पैशाच्या जोरावर आपण पराक्रम करू शकूं, अशी त्याची खोटी समजूत होती तो मित्रा, पण खटपटी होता, आणि अंतस्थ खटपटीने नानासाहेबाचे पाय मार्गे ओढण्यास कामे करणारा नव्हता. नानासाहेबाशी उषड सामना करण्याची त्यास छाती नव्हती; आणि लष्करच तो त्याजपुढे नम्र झाला. तरी संधि येताच तो पेशव्याच्या विरुद्ध पक्षांत सामील होत असे. नायकाचे हे एक उदाहरण केवळ मासल्यासारखे आहे; परंतु अशी लहान मोठ्या माणसाची शेकडो प्रकरणे नानासाहेबास तडीस लावावी लागली. रामचंद्रबाबा शेणवई, महादोबा पुरंदरे, यमाजी शिवदेव, रघूजी व दमाजी, सच्चिब वगैरे अनेक गृहस्थ एकभेकांच्या चुरशीने अगर अकलेच्या घमेंडीने नानासाहेबाशी विरोध करित; तेव्हा प्रसंग पडेल त्याप्रमाणे वागून उद्भवलेले प्रकरण भिट-विणे नानासाहेबास भाग पडे. स्वभावतः नानासाहेबाचा कल तडजोडीचा होता. होतां होई तो एकदम तटकन् कोणास तोडावयाचे नाही, सलोख्याने कार्यभाग साधेल तर मुद्दाम उषड वैर किंवा तीव्रणा धारण करावयाचा नाही; अशी त्याची स्वाभाविक प्रवृत्ति होती. वेळेवर पडते घेण्यास तो लाजत नसे, आणि नेहमी विचारपूर्वक शांत वृत्तीने राहून हळूहळू भिन्न स्वभावाच्या व्यक्तींना व शत्रुमित्रांना त्याने आपल्या कबजांत आणिले. बाबूजी नाईक तर अखेरीस नानासाहेबाचे भजनी होता.

पहिल्या नऊ वर्षातील कारभाराची एक दिशा बेथवर दाखविळी. परंतु त्याची दुसरी एक बाजू तितकीच महत्त्वाची होती. छत्रपतीची मर्जी कायम राखणें हें त्याचें दुसरें मुख्य काम होतें. कारण नानाप्रकारच्या चहाड्या करून नानासाहेवास छत्रपतीच्या मर्जीतून कमी करण्याचे अनेकांचे प्रयत्न एकसारखे चालूच होते. या प्रकारावर नजर ठेवून भावी घडामोडींत त्यास आपला शई कायम ठेवावयाचा होता. शाहूंचे वार्षिक्य वाढत होतें. त्यास मूळ होण्याची आशा नव्हती, दोषा राण्यांचा झगडा होता. अशा स्थितींत निरानिराळे मुत्सद्दी व सरदार आपआपला मतलब साधण्यासाठी टपलेले होते. या अडचणी टाळण्यासाठीच संभाजीश्री गुप्त तह करून शक्य तेवढी पुढची तर्जद अंतःस्थपणें नानासाहेबानें करून ठेविली होती, परंतु ती अमलांत येण्यास अनेक विघ्न होती. सर्व हाडचाली डोळ्यात तेल घालून तो पाहत होता; आणि शाहूंच्या पश्चात् जो प्रकार घडला त्यावरून परिस्थितीला कबजात ठेवून राज्यकारभार हाकण्याची जी हातोटी नानासाहेबानें व्यक्त केली, तीच त्याच्या मुत्सद्देगिरीची साक्ष होय.

ज्याप्रमाणें नानासाहेब लहानपणीं स्वतः सातान्यास राहून राज्यकारभारातील घडामोडींचें व कारस्थानांचें निरीक्षण करीत होता, त्याचप्रमाणें सदाशिवराव, रघुनाथराव व जनार्दनपंत यांनींही सातान्यास जाऊन येऊन राहण्याचा प्रघात नानासाहेबाचे विचारानें ठेविला. तेणेंकरून राजधानीतील कारस्थानांची कच्ची बातमी नानासाहेबास मिळे; आणि आपल्या कुटुंबांतील कोणीना कोणी सदैव छत्रपतीपाशीं आरे, असें सर्वांच्या इष्टोत्पत्तीस येई. अशा प्रकारें सदाशिवराव व रघुनाथराव दोघेही लवकरच जबाबदारीनें व्यवहार उलगाडण्यांत व हाताखालच्या लोकांस धाकात ठेवण्यांत थोडेबहुत कुशल झाले. स. १७४६ त वयाच्या सोळाव्या वर्षी सदाशिवरावानें पहिली स्वतंत्र स्वारी कर्नाटकांत केली. तदुत्तर स्वतः नानासाहेबानें स्वारीत जाण्याचा प्रघात हळू हळू सोडून दिला. शाहूंच्या मृत्यूनंतर जरी तो स्वतः कित्येक वेळां कर्नाटकांत गेला, तरी उत्तरेत

रघुनाथराव व दक्षिणेंत सदाशिवराव अशी डाव्या उजव्या हाताप्रमाणें दोघांच्या कार्यक्षेत्राची योजना करून नानासाहेवानें एकंदर मध्यवर्ती कारभार स्वतःचे हातांत ठेवून चालविला.

स. १७४६ पासून पुढें तीन चार वर्षें सर्वच मुत्सद्यांचें लक्ष शाहूच्या उतार वयामुळे भावी व्यवस्थेकडे लागलें. ता. १४ डिसेंबर १७४९ रोजी शाहूछत्रपति मरण पावला; आणि ४ जानेवारी १७५० रोजी रामराजा गादीवर आला. तेव्हांपासून स. १७६१ च्या २३ जून रोजी पेशवा नानासाहेब मरण पावला, तो पावेतो जो बारा वर्षांचा काळ गेला, त्याचें स्वरूप सर्वथा भिन्न असून तें पुढें यथास्थली दर्शविण्यांत येईल.

४. आरंभीचें शिक्षण व तयारी—लहानपणीं चुलता चिमाजीआपा, व कारभारी अंबाजी पुरंदरे यांचीच दीक्षा नानासाहेबास सर्वथैव होती. बाजीरावाजवळ तो फारसा कधीं नव्हताच. त्याचा बहुतेक काळ शाहू-महाराजांपाशीं साताऱ्यास चिटणीस, प्रतिनिधि वगैरे दरबारी मंडळींच्या सहवासांत गेला. लिहितां वाचतां येऊन थोडेंबहुत समजू लागतांच अंबाजीपंत पुरंदरे त्याच्याच हातून सर्व कामें घेऊं लागला. अंबाजीपंताचा मुलगा महादोबा व पुतण्या नाना पुरंदरे हेही नानासाहेबास सर्व गोष्टी समजावून देत. पेशवे व पुरंदरे या दोन घराण्यांचा ऋणानुबंध अत्यंत जिव्हाळ्याचा होता. सदाशिवरावानें महिपत त्रिंबक अर्फ बजाबा पुरंदरे यास लिहिलेलें खालील पत्र तत्कालीन शिक्षणाचें निदर्शक आहे. 'तुम्हांकडील पत्र येऊन वर्तमान कळत नाही. तरी वरचेवर सविस्तर वर्तमान लिहीत जाणें. आम्ही मजल दरमजल नर्भदापार झालों. पुढेंही दरकूच जात असों. घोड्यावर बसणें व लिहिणें पढणें चांगलें करणें. तीर्थरूप बोळावतीळ तेव्हां पुण्यास जात जाणें. फार खेळत न जाणें. घरीं अबई मायेनें रागें मरणार नाही. लाडके व्हाल तें कामाचें नाही. चांगलें लिहिणें, पढणें, घोड्यावर बसणें करणें. छ २ रमजान हे आशीर्वाद. [का. सं. प. या. १७१]. पानपत्रचे मोहिमेस जातांना

ता. १९ एप्रील स. १७६० रोजीं हें पत्र लिहिलेलें आहे. मोडी बालबोध वाचन, हिशेब, संस्कृत पढणें, घोड्यावर बसणें, हे त्या वेळच्या शिक्षणाचे मुख्य विषय होते, असें यावरून दिसतें.

बाहेरच्या व्यवहारांत जसे पुरंदरे, तशी घरच्या व्यवहारांत नानासाहेबाची आजी राधाबाई. हिची दीक्षा व जरब मोठी सक्त होती. पेशवे स्वारींत असल्यावर पुण्यांतील बहुतेक कारभार ही बाई मोठ्या हुशारीनें चालवी. मुलांचें संगोपन व शिक्षण, देवतार्चन व तत्संबंधीं कृत्यें, ब्राह्मणभोजन, दानें, लग्नकार्ये इत्यादि नानाप्रकारच व्यवहार राधाबाई पाहत असून तिच्या आज्ञेबाहेर कुटुंबांतील स्त्रीपुरुष कोणीही वागत नसत. पर्वतीसारख्या मंदिरांचीं कामें, बक्षिसें, इत्यादि बाबतींतही तिचाच विचार मंडळी घेत. सदाशिवराव, रघुनाथराव व जनोबा या मुलांना लहानपणची शिक्षा या बाईची होती. बाजीराव व मस्तानी यांचा प्रकार पाहून नानासाहेबास पुढें काहीं छंद लागूं नये, म्हणून त्याजबरोबर गोपिकाबाईस स्वारींत पाठविण्याचा प्रघात बहुधा राधाबाईनेंच पाडिला असावा. कारण स्वारींत बायका बरोबर नेण्याचा हा रिवाज नानासाहेबाचे वेळेसच वाढला.

तत्कालीन गृहशिक्षणाचा यथायोग्य अंदाज करतां येईल असें दुसरें एक महत्त्वाचें पत्र नानासाहेबानें ता. ९ जुलई १७४२ त रघुनाथरावास लिहिलेलें आहे तें येणेंप्रमाणें. त्या वेळीं रघुनाथराव आठ वर्षांचा म्हणजे सदाशिवरावाहून बरोबर चार वर्षांनीं लहान होता. जनार्दनपंत त्याच्याहून वर्ष सवा वर्षांनीं लहान. “ चिरंजीव राजश्री रघुनाथ यासी प्रति बाळाजी बाजीराव प्रधान आशीर्वाद, उपरी, विशेष. येथून जाते समयी जें सुचलें तें तुम्हांस सांगितलें आहे, त्याचें स्मरण निरंतर मनांत असूं देत जाणें. रघुवंश, विदुरनीति, चाणाक्ष्य, व जें तुम्हांस येत असेल, त्याची नेमपूर्वक चितनिका करून, थोडेंबहुत शास्त्री यांजवळ नित्य म्हणत जाणें. विराटपर्वापासून पुढें भारत रिकामपणीं वाचीत जाणें. केवळ घोडीं फेरावयाचे छंदास न लागणें. वजनी, कैली, बेरीज, बराबर करावयाचा सराव बहुत करणें.

चिरंजीव भाऊची मर्जा बहुतप्रकारें रक्षण करीत जाणें. जे आज्ञा करताल तेंच काम करावें. बहुत करून भाऊबरोबरच जेवीत जाणें. घोडी वेगळी बांधीत न जाणें. क्षुद्र मनुष्यांशी सहवास कोणे प्रकारेही न करणें. मातुश्री बाई (राधाबाई), ताई (काशीताई), अनुबाई यांसी एका दौ दिवशी अर्धघटकाभर जाऊन बसत जाणें. शरीरप्रकृत नीट नाही. यास्तव औषध कांहीं नेमेंकरून घेत जाणें. भाऊसमागमें घोडी फेरावयास जात जाणें. सातारियास जर जावयाची आज्ञा केली तर चिमणगिरि गंगाघर. मटास, भाऊ जवळ विनंति करून, बरोबर दिव्हेतर घेऊन जाणें. सातारियास गेलियावर दोही बाईकडे विना बोलविह्याबांचून, अथवा गोविंदराव यांनी आपणहून सांगितल्यांचून, न जाणें. कालानुरूप, वयास उचित, योग्य वेष करीत असावें. देवपूजा थोडी परंतु एकांती, न बोलतां करांत जाणें. इतकेंही नेमेंकरून करावें, आणि गर्व न करावा. निरंतर साधन-वृत्तीनें वडिलांची आज्ञा प्रसन्नतेनें मानावी. सावध वर्तावे. सर्व जें मनें करून समजेल तें समजावें. वडिलांची मर्जा उत्तम असलिया पुसावें. शिष्यत्वें असलिया फार उपयोग आहे [-always desirous to learn]. चिरंजीव जनार्दन बहुत कामही करून पढतात. ते हरएक गोष्टीत अधिक जाहल्यास तुम्ही त्यांस मान्य पुरुष कसे व्हाल ! विशेष काय लिहिणें. येथील वर्तमान तर उदेपुराजवळ पंचविसा दिवसांत पावलों. श्रीकृपेनें मेहेनत करून दिल्लीचे सुमारे जात आहों. जसें पुढील वर्तमान होत जाईल, तैसी योजना होईल. हे आशीर्वाद [राजबाडे खं. १ पृ. ९६]. या पत्रावरून नानासाहेब, सदाशिवराव व रघुनाथराव यांच्या स्वभावाचा बराच अंदाज करितां येतो. नानासाहेबाच्या या पत्रांतील सूचना पुष्कज अंशी सहेतुक दिसतात. रघुनाथराव लहानपणींच छांदिष्ट, वडील माणसांचे सल्ल्यानें न वागणारा, विशेष अध्ययन वागरे न करितां एकटाच कोठें बरी घोडे फिरवीत क्षुद्र माणसांच्या संगतीत राहणारा; व जेवणासही पंक्तीस न येणारा, असा असून, परभारें शाहूच्या राण्यांस

बगैरे भेटून खटपटी करणारा असावा. त्यास ताळ्यावर आणण्याविषयी नानासाहेबांस मोठी चिंता वाटत असावी. भाऊचें तर तो मुळीच ऐकत नसे. भाऊची लहानपणची हुशारी राघोबाहून अगदी वेगळ्या तऱ्हेची होती. बारा वर्षांचे वयांतच भाऊवर मोठमोठी कामे सोंपून नानासाहेब निर्धास्त असे. 'पोराचें लक्षण पाळण्यांत,' या न्यायानें पेशवाईतील या तीन प्रसिद्ध पुरुषांचे पुढील आयुःक्रम कसे बनणार हें या पत्रांतील मजकुरावरून अजमावतां येतें. चांगलें घोड्यावर बसतां येणें या पत्नीकडे राघोबाच्या अंगी दुसरा कोणताही गुण उत्पन्न झाला नाही; आणि या घोड्यावरील चपळाईचा उपयोग त्यानें अखेरपर्यंत भरपूर केलाही. बारा वर्षांचे वयांत सदाशिवराव तर मोठी हुशारी दाखवीतच होता, परंतु रघुनाथरावाचा धाकटा भाऊ जनादेनपंत हा अल्पवयांत मुलक्षणी होता. रघुनाथाच्या हातून पुढें चांगली कामगिरी होईल की नाही, याबद्दल नानासाहेबास लहानपणीच घास्ती वाटत असावी, असें पत्रांत दिसते.

कुटुंबावर घरांतील कर्त्या स्त्रियांचा दाब, महाभारतापैकी युद्धप्रकरणी भागाचें अध्ययन, गोविंदराव चिटणीसाशी पेशव्यांचा घरोबा, या बाबतींत ही वरील पत्रांत ओघानें नमूद झालेल्या गोष्टी लक्षांत ठेवण्याजोग्या आहेत. पेशव्यांच्या राज्यपराक्रमाचा बराचसा भाग वराळ योग्य गृहशिक्षणानें त्या त्या पुरुषांच्या अंगी उद्भवला, असें वाटल्याशिवाय राहत नाहीत, अशी गृहशिक्षा त्या वेळच्या इतर घराण्यांत कितीशी होती, याचा विचार ज्याचा त्याने करावा. आठ नऊ वर्षांच्या वयांत मुलांचें अध्ययन त्या वेळीं किती होत असे, याचीही कल्पना वरील पत्रावरून करितां येते.

तथापि पुस्तकी विद्येपेक्षां प्रत्यक्ष अनुभवावर त्या वेळच्या शिक्षणाची मुख्य भिस्त होती. अशा प्रत्यक्ष व्यवहारांत वावरून नानासाहेबांची लायकी उत्पन्न झाली. बाजीरावाच्या मृत्यूनंतर थोडक्याच अवधीत शाहूचें मन त्यानें सर्वस्वी आपल्यावर बसवून घेतलें. शाहू त्याला केवळ आपल्या पुत्राप्रमाणें मानूं लागला. [का. सं. प. या. ४२९]. दहा

अकरा वर्षांच्या वयापासून तो राज्याच्या कामांत लक्ष घालूं लागला. त्याचें अगदीं आरंभाचें पत्र उपलब्ध आहे (६-५५) त्याची तारीख मार्च २० स. १७३१ ही आहे, म्हणजे त्या वेळीं त्याचें वय १० वर्षांचें होतें. लहानपणापासून मुलांस नानाप्रकारच्या कामांत अनुभव देण्याचा प्रघात पेशवाईत जारी होता. सदाशिवराव, रघुनाथराव, जनार्दनपंत, विश्वासराव, माधवराव इत्यादि मुलांनीं बारा चौदा वयाचे असतां स्वारीत जाणें, जबाबदारीनें पत्रांचे जबाब लिहिणें, पंचायती तोडणें इत्यादि कामें केलेलीं दिसतात. अंबाजी पुरंदर्याचा अनुभव व इभ्रत महाराष्ट्रांत मोठी असून शाहूजवळ त्याचें वजन चांगलें होतें. बाजीरावाचा किंवा चिमाजीचा वरचढपणा शाहूस दुःसह होऊं लागला; म्हणजे अंबाजीचे मार्फत चार गोष्टी सांगून शाहू त्यांस मार्गावर आणीत असे. बाजीरावाच्या स्वान्यांची व उद्योगाची माहिती, नानासाहेबास चांगली होती. एकंदरीत त्या वेळच्या मानानें त्याचें शिक्षण योग्य व परिपूर्ण झालेलें होतें. यामुळेच त्याची कारकीर्दही विशेष वाखाणण्यासारखी झाली. संस्कृत भाषा यास चांगली समजत होती, असें दिसतें. गोपिकाबाईनें सवाई माधवरावास केलेला उपदेश (का. सं. प. या. ४५२) व माधवराव अनंत वेदांती याची शिकवण (६-४३६) इत्यादि कागदांवरून त्या वेळच्या ब्राह्मणांच्या अंतर्बाह्य शिक्षणाची अटकळ करतां येते. विशेषतः पेशव्यांचे घराण्यांतली शिक्षणाची दक्षता इल्लींच्या काळांतही फारशी आढळून येत नाही. रामायणमहाभारतांतले निवडक भाग, विक्रमनीति, भगवद्गीता, स्तोत्रपाठ, शिवाय कथापुराणें या गोष्टींचा अभ्यास नानासा०नें चांगला केलेला होता.

पण नानासाहेबाचा सर्वांत मोठा गुण म्हणजे राज्याच्या हिशेबाचें परिपूर्ण ज्ञान हा होय. प्रांतोप्रांतीचे हिशेब मागवून पैशाची देवघेव व्यवस्थित ठेवण्यांत नानासाहेब फार कुशल होता, आणि सदाशिवराव तर या कामांत नानासाहेबाहूनही वरचढ होता. या दीघांस हिशेबाचें

शिक्षण बहुधा रामचंद्रबाबाकडून मिळालें असावें. अशा शिक्षणाळा मिळा, शांत व अष्टपैलू स्वमावाची जोड मिळाल्यामुळे लहानमोठ्यांवर नानासाहेबाची छाप लौकर बसली.

गृहशिक्षण व बाहेरचा अनुभव यासंबंधानें पेशव्यांच्या घराण्याची दक्षता इतर घराण्यांत त्या वेळीसुद्धां फारच थोडी दिसून येत होती. सखारामबापू, नानाफडणीस, हरिपंत फडके, परशुरामभाऊ पटवर्धन इत्यादि उत्तरकालीन पुरुष पेशव्यांच्याच तालमैत तयार झालेले होते. प्रतिनिधि सचिव, वगैर देशस्थ मंडळींत किंवा दाभाडे आंगरे, पवार, शिंदे, होळकर इत्यादि मराठेमंडळींत पेशव्यांची शिक्षा पाळली जात नव्हती. बुद्धिमत्ता, उद्योग, शिस्त, नियमितणा इत्यादि गुण कोंकणांतील लोकांत हल्लीं दिसतात, त्याप्रमाणेंच त्या वेळींही असून कुटुंबांतील चालक बाया पुरुष या गुणांचे संगोपन काळजीपूर्वक करीत असत. तितका प्रकार मराठ्यांचा किंवा देशस्थ ब्राह्मणांचा नव्हता; मात्र कित्येक बाया गृहशिक्षेत मोठया नामांकित झाल्या. दीपाबाई, जिजाबाई, येसूबाई, इत्यादि बायांच्या दक्षतेमुळेच भोसल्यांच्या घराण्यांत मालोजीपासून शाहूपर्यंत पांच पिढ्या कर्तृत्ववान निघाल्या. मराठे सरदारांस कामापुरतें लिहितां वाचतां येत असे; परंतु एकंदरीत कारकुनीपेशाचें काम ते हलकें समजत, आणि त्यासाठीं कोणी तरी कुशल लेखक आपल्या पदरीं बाळगीत. परंतु पुष्कळां या कारभार्यांचा डोईजडपणा घन्यास दुःसह होत असे. जयाप्पा शिंदे व रामचंद्र बाबा, होळकर व चंद्रचूड, फत्तेसिंग भोसले, व आपाजीराम गाडगीळ, यांचा बेबनाव असल्याचें प्रसिद्ध आहे. उलट पक्षां नागपूरकर भोसले व कोल्हटकर या दोन घराण्यांचा सेव्यसेवकभाव पुष्कळ काळपर्यंत निर्वेध चालला. परंतु कित्येक मराठ्यांच्या किंवा अष्टप्रधानांच्या घराण्यांत एखाद दुसऱ्या पिढीतच पराक्रम संपुष्टात आल्यामुळे त्यांचा व्हास झाला. अंगांत लायकी असलेली घराणी टिकली, आणि नालायकी असलेली ल्यास गेली. तात्पर्यार्थ असा की, शिंदेहोळकरांसारखे अप्रसिद्ध पुरुष

संधि मिळतांच उंदयास आले. उलट पक्षां बहुतेक अष्टप्रधान संधि असूनही मार्गें पडले. राज्य हें करील त्याचें आहे, हा प्रकार सर्वासच लागू पडतो; आणि तो नानासाहेबाच्या उद्योगांत बराचसा व्यक्त होतो. १९ साव्या वर्षी राज्याची जोखीम त्याचे अंगावर आली, तत्पूर्वी व त्यानंतर त्याचा उद्योग मरेपर्यंत अव्याहत चालला होता. या दृष्टीनें ज्यास्त विवेचनासाठी हे सूचक विचार येथें मुद्दाम दर्शविले आहेत.

प्रकरण सोळावें.

नानासाहेबाच्या उत्तरेकडील स्वान्या.

१७४०-१७४८.

- १ सुरंजभेलशाची (नोव्हेंबर १७४०-जुलई ४१).
- २ एदलाबादेस निजामाची भेट (जानेवारी १७४१).
- ३ जयसिंगाची भेट (११ मे १७४१).
- ४ हिंदुस्थानांतील दुसरी मोठी स्वारी, } (डिसेंबर १७४१-
रघूजी भोसल्याशीं बेबनाव. } जून १७४३).
- ५ पेशवा व रघूजी यांचा युद्धप्रसंग (स. १७४२-४३).
- ६ ओर्छाचा पाडाव, झांशीची स्थापना (१७४२).
- ७ माळव्याच्या सुभेदारीची प्राप्ति.
- ८ तीन वर्षांच्या उद्योगाचा फलितार्थ.
- ९ भेलशाची स्वारी व बुंदेलखंडची व्यवस्था (स १७४४-४५)
- १० जयपुरच्या गादीचा झगडा व शिंदेहोळकरांचा बेबनाव.
१. सुरंजभेलशाची स्वारी, (२३ नोव्हेंबर १७४०,-७ जुलई १७४१).-स. १७३८ त बाजीरावानें उत्तर हिंदुस्थानांत केलेल्या उद्योगाची सफलता अद्यापि झाली नव्हती. नादीरशाहच्या स्वारीनें बादशहाची

त्रेधा उडाली, आणि निजाम दिल्लीस बसून मराठ्यांचे राज्यवृद्धीस अडथळा आणू लागला. तेव्हां निजामाच्या मार्फत पुढील उद्योग चालीस लावणें, आणि पुढें माळवा बुंदेलखंडांत जाऊन जयसिंग वगैरे मंडळीच्या मार्फत दिल्लीचे कारस्थान पुरें करणें, ही पेशव्यास दोन कामें मुख्यतः करावयाची होती. नानासाहेब कधी उत्तरेत गेलेला नव्हता. तिकडील देश व व्यवस्था कशी आहे, आपले सरदार कोण कोठें आहेत, त्यांची लायकी काय आहे, कोणकोणत्या परराज्यांशीं आपले संबंध जडलेले आहेत, या गोष्टी प्रत्यक्ष जाऊन पाहव्या, स्वतः तिकडील स्थितीचा व राजकारणांचा अनुभव घ्यावा, बाजीरावाच्या अकाली मृत्यूने लोकांत झालेली चलाबिचल दूर करून, बाजीरावाचा मुलगा मराठ्यांचा कारभार करण्यास किती लायक आहे, याची खात्री लोकांत पटवावी याकरितां, सातान्यास एकंदर गोष्टींची छत्रपतीशीं वाटाघाट करून नानासाहेबाने ही पहिली स्वारी उत्तर हिंदुस्थानांत केली. बाजीरावास करार केलेली माळव्याची सुभेदारी त्यास प्रथम पदरांत पाहून घ्यावयाची होती.

स. १७४० च्या आरंभी बाजीराव व चिमाजीआपा उत्तरेच्या स्वारीस गेलेले पाहतांच, संभाजी आंगऱ्यानें एकाएकी मानाजीवर चाल केली. ही बातमी नानासाहेबास पुण्यास कळतांच त्यानें स्वतः लगेच मानाजीस मदत पाठविली. इतक्यात चिमाजी स्वारीतून परत आला, त्यानें नानासाहेबासच प्रथम कुलाव्यास ताबडतोब रवाना केले, आणि मागाहून थोडक्या वेळानें आपणही तिकडे गेला. यावरून बापाच्या मृत्युप्रसंगी नानासाहेब स्वतःच्या जबाबदारीवर राज्याचीं कामें करूं लागला होता, हें निर्विवाद आहे. सातान्यास सर्व व्यवहारांची व्यवस्था लावून तो बाहेरच्या उद्योगास निघाला. इतक्यांत चिमाजीची प्रकृति विशेष ब्रिघडली. ता. ३१ ऑक्टोबर १७४० रोजीं मांबवडे येथून चिमाजी पुण्यास परत आला आणि तो आसन्नमरण असतांच नानासाहेब स्वारीत गेला. मार्च १७ डिसेंबर रोजीं चिमाजी पुण्यास मरण पावला. तरी नानासाहेबाचे उद्योगांत खळ

पडला नाही. यावरून त्यांचे धैर्य व कर्तव्यनिष्ठा हे गुण तेव्हांपासूनच निदर्शनास येतात. ता. १४ जानेवारी १७४१ च्या पत्रांत तो ब्रह्मद्रस्वामीस लिहितो. 'ती. आपांनी कैलासवास केला, हे वर्तमान स्वामींनी ऐकलेंच असेल. मोठा घातच झाला ती. राव यांनी कैलासवास केल्यास आठ महिने न झाले तो श्रीने हा प्रसंग धडविला. होणार बलवंत श्रीश्छेस उपाय काय ! चरण-रजावरील महाराजांची कृपा आहेच, त्या कृपेमुळे कल्याणच होईल. नबाब निजामुल्मुल्क याचा व नासरजंगाचा कलह निर्माण झाला होता, त्यास आह्मी साहित्य निजामुल्मुल्क यांचे केले. यावरून नासरजंग फकीर झाले. तदुत्तर निजामाची भेट झाली. बहुमान आदर फारच केला. सर्व प्रताप स्वामींचे कृपेचा आहे. स्वामीवांचून आम्हांस दैवत नाही. कळावे. , [का. स. प. या. ले. ४९]. या पत्रांत पुढील राज्यकारभाराची उमेद व्यक्त होते. ता. ७ जानेवारीपासून १३ जानेवारीपावेतो 'एदलावाद' येथे निजामाची भेट घेऊन त्याने पुष्कळ कार्ये निर्वाहांत आणिली.

सातान्यास असतांच उत्तरेकडील कारस्थाने समजून घेण्याकरितां नाना-साहेबानें महादेवभट हिंगणे दिल्लीचा वकील यास तावडतोव दक्षिणेत बोलाविले, त्याप्रमाणें ता. २० ऑगष्ट रोजी हिंगणे घाईनेच नाशकास आला, (६-१४६), आणि पुढे पुण्यास त्याची व पेशव्याची भेट झाली. बाजीरावाच्या मृत्यूनंतर शिंदेशेळकरही दक्षिणेत आले असून, त्याज-बरोबर रामचंद्र मल्हार होता. (६. पु. रो. पृ. २८, ४७) शिंद्याचा मुकाम स. १७३९ पासूनच इकडे होता. ७ जुलई १७४० रोजी पिलाजी जाधव बुंदेलखंडच्या स्वारीतून पुण्यास आला. बाजीरावानें आवजी कवडे यास अंतर्देशित पुढे पाठविले होते, तोही बहुधा परत आला म्हणजे बाजीराव मरण पावताच पुढे काय मानगडी होतात, त्याजवर नजर ठेवण्या-करिता ही सर्व मंडळी दक्षिणेत जमली. शिंदे होळकराचा व पिलाजी जाधवाचा ओशा पेशव्याकडे होता. रघुजीचे कारस्थान सिद्धीस जाऊन

बाबूजी नायकास पेशवेगिरी मिळती तर, दुशीचा मोठाच प्रसंग राऱ्यांत उत्पन्न झाला असता, असें यावरून वाटते. पेशवाईपद मिळून एका धास्तीतून नानासोहोबा मोकळा होताच, सरदारांच्या विचारानें व छत्रपतींच्या हुकुमानें त्यानें पुढील उद्योग हातीं घेतला. प्रत्यक्ष वाटाघाट काय झाली, तें समजण्यास मार्ग नाही. मुख्यतः बाजीरावाचा हिंदुपद पादशाहीचा उद्योग तडीस न्यावा, असा सर्वांचा विचार ठरला, असें पुढील उपक्रमावरून दिसते.

‘निजामानें बहुतसा उपद्रवाप मांडून बाजीरावास मावळ्याचा सुभा देण्याची कबूली फेटाळून, उलट बादशहाकरवीं अजीमुल्लाखानास माळव्याची सुभेदारी सांगून, वखें देऊन रवाना केलें. त्याजबरोबर १५ हजार जय्यत फौज होती. ही बातमी महादेवभट हिगग्यानें होळकरास ६ जुलई १७४० च्या पत्रांत कळविली (६-१४५), त्यास महारारावानें खालील सणसणीत जबाब पाठविला. ‘प्रस्तुत अजीमुल्लाखान येणार, त्यास माळवाप्रातीं आपली छावणी असती तरी या दिवसांत ते इकडे यावयाचें नाव न घेते; तथापि आम्ही देशास आलों म्हणून काय झालें ! याउपरी सेनेसहवर्तमान त्या प्रातास सत्वरिच येऊं. अविधास बरे वजेने नतीजा पाठविला जाईल; कोणी लवाडी करतील तेही आपल्या गुणेंच फजिती पावतील, चिंता काय आहे ! श्री नानास्वामीस पेशवाईचीं वखे आपाठ शु. १२ स झालीं. सत्वरच पुण्यास येतील.’ (६-१४५). बाजीरावाच्या मृत्यूनंतर निजामानें कसे खेळ आरभिले, आणि बाबूजी नाइकास पेशवेगिरी मिळाली तर बाजीरावाचा उद्योग कसा निष्फळ झाला असता, ह्याची यावरून कल्पना होते. नाइकास उत्तरहिंदुस्थानची माहिती नव्हती, त्याच्या मार्फत उत्तरेकडील कारभारांत मुखत्यारी मिळवावी, एवढाच रघूजीचा उद्देश होता. म्हणजे पेशवे व शिंदेहोळकर यांचा नकशा मोडून आपलें वर्चस्व मराठशाहीत असावें, असा रघूजीचा घाट असून, बाजीरावास पेशवाई मिळवांना

प्रतिनिधीने त्यास अडथळा केला, त्याचीच ही एकप्रकारे पुनरावृत्ति होती. मात्र शाहूच्या योजकतेने दोनही प्रसंग पेशव्याच्या बाजूने निभावले. उत्तरेतील सरदारांचे अभिप्राय समजून घेऊन, मराठशाहीची वृद्धि करण्याचा उत्तम उपाय म्हणजे नानासाहेबास पेशवाई देणे हाच होय, अशा विचाराने शाहूने ही नेमणूक करून, राज्यकारभारांत क्रान्ति होऊं दिली नाही. उत्तरेत स्वान्या करून सर्व जम बसविण्याचे प्रोत्साहन शाहूनेच नानासाहेबास दिले असले पाहिजे. म्हणूनच, नानासाहेबास पेशवाई मिळाली, आतां निजामास तेव्हांच नरम करूं, असें वरील पत्रांत होळकर उमेदीने लिहिले.

दक्षिणेंत निजामाचा मुलगा नासिरजंग याने बापावर उठून बंडाळी चालविली, तेव्हां दिल्लीत वडाल मुलगा गाजीउद्दीन यास बादशहाकडून अमीरुलुमराव पद देवून निजामानें दिल्लीत ठेविलें; आणि स. १७४० च्या अखेरीपूर्वी निजाम स्वतः दक्षिणेंत आला. नासिरजंगाचा पाडाव त्यास कराबयाचा असल्यामुळे मराठ्यांशी गोडीनें वागण्याचा त्याचा घाट होता. उलट पक्षीं निजामास खूष ठेवून त्याचे मार्फत माळव्याची सुभेदारी कायम करून घ्यावी, असा पेशव्याचा घाट होता. या एकभेकांच्या हेतूंचीं घाटाघाट सातान्यास होऊन पेशवा उत्तरेच्या स्वारीस निघाला.

२ एदलाबादची भेट, (जानेवारी ता. ७-१३ स. १७४१).— पिलाजी जाधव यास निजामाकडे पुढें पाठवून पेशव्याच्या भेटीची व एकंदर बोलाचालाची व्यवस्था आगाऊ करण्यांत आली होती. मुख्य मागण्या एका अर्जाच्या रूपानें बादशहाकडे पाठविण्यांत आल्या, त्या पुढें स. १७४३ त सनदांच्या रूपानें कायम झाल्या; आणि तूर्त पंधरा लाख रुपये पेशव्यास मिळाले, (डफ्). सुभेगिरी मात्र बा वेळीं मिळाली नाही. शिष्टाई करण्याकरितां पिलाजी जाधव पुढें गेला. निजामानें स्पष्ट जबाब दिला नाही. त्यानें असें कळविलें की 'माळव्याची सुभेदारी बादशहानें आम्हांस दिली आहे; परंतु पेशवे आमच्या हुकमतींत वागतील तर

आझी त्यांस माळव्याची नायबी देऊं [रा. श. पू. ९०]. सवालजबाब-
झाल्यावर पेशव्यानें वऱ्हाडांत जाऊन पूर्णानद्रीचे काठीं एदलाबाद येथें
निजामाची भेट घेतली. उभयतांच्या अनेक भेटी व मेजवान्या वगैरे झाल्या.
परंतु माळव्याच्या सुभेदारांचा मुख्य मुद्दा उलगडला नाहीं. मात्र पंधरा
लाख पावेतो पैशाची प्राप्ति होऊन तितक्यापुरतें पेशव्याचें ओक्षें हलकें
झाले. निजामाची भेट झाल्यावर पेशवा पुढें माळव्यात गेला. इकडून
आनंदराव सुमंत यास शाहूनें २७ मार्च १७४१ रोजीं निजामाकडे रवाना
केले. हा सुमंत सर्वस्वी पेशव्याचे तंत्राने वागत नसल्यामुळे, दुसरी कांहीं
बोलाचाली शाहूकडून निजामाकडे चालली असावी असें दिसते. पेश-
व्याने मंत्र निजामाचा डाव चगलाच ओळखिला. लष्करी जोर दाख-
वित्याशिवाय निजाम काय किवा बादशहा काय, गोड गोष्टींनीं पूर्वाचे
करार पुरे करून देणार नाहींत, अशी पर्का गांठ त्यानें आपल्या मनाशीं
बांधिली, आणि तोच उद्योग पुढील वर्ष दोन वर्षांत त्यानें नेटाने चालविला.

निजामाची भेट आटोपल्यावर नानासाहेब माळव्यांत उतरला, त्या
पूर्वाच म्हणजे ५ जानेवारीस विल्ले धार मल्हारराव होळकरानें काबीज
केल्याचे वर्तमान आलें. २७ जानेवारीस नेमाडपैकी बाडें (१) फत्ते
झाल्याचें वर्तमान त्रिबक हरि सुभेदाराकडून आलें. दोन महिने लढाई
चालवून देवराचें (?) ठाणें ८ मार्च रोजीं आवजी कवड्यानें हस्तगत
केलें. यावरून माळव्याची सुभेगिरी न दिल्याबद्दल भरपूर वचपा बादशाही
मुलखावर काढण्याचा पेशव्यानें उद्योग आरंभिला, असें दिसते.

३. जयसिंगाची भेट, (११ मे स. १७४१).—बाजीरावानें
सवाई जयसिंगाशीं चांगलेंच संघान ठेवून हिंगण्याचे मार्फत दिल्लीचीं कार-
स्थानें निकडीनें चालविली होती. बाजीराव व जयसिंग ह्यांचा स्नेह
जसल्यामुळे निजामासही मराठ्यांचे विरुद्ध वागण्याची छाती होत नसे.
जोधपुर व उदेपुर या राज्यांवर चौथार्हाचा अंमल मराठ्यांनीं बापूर्वाच दुस

केला होता. जयसिंगाशी स्नेह असल्यामुळे त्याच्या वाटेस ते गेले नाहीत. ह्या कामगिन्या मल्हारराव होळकर करीत असे. स. १७४१ च्या ता. १६ फेब्रुवारीस पेशवा हिंगण्यास लिहितो, 'तुम्हांस येथून निरोप दिल्यानंतर जाऊन पौंचण्यास दिवसगत बहुत लागली. बरें, जालें तें जालें. सर्वाईनें तुम्हांस मल्हाररावांकडे रवाना केलें असेल. नसलें केलें तर इत्तम झालें. मल्हाररावास लिहिलें तैसें लिहून पाठविलें आहे. ते उपद्रव करणार नाहीत. तुम्हीं उत्तम प्रकारें सर्वाईशीं बोलून सत्वर कार्य होय ऐसें करणें. दिवस गेले. चालढकळीवर घालून चार दिवस गेले म्हणजे आगोठ समीप आली. लांबणीवर गोष्ट पडते. आम्हांस तों सर्व प्रकारें सर्वाईजींचा भरंवसा. कर्जावेगळें आम्हांस त्यांनीं करावें. पातशाहापासोन जें साधेल तें साधून आम्हांस द्यावें. आपणापासून उत्तम प्रकारें रयात करावी, हें त्याचे वडीलपणास ये समर्थीं विहित आहे. बहुमानावरच मजकूर असला तर तोंच लिहून पाठविणें. (६-१४६, १५१). यावरून जयसिंगासही पैशाबद्दल होळकरानें निकड लाविली होती; आणि नानासाहेबानें ह्या स्वारीत जोराची पद्धति सर्वत्रच स्वीकारिली होती हें उघड होतें. नंतर ता. ११ मे १७४१ रोजीं धवलपुर येथें जयसिंग व नानासाहेब यांची भेट झाली. त्यांत एकमेकांनीं एकमेकांस साह्य करावें, सहा महिन्यांचे आंत जयसिंगानें माळव्याची सनद बादशाहाकडून मिळवून द्यावी, अशा कित्येक औपचारिक गोष्टीपलीकडे व्यास्त कांहीं निष्पन्न झालें नाही. [रा. घ. पृ. ९१]. मुख्य गोष्ट सर्वाईजींनीं जें राजकारण केलें, तें सिद्धीस न्यावें, उभयपक्षीं स्नेह करून द्यावा, [६-१५२] अर्शाच केवळ बोलणीं झालीं. एकंदरीत फिळतार्थ न होतां जून महिन्यांत ग्वाल्हेरीस शिंदेहोळकरांच्या भेटी घेऊन नानासाहेब परत आला. निदान काबुजी नाइकाची फेड करण्या पुरता द्रब्यसंग्रह नानानें स्वारीतून आणला असला पाहिजे. कारण परत येतांच जुलाई महिन्यांत काबुजीस पेशव्यानें

पुण्यांतून घाळवून दिले, असा शकावळीत उल्लेख आहे. नायकांस पुण्यांत वाढा बांधून देऊन त्यांचे वास्तव्य पेशव्यांनीच तेथे केले होते. नानाका हे नेहमीचे शुक्रकाष्ठ पुण्यांत आपल्या शेजारी नको होते. तो नानाप्रकारच्या खटपटी करी, म्हणून त्यास पेशव्याने कायमचाच पुण्यांतून काढून दिला. अर्थात् तो लगेच उपरपणे पेशव्याच्या विरुद्ध पक्षांत सामील झाला; आणि पुढील साळांत इमाजी गावकवाड व रघुजी भोसले यांच्या कच्छर्पी राहून त्यांजबरोबर त्याने माळव्यावर स्वारी केली, आणि या स्वारीतील कर्तबगारीबद्दल त्यास शाहूने बारामतीस नवीन जहागीर दिली. या जहागिरीत स. १७४३ साली वाढा बांधून नाईक बारामतीस राहू लागला. तेणेकरून पुण्यांत त्याचे महत्त्व राहिले नाही.

सिरोजभेलशाची स्वारी आटोपून आल्यावर नानासाहेब १५ जुलै ते २९ सप्टेंबर पावेतां दोन तीन महिने जाऊन साताऱ्यास राहिला. त्या वेळी गोपिकाबाई व सदाशिवराव ही बरोबर होती. यापूर्वीही सदाशिवराव, खुनाथराव, व जनोबा हे तिथे मुळगे महिना दोन महिन्यांनी वारंवार साताऱ्यास जाऊन छत्रपतींस भेटून संधान राखू लागले होते. ही सर्व राधाबाईची योजना होती; आणि साताऱ्यास पेशव्याचे पक्षात् काय काय कारस्थाने होत, त्यांची खडानखडा माहिती पुण्यास येत असे. वरील स्वारीत दुसरा कांहीं विशेष फायदा झाला नसला तरी पेशाची प्राप्ति नानासाहेबास बरीच झाली. तेणेकरून मागील कर्ज फेडून पुढील उद्योग नेटाने चालविण्यास त्यास सामर्थ्य आले. शिंदे, होळकर वगैरे मंडळीस

१. स्वाऱ्याच्या व इतर इफीगती देताना बहुधा सर्व लक्षणमोठ्या विधानांस कांहीं तरी आधार आहे. तीन सकावल्या, पुरंदर्याची रोजनिशा (सं. ६), शाहूची व नानासाहेबाच्या रोजनिशा, का. सं. प. या. तीळ भित्त्या व बल्लरीतील उल्लेख वगैरे एकत्र गोठवून या इफीगती तयार केलेल्या आहेत. सर्वच आधार दाखविजे शक्य नाही. अभ्यासकांच्या सोयीसाठी जरूर तितके आधार ठिकाठिकाणी दाखविले आहेत.

हातांत घेतलेल्या कामास जोर आला; आणि वाजीरावाच्या मृत्यूने मराठ्यांची बाजू खचली नाही, अशी लोकांची खात्री झाली. या खात्री-मुळेच निजामाने पुढील पांच सात वर्षांच्या आपल्या हयातीत मराठ्यांशी तंत्र विरोध धारण केला नाही.

४. उत्तर हिंदुस्थानांत दुसरी मोठी स्वारी, रघूजी भोसल्याशीं बेवनाव.—(डिसेंबर स. १७४१—जून १७४३) पहिल्या स्वारीतील काय काय गोष्टी पेशव्यांने शाहूस सांगितल्या व पुढचे कोणते वेत त्यानें ठरविले हें समजण्यास मार्ग नाही. पुढील घडलेल्या प्रकारांवरूनच ह्या वेतांचे अनुमान केलें पाहिजे. पाठीमागे लष्करी जोर असल्याशिवाय तिकडचे राज्यव्यवहार उलगाडणें शक्य नाही, यासाठीं स्वकीय व परकीय बंडखोरास जोरानें दाबून आपले उद्योग सिद्धीस नेले पाहिजेत, अशी खातरी नानासाहेबाची झाली; आणि ती गोष्ट करण्यास त्यानें शाहूची संमति मिळविली. या वेताची शिंदेहोळकर, हिंमणें व गोविंदपंत बुंदेले यांच्याशीं वाटाघाट करून नानासाहेबानें पुढील तजवीज योजिली. विशेषतः माळव्याच्या पलीकडे बुंदेलखंड व भगेलखंड या प्रांतांत आपला पाया मजबूत केल्याशिवाय दिल्लीस शह बसणारा नव्हता एक उद्योग हातां घेतल्यावर त्यास अडचणी येऊन कार्यक्षेत्र कसें वाढत जातें, ही गोष्ट यावरून निदर्शनास येते. प्रयाग, काशी, अंतर्वेद, रजपुताना व वंगालबिहार इतक्या क्षेत्रावर नजर पुरविण्यास बुंदेलखंडचा पाया मजबूत करणे अवश्य झालें; आणि हाच पुढील स्वारीचा मुख्य उद्देश होता. गढा, मंडळा, ओर्छा, झांशी, दमो, सागर, ललितपूर एवढ्या भागांत नानासाहेबानें जाऊन तळ दिला. येथून बुंदेले राजांस नरम करून आदेशाकडून माळवा प्रांत ध्यावयाचा, हा पेशव्यांचा मुख्य उद्देश होता. या उद्योगांत नानासाहेवास रघूजी भोसळे हा नवीन प्रतिस्पर्धी उत्पन्न झाला. पेशवाईची व्यवस्था रघूजीच्या मनाप्रमाणें न झाल्यामुळे पूर्वेच्या राज्यांनें पेशव्यांस अडविण्याची तबारी रघूजीनें केली. अर्थात् मुख्य

उद्योगाबरोबर रघूजीला नरम करणे ओघास आले. उत्तरेस प्रयाग व पूर्वेस बंगाल इत्यादि भागांत रघूजीचा संचार होऊन इतर सरदारांशी त्याचे खटके उडू लागत. दुसरा एक उद्देश या स्वारीत पेशव्याचा असा होता की, काशी, प्रयाग, गया वगैरे हिंदूंची पवित्र स्थळे वादग्रहाचे हातून सोडवून आपल्या कबजांत घ्यावी, असा स. १७३७ तच बाद-शाहशी करार झाला होता, त्याप्रमाणे ती स्थळे सोडविण्याचे काम नानासाहेबास करावयाचे होते; आणि त्यासाठी मुत्सद्देगिरीच्या पाठीमागे लष्करी जोर त्याने भरपूर ठेविला. या स्वारीत तो शीड वर्ष बाहेर होता. शिंदेहोळकरांशिवाय पिलाजी जावव, महादोबा पुरंदरे, त्रापूजी भीबराव रेठरेकर, पटवर्धन वगैरे कित्येक त्याचे जिव्हाळ्याचे इसम बरोबर होते. प्रथम गोपिकाबाई बरोबर होती. परंतु खानदेशांत आल्यावर तिला दोन तीन महिने गेलेले दिसतांच सदाशिवरावाबरोबर तिला परत पाठवून दिले. ती पुढे जुलईत प्रसूत होऊन मूळगा झाला, तो विश्वासराव होय. आतां प्रथम रघूजीचा उपक्रम सांगू.

स. १७३७-३८ साली माळव्यांत जाऊन बाजीरावाने निजामावर मोठी स्वारी केली, तेव्हां झाडून सान्या मराठे सरदारांस त्याचे साहाय्य जाण्याविषयीं शाहूने हुकूम काढिले होते. हुकूमप्रमाणे यशवंतराव दामाडे व रघूजी भोसले हे गेले नाहीत. उलट रघूजीने वऱ्हाडांन अलाहबादपर्यंत स्वतंत्र स्वारी करून पुष्कळ लूट आणिली. या त्याच्या उद्दामपणाबद्दल त्यास शासन करण्याचा विचार शाहूशीं ठरवून, बाजीराव स. १७३९ त त्याजवर चालून जाणार होता. इतक्यांत नादीरशाहा आल्याची गडबड उडून तो दक्षिणेवर येतो अशीही बातमी आल्यामुळे, त्या तयारीस बाजीराव लागला, आणि रघूजीच्या पारिपत्याचे काम तसंच राहून पुढे लवकरच बाजीराव मरण पावला

रघूजी भोसले जोरदार असून मूळपासूनच मराठमंडळाशीं फटकून राहत असे. वसुलाचा पैसा तर सहसा पाठवीतच नसे. 'तुम्हांस

ऐवजाविषयी वरचेवर आज्ञापत्रे पाठविली असतां, तुम्ही निकाल करून पाठविला नाही. डोळेझांकी करून दिवस घाळविल्याने परिणाम लागतो असें नाही. यास्तव हे आज्ञापत्र सादर केले असे. तरी सालगुदस्त व सालमजकूरचे ऐवजाचा निर्वाह करून सितापीने पाठविणे. ही गोष्ट तुम्हापासून होत नाही तर स्वामी विचार करणे तो करितील, मग तुम्हांस विचार भारी पडेल. हे जाणून वर्तणूक करणे.' (घा. म. रो. १६४, ता. १२. ९. १७३५ व ले. १६६-१६७). 'तुम्हांस दर्शनास येणे म्हणून दोन चार आज्ञापत्रे सादर केली असतां यावयाचा विचार केला नाही, यावरून अपूर्व वाटते. हुजूर यावया अनमान करितां हे गोष्टी कार्याची नाही. तुम्हांस कित्येक प्रयोजन प्रसंगाची आज्ञा कर्तव्य आहे. तरी जे क्षणी पत्र पावेल, ते क्षणी स्वार होऊन टाकोटाक स्वामिसंनिध येणे.' (सदर ले. १६५ ता. १२. ९. १७३५). यावरून प्रत्यक्ष शाहू महाराजांसही रघूजी किती जुमानीत होता हे उघड दिसते. मराठमंडळांत फूट पाडण्यांत जी मंडळी अग्रेसर होती, त्यांत रघूजी भोसले पहिला समजला पाहिजे. याचेच अनुकरण उत्तर पेशवाईत दुसऱ्या कित्येक सरदारांनीं केले. आंगरेही बहुधा पेशव्यांचे विरुद्धच असत. परंतु त्यांचे घरांत फूट असल्यामुळे, फुटीचा फायदा घेऊन व शेवटीं इंग्रजांची सुद्धां मदत घेऊन पेशव्यांने आंगऱ्यांस दाबांत ठेविले. तशी रघूजीच्या घरांत त्या वेळीं फूट नव्हती. तो स्वतः कर्तृत्ववान व फौजबद होता. कर्नाटकांत व बंगाल्यांत स्वान्या करून त्यानें जवळ द्रव्यसंचय चांगला केला. कोन्हेरराम व भास्करराम व शाहूनें त्याजकडे नेमून दिलेली अनेक मंडळी चांगली हुशार होती. शिवाय त्याचा प्रदेश वऱ्हाड नागपुर प्रांत मध्यवर्ती महाराष्ट्रापासून एका बाजूस होता. त्यामुळे रघूजीस जेरीस आणणे पेशव्यास अवघड गेले. बाबूजी नाईक, गायकवाड, प्रतिनिधि व ताराबाई अशीं कित्येक माणसे पेशव्यांचे विरुद्ध असत, त्यांजशीं रघूजीचे नेहमीं संघान असे. शाहूच्या राणीचे त्यास पाठबळ होते. अशा संघानामुळे

शाहूलाही रघूजीविरुद्ध कांहीं करितां आले नाही. अर्थात् शाहूच्या हयातीत रघूजीचा बंदोबस्त पेशव्याचे हातून झाला नाही. राज्याची जोखीम भंगावर असल्यावर असा बंडखोरपणा चालूं देणें राज्यचालकास शक्य नसतें. बंडखोरास शासन करून ताब्यावर आणिलें पाहिजे, अथवा कारभार सोडला पाहिजे, हें चतुर व तडफ असणाऱ्या राज्यकर्त्यांचें धोरण बाजीराव जाणत होता, तसें नानासाहेबही जाणत होता; आणि त्याच धोरणाचा अवलंब करून व शाहूस बाजूस ठेवून, परभारें रघूजीचा बंदोबस्त करण्याचा निश्चय पेशव्यानें आपल्या मनाशीं केला. बाळाजीस पेशवाई न मिळावी, अशी उघड खटपट रघूजीनें केली, हें नानासाहेब विसरणारा नव्हता. उघड मैदानांत रघूजीस केव्हां तरी गांठून फौजेच्या जोरावर त्यास वठणीस आणल्याशिवाय दुसरा मार्ग नव्हता. सन १७४१ च्या अखेरीस नानासाहेबानें उत्तर हिंदुस्थानांत दुसरी जंगी स्वारी केली, त्या वेळीं त्यानें आपली तयारीही तशाच बेतानें केली होती, मात्र आपल्या उद्देशाचा मागमूस त्यानें फारसा बाहेर लागूं दिला नाही. जसा प्रसंग बनेल तशी तोड काढण्याचा त्याचा संकल्प असावा.

स. १७३५ पासून पुढील दोन तीन वर्षांत वऱ्हाड गोंडवण वगैरे प्रांतांत आपला जम बसून रघूजीनें नागपुरास आपले वास्तव्य केलें. 'रघूजीबोवा शिपाई दोस्त, एक पैसा जवळ न ठेवितां तमाम फौजेस खर्चास देऊन, फौजेस रजावंतीनें ठेवीत होते. अडचणीचे प्रसंगास कोणीही शब्द टाकिल्यास माघारे घेत नव्हते. कुच मुकाम कोणासच कळवूं नये. हरवक म्हणत असवें, राम करील तें खरें. जवामदीं जातीनें करावी. पेशआराम विलकूल नाही. घोड्यावरच भाकर खावी. याप्रमाणें चालघारणा ठेवून होते.' (ना. भो. ब. पृ. ३८). कर्नाटकची स्वारी यशस्वी करून ता. २६ मार्च १७४१ रोजी त्रिचनापल्लीस चंदासाहेबास कैद करून घेऊन रघूजी स. १७४१ चे जून महिन्यांत सातान्यास आला. ता. २७ जून रोजी शाहूची व त्याची भेट झाली. (पुर. रो.

पृ. ४४). झालेले वर्तमान त्याने छत्रपतीस निवेदन केले, तेव्हां राजर्षींनी बहुत खुशी मानून सेनासाहेबांस बहुमान वल्ले देऊन गौरव केला.' (सदर पृ. ४०). तेथून परत नागपुरास आल्यावर साल अत्रे त्याने भास्कररामाची खानगी बंगाल्यावर केली.

रघूजीने नानासाहेबास अडविण्याचा उपक्रम सुरु केला, तेव्हां डभ-ईच्या स्वारीपूर्वी बाजीराव-दाभाड्यांची जशी चुरस वाढली तशाच प्रकारचा विरोध या वेळीं नानासाहेब व रघूजी यांजमध्ये सुरु झाला. दोन पक्ष निकरावर येऊन राजकारण बिघडवूं लागत, तेव्हां त्यांस ताळ्यावर आणण्याचा शाहूचा मार्ग ठरलेला होता. दोघांसही परभरें भुंभावयास लावून एकाचा पाडाव झाल्यावर मग शिष्टाचाराच्या गोष्टी सांगून त्यांची समजूत काढणें. हीच पद्धत प्रस्तुत प्रसंगी शाहूनें स्वीकारिली. रघूजीला वन्हाडांत खाना केले, त्याचे अगोदरच शाहूनें पेशव्यासही उत्तरेच्या स्वारीस पाठविले होते. 'तुम्हीं प्रथम स्वारीस जातां, बहुत सावधतेनें, बहुत दूरवर, मोठे मसळतीस न गुंततां, स्वारी करून परत लौकर यावे. यावरून पुण्यास निघून जाऊन फौजेस नालबंदी, एकसाली, आगाऊ तयारी दरबेजमीस देऊन, पुढें रोजपुरे, आठवडे व दुमाही ऐसे बांधून, सरदार व एकांडे व शिलेदार व सरंजामी यास घोडे माणूस व पोटागी पुरावयाजोगे, ऐसे करून, दरमहाचे दरमहा पावावे ऐसे करून देऊन, गारद व पायदळ व तोफखाना, फौज व सरंजामी लोक, याप्रमाणें तयारी करून सुसुद्धें हिंदुस्थान प्रांती स्वारीस निवाले. बरोबर शिंदेहोळकर व पवार व पिलाजी जाधव ऐसे सरदार फौजेसुद्धां घेतले. कारभारी महादाजी अंबाजी पुरंदरे घेतले. खानदेश बन्हागपुराहून माळवे प्रांती जाऊन सर्व संस्थानीयांच्या खंडण्या घेतल्या, आणि छावणी करून एक वर्ष राहिले.' [६-१५५, १५६, शा. म. ब. पृ. ७८].

या स्वारींत पेशव्याचा व रघूजीचा संबंध कसा आला त्याचे आणि उभयतांमधील व्यवहारांचे न्यायान्याय निर्विवाद ठरविण्याजोगे आधार

उपलब्ध नाहीत. मिळालेल्या कागदांवरून शक्य तेवढी जुळवणी केली असून तीत दोष असणे शक्य आहे. प्रथमतः या दोषांचें मुक्काम कोर्ट कसे झाले ते दाखवितों.

१ दिसेंबर स. १७४१ रोजी पुणे सोडून नानासाहेब ता. १८ रोजी लोहगांवांस आला. त्यापुढील १७४२ चे मुक्काम.

जानेवारी-खानदेश

भोसल्याच्या हालचाली.

फेब्रुवारी-नेमाड, माळवा

जानेवारी फेब्रुवारी-भास्करपंताची

मार्च एप्रिल-गढा मंडळा

बंगाल्यावर चाल, बरदान पावेतों.

मे ऑगस्ट दमो, सागर, ललितपुर
बगैरे बुंदेखंडांतील प्रदेश.

मार्च एप्रिल-खटवा.

पावसाळा जुलै ते ऑगस्ट-खटवा

उन्हाळ्यांत दमाजी गायकवाड व
बाबूजी नाईक यांची रघूजीच्या
चिथवणीवरून माळव्यावर स्वारी

येथे, तेथून हुगळी, मेदिनीपुर, बालासोर
व राजमहाल हे प्रांत काबीज.

सप्टेंबर-(दसरा ता. २८ रोजी)

सप्टेंबर ऑक्टोबर-खेचीवाडा,
अहीरवाडा, भेदार परगणे खुटवाद.

नवरात्रांत अलिवर्दीचा हल्ला व
भास्करपंताची वाताहत,

(ना. सा. रो. २ पृ. २४२)

ऑक्टोबर-रघूजीकडून मदत जा-

या ठिकाणी १९. १०. १०४२ रोजी
भोसले व पेशवे यांची लढाई
स. १७४३

प्यापूर्वीच पताचे नागपुरास प्रत्यागमन
नंतर माळव्यांत पेशव्याची व
भोसल्यांची लढाई.

जानेवारी-यमुनाकांठ प्रयाग.

फेब्रुवारी-काशी गया (२४ मार्च)

गयेस जाताना रघूजी नानासाहेबा-

मार्च-मूर्शिदाबाद, खरगपुर, बीरभूम.

बरोबर होता, असा उल्लेख आहे.

एप्रिल, मे-अलिवर्दीची भेट, मार्च

(रा. श. खं. २ पृ. ९८)

३१ ते एप्रिल ८ पावेतों.

जुलई भोसले सातान्यास.

छोटांनांगपुर प्रांतांतून पुनरपि ३१ ऑगस्ट-९ एप्टेंबर पावेतो
गया व मिर्झापूर. पेशवा व रघूजी यांचा समेट शाहूने
बून-पुणे व सातारा. सातान्यास करून दिला.

नेमाड माळव्यांत उत्तरस्यावर नानासाहेबाने प्रथम गदामंडळाकडे
कूच केले, आणि मार्च एप्रिलांत तीं ठिकाणे काबीज केलीं. तीं हल्लीं
जबलपुर जिल्ह्यांत आहेत. नर्मदा नदी पूर्वेकडून पश्चिमेकडे वहात येत
असतां मंडळाजवळ एकदम मोठें वांकाण घेऊन उत्तरेस गदापर्यंत सुमारे
४० मैल वहात जाऊन तेथून पुनः पश्चिमवाहिनी होते. सबब हीं दोन
नाक्याचीं मजबूत स्थले, बहुधा रघूजी भोसल्यावर नजर ठेवण्याकरितां
पेशव्याने घेतलीं. नंतर पश्चिमेस वळून नानासाहेब अहिरवाडा, खेचीवाडा,
बुंदेलखंड या भागांत आपला जम दसवीत ओर्छा ऊ० वोढसें हें मध्यम
स्थळ धरून तेथें वर्षअखेर राहिला. पर्जन्यकाळीं बाहेर छावणी केल्याचा
मराठ्यांचा हा पहिलाच प्रसंग होय. याच कारणास्तव बिनमोसमेवर पेश-
व्याने स्वारी केल्याबद्दल डफचे विधान आहे. नानासाहेबाने लढवय्या
नसतां हा प्रकार केला, याचें लोकांस आश्चर्य वाटलें असावें. उन्हाळ्यांत
बाबूजी नायकास घेऊन दमाजीने गुजरायेंतून माळव्यावर स्वारी केली,
तिचा उद्देश रघूजीच्या डावास मदत करण्याचा होता. पेशवा उत्तरेत
येतांच त्यास पायबंद देण्याचा रघूजीचा घाट असून, पश्चिमेकडून गायक-
वाडानें व पूर्वेकडून आपण स्वतः पेशव्यास अडवावें, असा बेत होता;
परंतु तो साधला नाही. पूर्वेच्या बाजूस पेशवे व भोसले यांचें कार्यक्षेत्र
निश्चित झालेलें नव्हतें. नागपुर-जबलपुर पासून प्रयागपर्यंतच्या रेषेच्या
पूर्वेस पेशव्याने पाऊल ठेवूं नये, तो भाग आपलें कार्यक्षेत्र होय, अशी
रघूजीची समजूत होती; आणि छत्रपतीकडून त्या प्रदेशाच्या सनदाही

१. ख. १७४३ पासून १७४९ पावेतोच्या हाळचालीसंबंधानें पुरंदरे
रोजनिर्शांत (खं. ६) व नाना सा. रो पु. २ यांत एक मोठा संड आहे. एकच
संड दोनही ठिकाणीं कां पडावा ! !

त्यास मिळाल्या होत्या. उलट पक्षी हा त्याचा हेतु हाणून पाडण्याचाच पेशव्याचा उद्देश असल्यामुळे त्यानें मुद्दाम पुढील वर्षी काशी, गया, मूर्शिदाबाद पावेतों स्वारी करून आपला शह बंगाल्यांत सुद्धां बसविला.

नानासाहेबाची माळव्यांतील मजबुती पाहून गायकवाडानें विशेष लढाईचा प्रसंग न आणितां मार्गे पाय घेतला. बहुधा मल्हारराव होळकरानेंच त्यास रेटून मार्गे घालविलें असावें. या समयी धारचा यशवंतराव पवार नानासाहेबास शरण आला. त्रिंबकराव दाभाड्यास मदत केल्यापासून, पवाराकडे धारचा अधिकार नव्हता स. १७४१ च्या जानेवारीत होळकरानें पेशव्याचे हुकुमानें धार काबीज केलें, तेव्हां पेशव्याच्या हुकमतीत चालण्याचें पत्करून पवारानें स. १७४२ च्या पावसाळ्यांत नानासाहेबाची भेट घेतली. तेव्हां पेशव्यानें त्यास आपल्या तर्फेनें धारस कायम करून गुजराथेंतून गायकवाडानें पुनः माळव्यावर येऊं नये, असा बंदोबस्त केला; कारण गुजराथ व माळवा याचे दरम्यान वाटेवर धार आहे. अशा सामोपचाराच्या मुत्सद्देगिरीनें या तरुण पेशव्यानें आपली छाप हळूहळू चहूंकडे बसविली.

५ पेशवा व रघूजी यांचा युद्ध प्रसंग, (स. १७४२-४३).— स. १७४१ च्या अखेरीस नानासाहेबानें जी मोठी स्वारी हातीं घेतली, त्याच वेळीं रघूजी भोसल्यानेंही आपली सर्व तजवीज जोरानें केली. भास्करपंत नागपुरास तयारीनें होताच. तितक्यांत स. १७४१ च्या पावसाळ्यात कर्नाटक स्वारीचा झाडा शहस देऊन रघूजी नागपुरास आला; आणि इकडे मीरहबीबनें मूर्शिदाबादेहून मदत मागितल्यावरून रघूजीनें भास्करपंतास बंगाल्यांत पाठविलें. तो प्रकार पुढें बंगालच्या स्वाऱ्यांत सांगण्यांत येईल. स. १७४२ चे जानेवारीपासून सेप्टेंबर अखेर भास्करपंत बंगाल्यांत होता. दसऱ्याचे सुमारास अलिवर्दीखानानें भास्करपंताचा मोड केल्यावर तो परत आला; आणि लगेच ऑक्टोवर महिन्यांत रघूजीनें पेशव्यावर चाल केली. ही गोष्ट निकरावर येण्याचें आणखी एक कारण बादशहाकडून झालें तें असें.

भास्करपंताने मुर्शिदाबादेवर चाल केली, त्याच सुमारास बादशहाचे अंमलदार वसुलीसाठी अलिबर्दीकडे आले; तेव्हां अलिबर्दीने त्यांस आपली सर्व हक्कीकत कळवून, मराठ्यांचा पाडाव करण्यासाठी बादशहाची मदत निकडीने मागितली. ताबडतोब मदत न आल्यास बंगाल प्रांत हातचा गेला म्हणून समजा, असेही त्याने बजाविले. पेशव्याचे व रघूजीचे वैमनस्य आहे, हे जाणून अलिबर्दीने पेशव्याकडेही मदत मागितली; आणि त्याच्या खर्चासाठी म्हणून काही रकम पाठवून दिली. परंतु ती रकम अयोध्येच्या वजिराने मध्येच लांबविली असे दिसते. बादशहाने बंगालची स्थिति ओळखून अलिबर्दीचे मदतीस जाण्याचा हुकूम अयोध्येच्या सफदरजंगस पाठविला; आणि भोसल्याचा बंदोबस्त करण्याबद्दल पेशव्यासही कळविले; त्याची खात्री पटविण्याकरितां म्हणून अजीमाबाद ऊर्फ पाटणा येथील चौथाईची रकम पेशव्यास देण्याचा हुकूम अलिबर्दीवर पाठविला; आणि माळश्याच्या सुभेगिरीची सनदही ताबडतोब पाठविण्याचे कबूल केले. ही कारस्थाने बाळाजीने निरनिराळ्या वकिलांमार्फत जाग्यावर बसून सिद्ध केली. त्याची दृष्टि चहूंकडे सारखी फिरत होती. परभारें मदतीची मागणी आली ही गोष्ट त्याच्या पथ्यावर पडली. इतक्यांत भास्करपंत पराभव पावून परत आल्यावर रघूजीने पेशव्यावर चाल केली. अथवा रघूजी नजीक आलेला पाहून त्याजवर 'पेशव्याने दुसऱ्या आडमार्गाने येऊन पाठलाग करून साबान महिन्यांत पहिली लढाई कसबाजावळ येथे दिली. नंतर छ ३० साबान रोजी (ता. १९ ऑक्टोबर १७४२) भडाले परगणा खटाव येथे लढाई झाली त्यांत पेशव्याने रघूजीचा अगदी मोड केला.' नंतर रघूजीने पेशव्या-

१. जावळ व भडाले यांचा तपास लागला नाही. मुक्कामाचे यादींत १० साबान रोजी नानासाहेबाचा मुक्काम मेदार परगणा सुटवाव येथे आहे. (नो. रो. २ पृ २४२). भदोर, भदोरा, भदरवा ह्यांवर ग्वाल्हेरच्या हद्दींत ठिकठिकाण आहे, तेच हे बहुधा असावे.

कडे वकील पाठवून बोलणे कळविलें कीं, तुम्ही राज्यरीतीप्रमाणें जीं वर्तणूक करितां ती फार उपयोगी आहे, असें मला कळतें. अशी मनाची निर्मळता दाखविल्यावर पेशव्यांनींही बंगालप्रांत रघूजीकडे ठेवणें बरोबर आहे, असें मनांत आणून रघूजीशीं सल्ला करून भेटून त्यास आपले बरोबर नेलें (रा. श. पृ. ९४)'

या लढाई संबंधानें शा. म. व. पृ. ७८ वर उल्लेख आहे तो असा. 'रघूजी भोसले यांनीं कटक जगनाथ घेऊन पुढें हिंदुस्थान अयोध्येपर्यंत स्वारी करितात, खंडण्या घेतात, हें पाहून हिंदुस्थानप्रांत आपणाकडे स्वारीस महाराजांनीं नेमून दिला आहे, ह्मणून त्या प्रांतीं पेशवे निघून गेले. भोसल्यांचें ह्मणणें कीं 'तुम्हांस जेथपर्यंत साधेल, ध्याल तें तुम्हीं ध्यावें, आम्हांस जेथपर्यंत साधेल तें आम्ही घेऊं. ऐशीं बोलणीं पडलीं; उभयतांही त्या प्रांते चालोन गेले. त्यांत कटकट वाढली, लढाई जाली. ते समान होऊन उभयतां सरोन राहिले. आपसांत कळह करणें नीट नव्हे, उभयतांनीं महाराजांस लिहावें, तेथून आज्ञा होईल त्याप्रमाणें चालावें, ऐसें ठरोन पत्रें लिहिलीं. त्यावरून महाराजांनीं लिहिलें जे, तुम्हीं आपणांतच कळह वाढविला ही गोष्ट चांगली केली नाही. उभयत ही हुजूर यावें. उभयतांची बोलणीं ऐकून घेऊन, प्रांत व हद्द नेमून देऊं त्याप्रमाणे हद्दीनें खंडण्या घेत जाव्या. यावरून प्रधानपंत निघोन आले.' हा एकंदर प्रकरणाचा गोषवारा तपशिलानें तंतोतंत नसला तरी वस्तुतः बराच बिनचूक दिसतो. पेशवा सर्व राज्यकारभाराचा मुख्य, त्याच्या आज्ञेत सर्व सरदारांनीं चालावें, स्वतंत्रतेनें वागूं नये, हा जो बाजीराव-दाभाड्यांच्या तंत्र्याचा मुद्दा, तोच याही प्रसंगीं होता. नानासाहेबांनो आपल्या सामर्थ्याची थोडकी चुणूक दाखवून पुढें सामोपचारानें प्रकरण

१. रा. राजवाड्यांच्या शकावलींतील पुष्कळभाग मार्मिक व उपयुक्त आहेत तर कित्येक भाग केवळ प्रैट दफ्तरा विधानाचे तर्जुमे आहेत. ही दफ्तर तर्जुमा दिसते.

मिटतें घेऊन, रघूजीर्षी समेट केला. यांत त्याची मुत्सद्देगिरी बाजीरावाहून बरचढ दिसते. तथापि स. १७४३ त ही धुसपूस मिटळी नव्हती. रघूजी पेशव्यांबरोबर गयेपर्यंत गेळा, असा उल्लेख आहे. कदाचित् पेशव्यांचा पाठलाग करीत त्याचे मागोमाग गेळा. पेशव्यांनं अलिवर्दीचा पक्ष घेतला असून भोसले तर उघडपणें अलिवर्दींवर उठला होता, (रा. श. पृ. ९८). स. १७४३ च्या आरंभीच बुंदेलखंड सोडून पेशवा प्रयागवरून काशीगया वगैरे क्षेत्रें करीत मार्चांत खाली बंगाल्यांत उतरला. लोकांच्या पिकांस धक्का लागूं नये, म्हणून त्यांनं मोठाले हमरस्ते मुद्दाम टाळिले. बंगाल्यांच्या लोकांस पेशव्यांच्या या स्वारीनं मोठीच धास्ती पडली. ता ३१ मार्च रोजी पेशव्यांनं अलिवर्दीखानाची भेट घेऊन पूर्वीचा सर्व पैका चुकता करण्याविषयी तगादा लाविला. वास्तविक रघूजीचा बंदोबस्त करण्यासाठीच पेशवा या वेळीं अलिवर्दीकडे आला होता; परंतु तो येण्यापूर्वीच भास्करपंतास खानानं मागें फिरविलें असल्यामुळें, त्यास पेशव्यांच्या मदतीची आतां बरूर नव्हती. इतक्यांत रघूजी व भास्करपंत यांनीं पुनः कांहीं तरी नेट खानास लावला असावा; कारण (छोटानागपुर प्रांतांत !) पचायत अथवा पचोट येथें पेशव्यांनं भोसल्याचा पुनरपि समाचार घेतल्याचा उल्लेख ग्रंट डफ करतो. पेशवा रामचंद्रबावास लिहितो, ' श्रीकृपें बंगालियास जाणें होऊन रकारनामकास हतवीर्य केळें. सर्वांवर दबाब विशिष्ट पडला; कां की हे म्हणतील तदनुरूप करतील. महाबतजंगपासून व सार्वभौपासून चार टके प्राप्त होणें ते जाहलेच. रकारपूर्वकांनीं बंगाल प्रांतें जाऊन छावणी केली. आपली शक्ति सामर्थ्य दाखविणें ते त्या लोकांस दाखविलें. आमच्या फौजेनं जावें, त्यास प्रतीकार करावा, हे सार्वभौमाची वासना आहे. ' (रा. ब. पारसनीसकडून).

असे प्रकार होऊन एक प्रकरणाचा निकाल लागण्यापूर्वीच सातान्यास नवपतीची प्रकृति बिघडल्याचें वर्तमान पेशव्याकडे आलें, तेव्हां मे माहिच्यांत परत फिरून काशीच्या मार्गानें प्रयागवरून पेशवा बुंदेलखंडांतून

माळव्यांत आला; आणि तेथील सुभेगिरीच्या सनदांची व्यवस्था घाई-घाईनें लावून स. १७४३ जून महिन्यांत पुण्यास येऊन सातान्यास गेला. तेथें शाहूची प्रकृति बरी झालेली त्यास आढळली. शाहूस या आपसांताल तंट्याचा सर्व प्रकार समजण्यावर त्यानें रघूजीस ताबडतोब आपल्या भेटीस सातान्यास बोलाविलें. त्या संबंधानें रघूजी फोन्हेररामास सातान्यास लिहितो. ' आम्ही बंगालियाहून नागपुरास आल्यावरचेवर सविस्तर वर्तमान लेहून पत्रें रवाना केली आहेत. त्यावर तुमचें पत्र व महाराजांची आज्ञापत्रें सादर जाली. तेथें आज्ञा कीं दर्शनास येणें. त्यास आम्ही सत्समयींच स्वार व्हावयाचा विचार केला होता; परंतु भास्करराव यांस बंगाल्यांत ठेविलें होतें, त्यांचा मार्ग लक्षीत होतो. प्रस्तुत फौजेसहवर्तमान, ज्या मार्गे पेशव्यांची फौज आली, त्याच मार्गे एकदों मजलीचें अंतरें आले. त्यांची फौज माळव्यांतून आल्यावर मशारनिव्हे मजल दरमजल शिवनीछापारियावरून आम्हांपार्शीं आले. भेटी जाव्या. याउपरी गुंता नाही. मजल दरमजल स्वामीचे सेवेसीं येऊन पोचतो. १७ जुलई स. १७४३. [३-२१७]. यावरून पेशव्यांच्या हालचालीवर नजर ठेवीत भोसले त्याचे मागोमाग बंगाल्यांतून आले.

रघूजी व नानासाहेब यांच्या ह्या स्वारीसंबंधानें कांहीं मजेदार हकीकत खालील पत्रांत आहे.

' नानासाहेब फौजेसुद्धां प्रयागकाशीगयेस गेले. रघूजी भोसले आले, असें वर्तमान येतांच, पहाटचें कूच होऊन श्रीविष्णुपदावर पिंडदान करून पूर्वेस कुंडावर तीन कोस मुक्कामास गेले. तेथें मुक्काम दहापर्यंत जाले. अलाबिरदीशीं राजकारण होतें. त्यांनीं कराराप्रमाणें पंचवीस लक्ष रुपये दिडे. भोसलेकडील बोलगें पिळाजी जाधव याचे मार्फतीचें होतें. सहा हजार फौज सुद्धां रघूजी भोसले यांणीं भास्करपंतास मरुमुदाबादेस अलाबिरदीवर रवाना केलें. तेव्हां भीमंतांनीं पिळाजी जाधवास आज्ञा केली कीं, अलाबिरदीवर फौज भोसलेनीं पाठविली, तरी आम्हांस चाकून जावें

लागेल, अलाबिरदीची कुमक करूं, याप्रमाणें त्यांनी त्यांस लिहिलें. परंतु भोसले हेकेनांत. जवळ भोसले आले ऐसें वर्तमान येतांच श्रीमंत चालून गेले. गयेपासून अजमासें चार पांच गांवांवर भोसलेस गांठिलें. तोंड देऊन उभा राहिला नाहीं. पळून रघूजी गेला. फौज पाठीस लागली. हत्ती घोडे सलतनत कांहीशीं लुटून आणिली. नंतर लष्कर मागती श्रीकाशी क्षेत्रानजीक दक्षिणतीरास मुकाम चालमजलीचा बरून धरणे पेरणेचे घाटानें लष्कर माघारें आलें. श्रीमंत महाराजांजवळ मराठे लोकांनीं नानाप्रकारें, 'ब्राह्मण माजले, भोसलेस लुटलें, म्हणाले. महाराजांनीं दोन दिवस ऐकोन उत्तर केलें. माझे ब्राह्मणांनीं लाथा मारिल्या तरी पुरखेल, परंतु त्यांची सावली लागत नाहीं. मद्यप्राशन करून दौलत बुडविले.' म्हणोन उत्तर महाराजांनीं केलें. ' [ऐ. ले. सं. भा. ८ ले. ३२९२]. स. १७४० त रघूजीनें डुमरकडून दारूच्या बाटल्या घेऊन स्वारीचे काम बिघडविलें, हा प्रकार शाहूच्या कानावर गेल्यावरून त्याने वरिल उद्दार काढले असावे.

सातान्यास आल्यावर समेटाचे बोलण्यास पेशव्यानें फारसें ओढून आणले नाहीं. प्रतिनिधीचा कारभारी यमाजी शिवदेव पेशव्याचे विद्वद् वागत असून, दमाजी गायकवाडही गुजराथेकडून सातान्याकडे येत होता. अशा स्थितीत ता. ३१ ऑगस्ट पासून ता. ९ सप्टेंबर पावेतो शाहूनें उयभतांची हद्द ठरवून करार लिहून घेतले ते भा. व. पु. १ लें प. या. ले ४६-४८ वर दाखल आहेत.

१ पेशव्यांनीं पूर्वी संपादिलेल्या मोकासा व जहागिरी; कोंकण व माळवा प्रांताचा कारभार; आगरा, प्रयाग व अजमीर प्रांताची खंडणी, पाटणाप्रांतांतील तीन तालुके, कर्नाटकाच्या जमेपैकी वीस हजारांचे वर रघूजीच्या हद्दीत पेशव्यास दिलेले इनाम गांव, इतल्या बाबती पेशव्याच्या समजाव्या, त्यास इतरांनीं हरकत करूं नये.

१. सापतांना चुकी होऊन बुडवाल असा शब्द पढला आहे, परंतु मुळाक चुकीलें शब्द आहे, असें रा. बरे कळवितात.

प्रकरण १६ वें.] नानासाहेबाच्या उत्तरेकडील स्वाऱ्या. ४९

२ लखनौ, बहार व पैनबंगाळ, तसेंच बऱ्हाडपासून कटकपर्यंतचा प्रदेश एवढ्या भागांतील खंडणीचे वगैरे सर्व हक रघूजीने घ्यावे, त्यास पेशव्याने किंवा इतरांनी हरकत करूं नये.

याप्रमाणे हद्दीनें राहून, कोणी कोणाशी खटला करूं नये. त्या प्रांती सरकारांत पेशकशी घेण्याचे सुद्धां ठराव करून दिले; आणि उभयतांचे सख्य करून एकमेकांस भेजवान्या करविऱ्या; उभयतांनी विकल्प ठेवूं नये, ऐसे पायांवर हात ठेवून घेतले; सरकारांत उभयतांनी भेजवान्या केल्या; ठरावाचे ऐवज दिले; आणि महाराजांनी उभयतांस भेजवानी बहुमान देऊन निरोप दिला. (शा म. व. पृ. ७९)

६ ओऱ्छाचा पाळाव, झांशीची स्थापना, (स. १७४२).—

माळवा व बुंदेलखंड हे दोन प्रांत दिल्लीच्या हमरस्त्यावर आहेत. हिंदुपदपातशाहीच्या स्थापनेची हांव मराठे सरदारांनी आरंभापासून चोरण केली होती, या गोष्टीचा मुख्य पुरावा म्हणजे ह्या दोन प्रांतांचे स्वामित्व काबीज करण्याकडे मराठेसरदारांनी व विशेषतः बाजीराव पेशव्यानें प्रथम लक्ष दिले; किंबहुना, बाजीरावच्या एकंदर राज्यकारभाराचे हें सारच होय, असें झटकें तरी चालेल. शिंदेहोळकरांनी माळव्यांत उद्योग चालू केल्यावर पुढें लवकरच संधि येतांच बाजीराव स्वतः बुंदेलखंडांत उतरला; आणि सन १७३४ त त्यानें छत्रसालापासून कांहीं प्रांत मिळवून तेथें मराठ्यांची सत्ता कायमपणे स्थापिली. 'बाजीरावाचे वेळेस छत्रसाल राजाशी बुंदेलखंडचे राज्यापैकी एक विभाग ठराव जाहाला होता; परंतु प्रत्यक्ष विभाग शाळा नाही. तेथून कोणी सरदार येऊन सालीना सहा लक्षप्रमाणे पांचसोतवषींची खंडणी वसूल करीत असे. याप्रमाणे बहिर्वाट चालली असता संवत् १७९९ चे साली (स. १७४२) नानासाहेब पेशव्याचे अंमलांत खंडणी वसूल होण्याकरितां मल्हार कृष्ण व राणोजी शिंदे असे उभयतां सरदार आले. झांशीस मुकाम शाळा. रात्री बुंदेले ओऱ्छे-

कर यांनी छाप्या घालून उभयतांची' डोक्यां कापून नेली; फौज माघारी परत गेली; हे वर्तमान पुण्यास जाहीर झाल्यावर तेथून नारोशंकर राजे-बहादर यांची रवानगी फौजे सुद्धा झाली. झांशीस येण्याचे अगोदर स. १८०० त ओर्छास येऊन कांहीं लढाई नमूद जाहली. राजे ओर्छेकर यांस कैद करून ओर्छ्यांत गाढवाचा हल फिरवून खोडून टाकिले. त्या दिवसापासून ओर्छ्या उजाड जाहले. परंतु पुनः त्यांनी आबाद केले. राजास शृंखलाबंधन करून किल्ल्याचे बुरजावर कैद करून ठेविले. सर्वत्र श्रीमंतांचा अंमल झाला; परंतु बदअंमली राहिली. नंतर राजाशी एक विभाग पूर्वी ठरला त्यांत झांशीची जागा मराठ्यांस आली, डोक्यां कापणी बद्दल मल्हार कृष्ण यांस बरवासागर, खेरीज राणोजी शिंदे यांस ओर्छ्यांचे राज्यांतून देवविली गेली. नारोशंकरांनी बखुवी बंदोबस्त ठेविला. संवत् १८१३ (सन् १७५६) साली नारोशंकर देशी रवाना झाले. नंतर महादाजीपंत अख्यारसुभा होऊन आले. त्यांनी खंडेरावापार्शी तलाव बांधिला आहे. ते संवत् १८१७ (सन् १७६०) पावेतो राहिले. तेही दक्षिणेस गेले. संवत् १८१८ चे साली बाबुराव केन्देरे सुभा होऊन आले, ते संवत् १८२२ पावेतो राहिले; परंतु राजेबहादरांचे पेश्वां कमी दस्त राहिला. १८२३ चे साली विश्वासराव लक्ष्मण आले, ते संवत् १८२६ कार्तिकमास राहिले. त्यांचे वेळेस बिलकुळ बदअंमली जाहली. मुख्ख बेचिराख जाहला. नंतर रघुनाथराव हरि जुन्नर सुभ्याचे कामावर होते, मोठे शूर, पराक्रमी, तरवारबहादर, यशस्वी नारो शंकराप्रमाणे, त्यांस बोलावणे होऊन झांशी सुभ्याची वळे होऊन रवाना जाहले. संवत् १८२७ चे सालांत [सन् १७७०] सुभेदार फौजसुद्धा येऊन नारोशंकराप्रमाणे राजा ओर्छ्यांचे पारिपत्त्व करून कैद करून झांशीचे किल्ल्याचे सुभ्यांत ठेविले. ते दिवसापासून ओर्छ्या उजाड जाहले, ते अद्याप पावेतो

आहे. सं. १८५२ चे साली शिवराम हरीचे नांवें सुभ्याची मंजुरी आण-
वून सुभेदारांनी जलसमाघ घेतली. [भा. व. पुस्तक १ लें झांशीच्या
सुभ्याची माहिती. पृ. ६-७; Holcomb's, History of Zanshi]

झांशीच्या सुभ्याची ही थोडक्यांत हकीकत आहे. स. १७४२ त
नारोशंकरास नानासाहेबानें ओऱ्हावर पाठवून तें शहर जिंकिलें. वास्त-
विक स. १७४२-४३ च्या पेशव्यांच्या स्वारीचें केंद्रस्थान ओऱ्हा हेंच
असून तेथें त्याचा मुकाम वर्षसहा महिने होता. मराठ्यांच्या कागदांत
हें नांव बोडसा असे लिहिलेलें आहे. ओऱ्हा शहर नारो शंकरानें धुळीस
मिळविष्यावर, तेथील राजानें दक्षिणेस ५० मैलांवर तेहरी येथें नवीन
राजधानी केली, तें राज्य अद्यापि चालले आहे. मराठ्यांनी आपले
ठाणें झांशीस ठेविलें.

ज्या जागेवर हल्ली झांशीचा किल्ला आहे, त्या ठिकाणी पूर्वी बळवतनगर
नांवाचें लहान गांव होतें. तेथें ओऱ्हाचा राजा वीरसिंहदेव यानें एक
किल्ला बांधिला. नारोशंकर बुंदेलखंडांत आला, त्यानें हा किल्ला ताब्यांत
घेऊन तेथें आपलें वास्तव्य केलें, आणि किल्ल्यास लागून नवीन शहर
त्यानेच वसविलें तें हल्लीचें झांशी शहर होय. नारोशंकरानें ओऱ्हाच्या
लोकांकडून जबरानें झांशी शहरांत वस्ती करविली; आणि दक्षिणेंतूनही
पुष्कळ नवीन कुटुंबें आणून झांशीची वसाहत केली. गंगाधरमुनांच्या मधील
सुपीक दुआबांत जाण्याचा हमरस्ता झांशीवरून असल्यामुळें थोडक्याच
अवधीत झांशीचा व्यापार वाढून तें शहर फार सघन झालें. नानासाहे-
बानें हिंदुस्थानांतलें म्हणजे मुख्यतः दुआबांतील द्रव्यैव दक्षिणेंत वळवि-
ष्याचा जो विचार केला, त्यासाठी त्यानें दीड वर्ष पावेतो मोठी स्वारी
उत्तरेत देऊन मुख्य वास्तव्य ओऱ्हासच केलें. बापाचा संकल्प तडीस
नेण्यास मुळानें किती तडफ दाखविली, तें यावरून कळून येतें. मात्र बुंदे-
स्वांशी झगडतांना काय प्रयास पडले, त्याची प्रतीति खालील पत्रावरून येते.

ओन्हेकर बुंदेल्यांनी मराठ्यांस कसा त्रास दिला; आणि महार कृष्ण वगैरे कित्येक मंडळीस कसे कापून काढिले, याची खालील हकीकत महादाजी गोविंद हिंगण्याने दिलीहून आपल्या मुलास दक्षिणेंत लिहिली आहे. हे पत्र ता. १६ एप्रिल १७४४ चे आहे. ' इतके दिवस तो रघोजीच्या भेटीकरितां, व गयेहून स्वार जाव्यावर (म्ह. स. १७४३ च्या उन्हाळ्यांत) कितीका शहरों शहरींच्या जागा मारिल्या; व खंडण्या घेतल्या. कितीका भल्या माणसांनी कविले सुडां जोहार केले. वेगळ्या गदींशीं झुंज केले. यास्तव जनामध्ये विरुद्धताच भासली, (म्हणजे बादशाहाचे नोकर होऊनः पुनः पेशव्याची फौज बादशाहीवर उठते हा विरोध). सार्वभौमासही लोकांनीं नानाप्रकारें विरुद्धच जाणविले. इतक्यांत समाचार आला कीं, महाबतजंगाशीं व श्रीमंत स्वामींशीं भेटी झाल्या. स्नेह शपथपूर्वक झाला. श्रीमंतांहीं खजिन्याचीही ताकीद केली; व रकारनामकाचे (रघूजी भोसल्याचे ?) पारिपत्यासही सिद्धता केली आहे. ऐसें वर्तमान आल्यावर पातशाहास व वजिरास कांहींक भरोसा आला आहे कीं, बाळाजीराव एकनिष्ठ आहेत, रघूजीस तंबी करतील. जे कोणी अन्य विचार भासवीत होते, ते फजित पावले. ईश्वरहच्छेनें रकारनामकाचें पारिपत्य जालें असेल, इतकेंच वर्तमान आलें.'

' चिरंजीव दामोदरजांनीं चांदोरीचें वर्तमान लिहिलें तें पत्र व जिनस तुम्हापार्शीं पाठविलें आहे. ओन्हेकरानें महार कृष्णास दगाकरून मारिलें. नागो महादेव व अंताजी कृष्ण वगैरे दहा पांच ब्राह्मण व शे सवार्शे माणूस बारगीर पोरगे व चाकर, नफर, कूल कापून काढिले. मालमत्ता लुटली. झांशीस वेढा घातला आहे. पर्वतावर श्रॉडो दत्ताजी आहे. तो तोफा सोडितो, परंतु बाहेरून कुमक पोचत नाही. गोविंदराव सखोजीच्या पत्रांत परिच्छिन्न लिहिलें आहे कीं, महारपंताचा पुत्र व बावई दोनही मुलें ओन्हेताच होतीं, त्यांस जिवें मारिलें. कोणाही राजानें असा घात व दगा भीमंतांचे लोकांशीं केला

नव्हता, ऐसा ओळ्ळेकरानें केला. एक शांशीच्या पर्वताखळें इतकें झालें. त्याचें पारिपत्य करणार भीमंत समर्थ आहेत. हें वर्तमान मातुःश्रींस कळूं दिवळें नाहीं. मरहार कृष्ण, अर्थें प्राणें लेकरांबाळांसहित स्वामी-कार्यावर मारला गेला. [रा. खंड ६ ले. ११९ पृ. २७५].

७. बादशहाकडून माळव्याचे सुभ्यावर पेशव्याची नेमणूक.- लष्करी जोर पाठीमार्गे असल्याशिवाय माळव्याची सुभेदारी, केवळ जयसिंगाच्या किंवा निजामुल्मुल्कच्या मध्यस्थीनें मिळणें शक्य नाहीं, ती हिसकावूनच घेतली पाहिजे, अशी नानासाहेबांनं मनाशीं गांठ बांधून स. १७४२-४३ त उत्तरेत आल्याबरोबर सरदारांच्या मार्फत बुंदेलखंड, माळवा व बंगालपावेतोंच्या प्रदेशांत जिकडे तिकडे त्यानें जो धुमाकूळ उठवून दिला, तेणेंकरून पेशव्याची समजूत काढणें बादशहास अपरि-हार्य झालें. एकंदर बादशाही मुळखावर मराठ्यांस चौथाईचा हक्क देण्याचें बादशहानें वचन दिलें; आणि पेशव्यासाठीं एक भला मोठा मौल्यवान पोषाख पाठवून दिला. लेखी सनद मात्र महंमदशहाच्या कारकीर्दीत मिळाली नाहीं, ती पुढें १७५० त मिळाली. तोंपावेसी थोड्या बहुत रोख रकमाच पेशव्याकडे पाठावेण्याचा क्रम बादशहानें ठेविला होता. पेशवा-भोसल्यांचें भांडण कोणत्या थरास जातें, तें बादशहा पहात होता; आणि त्यांत पेशव्यास हार खावी लागली असती तर बादशहाचाही तितका जोर वाढला असता. परंतु सन १७४३ च्या उन्हाळ्यांत भोस-ल्याचा पराजय होऊन उत्तरहिंदुस्थानांत थेट पूर्वपश्चिमपावेतो पेश-व्याची छाप चांगलीच बसलेली पाहून ज्यास्त चालढकल करण्याची बाद-शहाची सोय राहिली नाहीं. तेव्हां त्यानें माळव्याच्या सुभेदारीची सनद पेशव्यास दिली; मात्र परकीयास सुभेदारी दिली असा अपवाद आपणां-वर येईल, तो टाळण्यासाठीं बादशहाचे समजुतीखातर शहाजादा अहंमद याच्या नांवांनं सुभेदारी करून पेशव्यास त्याचा दुय्यम म्हणून नेमावें, अशी शकल जयसिंग व निजाम यांनीं काढिली, आणि नाहीं होय करतां,

शेवटी मिळाले तेवढेंच पुष्कळ, अशा तडजोडीच्या मोर्षानें पेशव्यानें तो प्रकार कबूल केला. तदनुसार बादशहानें सनदा आपल्या सहीशिक्या-निर्शी दिलीहून जुलई ता. ४ रोजीं रवाना केल्या, त्या सातान्यास स. १७४३ च्या ऑगस्ट ता. २० रोजीं दाखल झाल्या. सनदांत बाळाजी बरोबर चिमाजीचें नांव घातलें आहे, यावरून त्या चिमाजीकृपा ह्यात अस्ताच तयार झाल्या होत्या, त्या तशाच पाठीमागून पुऱ्या करून स. १७४३ त पाठविण्यांत आल्या. या सनदाचें स्वरूप नेहमीच असें असतें कीं, ज्यास सनद द्यावयाची त्यानें इतक्या इतक्या बाबतींबद्दल बादशहाकडे अर्ज करावयाचा, आणि बादशहानें मेहेरवानी करून त्या मागण्या मंजूर करावयाच्या. सनदांचा मतलब मात्कमनें दिला आहे, तो असाः—

१ मराठ्यांनीं माळवाप्रांत सोडून दुसऱ्या प्रांतांवर स्वान्या करूं नयेत.

२ इतर प्रांतांत मराठे सरदार गेष्ट्यास त्यांचा बंदोबस्त पेशव्यांनीं करावा.

३ पेशव्यांनीं पांचशें स्वारानिर्शी आपला एक सरदार बादशहाचे चाकरीस ठेवावा.

४ बादशहानें हल्लीं दिलेल्या ऐवजाबाहेर पुनः ज्यास्त मागणी पेशव्यानें करूं नये.

५ बादशहास जरूर लागेल तेव्हां चार हजार मराठी फौज त्याचे मदतीस पेशव्यांनीं पाठवावी. ज्यास्त फौज घेतल्यास त्याचा खर्च बादशाहींतून मिळावा.

६ बादशहांनीं दिलेलीं इनामे, बहागिरी, धर्मोदाय वगैरे पेशव्यांनीं बरोबस्त मुनासब चालविले पाहिजेत.

७ जमीनेंवार लोकांकडून कर वगैरे घेणें ते ठरलेल्या शिरस्त्याबाहेर घेऊं नयेत.

या शर्तींवर पेशव्यास माळव्याची नासब सुभेदारी देण्यांत येत आहे.

या करारास राणोजी शिंदे, महारजी होळकर, यशवंतराव पवार व पिलाजी जाधव यांनी जामीनदार म्हणून ता. २१ एप्रिल १७४३ रोजी कबुलायत लिहून दिली की, बाळाजीरावानें करार न पाळिल्यास आम्ही त्याची नोकरी सोडून देऊं. ही कबुलायत लिहून गेल्यावर मग बादशहानें सनदा तयार करून पाठवून दिल्या. एका चोरास जामीन दुसरा चोर अशा प्रकारची वरील जामीनकीची यद्दा डफनें उडविली आहे, तिचें विवेचन करण्याचें प्रयोजन नाही.

८. तीन वर्षांच्या कारभाराचा फलितार्थ.—वरील विवेचना-वरून या तीन वर्षांच्या कारभारांत पेशव्यानें केवढी तडफ दाखविली, आणि किती भानगडीचीं प्रकरणें तडजोडीच्या युक्तीनें विव्हेस लाविलीं, याची कल्पना होईल. तूर्त आलें तेवढें पदरांत पाहून पुढें सवडीनुसार जास्त मिळविण्याची सोय त्यानें करून ठेविली. बादशहा, निजाम, रजपूत राजे, बुंदेले वगैरे परकीय सत्ताधीशांवर युक्तीच्या वाटेनें आपला शह पेशव्यानें बसविला, इतकेंच नाही, तर प्रतिनिधि, रघूजी, दमाजी वगैरे स्वकीय विरोधकांवर त्यानें आपली छाप एवढी बसविली, कीं प्रत्यक्ष शाहूस् सुद्धां राज्याचा गाढा चालविण्यास या तरुण पेशव्याइतका दुसरा लायक इसम कोणी दिसेनासा झाला. हळू हळू दरबारांतील लहान थोर पुरुष पेशव्याच्या तंत्रानें वागूं लागले. बाजीरावाचें कर्ज फेडून पुढें रूचांस लागणारा पैसा घरांत येऊं लागला, यामुळें पुढील सहा वर्षांत शाहूच्या वार्धवयानें दरबारांत भावी व्यवस्थेबद्दल जे घोटाळे उपस्थित झाले, त्यांचें निरसन करून सर्व कारभार आपले कबजांत घेण्याचें सामर्थ्य पेशव्यास आलें. मात्र पडिस्था दोन तीन स्वान्यांतील तडफ व उत्साह शाहूच्या पश्चात् पेशव्यानें कायम ठेविला नाही.

राजकीय उलाढाली करतांना धार्मिक बाबतींतही नानासाहेबानें विशिष्ट उपक्रम सुरू केला. बाजीरावानें झांत ढक्ष घातलें नव्हतें. आपण प्रदेश हटव्याकरितां आलों नसून आपली तीर्थस्थळें मुसलमानांचे हातून सोडविणें,

हे आम्ही आपले कर्तव्य समजतो, अशा प्रकारचा प्रयाग काशीकडील लोकांचा समज करण्याचा विशेष उद्योग या वेळीं नानासाहेबाने केला. यांत त्याचे राज्यकौशल्य दिसून येते. दरएक तीर्थाचे ठिकाणीं त्यानें सर्व विधी यथासांग केले; तेथील देवब्राह्मणांची पूजा व संभावना केली. त्यांच्या तक्रारी ऐकून घेतल्या; आणि स्वतःविषयीं एकप्रकारचा पूज्यभाव लोकांचे ठिकाणी उत्पन्न केला. प्रयाग, काशी वगैरे पवित्र ठिकाणे अयोध्येच्या नबाबाचे हातांतून सोडवून आपल्या कबजांत घ्यावी, अशी नानासाची मोठी इच्छा होती, आणि अनेक पत्रांत ती त्यानें वारंवार आपल्या सरदारांस कळविली आहे. नानासाहेब फौजेसह काशीकडे आला, तेव्हां अयोध्येचा नबाब सफतरजंग याने काशीतील ब्राह्मणांस दहशत घातली कीं, तुम्ही आपले ब्राह्मण राजास परत फिरवा, नाही तर तुम्हां सर्वांस वाटवून मुसलमान करूं. त्यावरून नारायण दीक्षितास पुढें करून काशीकर ब्राह्मण नानासाहेबाकडे अर्ज करण्याकरितां आले. तेव्हां 'ब्राह्मणांस माझ्यामुळे त्रास होत असेल, तर मी काशीस येत नाहीं, मात्र मला गंगास्नान घडावें' हे ऐकून ब्राह्मणांनीं नानास एकट्यासच आगल्या मेळशांत घेऊन स्नान घालून परत पाठविलें. नंतर पेशवा परभारें फौज घेऊन परत गयेस गेला, अशी आख्यायिका वर्णिलेली आहे, तीत काय तथ्य असेल तें असो.

नानासाहेबाची धार्मिक प्रवृत्ति बाजीरावाहून विशेष बळवत् होती. बाजीराव केवळ शिपाई गडी. सर्व बाजूंचीं संधानें त्यास साधत नसत. पण नानासाहेब धूर्त होता; ब्रह्मेन्द्रस्वामी, हिंगणे, पाटणकर, दीक्षित इत्यादिकांकडे गौरवांचीं पत्रे पाठवून परभारें आपला बोज व कीर्ति वाढावी, अशी त्याची पद्धत होती. पेशवाईपद मिळाल्यावर त्यानें नारायण दीक्षित यास २९ सप्टेंबर १७४० चें पत्र लिहिलें, त्यांत खालील मजकूर आहे, (का. सं. प. या. ले. ११).

‘ स्वामीचे आशीर्वादाचा सर्व आमचा विचार आहे, दुसरे दैवत आम्ही जाणत नाहीं. संसर्गदोषाचा परिहार करावा, याविषयीं

आशा, तर अवश्य स्वामीचे आशेप्रमाणे वरतणूक करूं. [संसर्ग दोष कसचा ! मस्तानीचा तर नव्हे !] कोणी मंत्रशास्त्री भेटतील, आणि अनुष्ठान करा म्हणतील, तर ते गोष्ट न करणें. कोणाचा मंत्र न घेणें, शिवपूजन व विष्णुपूजन व गायत्रीजप व वेदोक्त अनुष्ठानें करीत जाणें, म्हणून लिहिलें, तर आशेप्रमाणें करीत जाऊं. स्वधर्म करून आचरण करणें, कोणी दुराचरण असतील त्यांस शासन करणें, म्हणून लिहिलें त्याप्रमाणेंच वरतणूक करूं. बालकांचें कल्याण इच्छावें हें मातापितरांस सांगावें लागतें, असें नाहीं. पुढेंही आम्ही लेकरें स्वामीचीं आहेत; आमचें कल्याण व आमची बुद्धि उत्तम कामाच्या ठायीं लागून दिवसेंदिवस यशाची अभिवृद्धि होय, ऐसा आशीर्वाद स्वामी देतीलच, यांत संशय नाहीं. स्वामिकडे खर्चास स्वाना करवितों, त्या ऐवजाचा अंगीकार करावा, माबारा सर्वथा पाठवूं नये. तेथूनच ब्राम्हण योजून रामेश्वरास अकरा कावडीं स्वाना कराव्या. त्यास पैका पडेल तो पाठवून देऊं. राज्यप्राप्तीकरितां पूर्वी अष्टानीस लक्ष दूर्वा वाहिल्या आहेत. बाकी बहात्तर लक्ष राहिल्या, त्या वासुदेव दीक्षित वाहतील. स्वामीची कृपा पाहिजे. ही विज्ञापना. ’

यानंतर. २४ डिसेंबर १७४१ रोजीं लिहिलेले नारायण दीक्षिताचें पत्र नानासाहेबास आलें (का. सं. प. या. ले. २६) त्यांतल मजकूर:—

‘ तुमच्याविषयी आपण जे ईश्वराची प्रार्थना करावयाची ते करीतच आहों. तुम्ही म्हणाल लोभामुळे करतां तर ईश्वर जाणे. कै. बाळाजीपतां - पासून आमचें त्याचें चालत आलें. त्यापेक्षां तुमच्या तीर्थरूपांची निश्ठा आमचे स्थळीं असे. तीर्थरूपांसारखें आम्हास मानीत असत. त्यापेक्षां तुमचें नांव उत्कृष्ट व्हावें, ऐसा ईश्वरें आम्हांस दृष्टांत दिला आहे. तुम्ही कारभाराविषयी अत्यंत सावध राहणें. कोणे गोष्टीची चिंता न करणें. तुमच्या पित्यापेक्षां तुम्हांवर ममता आधिक आहे. ईश्वराजवळ प्रार्थना करितों जे यांचें उत्कृष्ट चालो. आणखी काय लिहावें । येथे वैशाखमासी पंचप-
म्बानांचें लक्षभोजन करावयाचा प्रारंभ करून मग कार्तिकमासावर्षत

बांचलो तर एकवेळ त्या प्रांतास सिंहरयास गोदारनाम करुन, उत्तम ब्रह्मभोजन गोदातीर्थ करुन सर्वांच्या भेटी देउन यावें, असा मानस आहे, हे आशीर्वाद.'

नानासाहेबांच्या कारकीर्दीत उत्तरोत्तर मराठ्यांची रूढी जोरांत येत चालली, तसतसा ब्राह्मणभोजनें देवतार्चनें वर्गरे बादतींरूही, वरच्या-पत्रांत वर्णिसयाप्रमाणें, हळू हळू उत येत गेला, हें उत्तरोत्तर व्यक्त होत जाईल. रामाजी नारायण कोरटकरचाही बाणा वरच्यासारखाच साधु-वृत्तीचा अस्तां त्याचे मुलगे कोन्हेर व भाकरराम, हे देशत्याचे सर्व्वरी उलट राहून रघुजीस सामील राहिले, हें एक आश्चर्य होय.

खं. ६ ले. १५४-१६४ चे वागद वरील स्वारीतल उद्योगावर प्रकाश पाडणारे असून ले. १६० विशेष महत्त्वाचा आहे. नानासाहेबाचा रसिक व रंगेल स्वभाव, त्याची उन्नेद, व माहिती मिळविण्याची हौस, या गोष्टी त्यांत व्यक्त होत असून, शिवाय नानासाहेबांनंच हें पत्र बनविलें असेल तर त्यावरून त्यांच्या विद्वत्तेचाही अंदाज होतो. तें पत्र येणेंप्रमाणें:-

चि. रा. नाना (पुंरंदरे) प्रति बाळाजी बाजीराव प्रधान कृतानेक आशीर्वाद उपरी, या प्रांती प्राचीन हिंदु राजे सर्व संस्कृतप्रवीण, देश्यामद्यादिकांचा अति अनादर. सातां पिढ्यांचे भीमत्. सातां नृत्यगीतवाद्यत्पत्तिप्रवीण. स्वजातीय अनेक स्त्रिया प्रवीण त्यांसी रत्; किंचित् जितेंद्रियहीं आहेत. नर्माची रीत्; देवब्राह्मणांची विशेष मर्यादा व शोभा; जिचे अवलोकनमात्रें अधर्मिष्ठास घर्मरति उत्पन्न होणार. गाणार कम्पतम स्वर, वर्ष्यावर्ष्यादिक शारूप्रमाणरीतीनें गाणार; वेदशास्त्र किंचित् जाणतात; त्यांत जे मुख्य ते तों पाहिलेच नाहींत; जे मुख्य ते निरापेक्ष; सर्व्वार्द्धिसमृद्धि; त्यांचे शिष्यवर्ग अनेक; प्रयत्ने आपून विद्यादृष्टीनें पाहतां आर्त्तश्रेष्ठ स्वदेशज; शूरदृष्टीनें पाहतां मात्र अरुणीय; बाग, फुलें, कमळें इत्यादि शोभा ले महप्रयत्नें लहानशी करावी त्याची तों गणना नाहीं. त्यांचें देज पाहतांना असें वाटतें की, यांची प्रार्थना करुन रुदेश्यास न्यावें.

परंतु ते विदेशभूमि जाणून, प्रार्थना केली असतां नयेत. इकडील नद्या अमृतोपम, बहुत जनांस स्वजलप्रदानें समृद्धिचंत करितात; व पांयांस आनंद व राण्यास द्रव्यवृद्धि करितात. ज्यांचे सहचारे वोग्याची उपमाही आमऱ्या राक्षसस्वभाव नद्यांस नये. उत्तर प्रांतांतील सर्व मनुष्य शुभ्र, त्यांत एक रामचंद्र व कृष्णजी श्याम त्यांचें वर्णन करितात. देशी एक ईश्वर भमयुक्त झाले, इकडील सर्वही नीळांबुदसंभ्रम; परंतु धर्मरूपें पाहतां जे हंसोपम; सर्वही मर्यादशील; आपापेशां व्यय थोडा; अधर्मापेशां धर्म फार; शैव-मध्व-लिंगधर्ते सर्वही स्वमताभिमानित. शौर्यधर्माविषयीं, नायमाराऱ्यातिरिक्त, सर्वही युक्तियोद्धे. हें सर्व तुम्हांसहवर्तमान पाहवें. उचित असतां अनेक शोभा टाकून, एक स्वलग्नशोभा अंगीकारून गेलां, हें उत्तम न केले ! पुढें तरी स्वकीयागमनेंकरून या प्रांतांचें अवलोकन करणें उचित असे. तुम्हांसहवर्तमान इकडे येणें झालिया, उर्वरित शृंगारसाधनें प्रयत्नपूर्वक पाहण्यांत येईल. राज्यकार्य प्रसंग विचार करतां भगीरथसमान कैलासऱ्यासीयांनीं उत्तरेहून दक्षण पावेतो सुवर्णनदीप्रवाह चौवीस वर्षे वाहविला. त्यांचे आशीर्वादे अलीकडेही निरंतर वर्धमान वाहत असतां, देशाधिकारी सेनामुख्य व अकृत्रिमास पूर्ण त्या नदीनें संतुष्ट केले. एक तृष्णा मात्र त्या सुवर्णवोधानें वर्धमान केली. दक्षण देशांतून सुवर्णनदी मागे (स. १७२५-२६) रघूजी फत्तेसिंग बावांनीं आणिली, परंतु जागां जागा जिरली. मध्यें बहुत दिवस दक्षिण नदी न वाहिली. भीड्ढेनें या वर्षांही कालानुरूप द्रव्यनदी उत्तमच या सैन्यांत आहे, परंतु पुण्याकडे जातां रूक्ष देश फार आहे, याजमुळे सर्व जिरून जाईल. एकदां उत्तरेऱ्याकडील सुवर्णनदी व दक्षिणेची नदी दोहींचा संगम सागररूपसमान पुणें या स्थळीं, मध्यें न जिरतां, पूरयुक्त योग घडणें, तेव्हां ऋणोद्धार भमसार्थक इहलोक परलोकीं उत्तम होईल. भागीरथी सागरासाठीं उत्पन्न, परंतु विश्वाते उद्धार करिते; तशी या काळीं हे उत्तरदक्षणनदी वाहते, बहुत जनांस उपकारक होते. सर्वही नद्या जलोर्षे समुद्रास जातात,

एक कावेरी मात्र बहुत लोकांनी आरले उपयोगास आणिली. तशी हे द्रव्यनदी मुख्य कार्य योंडे, व गौणजनकार्य मात्र बहुत करते. हा न्याय अन्याय, हा विचार साक्षी दृष्टिवंत असतील त्यांनी विचारून पुष्पांतील रक्षता दूर होय, व मध्ये कार्याकारण जिरे ऐसे करणे, हे योग्य असे. बहुत काय लिहिणे ? हे आशीर्वाद. ”

उत्तर व दक्षण हिंदुस्थान याठिकाणी स्वान्या करून महाराष्ट्राचे दैन्य भरून काढणे व कर्ज वारणे, हे हेतु नानासाहेबांने वर दाखविले आहेत. बाजीरावासारखा नानासाहेब पैशाच्या अडचणीत राहिला नाही. उत्तर-हिंदुस्थानांतील बादशाही आदब व मिजास पाहून मराठ्यांचा दांडगेपणा नानासाहेबाचे नजरेंत आला; आणि थोडी बहुत शृंगाररसाचीही स्यास गोडी लागली. लेखांक १७० त (खं. ६). नानासाहेबांने हिंगण्या-कडून ‘ दोन पोरी, खुबसुरत दहा दहा वर्षांच्या, हिंदु, शुद्ध, जरूर खरेदी करून पाठवाव्या, ’ म्हणून ११ जून १७४३ त आज्ञा केली. स. १७५५ तील एका पत्रांत खालील मजकूर आहे. ‘ श्रीमंत स्वामीची फर्मास दिल्लीहून आणिली. चार हजार रुपये खर्च केले. पांच पोरी उत्तम आणविली. त्यांत दोन तीन जे स्वामीचे खुशीस येईल ते देऊं. तलास बहुत केला. ’ (खं. ३ ले. १५६). यावरून नानासाहेबास शृंगाररसाची गोडी लागून राज्यसूत्रें सर्वस्वी हातीं आल्यावर हा नाद त्याचा बराच वाढत गेला असवा, असें म्हणतां येतें. या बाबतीत नानासाहेबाविषयी गोपिकाबाईंचे मनांत बहुधा मत्सर वाटत असावा, अशी अटकळ होते. बाजीराव-मस्तानीचा प्रकार सर्वांच्या मनांत ताजा होता, तसा प्रकार नानासाहेबाचा होऊं नये; म्हणून आरंभापासून राबाबाई वगैरे वडीळ माणसें स्वारींत बायको बरोबर नेण्याचा नानासाहेबास आग्रह करीत असावी. कदाचित् आपले वर्तन निर्दोष दिसावे; म्हणून अथवा आपल्या स्नेहत्वाचा बभ्रा होऊं नये म्हणून, नानासाहेब आपण होऊन आपल्या तरुण बायकोस बरोबर घेत असावा. स्वारींत बायका नेण्याचा प्रघात

अंशा रीतीने रूढ झाला. दीड वर्षांच्या या स्वारीतील एक सामाजिक परिणाम, एवढ्याच पुरता या गोष्टीचा येथे उल्लेख केला आहे. बाकी अंशा रीतीने सालोंसाल महाराष्ट्रातील हजारों लोक उत्तरेत संचार करून लागल्यामुळे आचारविचारांत व राहणीत उत्तरेचे प्रकार महाराष्ट्रांत शिरून सामाजिक बाबतीत इकडे मोठेच फरक पडत गेले, आणि खुद्द पेशवाही क्षेत्र झाला, हें पुढें योग्य स्थली सांगण्यांत येईल.

९. भेलशाची स्वारी बुंदेलखंडाची व्यवस्था, (१७४४-४५):— सन १७४४ त नानासाहेबानें बाहेर मोठी स्वारी केली नाहीं. पुण्याचे आसपास व कोंकण आणि सातारा एवढ्या टापूंत त्याचें लक्ष होतें. ता. २० नोव्हेंबर १७४४ पासून १ ऑगस्ट १७४५ पावेतो उत्तर हिंदुस्थानांत त्यानें स्वारी केली, त्यास भेलशाची स्वारी म्हणतात. तारीख २२ मार्च रोजी भेलसा हस्तगत झालें; आणि भोपाळचा फैजमहंमदखान याजबरोबर पिलाजी जाधवानें तह केला. त्याचे मुळखापैकी मिमे वांटाणीचे संबंध महाल भेलसेपैकी तालुके १५॥ पेशव्यांस मिळाले [भा. व. शकावलि पृ. २०]. भेलशान्या या स्वारीसंबंधानें खालील उल्लेख दामोदर महादेव हिंगण्याचे पत्रांत आहे. हें पत्र २३ जून स. १७४५ त भेलशान्या लष्करांतून लिहिलेलें आहे [रा. खं ६ ले. १७४]. ' आम्ही पादशाही लष्करांतून सार्वभौमापासून रुकसत जाहलों. रुकसतीचे समयी श्रीमंतांस हत्ती, घोडा, खिलत, जवाहीर व फर्मान इनायत केला; व आम्हांस हत्ती, खिलत व मोत्यांचा चौकडा देऊन रुकसत केले. तेथून दिल्लीस येऊन ती. बापूची आज्ञा घेऊन लष्करांत आलों. श्रीमंतांची बुंदेलखंडांत भेट झाली. पादशाही इनायत घेऊन बहुत खूष जाहंले. तदनंतर बुंदेल्यांची मामलत करून देशाकडे कूच केले. मजल दरमजल देशास येतात. आम्हीही समागमें देशास येतो. ती. बापू पादशाहापाशी

१. या ताराची नकल रा. भालेराव ग्वाल्हेरचे याजकदून पाहण्यास मिळाली त्यांत ताराची तारीख २।३।१७४५ आहे.

आहेत. पादशहाची व सर्वे अमीरांची कृपा विशेष आहे. येथेही श्रीमं-
तांची व सरदारांची कृपा बहुत आहे.' या पत्नीकडे या भेलशाच्या
स्वारीची हकीगत उपलब्ध नाही. मात्र या स्वारीत नानासाहेबाने माळ-
व्यांत नवीन प्रदेश पुष्कळ हस्तगत केला; आणि तेथील वमुलाची वगैरे
व्यवस्था लावून दिली. परगण्यांची नांवे व ते कोणत्या सरदारांच्या ताब्यांत
दिले, त्याची नांविनिशी ना. रो. ११८ [ता. २७-१-१७४५], ले. २० व २१ [२४-३-१७४५], ले. २२ [ता. २१-६-१७४५]
यांत दिलेली आहे, ती माळव्यांतील व्यवस्था समजण्याचे उपयोगी
पडेल. तसेंच यारमहंमद रोहिल्याबरोबर तह सदर ले. २०२ (त्र.
३१-१-१७४१), दतियाची व्यवस्था ले. २०३ (ता. १८-१-
१७४३), चंदेरीची व्यवस्था ले. २०४ (ता. २-४-१७४५), राजे
समासिंगाबरोबर करार ले. २०५ (ता. २१-६-१७४५) इत्यादि व्यवहार
माळवासबंधींच असून ते नानासाहेबाने पूर्वीच्या एक दोन स्वान्यांत उलगडले,
असे त्या मित्यांवरून दिसते. स. १७४४ च्या फेब्रुवारीत पेशव्यांचा
वकील महादेवभट हिंगणे दिल्लीत मारला गेला, हे पुढे त्या घराण्याचे
हकीकतीत सांगण्यांत येईल. ता. १ ऑगस्ट स. १७४५ रोजी भेलशाच्या
स्वारीहून पुण्यास येऊन लगेच नानासाहेब सातान्यास गेला. याच
संधीस म्हणजे १९ जुलई सन १७४५ रोजी मुजालपुर जवळ
राणोजी शिंदे वारला, आणि त्याचा कारभार वडील मुलगा जयाप्पा
शिंदे पाहू लागला. राणोजीची बायको मीनाबाई भोगीच्यास होती,
तिच्याकडे व मुलांस पेशव्यांनी दुखवटा पाठविला. राणोजी वारला त्या
जागेस पुढे राणोगंज हे नांव देण्यांत आले.

स. १७४६-४७ या साली सातान्यास फिरून ग्यास्त मानगडी सुरू
झाल्या; आणि या दोनही सालांत नानासाहेबाने दूरच्या प्रदेशांत स्वारी
केली नाही. ही दोन वर्षे फुकट गेल्याबद्दल त्याने विषाद दर्शविला आहे.

स. १७४६ त दक्षिणेंत असतां व नानासाहेबांनै बुंदेलखंडांतील अनेक प्रांतांची व प्रभांंची व्यवस्था ठरवून दिली. त्या व्यवस्थेप्रमाणें खालील लेखांक महत्त्वाचे आहेत.

का. सं. प. या. पैकीं.

ना. सा. रो. पु. १ पैकीं.

ले. ९९ ता. १०-४-१७४६.

ले. २०६ ता. ५-१०-१७४६.

ले. ६९ ता. ७-६-१७४६.

ले. २७ ता. १५-१२-१७४६.

ले. ७४ ता. ८-६-१७४६.

ले. २८ ता. २-१-१७४७.

ले. ६२ ता. १७-७-१७४६.

ले. २०७ ता. २०-१-१७४७.

ले. ९७ ता. २२-१०-१७४६.

ले. २०८ ता. ३०-४-१७४८.

ले. ५१ ता. २४-१०-१७४६.

ले. ९५ ता. २८-१०-१७४६.

‘राजे अर्जुनसिंग धंधेरे यांचे वडील लेक बुंदेल्यांस मिळोन यांच कनिष्ठ पुत्राशीं झुंज केले. दोन तीन माहिने लढाई झाली. नाइकाज देखोन यांचे कनिष्ठ पुत्रांनीं जोहार करून आपण लढून मेला. मग बुंदेल्यांचा आसरा यांचे वडील पुत्रांनीं घेतला. भेळ्याचे स्वारीस [स. १७४५] अर्जुनसिंगाचे ज्येष्ठ पुत्रांनीं भेटोस येऊन नजर कबूळ करावयाचें राजकारण लाविलें; परंतु अर्जुनसिंगास त्यांनीं भेट दिली नाही. आतां ते भेटोचा पैगाम तुम्हांशीं करतील, तर तुम्हीं कबूळ न करणें. अर्जुनसिंगाचे हातून येऊन भेटतील, जागे खाली करून यांचे हवाल्यी करतील, तरी भेट घेणें. अर्जुनसिंग आमचे पदरचे, यांची स्थापना करूं, ऐसें आमचें वचन गुंतलें आहे. याचा ज्येष्ठ लेक फंद-फितुराची गोष्ट सांगेल त्याजवरी सर्वथा न जाणें, (का. सं. प. या. ९५) अशी ही बुंदेल्यांची मूळ भानगड होती.

‘राजे अर्जुनसिंग हे बंगाल्याचे सालीं हुजूर आले, त्या तागावत हुजूरच आहेत. हे हुजूर आले म्हणून त्यांची जागा त्यांचे पक्षात् राजे समासिंग यांनीं घेतली. तेथे त्यांचा कुंवर कामास आला. त्याचे

हुजूर आले होते की, पुढे कांहीं राज्य आपल्या जिमें करून द्यावे, भ्रमसाहस करावे, कृपा संपादन घ्यावी, हे उमेद एकीकडेच राहून, त्यांची जागा होती ती जाऊन रहावयास स्थळ नाही, ऐसें जाळें. ते तों एकनिष्ठा धरून बसले आहेत. ऐशास आमचे विचारें ऐसें आहे, जे, यांणी आपल्या बऱ्याकारणें कळू घरिला, चार वर्षे जालीं, यांची दाद न लागे. येविशीं यंदां सभासिंग याजकडील तह सरकारचा होणें, तो जाहल्यावर सदरहूप्रमाणें याची जागा यास द्यावयाचा करार करून त्याचे जिमें करावी. जास्ती उपसर्ग लागीं न द्यावा. याउपरी यांचें काम लांबणीवर न घाळणें.' असें पत्र वर ले. ९९ चें नानासाहेबानें शिंदेहोळकरांस लिहिलें. पत्र नयाजी शिंद्याचे नांवचें असल्यामुळें राणोजीच्या मृत्यूचा काळ जुलई १७४५ दिला आहे, तो बरोबर आहे. याच सुमारास शिंदेहोळकरांनी बुदेलखंडांतील जैतपुरचें मजबूद ठाणें काबीज केल्याचें वर्तमान शिंदेहोळकरांकडून आल्यावर त्यांस नानासा. नें वरील ले. ६९ चें पत्र लिहिलें. ' बुदेल्यांनीं जैतपुरास तोफा, जेजाला, बर्कदाज, दारूगोळा वगैरे सामान विपुळ ठेविलें होतें. रेवर्णांतून हंमेशा झुंजत. आपलेकडील हजार माणूस मेले, चार हजार जखमी जाले. तथापि सुरंगांनीं भिताड पडलें, तेणेंकरून अजीच किल्ला फत्ते केला, म्हणोन विस्तारें लिहिलें तें श्रवण होऊन संतोष जाहला. जैतपुर बांकी जागा. बाजे सरदारांनी व लोकांनी भ्रमसाहस करून फत्ते केली. द्यावास तुमची व शाबास लोकांची. मोठी गोष्ट जाहली. तुम्हांसारखे उमेदेसरदार हरेस पडल्यावर जैतपुरची कथा काय ! याहूनही विकट जागा हस्तगत कराल. याउपरी तिकडील कर्तव्य मनसुबा उल्लेख पुरःसर लिहीत जाणें.' शिंदे होळकरादि सरदारांकडून यथायोग्य कामें घेऊन राज्याची वृद्धि ना. सा. कशी करीत होता, हें या पत्रावरून दिसून येतें. पुढे बुंदेल्यांशीं तह होऊन जैतपुर अगतैराज बुंदेल्यांचे स्वाधीन करण्यांत आले; आणि तेथील महालांचीं वांटणीं व धर्मस्था गोविंद बल्लाळ व लक्ष्मण शंकर यांबमध्यें नानासा

हेवानें करून दिली [रोज. १-२७ व २८] बुंदेले राजांनी कसत बढाईचा मारा केला; आणि शिंदेहोळकरांनी त्यांस कसे वठणीस आणले, याचें वर्णन वरील ले. ७४ त आहे, तें वाचण्यालायक आहे. बुंदेल्यांशीं करावयाचा तह नानासाहेवानें रामचंद्रबाबास लिहून पाठविला; परंतु तो तह बुंदेल्यांनीं मान्य केला, की त्यांचा पुढें झुजण्याचाच विचार आहे, याचा खुलासा नानासाहेवानें सातान्याहून ता. १७ जुलैस विचारला [का. सं. प. या. ६२]. बुंदेलखंडचें हें प्रकरण सातान्यास राहूनच नाना उल्लगडीत होता. यासंबंधाचीं नानासाहेबाचीं बरीं चर्ची पत्रें रामचंद्रबाबास लिहिलेलीं रा. ब. पारसनिस याचे संग्रहीं आहेत.

दातिया येथील बुंदेल्यांनीं असाच वारंवार त्रास दिला असतां त्यांस फौजेच्या जोरावर नरम आणण्याविषयीं नानासाहेवानें रामचंद्र बाबास ता. २२ आक्टोबर १७४६ रोजीं मोठें मुत्सद्दीघोरणाचें पत्र लिहिलें, [का. सं. प. या. ले. ९७], तें वाचून हिंदुस्थानांतील इंग्रजांच्या राजनीतीची आठवण होते; आणि नानासाहेबाची पद्धत मराठ्यांस जिंकणाऱ्या गव्हर्नर-जनरल लॉर्ड वेल्सलीच्या पद्धतीसारखीच त्वरेची व जोरदार होती, असें वाटू लागले. अर्जुनसिंगाची पुनः त्याचे जागीं स्थापना करण्यासंबंधानें नानासाहेबानें वर शिंदेहोळकरांस लिहिलें, त्याप्रमाणें तज्जवीज न झाल्यामुळे, मुद्दाम अमृतनाथ शंकर यास नानासाहेबानें अर्जुनसिंगाचे बरोबर देऊन, रामचंद्रबाबास २४ ऑक्टोबरचें पत्र लिहिलें. [का. सं. प. या. ले. ५१]. ' हें सांगताळ तदनु रूप जुने जाग्यावर स्थापना करून सर्वप्रकारें चालवणे. सारांश, आग्ही बंगाल्यास गेलें, ते सालीं बुंदेल्यांनीं याजगसून जागा घेतली, ती यांची यांचे हवाली करणें, जाणजे '. बुंदेल्यांचे प्रकरणाचा उल्लेख पुढें वारंवार येणार आहे.

१०. जयपुरच्या गादीचा झगडा, व शिंदेहोळकरांचा बेवनाव (स. १७४७ ४८) — स. १७४३ त जयपुरचा राजा सवाई जयसिंग अरण पावला. त्यास मुलगे दोन, वडील ईश्वरसिंग व घाकटा माधवसिंग.

माधवसिंग मेवाडच्या राजकन्येच्या पोठी झालेला असल्यामुळे, पूर्वीच्या ठरावानुसार त्याचाच हक्क राज्यावर होता; परंतु जयसिंग असतांनाच मेवाडच्या राण्याने आपल्या राज्यातील रामपुरा परगणा माधवसिंगास देऊन, या जहागिरीच्या बदल्यांत त्याने मेवाडच्या राज्यांत नोकरी करावी, अशी व्यवस्था जयसिंगाचे विद्यमानेच करून ठेविली होती. या व्यवस्थेप्रमाणे ईश्वरसिंगास जयपुरची गादी मिळाली; आणि माधवसिंग मेवाडांत जगसिंगाजवळ राहिला. तीन वर्षे ईश्वरसिंगाने राज्य केल्यावर मेवाडच्या जगसिंगाने माधवसिंगाचा पक्ष घेऊन ईश्वरसिंगाशी युद्ध सुरू केले. तेव्हां जयापा शिंदे व मरुहारराव होळकर माळव्यांत होते, त्यांस ईश्वरसिंगाने आपल्या मदतीस बोलाविले. त्यांनी पेशव्याशी वाटाघाट करून पेश्याच्या आशेने ही कामगिरी अंगावर घेतली. 'सवाई जयसिंग कैलासवासी झाल्यावर, राणोजीनी पातशहास पैगाम केला जे, क्रोध रूपये आम्ही देतो. माधोसिंगास राज्य होय, त्यावरून पातशहानी कबूल करून उमदे लोकांस मसलत पुसली, सर्वास पसंत पडली. इतक्यांत पंतप्रधानांही ईश्वरसिंगासच राज्य द्यावे, म्हणोन तजवीज लिहिली, त्यावरून पातशहानी मंजूर केले. [६-३५७]. या संबंधाने जयाप्पाचा कारभारी रामचंद्रबाबा यास पेशवा लिहितो, 'राणाजीकडील वकील येथे आले आहेत, माधोसिंगाचा मजकूर बोलतात, त्यांत मुख्यार्थ हाच की, ईश्वरसिंगाने माधोसिंगास चौवीस लक्षांचे जागा द्यावयाचे करार केले, त्यावर सरदारांनी कारभार विघडून दिल्यामुळे माधोसिंगाचे काम खराब झाले. दोघेही सवाईजीचे पुत्र. ईश्वरसिंगांनी राज्य करावे; आणि माधोसिंग नाढायक आहे असे नाही. परंतु ईश्वरसिंगांनी चौवीस लक्षांची जागा देण्याचा करार केला, ती द्यावी, आम्ही स्वामीस (पेशव्यांस) नजर करणे ती करूं, म्हणोन राणाजीचे वकील बोलतात. तर या गोष्टीचा विचार तुमचे मते काय तो लिहून पाठविणे. आमच्या विचारें ईश्वरसिंगांनी कराराप्रमाणे माधोसिंगास जागा द्यावी, आणि माधोसिंगापासून

च्यार, पंधस, बक्की याहून विशेष, त्रेथवर साधेल, तेथवर साधावी. यांत तुम्हा पोस्त विचार ल्हून पाठविजे. ईश्वरसिंगानें चोविसांची जहागीर कबूल केली होती, परंतु तुम्हीं त्वरेनें जाऊन ईश्वरसिंगाचें मनोभीष्ट सिद्धीस व्हेलें; आणि माधोसिंगास तीन लाखांवर समजाविला, तर ही गोष्ट निरंतर पित्तकारीच आहे. सांप्रत राणाजीचे वक्रील पंधरा लाखांची नजर कबूल करितात, तर कराराप्रमाणें ईश्वरसिंगास सांगून चोविसांची जागा देववावी. यांत दोनही साधतात. छ ६ रविलावल. संदर्भावरून हें पत्र ७. ३. १७४७ चें दिसतें. [रा. व. पारसनीस संग्रह]. यावरून शिंदे होळकरांनीं प्रथम ईश्वरसिंगाचा पक्ष घेऊन माधवसिंगाचा पराभव केला; आणि त्यास केवळ तीन लक्षांवर समजाविलें. त्यानंतर जगत्सिंगानें पेशव्यांकडे वक्रील पाठवून, आपणास त्याची मदत मागितली; आणि पैशांच्या लोभास्तव ईश्वरसिंगाचा पक्ष सोडून माधवसिंगास मदत करावी, असें पेशवा सरदारांस सुचवीत आहे.

रामचंद्रबाबा शिंद्याजवळ असून त्या बाजूचा कारभार, पेशवा, बाबांच्या विचारेच उलगाडीत होता. शिंदे होळकरांनीं प्रथम ईश्वरसिंगास साहाय्य करून राजमहाल येथें माधवसिंग व राणा जगत्सिंग यांचा पराभव केला, [स. १७४७ चा आरंभ]. या लढाईत कौटा व बुंदी येथील राजे माधवसिंगाचे बाजूनें लढले. तेव्हां या दोन राजांची खोड मोडण्याकरितां ईश्वरसिंगानें जयापाची फौज मदतीस आणून कोट्यास वेढा घातला. कोट्याचा जालीमसिंग मोठ्या निकषानें लढला. या प्रसंगी जयापाचा एक हात गोळी लागून जायां झाला. तथापि त्याच्या फौजेपुढें जालोमासिंगाचा निभाव लागला नाही. त्यानें जयापास मोठा दंड देऊन वाटेस लाविलें. सारांश, जिकडून पैसा मिळेल, तिकडेच विनदिकत मदत करण्याचा प्रघात शिंदेहोळकरांनीं व पेशव्यानें सुरू केला, यामुळे पूर्वीचा रजपूत-राठ्यांचा प्रेमभाव उत्तरोत्तर बिंबडत चालला.

जयापानें बुंदीकोट्यांतून भली मोठी रकम पैदा केली, तेव्हां होळकराचे तोंडास पाणी सुटलें. इतक्यांत 'पासष्ट लक्ष रुपये देतो, तुमची मदत आम्हांस द्या,' असें माधवसिंगानें कळवितांच ती गोष्ट होळकरानें मान्य करून ईश्वरसिंगावर चाल केली. हा प्रकार रामचंद्रवाबास बिलकूल आवडला नाही. तो पेशव्यास लिहितो. 'माधवसिंगाचें राजकारण लटकें, त्यांत जीव नाही, पैका प्राप्त होणें नाही. स्वामींनी ईश्वरसिंगाचा अभिमान धरिला ऐसें लोकांत जालें, त्यास आतां हे गोष्ट विरुद्ध आहे. आम्ही चाकर लोक, अज्ञांकित असों.' असें रामचंद्रवाबा पेशव्यास निखून लिहित असतां, होळकराचे शिरजोरपणापुढें पेशव्यास मान वांकवावी लागे. वरील पत्रास पेशव्यांचें उत्तर. 'राणाजींनीं मोगलाई अमिरांकडे राजकारण करून मल्हारजीकडे प्रेश केला, एतद्विषयीं मल्हारबांनीं आम्हांस वहुतांप्रकारें लिहिलें कीं, राजकारण खरेंखुरें आहे. उभयतांची समजाविल्ली होऊन कलह टुटतो. स्वामीस पैका मिळतो, म्हणून कित्येक आग्रहपुरःसर लिहिलें आहे. मल्हारबास या गोष्टीचा पुर्ता अभिमान आहे तुम्हांस (म्हणजे पर्यायानें जयाप्पास) कोणे गोष्टीचा अभिमान आहे, ऐसें नाही. तुम्ही सेवा निष्ठायुक्त करीत आलेत. ज्यांत खावंदाची मर्जी, हित व नक्ष तेंच केलें. तन्मुळेच सर्वही उत्तम प्रकारें दिसोन स्वामिसेवा घडत गेली. सांप्रत मल्हारबा अभिमानी, तुम्ही ईश्वरसिंगाचाच पक्ष धरिल्यास, तुमचीं त्वांची ऐक्यता चालणार नाही. ते द्वैत दाखवितील. आजपर्यंतचा ऐक्यभाव विथर दिसेल. हिंदुस्थानांत दुरलौकिक होऊन कार्यनाश होऊं शकतो; उमदे उमदे मनसुब्यास अंतर पडून, कित्येक फितवे अंग्रेज लोकांस बोटें घालावयास जागा होणार, ऐसें चित्तांत येतें. त्यास तुम्ही येविशीं दुगाग्रह न करतां, फूट न दिसतां, मल्हारबाचा मनोदय रक्षून, संपादिल्या यशाची अभिवृद्धि होय तें करणें. आमच्या विचारें तुम्ही उभयतां ऐक्यरूप मनसुबा करीत आलां, तदनुरूपच

विस्तार लिहिण्यास कारण हेंच की, दुराग्रह मल्हारबाचा, नाही करीत म्हटल्याने वाईट मानतील. तुम्हांपासून जावयाचा आग्रह धरतील. दुसरे, पंधरा लाख राणाजी देणार असें असतां, दुराग्रह केलिया उत्तम दिसत नाही. यास्तव ज्याप्रकारें लौकिक फटकळ, ग्रहकलहाचा न होतां, कार्ये करणें. [बहुधा मार्च १७४७, चें. रा. ब. पारसनिष्ठ संग्रह, अप्रकाशित.] यावरून मल्हारबाचा स्वभाव फूट पाडण्याकडे असून त्यामुळे पुढें कामें कशीं विघडत गेलीं हें दिसून येईल.

स. १७४७ त रजपुतांच्या या भानगडी व शिंदेहोळकरांच्या रदबदली इतक्या विकट झाल्या कीं, खुद्द पेशव्याल्ले हिंदुस्थानांत जावें लागलें. ही त्याची तिकडे चवथी व शेवटची स्वारी होय. जयपुरचे राज्यांत नेवाई प्रांतांत पेशव्याचा मुक्काम झाल्यामुळे हीस नेवाईची स्वारी म्हणतात. स. १०-१२-१७४७ रोजी पेशवा पुण्याहून निघाला तो ता. ९-७-१७४८ रोजी परत आला. एप्रिल महिन्यांत पेशव्याची व माधवसिंगाची भेट झाली. माधवसिंगाचा पक्ष पेशव्यानें उचललेला पाहून ईश्वरसिंगानें तडजोड केली, आणि त्यास नेवाईसुद्धां चार महाल देण्याचें कबूल केलें. ' बाबत नजर माधोसिंह सवाई जयसिंहाचे कनिष्ठ पुत्र यास ईश्वरसिंहाकडून चार महाल देविले. भाऊपणाचा हिस्सा द्यावयाचा करार केला. नजर करार रु. दहा लाख. सदरहू रुपयांची निशा मल्हारजी होळकरांनीं करून ३० एप्रिल १७४८ चें पत्र लेहून दिल्लें. दुसरे दिवशीं ईश्वरसिंहाकडून ३ लाख रुपये पेशवेसरकाराकरितां व २५ हजार महादौजी अंबाजी पुरंदरे यांजकरितां नजर म्हणून घेण्याचा करार केला. ' [ना. रो. भा. १-ले. २०८]. परंतु पेशव्यानें केलेला वरील ठराव ईश्वरसिंगानें पाळला नाही, तेव्हां होळकरानें त्यास नरम केलें; व करार पुरा करून घेतला. (१०. ८. १७४८, खं. ६-१९०, १९१, ५८१). ' राजे ईश्वरसिंग यांणी लटक्री रदबदल दोन महिने लावून आपल्या फौजा तमाम मेळवून युद्धप्रसंग करावा, ऐसा त्यांचा विचार देखोन, रा. गंगाधरपंत

(चंद्रचूड) यांजवरोवर फौज देऊन फागईच्या मुक्कामीहून जैपुरास रवाना केले. आपाठ वा॥ २ स शहराभोवताच्या वाड्या होत्या त्या जाळून, फौजेने दोन कोस अलीकडे येऊन मुक्काम केला. त्याजवर राजे ईश्वरसिंग चालून आले. चार घटका युद्ध जाले. आपल्या कडील $\times \times \times$ कामास आला; आणखी चांगले माणूस त्याजकडील शें दीडशें ठार जाले; दोन तीनशें जखमी जाले. माघारे परतून जैपुराचेजरी नेऊन घातले. त्या उपरी राजे ईश्वरसिंग तमाम फौजेसुद्धां बाहेर निवाले आम्हीही तयार होऊन गेलो. चार घटका युद्ध झाले. त्यांनीं संकट जाणून रा. केशवदास सल्लाबद्दल आम्हाकडे पाठविला. बुंदी सोडून देतो, माघोसिंगाचे चारही परगणे निखालस खाली करून देतो, ऐसा करार कबूल केला ' होळकराच्या जबरदस्तीने ईश्वरसिंगास उत्तरोत्तर इतका जाच होऊं लागला की, ' जिणे असद्य होऊन ईश्वरसिंगें विष भक्षिले. मेले. राज्य माघोसिंगास दिले. ' (१२-१-१७५१,—खं. ३-१६३). माघवसिंगाचा पक्षपाती मेवाडचा जगत्सिंगही पुढे स. १७५२ त मरण पावला; नंतर त्याचा मुलगा प्रतापसिंह यानें स. १७५५ पावेतो व प्रतापसिंहाचा मुलगा राजसिंह यानें १७६२ पावेतो उदेपुरास राज्य केले. मेवाडच्या राज्यांतून साळोवाल मराठ्यांस खंडणी मिळत होती. त्या राज्याचा रामपुरा परगणा माघवसिंगास मिळाला होता, तो त्यानें होळकरांस मदतीसाठी लावून दिला, तो अद्यापि होळकरांकडे आहे.

रजपुतांच्या ह्या भानगर्डांत मराठ्यांनीं वर सांगितलेली धरसोड केल्या. मुळे, त्यांचा तिकडे दुर्लोकिक झाला. पैशांच्या लोभाने वचनें मोडून पाहिजे त्या पक्षास मराठे मिळतात, हा प्रकार रजपुतांस आवडला नाही; अर्जां पूर्वी मराठ्यांबद्दल त्यांचा अपार द्वेष, तो लयास गेला. ज्यांच्या सिंघास ही धरसोड विककूल पसंत नव्हती. परंतु या काटपटीत रामचंद्रकाव, होळकरांस मिळाली आहे, अशी जयपूरची समजूत होऊन, पुढे त्यानें हद्द घेऊन पेशव्यांचे मार्फत रामचंद्रबाबास आपल्या कास्भारांतून काढून टाकिले. या सर्व परिणामांचा संबंध पुढे पानिपत प्रकरणी येणार आहे.

शाहू छत्रपतीला कर्ण झाले होते, ते पेशव्याचे हातून फिटैना. त्याच्या फेडीसाठी शाहूने त्यास तगादा लाविला. तेव्हां नानासाहेब रामचंद्रबाबास वारंवार पैशाबद्दल लिहीत असे. अर्थात् द्रव्यप्राप्तीची लक्षांडे उपस्थित झाली असता ती वायां जाऊं घावयाची नाहीत, असा शिंदेहोळकरांचा उपक्रम हिंदुस्थानांत चालू झाला; आणि याच उपक्रमांत त्या दोघां सरदारांचे सडकून वांकडे येऊन त्याचा कळस पुढे पानपतावर झाला. पेशव्याला या गैर प्रकाराबद्दल अत्यंत रुखरुख घाटत होती; आणि त्यासंबंधाचे खालील पत्र पेशव्याने रामचंद्रबाबास लिहिलेले फार महत्त्वाचे आहे. 'तुमचा व महारजी होळकराचा परस्पर पेंच वाढला आहे, म्हणोन वर्तमान बहुतां मुखे ऐकिले जाते. पेशास आपले घरांत सरदारांत काडीमात्र द्वैतभाव नसावा, हा उत्तम पक्ष आहे. तथापि घर आहे तेथे बोलीचाली आहेच, परंतु परस्पर रुष्टता कोणी बाळगीत नव्हेते. सर्वही एकचित्ते करून ज्यांत धन्याचे हित व नक्ष तोच मनसुषा करीत गेले. भ्रीकूपे व वडिलांचे पुष्येकरून जे ज्यांनीं चित्तांत आणिले ते सिद्धीते पावत गेले. यशावह कमें तुम्हीच संपादिली. नक्ष लौकिक म्हणावा तसा लोकोत्तर जाला. पुढेही तुम्ही स्वामिसेवेस चुकतां असा अर्थ नाही. सर्व प्रकारे या दौलतीचे तुम्ही स्तंभच आहां. उभित मनसुषा असेल ती करितां, व करालच, संदेह नाही. परंतु घरांत घरभेद सर्वस्वी नसावा. यामागे तुमचे सांगणे महारबांनीं केले, त्यांचा मनोभाव तुम्ही सिद्धीस नेला. म्हणोच उत्तम घोभा जाहली. एकतस्वी फौज, एकदील. कोणाचाही बुद्धिभेद चालला नाही. प्रस्तुत तुमची परस्पर रुष्टता याकरितां, या रात्र्यांत काय, मंगिलाहित काय, उमद्या उमद्यांथे घरीं मन माने तीघा चर्चा करितात. आमचे कोणास मुख आहे ऐसे नाही. परंतु वडिलांचे तपीबले आमची फौज भारी, सरदार एकदील, मर्द, कर्त, अस्मानही काडीडले तरी आपल्या मेदानंगांस, हिंमतीस अंतर करणार नाहीत; व केले नाही त्यांच्या संस्थेस व शिंदेहोळकरांच्या संस्थेस अंतर करणार नाहीत.

रबा इंदुरासच राहून राणाजीच्या भेटीस जाणार, तुम्ही देशास येणार म्हणोन तत्त्वतां ऐकतो. तर ते तिकडे राहिले, तुम्ही एकटे इकडे आल्यास लोकांत कसें दिखेल ! उमदे लोक चर्चा करितात, आमच्या सरदारीत फूट पडावी, आपली कारीगारी चालावी हें इच्छितात, तेंच घडूं सकेल. रघुजी भोसले व बाबूजी नाईक औरंगाबादेस जाऊन नबाब आसफजाची भेट घेतली. आम्हांकडील विपरीतार्थाच्या गोष्टी सांगतात. नबाब करूं तो सकत नाही; परंतु त्यांचे मनोरंजकेसाठीं अनुमोदन देतात, गोड बोलतात. रा. स्वामीस कर्ज झालें आहे, तें परिहार झालें पाहिजे, याज करितां मन माने तो पैका मागतात. त्यांच्या सांगितल्याप्रमाणें आमचे वस्तू कबूल करवत नाही. यास्तव परम विमनस्कतेच्या गोष्टी घरांत बाहेर बोलतात. येणेंकरूनही लोकांस सुखावह वाटोन, मन माने त्या चर्चा करितात. नबाबआसफजाचा विचार दगाबाजीचा, एकास पळ म्हणावें, एकास पाठीस लाग म्हणावें. हा त्याचा विचार तुम्ही जाणतच आहां. त्यास कांहीं चमत्कार दाखवावा, विचारवरी आणावें येविशींचा विचार करावा. दुसरें राजर्भोच्या कर्जाच्या विचारास तुम्ही असलें पाहिजे. तुझांस येणेविशीं वारंवार लिहिलें, परंतु अद्याप येणें जालें नाही. भेटी होऊन विचार करून आश्विनकार्तिकांत मनसुबा कर्तव्य तो करावा. सारांश, तुम्हीं उभयतांनीं यावें, घरचे बाहेरचे मनसुबे उचित दिसतील तैसे तुम्हां सर्वांच्या विचारें करावे, असा विचार आहे. तरी मस्हारबांस उत्तम प्रकारें सांगून त्यांस घेऊन येणें. ते इकडे न यावयाचे हरप्रकारें पर्याय लक्ष्मीळ; तथापि बहुतां प्रकारें प्रसन्न करून खामखा घेऊन यावेंच यावें. उभयतां एक जागां जालियावर त्यांच्या चित्तांतील कलुषता दूर करून पूर्ववत् प्रमाणें तुम्ही ते वर्ता. दरम्यान विकृतभाव नव्हे, ऐसाच विचार देवाच्या दर्येंकरून होईल, चिंता नाही. मुख्य गोष्ट, आमच्या सरदारांस परस्पर फूट व्हावी, आमचा पक्ष हलका दिसावा, (पुढील एक बंद गहाळ). दुसरा पैच राजर्भो आम्हांपासून पंधरा वीस

(लाख) कर्जाऊ इच्छितात, ते प्राप्त न होत, याजमुळे कष्टी. योरले वाड्यांतील पेंच निरंतर वृद्धीसच पावत आहे. मानाजी आंगन्याचा किल्ला खापरगड घेतला, यापुढे धाकटे वाड्यांतील कृपा होती तीही इतराज. इतकेही पेंच, घरकलह नसतील तर, श्रीकृपेने उलगडू शकतो. सबब हरप्रकारे मल्हारबांस समजावून स्वकार्यसाधनेसाठी घेऊन यावे. बरीं दोन वर्षे फौज बसली. कर्ज नवे दहा पंधरा झाले. यंदां स्वारीस जावयास योग्यता, राजश्रींनी निरोप दिला याजमुळे, झाली. सत्वर सर्वोर्णो एक जागां होऊन तमाम डोल पाडावे. हे अर्थ तुम्हांस लिहिणे लागतात पेंसे नाही. सर्व तुम्ही करून म्हातारे जालां. सारांश, बाहेर वाईट न दिसे, घरकलहामुळे दौलतेची उचित कार्यास अटकाव न पडे ती योजना जेणेकरून होय, ते सत्वर करून त्यांस समजावून घेऊन यावे. तुम्हीही निखालस जन्माचे सोबती आहांत. विस्तारें काय लिहिणे हे विनंति. तुम्ही मल्हारबांच्या चित्तांतील किलिमिष दूर करून त्यांस घेऊन अतित्वरेने यावे.'

हे विस्तृत व अप्रकाशित पत्र रा. ब. पारसनीस यांचे संग्रहांतील आहे. यावरून रामचंद्रबाबावर पेशव्याची केवढी भिस्त होती, गृहकलहांपासून राज्याचे नुकसान किती होते, नानासाहेबांच्या अडचणी कशा होत्या, आणि दुरबर शांत वृत्ति ठेवून तो आपली निभावणूक कशी करित होता, हे दिसून येते. सर्वच पत्र स्वयंस्फूर्तीने लिहिलेले आहे. शाहूच्या कर्जाची मानगड स. १७४७ च्या आरंभाची असून, त्या सालच्या १२ एप्रिलास शाहूने बाळाजीस बाहेर जाण्यास निरोप दिला, त्यापूर्वी दोन वर्षे बाळाजी घरच्या पेचांत अडकून पडलेला होता. स. १७४७ च्या पावसाळ्यांतले हे वरचे पत्र असावे. कारण आश्विन कार्तिकांत बाहेर जाण्याची तयारी त्यानें सुचविळी आहे. त्याप्रमाणे पेशवा पुढे नेशाईच्या स्वारीस गेला. शिंदेहोळकरांचे वैमनस्य ही नानासाहेबांच्या कारभारांतली एक विशिष्ट आपत्ति होती. तिची जाणीव असूनही निरसन मात्र त्यास करतां आले नाही; म्हणून त्याचे कारभाराचा शेवट कसा विपरीत झाला, हे पुढे मानपत्र प्रकरणीं दिसून येईल.

प्रकरण सतरावें.

कर्नाटकांतील स्वान्या.

- १ कर्नाटकचा पूर्ववृत्तान्त. २ कर्नाटकची दुसरी स्वारी,
व चंदासाहेबाची कैद. (जानेवारी १७४०—मे १७४१),
- ३ कर्नाटकची तिसरी स्वारी, बाबूजी नायकाची खटपट,
(१७४६ डिसेंबर—मे १७४७).

१ कर्नाटकचा पूर्ववृत्तान्त.—कर्नाटक शब्दाची व्याप्ति आणि सतराव्या व अठराव्या शतकांतील निरनिराळ्या सत्ताधीशांचे त्या प्रांतांतील इतिसंबंध यांचें स्पष्ट व खुलासेवार विवेचन रा. खेर यांनी ऐ. ले. सं. न्या द्वितीय भागांत केले आहे, तितकी सुव्यवस्थित हकीकत दुसऱ्या कोठेही उपलब्ध नाही; सबब तिचाच कारणापुरता अनुवाद या ठिकाणी करणें जरूर आहे. शिवाय रा. खेर यांनी मेहेनत करून केलेले विवेचन नुसतें साधनग्रंथांत राहणें योग्य नसून मराठ्यांच्या सामान्य इतिहासांत तें अंतर्भूत झालें पाहिजे.

कर्नाटक म्हणजे कन्नड किंवा कानडी भाषेच्या ध्यातीचा प्रदेश. सामान्यतः कृष्णा नदीच्या दक्षिणेस या प्रदेशाची मुहूर्ताव होती. हिंदुस्थानच्या द्विपकल्पांत पूर्वेस व पश्चिमेस पर्वतांच्या रांगा असून पश्चिमेच्या रांगेस सख्याद्रि म्हणतात, तसें पूर्वेकडील रांगेस ' बालेघाट ' म्हणत. बालेघाटाच्याखातील पूर्वसमुद्राकडील पट्टीस पार्श्वमांट अशी संज्ञा होती. मद्रास इलाख्यांत चार भाषा वाढतात. उत्तरेस तैलंगी भाषेच्या प्रदेशास तैलंगण, दक्षिणेस तामीळ भाषेच्या प्रदेशास द्रवीड देश, आणि पश्चिमेस कांटा-खातील प्रदेशास मलबार अशा संज्ञा आहेत. हे तीन प्रदेश सोडून मघला भाग तो कर्नाटक. अर्थात बेळगांव. धारवाड. विजापूर आणि

हैदराबाद पैकी गुलबर्गा हे जिल्हेही कर्नाटकचेच भाग होत. प्राचीन काळी दक्षिण हिंदुस्थानांत प्रबळ हिंदु राज्ये चालू होती, त्या वेळी जमाबंदीच्या कामावर ठिकठिकाणी अंमलदार नेमण्यांत आले, ते, तीं राज्ये नष्ट झाल्यावरही आपली वंशपरंपरागत वतने सांभाळून राहिले, आणि त्यास पाळेगार म्हणजे संस्थानिक ही संज्ञा प्राप्त झाली. या पाळेगारांपैकींच काहींना देसाई असे म्हणण्याचा प्रघात पडला. महाराष्ट्रांतही असे देसाई अगर देशमुख होतेच, परंतु शिवाजीचे राज्य स्थापन झाल्यापासून या देशमुखांची सत्ता नष्ट होत गेली. कर्नाटकांतू पाळेगार व देसाई यांजबरोबर मराठ्यांचे वारंवार झगडे झाले; परंतु त्यांचा समूळ इच्छेद पुढे हैदर व टिपू यांनी केला. महाराष्ट्रांनच औरंगजेबास जबरदस्त आडकाठी झाल्यामुळे, मुसलमानांची सत्ता अखिल कर्नाटकावर कधीच स्थापली गेली नाही. हे पाळेगारच बहुतेक प्रदेशावर अंमल गाजवीत, आणि तसाच कोणी शत्रु चालून आला तर तेवढ्या वेळेपुरते ते त्यास शरण जाऊन खंडणी वगैरे देत. आपसांतही त्यांचे झगडे बहुधा एकसारखे चालत.

शहाजी व त्याचा मुलगा शिवाजी यांनी कर्नाटकांत मराठ्यांची सत्ता प्रथम स्थापन केली. त्यांनी जुन्या किल्ल्यांचा उद्धार करून कित्येक नवीन बांधिले. औरंगजेबानें कांहीं भागांवर आपली सत्ता बसविली. दक्षिणेंत मोगलांच्या सत्तेखालील प्रदेशाचे सहा सुभे पुष्कळ दिवसांपासून पाडलेले होते, ते खानदेश, वऱ्हाड, औरंगाबाद, बेदर, हैदराबाद किंवा गोवळकोंडें, व विजापुर हे होत. पैकीं शेवटच्या दोन सुभ्यांचा विस्तार फार मोठा होता, कारण मोगलांनी कर्नाटकांत जितका प्रदेश जिंकिला, तितक्या सगळ्याचा समावेश हैदराबाद व विजापुर या दोन सुभ्यांत ते करीत गेले; आणि एकास हैदराबाद कर्नाटक व दुसऱ्यास विजापुर कर्नाटक अशीं नांवे त्यांनीं दिलीं. निजामुल्मुल्कनें स्वतंत्र पंथ काढिला, तेव्हां या सहा सुभ्यांचें राज्य त्याच्या ताब्यांत गेलें. सुभ्यांचे हाताखालीं मुस्को व फौजदारी कामाकरितां बादशहानें ठिकठिकाणीं आपले अधिकारी नेमि-

ळले होते, तेच पुढे बलाढ्य होऊन आपणांस नबाब म्हणवूं लागले. कर्नाटकांत असे पांच नबाब अठराव्या शतकांत विशेष सामर्थ्यवान होते, से अर्काट, शिरे, कडपें, कर्नूर व सावनूर या ठिकाणचे होतें अर्काटच्या नबाबांचें राज्य कर्नाटक बालेघांटावर होतें, विजापुरच्या राजांकडून शहाजीस कर्नाटकांत जाहागीर होती, तिचा समावेश शिन्धोचे हद्दींत होत होता. शिरे, होसकोटें, कोलार, बाळापुर व बंगळूर हे पांच परगणे शहाजीच्या जाहागीरीचे होते. सावनूरच्या नबाबांचें राज्य बरेंच विस्तृत असून, त्याचा अंमल बहुतेक कृष्णा व तुंगभद्रा या दोन नद्यांमधील टापूवर होता. याशिवाय आणखी कित्येक लहान मोठी संस्थानें कर्नाटकांत बहुधा स्वतंत्रसारखीच होती, तीं म्हैसूर बिदनूर, चित्रदुर्ग, हरपनहळ्ळी, अनागोदी व रायदुर्ग हीं होत. पैकीं कर्नाटकाच्या दक्षिणार्धांत म्हैसूरचें राज्य असून बाकींचीं उत्तरार्धांत होती. त्यांत बिदनूर हें पश्चिम घाटाच्या सरहद्दीवर बरेंच मोठें संस्थान होतें. घांटाच्या खालीं सोंधें संस्थान होते, त्याचाही थोडा बहुत अंमल घांटावर होता. निजाम स्वतंत्र शाला, तेव्हां तंजावरचें संस्थान व घोरपड्यांनीं स्थापिलेले गुत्तीचें संस्थान हीं दोन मराठ्यांचीं संस्थानें कर्नाटकांत होती. गुत्तीकराच्याच ताब्यांत गजेंद्रगड व सोंडूर हे किल्ले होते. गुत्तीचा मुरारराव हा फार पराक्रमी असून, पंनास वर्षे पांचतो, कर्नाटकांतील निरनिराळ्या अंमलदारांस त्याची दहशत असे. सरांश, पेशवाईच्या वेळेस मुतलमान, मराठी व कानडी-अशा तीन निरनिराळ्या सत्ताधीशांचें कर्नाटकांत प्राबल्य असून, त्या सर्वांचे आपआपसांत झगडे सुरू होते.

सय्यदांच्या वेळेस स्वराज्य, चौथाई व सरदेशमुखी या तीन बाबतींच्या सनदा मराठ्यांस मिळाल्या, त्यांत कर्नाटकांतील प्रदेशाचा अंतर्भाव बादशहानें स्वराज्यांत केला नाही, त्यामुळे तंजावरचें राज्य इतर संस्थानांप्रमाणें मोगलांच्या जाहागीरदारांत गणलें जाऊं लागलें; याचा अर्थ इतर संस्थानांप्रमाणें तंजावरच्या राज्यांतूनही चौथाई सरदेशमुखी वसूल करण्याचा

हक्क सातारकर छत्रपतींस प्राप्त झाला. मोगलाई सहा सुभ्यांचा वसूल त्या वेळीं कागदावर अठरा कोटि रुपये दाखविला जात असे; आणि त्याजवर चौथाई सरदेशमुखीचा पेवज दरसाल सुमारे सहा कोटी रुपये होतो. परंतु हें सर्व उत्पन्न नांवाचें होतें. मराठ्यांनीं जबरदस्तीनें मिळेल तेवढें घ्यावें, आणि मोगलांनीं राखवेल तितकें राखावें, अशांतलाच हा सर्व प्रकार होता. मात्र या हक्कांच्या वसुलीकरितां मराठ्यांस सर्व दिशांस संचार करण्याची संधि मिळाली. यामुळें चमत्कार असा झाला की, कित्येक दूरदूरचे प्रदेश मराठ्यांच्या ताब्यांत येऊन, पुण्याच्या नजीकचे कांहीं प्रदेश कब्जांत येण्यास फार काल लागला. त्रिचनापल्ली स. १७४१ त मराठ्यांनीं घेतली, तर त्रिंबकचा किल्ला स. १७५२ त घेतला. स. १७५८ त त्यांचा अंमल लाहोरांत बसला, तर अहमदनगर हातीं येण्यास स. १७५९ साल लागलें. कर्नाटकांत मराठ्यांनीं पहिली स्वारी स. १७२६ त केली, त्याची हकीकत मागे बाजीरावाचे भागांत आली आहे. त्यापुढे शाहूच्या हयातींत कर्नाटकच्या दोन स्वाऱ्या झाल्या. कर्नाटकची दुसरी स्वारी स. १७४० चा आरंभ-१७४१ च्या मे पावेतो. तिसरी स्वारी स. १७४६ डिसेंबर-१७४७ मे. हीच सदाशिवभाऊची पहिली स्वारी. पाणपतचें संकट मराठ्यांवर आलें नसतें, तर हैदराचा उदब झाला नसता, आणि त्यांच्या भावी इतिहासास निपाळेंच रूप प्राप्त झालें असतें. वास्तविक कर्नाटकांतला कार्यभाग बरील दोन स्वाऱ्यांनीं संपला नाहीं या सर्वांत पहिली म्हणजे स. १७४० ची स्वारी महत्त्वाची असून त्याची तपशीलवार हकीकत त्रि रि. पृ. ४७१ वर दिलेली आहे, ती संदर्भासाठीं येथें ध्यानांत ठेविऊं पाहिजे स. १७४० चे आरंभी बाजीराव नासिरजंगावर चालून गेला, त्याच वेळीं फत्तेसिंग व रघूजी भोसले, प्रतिनिधि वगैरे सरदार कर्नाटकांत शिरले. या स्वारीत गुत्तीकर मुरारराव घोरपडे आपल्या सर्व फौजेसह मदतीस आला होता. तो सेनापतिपद मागत होता, परंतु तें त्यास न देतां तुंगभद्रेचे काहीं परगणे देऊन शाहूनें त्यास वश केलें.

कर्नाटकांतील राज्यव्यवस्थेचे घोटाले नीट समजून घेतल्याशिवाय या स्वारीचे रहस्य कळत नाही. मोगल बादशाहीच्या या पडत्या काळांत प्रांतिक अंमलदार स्वातंत्र्य धारण करूं लागले. अर्काट येथें नबाब दोस्त-अली कारभार करीत असून त्याचा जावई चंदासाहेब हा हुशार व खटपटी असून फ्रेंचांच्या मदतीने प्रबळ होऊं लागला होता. त्यानें त्रिचनापल्लीचें राज्य जिंकून तेथें आपलें वास्तव्य फार मजबुतीनें केलें, (स. १७३६), आणि तंजावरचें राज्य जिंकून तेंही घशांत टाकण्याचा उपक्रम सुरू केला. तंजावरचें मराठी राज्य व्यंकोजीच्या वेळेपासून स्वतंत्र असून त्याचा सातारकर छत्रपतीशी स्नेहभाव असे. तंजावरस स. १७४० त राजा प्रतापसिंह गादीवर बसला. त्यापूर्वीच्या तेथील भानगडी इतिहाससंग्रहांतील 'तंजावरचें राजघराणें ' या सदराखाली पहावयास मिळतील. चंदासाहेब आपणास निर्भूल करणार, असें पाहून प्रतापसिंहानें शाहूमहाराजांकडे मदतीची विनवणी केली; आणि हें एक कारण ही स्वारी हातीं घेण्यास विशेष झालें. तंजावरच्या गादीबद्दल महाराष्ट्रांत अत्यंत आदर होता, आणि शाहूला तर आपल्या या घराण्याबद्दल अतिशय कळकळ वाटत होती. अर्थात् निजाम, सीदी, बंगश इत्यादिकांचा पाडाव करण्यांत शाहूनें जो निग्रह दाखविला, त्याहून किती तरी जास्त उत्कंठा कर्नाटकांतील वडिलार्जित उद्योग शाहूदराखण्याबद्दल शाहूला वाटत होती. त्याचे सरदार सर्वत्र विजय संपादूं लागले, तेव्हां तंजावरच्या कामासंबंधानें ही त्याची चिंता दुणावली. सन १७३७ पासून कर्नाटकावर स्वारी करण्याचा शाहूचा व मराठमंडळाचा विचार चालू होता. प्रथम बाजीरावाचीच नेमणूक या कामावर शाहूनें केली होती. परंतु वसईचे प्रकरण व नादीरशाहाची दिह्लीवर स्वारी, या दोन कारणांनीं मराठ्यांस कर्नाटकांत येण्यास फावले नाही. नाही तर बाळाजीविश्वनाथानें मिळविलेल्या सनदांचा अंमल यापूर्वीच मराठ्यांनीं केला असता. कारण दक्षिणच्या सहा सुभ्यांत कर्नाटकाचा अंतर्भाव होता, हें बर सांगितलें आहे. स. १७४० त सुद्धां बाजीराव स्वतः कर्नाटकावर

येऊं शकला असता; परंतु दक्षिणच्या बाजूस आपण लक्ष घालावयाच नाही, असा त्याचा नियम असून, प्रतिनिधि, रघूजी भोसले वगैरे सर-दारांशी जुटीने वागण्याकडे त्याचा कळ नव्हता. अर्थात् कर्नाटकच्या ह्या स्वारीची सर्व भिस्त रघूजी भोसले व मुगारराव घोरपडे यांवर होती.

शाहूमहाराजांने भिरजेवर स्वारी केली, त्याच वेळेस कर्नाटकच्या या स्वारीचा उद्भव झाला. त्याचा हुकूम रघूजी भोसले यास झाला की, 'चंदावरास फत्तेसिंग राजे भोसले यांची रवानगी आहे, त्यासमागमें हमराद होऊन फौज सुद्धां जाऊन सरकारचे भाऊबंद आहेत, त्यांजला चंदासाहेबाचा उपद्रव होऊन परागंदा झाले, याजकरितां शत्रूचें पारिपत्य घडावें.' सरकारची आज्ञा शिरषा वंश करून चंदावरास जाण्याकरितां वन्हाडास आले, ते वेळेस देवगड प्रांती येऊन रघूजीनें फौजेचा बंदोबस्त तुळजोराम याजकडेस नेमिला. हा तुळजोराम यमाजी शिवदेवाच्या कुटुंबापैकी असून शाहूनें रघूजी जवळ नेमिलेला होता. वन्हाडांतील बंदोबस्त करून रघूजी स्वतः नांदेडास मुकाम करून हैदराबादचे जिल्ह्यां-तून चालले. याप्रमाणें फसली सन ११५१ चे साली [स. १७४१] त चंदावरास फत्तेसिंग राजे भोसले यांजला सामील झाले. [ना. भो. व. पृ. ३९]. यावरून या स्वारीची व्यवस्था प्रथम फत्तेसिंगाकडे असून, रघूजीची नेमणूक मागाहून झाली असें होतें.

२ कर्नाटकची दुसरी स्वारी, (जानेवारी १७४० मे-१७४१), चंदासाहेब कैदः—रघूजी आज्ञेप्रमाणें ताबडतोब आला नाही. खालील खरमरीत पत्र त्यास शाहूनें लिहिलेले आहे. 'कर्नाटक प्रांती व हिंदुस्थानांत शत्रूनें कर्षशा आरंभिला, त्याच बंदोबस्त पंतप्रधान यांनीं हिंदुस्थानांत करविलाच. कर्नाटकांत तुम्ही बराबर मातबर फौज घेऊन सामील व्हावें म्हणून लिहिलें होतें. त्याचें उत्तर आपल्या प्रांतांतील बंदोबस्तास गुंतल्या आहेत, म्हणून तपशिलें लिहिलें, तें कळलें. ऐशास, तुम्ही मातबर सरदार तपशिलें लावून

लिहितां ! काय म्हणावें ! स्वामीचे हातपाय तुम्ही, आजपर्यंत तुम्हीच राख्य राखिलें, व पुढेंही तुम्हांवरीच भिस्त. चिरंजिवांनीं (फत्तेसिंहबाबा) तरी जाऊन लढाईस सुरुवात केली. तुम्हीं मातबर सरदार-सव्यर जाऊन कामें करावीं.' (रा. खं. ६ ले. १४९)^१

स. १७४० च्या एप्रिल महिन्यांत मराठ्यांची ही जंगी फौज अर्काट प्रांतांत येऊन दाखल झाली. कडाप्पा व अर्काट या जिल्ह्यांच्या दरम्यान दमलचेरीचा घाट आहे तेथे मराठ्यांस अडवून धरण्याकरितां नबाब दोस्त-अली आपल्या फौजेनिशीं चालून गेला. प्रथम मराठ्यांनीं सामोपचारानें बोलणी केली, परंतु नबाबकडून त्यांची उडवाउडवीचीं उत्तरे आलेलीं पाहून, मराठ्यांच्या दहा हजार स्वारांनीं ता. ९ मे १७४० रोजी आड-मार्गानें येऊन नबाबाच्या फौजेस वळसा घातला. तेव्हां पुढें उभयतांचा हळूहळू सामना होऊन मराठ्यांनीं उत्कृष्ट लढाई केली. उभय पक्षांच्या बंदुका व तोफा यांचा सणसणाट चालला. अखेरीस युद्धांत खुद्द नबाब दोस्त-अली, त्याचा धाकटा मुलगा हसनअली आणि कित्येक नामांकित सरदार पतन पावले, आणि दिवाण भीरआसद यास मराठ्यांनीं कैद करून घेतलें, तेथें करून नबाबाच्या फौजेची दाणादाण होऊन, मराठ्यांना मोठाच जय मिळाला. ही दमलचेरीची लढाई ता. २० मे स. १७४० रोजी झाली.

नबाबाच्या या पराभवानें कर्नाटकांत निरनिराळे मनोरथ बांधणाऱ्यांक व्यक्तींचे डोळे साफ उघडले. मराठ्यांच्या शौर्याची छाप एकदम इतिहासिकडे बसली. मराठे आतां सर्व हिंदुस्थान पादाक्रांत केल्याशिवाय राहत नाहींत, असें लोकांस वाटूं लागलें. नबाबाचा मुलगा सफ्दरअली बापाच्या मदतीस त्वरेनें येत होता, तो हें पराभवाचें वर्तमान येकून स्वसं-रक्षणासाठीं बेलोरच्या किल्यांत गेला. चंदासाहेबाच्या मनांत कपट अस-

१ या पत्राचा काळ पौष शके ११६२ दिलेला आहे, त्याजबिषयी शंका येते.

२ पारखनीस इ. सं. तं नारचें घराणें

ल्यामुळे तोही नवाबाच्या मदतीस न येतां त्रिचनापल्लीस राहिला. माघ त्यानें व सफ्दरअलीनें मयत नवाबाचें कुटुंब, उभयतांचीं बायकांमुळे व एकरं जडजवाहीर मराठ्यांच्या हातांत पडूं नये म्हणून पांदिचेरीस फ्रेंचांचे आभयास पाठवून दिलें, (२५ मे). तेथील गव्हर्नर डुमास यानें थोडा वेळ विचार करून त्यांस आभय दिला. कारण त्यासही मराठ्यांची भीतिच होती. इकडे मराठ्यांनीं नवाबाची राजधानी अर्काट काबीज केली, पण नवाबाची सर्व संपत्ति पांदिचेरीस गेल्यामुळे त्यांची निराशा झाली. त्यानंतर रघूजीनें डुमास यास घाक दाखविणारें पत्र लिहिलें, तें पत्र व त्यास डुमासनें दिलेला बाणेदार जबाब पाहण्यालायक आहेत. (त्रि. रि. पु. ४७३-४७६). डुमासनें रघूजीस कांहीं दारूच्या बाटल्या मजर पाठविल्या, त्या रघूजीच्या बायकोस इतक्या आवडल्या कीं, त्यानें आणखी बाटल्यांची मागणी केली, आणि त्या मिळतांच रघूजीचा वैरभाव विरघळून त्यास पुढें लवकरच तडजोडीचें स्वरूप प्राप्त झालें. ही इकीकत बहुधा शाहूला कळली असावी; म्हणूनच दारूच्या पायीं राज्य बुडविलें असें उद्गार पुढें एकदां शाहूनें काढलेले आहेत.

स. १७४० च्या या मे महिन्यांत बाजीरावाच्या अकाली मृत्यूची बातमी हिंदुस्थानभर पसरली. अर्थात् स्वारीचें काम तसेंच टाकून पेशवाईवर कोणाची स्थापना करावयाची त्या खटपटीसाठीं आपल्या फौजेचा तळ बंगलोर नजीक शिवगांव येथे ठेवून रघूजी लगबगीनें साताऱ्यास आला. तेथे त्याची खटपट सिद्धीस न जातां नानासा०स पेशवाईची वस्त्रे जून महिन्यांत मिळालीं आणि रघूजी लगेच, म्हणजे बहुधा जुलैत, बाबूजी-नाईक यास वरोबर घेऊन परत कर्नाटकांत गेला. तिकडे आतां पुष्कळ भानगडी उपस्थित झाल्या. चंदासाहेब कर्नाटकची नवाबगिरी मिळवूं पहात होता, त्यास दोस्त अली मेल्यामुळे एक प्रकारचें समाधानच वाटलें. अर्थात् सफ्दरअलीस नवाबगिरी मिळविण्यास मराठ्यांची आर्जवे करावी

लागली. हें बोलणें दिवाण मीरआसद याच्या मार्फत चालू झालें. वाढाघाट होऊन मीरआसद यास रघूजीनें बंधमुक्त केलें, आणि सफ्दरअलीशीं गुप्त तह केला. या तहांत त्रिचनापल्ली काबीज करून चंदाखानास पकडवें; सफ्दरअलीच्या शत्रूंचें मराठ्यांनीं निर्मूलन करावें आणि याबद्दल एक कोट रुपये नबाबानें मराठ्यांस हास्याहाप्त्यांनीं द्यावे, असा ठराव होता. हा तह केल्यानें तंजावरचे राजास मदत करण्याची मराठ्यांस सोय झाली. हा तह ता. १६ नोव्हेंबर १७४० रोजीं झाला. [इ. सं.— तंजावर प्रकरण.]

या गुप्त तहाची बातमी चंदासाहेबाच्या द्वारे फ्रेंच गर्व्हनर डुमास यास कळली, तेव्हां त्यानें मराठ्यांशीं लढण्याची जंगी तयारी केली. कवाइती फौज तयार करण्याचा हिंदुस्थानात हा पहिला प्रसंग होय. इकडे मराठ्यांनीं ही अंगावर घेतलेली जबाबदारी पूर्ण करण्याकरितां कडेकोट इलाज चालू केले. त्यांनीं तिकडच्या राजांचें व पाळेगारांचें साह्य मिळविलें. तंजावरचा राजा प्रतापसिंह याचीच या कामीं मुख्य मदत होती. प्रतापसिंहाचे वकील तिमोजी रंगनाथ व गंगापा यांनीं या संबंदानें रघूजीशीं तह केला तो इ. सं. त दिला आहे. पंधरा लक्ष रुपये नजर द्यावे; त्रिचनापल्ली व्याधी, चंदाखानास काढावा.' ता. ६ जिल्काद [जानेवारी १६, १७४१]. शाहूमहाराजाचे मनांत तंजावरचे राज्याचें तिकडे स्वास्थ्य करून घावयाचें फार दिवस होतें. परंतु दुसऱ्या अनेक प्रकरणांमुळे हा वेळ पावेतो त्यास तशी सवड झाली नाही, ती आतां या वेळीं झाली.

या तहानें तंजावरचें सैन्य मराठ्यांच्या मदतीस येऊन सर्व संयुक्त सैन्यानें डिसेंबर महिन्यांत त्रिचनापल्लीस वेढा दिला. हें प्राचीन ठिकाण चंदासाहेबाच्या हातांत राहूं नये; म्हणून सर्व हिंदु वीरानीं मोठ्या वीरश्रीस चढून त्या वेळीं निकराचें युद्ध केलें. चंदासाहेब किल्ल्यातून मोठ्या हिट्यानें

१. ३ लक्ष राजर्षींस, २ लक्ष मातुश्रींस, २ लक्ष उभयतां सरदार, ८ लक्ष फौजेचे सर्चांस.

रुद्ध होता. परंतु त्याजवळची सामुग्री संपत आल्यामुळे, फार दिवस टक्कर देणे त्यास. अशक्य वाटू लागले; आणि किल्ला स्वाधीन करण्या-विषयी त्याने मराठ्यांशी बोलणे चालू केले. चंदासाहेबाने आपला भाऊ बडासाहेब यास मदुरेहून निर्वाणीच्या वेळी आपल्या मदतीस बोलाविले. त्याप्रमाणे बडासाहेब मदतीस येत असतां त्यास मराठ्यांनी युद्धांत गांठून ठार मारिले, आणि त्याची फौज कापून काढिली. तेव्हां निरुपाय होऊन ता. २६ मार्च स. १७४१ रोजी चंदासाहेबाने किल्ला मराठ्यांचे स्वाधीन केला, तो कर्णाजी शिंदे याने काबीज केला. [रा. घ. पृ ९९]. चंदासाहेबाची बायकामुळे पांदिचिरीत होती फक्त वडील मुलगा व तो स्वतः रघूजीचे हातांत सांपडला. दोघांच्या सुटकेबद्दल आठ लक्ष रुपये त्याने देऊ केले. परंतु रघूजीने ते कबूल न करितां मुलासह त्यास कैद करून मोठ्या बंदोबस्ताने सातान्यास रवाना केले. तेथे सात वर्षे ते दोघे मराठ्यांच्या कैदेत होते.

‘जागजागी खंडण्या घेऊन चंदासाहेबाच्या फौजेची लढाया मातबर वेण्यांत आल्या. आपलेकडील फत्ते होऊन चंदासाहेबास घरून कैद केले. फौजेत लूटही मनस्वी आली. चांगली जागा हस्तगत करून राजश्रीचे भाऊबंद परागंदा झाले होते, ते आपले स्वस्थळास स्थापित केले. दोन वर्षे स्वारीस लागली.’ सातान्यास राजदर्शनास आले. चंदासाहेबास हुजूर पोंचवून झाले वर्तमान राजश्रीस निवेदन केले. भाऊबंद स्थळास कायम केले हें ऐकून बहुत खुषी मानून सेनासाहेबास बहुमानवस्त्रे देऊन गौरव केला. सातान्याहून वन्हाडांत येते वेळेस राजश्रींनी सरदेशमुखीची व मोकाशाची, गोंडवण झाडी तहत कटकची, माफी करून दिली.’ [ना. भो. व. पृ. १९-४१].

या पराक्रमाने मराठ्यांच्या शौर्याची कीर्ति देशभर होऊन त्यांचा ह्या-राही सर्वत्र चांगला बसला. वेढ्याच्या प्रसंगी मुख्य मेहनत मुराररावाचि असल्यामुळे रघूजीने त्यासच त्रिचनापलीचा सुभेदार नेमून तेथील सर्व व्यवस्था त्याच्या ताब्यांत दिली. आपल्या शेजारचा प्रबळ शत्रु चंदासाहेब

याप्रमाणें रसातळास मिळालेला पाहून तंजावरच्या प्रतापसिंहास मोठा संतोष झाला, आणि त्यानें सर्व मराठा सरदारांस चांगली बक्षिसे दिली. चंदासाहेब दूर झाल्यानें प्रतापसिंहास आपल्या राज्यत विशेष स्वस्थता मिळूं लागली रघूजी भोसल्याचें युद्धकौशल्य व मुत्सद्दी शहाणपण हे गुण या स्वारीत चांगले निदर्शनास येऊन, त्यामुळें शाहूचें मन त्याजवर प्रसन्न झालें; आणि मराठमंडळांत त्याची योग्यता विशेष वाढली. ता. २७ जून स. १७४१ रोजी रघूजी व फत्तेसिंग भोसले कर्नाटकच्या स्वारीतून परत सातारच्यास आले (पुं. रोज. पृ ४४ रा. खं. ६). त्यानंतर थोडक्याच दिवसांनीं नानासा. पेशवेही उत्तरेच्या स्वारीतून सातारच्यास परत आला.

नादीरशहाच्या स्वारीने उपस्थित झालेल्या आयाताची निरवानिरव झाल्यावर निजाम दक्षिणेत येण्यास मोकळा झाला. येण्यापूर्वी त्यानें आपला वडील मुलगा गाजीउद्दीन याजकडे मीरबक्षीचें म्हणजे सेनापतीचें काम देवविले, त्यामुळें बादशाहीतून इतःपर त्यास दक्षिणेत त्रास होण्याचा संभव राहिला नाही. नासिरजंगानें बंडावा केल्याचें ऐकून स. १७४१ च्या आरंभीच निजाम दक्षिणेत आल्याचें मागें सांगितलें आहे. त्या सालच्या जानेवारीत नानासाहेबाची व निजामाची भेट एदलाबाद येथें झाली. या भेटी होत असतांच रघूजी भोसले व मुरारराव घोरपडे त्रिचनापल्लीस वेढा घालून बसले होते. पुढे त्रिचनापल्ली मराठ्यांच्या हस्तगत झाली, तंजावरच्या राज्याची स्थिरस्थावर होऊन कर्नाटकांत मराठ्यांचा जम बसला, आणि महत्वाकांक्षी चंदासाहेबास सातारच्या किल्ल्यांत बंदीवास प्राप्त झाला, या गोष्टींनीं निजामाच्या मनास मोठी उद्विग्नता प्राप्त झाली; आणि मराठे या प्रकारें निवेंर झालेले पाहून त्यास धास्ती वाटूं लागली. त्यानें आपल्या मुलाचा बंडावा लवकरच मोडला (जुलई १७४१). रघूजी व पेशवा यांजमध्ये बेबनाव वाढविण्याचेही त्यानें प्रयत्न केले, परंतु पुढील एक दोन वर्षांत नानासाहेबाची हिंदुस्थानांत भरभराट होऊन भोसल्याचें व त्याचें सख्य शाहूनें करून दिलें,

येणेकरून शाहूच्या ऐश्वर्याचा कळस होऊन मराठ्यांचा बचक सर्वत्र बसला. सबब प्रथम कर्नाटक प्रांत जिंकून तेथील मराठ्यांची सत्ता उठाविण्याचा उद्योग निजामानें आरंभिला. कर्नाटकचा प्रदेश औरंगजेबानें जिकिलेला असून तो दक्षिणच्या सहा सुभ्याखाली मोडतो, या सबबीवर निजामानें अर्काटच्या नवाबापासून खंडणीची मागणी केली. ही खंडणी दोस्त अलीच्या वेळेपासून दिलेली नव्हती; आणि नवाब आपणास निजामाचे अंकित समजत नसल्यामुळे त्यास खंडणी देण्याची चुकवाचुकव करीत असत. उलट खंडणी देण्याच्या निमित्तानें सफ्दरअलीनें लोकांपासून पुष्कळ पैसा जमविला होता, त्या कारणानें अप्रिय झालेल्या सफ्दरअलीचा मूर्तजाअलीनें खून केला [आक्टोबर १७४२], आणि आपणच अर्काटच्या नवाबाचें पद स्वीकारिलें. या बंडाळीचा फायदा घेऊन निजामानें मोठी फौज बरोबर घेऊन कर्नाटकावर स्वारी केली. स. १७४३ च्या जानेवारीत तो गोवळकोंड्याहून निघाला, आणि मार्च महिन्यांत अर्काटला पोचला. ही प्रचंड स्वारी आल्याबरोबर सर्व बंडखोर जाग्याजागी बसले. अर्काट येथें अन्वरुद्दीन यास बंदोबस्तास ठेवून निजाम भिचनापल्लीवर आला; आणि तें ठिकाण त्यानें आपल्या स्वाधीन करण्याविषयीं मुराररावास कळविलें. मुराररावानें निजामाशी लढण्याचा प्रसंग आणि नाहीं. गुत्तीचें राज्य निजामानें मुराररावाकडे कायम केलें, आणि बरीच मोठी रकम भरून त्यानें मुराररावाकडून भिचनापल्ली घेऊन त्यास परत गुत्तीस पाठविलें. याप्रमाणें तमाम कर्नाटकची नवीन व्यवस्था करून निजाम परत गोवळकोंड्यास आला. त्याच्या मुलीचा मुलगा हिदायत मोह-दीनखान ऊ. मुफ्फरजंग याजका कर्नाटक बाळाघाटचा कारभार आणि अदोनी येथें जहागीर देऊन त्यास विजापुरास ठेवून दिलें.

भिचनापल्ली हातची जाऊन निजामानें तिकडे आपला शह बसविव्हा याजबद्दल शाहूस ब मराठे सरदारांस मोठें वार्ईट घाटलें. परंतु त्याजबद्दल त्यांच्या हातून एकदम काहीं बंदोबस्त होणें शक्य नव्हतें. स. १७४३ त

पेशवा हिंदुस्थानांत, व रघूजी भोसले बंगाल्यांत गुंतले होते. तथापि शाहूने कर्नाटकच्या बंदोबस्ताचे दुसरे इलाज चालविले. त्यानें घारराव पाटणकरास २ मे १७४३ रोजी लिहिलेल्या पत्रांत खालील मजकूर आहे. ' महाराजांची आज्ञा घेऊन स्वार जाहलां, ते, रा. हिंदुराव घोरपडे ममलकतमदार यांची भेट घेतली, पुढें त्रिचनापल्लीकडे जाण्याचा विचार आहे म्हणून लिहिलें, पेशास, नबाब निजामुल्लुक्क त्रिचनापल्लीस जाऊन बसला आहे, तेथील उपराळ्यास जावयाची आज्ञा घोरपडे यांस केली आहे. ते फौजेसहवर्तमान जातील. त्यां समागमें तुम्ही फौजेसह जाणें. ' [शा. म. रो. ७३]. यावरून मुरारराव घोरपड्यास पुनः त्रिचनापल्लीवर जाण्याची आज्ञा शाहूनें लगेच केली असें दिसतें. पण पेशवे व रघूजी भोसले या दोघांच्याच अंगी अशा मोठ्या कामगिरीवर जाण्याची ताकद होती; आणि ते दोघे बाहेर गुंतले असल्यामुळे जाग्यावर फत्तेसिंग भोसले व बाबूजी नाइकासारखी पराक्रमहीन परंतु द्रव्यलोभी मंडळी एवढीच कायती होती; त्यांच्या हातून स्वतंत्र कामगिरी तडीस जाणें शक्य नव्हतें. मुरारराव घोरपडे पराक्रमी होता, परंतु छत्रपतींकडून स्वतंत्र फौज आल्या-शिवाय स्वतःच्या हिंमतीवर मोठें साहस अंगावर घेण्याचा त्याचा कधींच इरादा नव्हता. तो आपणास मराठमंडळापैकी समजत नसे, परंतु चंद्रसेन जाधवाप्रमाणें छत्रपतींशी त्याचा वैरभावही नव्हता. आपला स्वतंत्र पंथ कायम ठेवून परभारें होणाऱ्या फायद्यासाठीं एखादी नवीन कामगिरी तो अंगावर घेई इतकेंच. तशी त्याची भावना नसती तर निजामाशीं मुकाट्यानें सलोखा ठेवून त्रिचनापल्ली सोडून तो आलाच नसता. तंजावरची व अर्काटच्या नबाबाची मदत घेऊन निजामाशीं लढणें त्यास शक्य होतें; परंतु एवढा काटाटोप करून शेवटीं लभ्यांश कांहीं विशेष नाही, अशी स्थिति होण्या-बेधां, साधनगिरीनें आपला बचाव व स्वार्थ साधण्याचाच मुराररावाचा जेहर्मांचा परिपाठ असे; व अखेरपर्यंत तो त्यानें पाळला.

फत्तेसिंग भोसल्यासंबंधानें एका लेखकानें मोठे मार्मिक उद्गार काढिले आहेत. तो म्हणतो ' फत्तेसिंगबाबांस घरी राहिल्यानें काय सुख नाही, तें बाहेर निघोन हैराण व्हावें ' अर्थात् स. १७४३ च्या उन्हाळ्यांत त्रिचनापल्लीसंबंधानें शाहूचा जीव तिळतिळ तुटत असतांही, त्याचा उपाय त्याचे हातून घडला नाही. इतक्यांत त्याच मे महिन्यांत शाहूची प्रकृति अतिशय बिघडली; आणि महाराज आतां या दुखण्यांतून निभावत नाहींत, अशी लोकांस काळजी पडली. त्यासाठीं पेशवा बाळाजी हिंदुस्थानांतलें काम हातचें टाकून धावत सातान्यास आला. १० मे पासून २० जून पर्यंत शाहूची प्रकृति हैराण होती. पुढें तो बरा झाला तों पेशवा रघूजीचें वितुष्ट विकोपास गेलेलें त्यास आढळलें, त्याची तडजोड करण्यांत दोन तीन महिने गेले, आणि अशा रीतीनें कर्नाटकच्या मोहिमेचें काम मार्गें पडत गेलें.

३. कर्नाटकची तिसरी स्वारी, बाबूजीनायकाची खटपट, (१७४६ डिसेंबर-मे १७४७).—ही गोष्ट मार्गें पडण्यास कांहीं अंशी बाबूजी नाइकाची खटपट कारण झाली. नानासाहेबानें त्यास पुण्यांतून काढून लावल्यापासून तो मनांत जळफळत फत्तेसिंग व रघूजी यांच्या कच्छपीं असे; आणि शाहूच्या राण्यांच्या वगैरे मार्फत आंतून खटपटी करी. स. १७४१ च्या कर्नाटक स्वारींत रघूजी भोसल्याबरोबर तो असल्यानें, त्या वेळीं जी द्रव्याची अपरिमित प्राप्ति सरदारांस झाली, त्याच्या योगानें नायकाचे तोंडास पाणी सुटलें. रघूजीच्या वगैरे शिफारसीनें त्यानें शाहूपासून वारामर्तास नवीन जहागीर मिळवून तेथें नवीन वाडे बांधून आपल्या कुटुंबाचें वास्तव्य केलें; आणि एव्हांपासून कर्नाटकचा सुभा आपल्या नांवानें करून घेण्याचा उद्योग त्यानें आरंभिला. या उद्योगास पेशव्याचें पाठबळ नव्हतें, उलट विरोधच होता. नुसत्या सावकारीचा उद्योग नाइक करता तर त्यांत पेशव्यास वैषम्य नव्हतें, परंतु पेशव्याचे विरुद्ध शाहूच्या दरबारीं चाळकेच्या खटपटींत तो सामील असे. ही

गोष्ट पेशव्यानें दुर्लक्ष करण्यासारखी नव्हती. ज्यानें राज्याचें जोखीम अंगावर घेतलें, त्यास विरुद्ध पक्षाचा पाडाव व स्वपक्षाचें पोषण करणें ओषानेंच प्राप्त होतें. या कारणास्तव नायकाची खटपट विफल करण्याचा पेशव्याचा उद्योग असून, नायकास कर्नाटकांत राहूं दिलें तर रघुजीचें पारडें जड होऊन राज्याची जोखीम सांभाळणें आपणास तितकें अवघड जाईल, असा नानासाहेबास पेंच होता. उलट पक्षां सावकारीपलीकडे व्यास्त उद्योग राज्यांत करून दाखवावयाची हाव नायकास असून, कर्नाटकाशिवाय इतर क्षेत्र त्यास सोयीचें व सुलभ नव्हतें, म्हणून कर्नाटकचा सुभा मिळविण्याची नायकाची खटपट; आणि हा उपक्रम हाणून पाडण्याची पेशव्यांची खटपट, अशा दोन खटपटी दोन चार वर्षे सातान्यास जोरानें चालू झाल्या. अर्थात् केवळ व्यक्तींच्या न्यायान्यायाच्या दृष्टीनें या भानगडीकडे न पाहतां, दोनही पक्षांच्या हेतूंकडे लक्ष ठेवून राज्याची सोय पाहिली पाहिजे. अनेक पक्ष व अनेक भानगडी यांजमुळें कर्नाटकचा हा प्रश्न शाहूच्या हयातींत पेशव्याचे हातून सुटला नाही. पुढें सातारच्या भानगडीतून मोकळे झाल्यावर स. १७५३ त पेशव्यांनीं कर्नाटकची कामगिरी अंगावर घेतली आणि लागोपाठ तिकडे अनेक स्वान्या करून सर्व प्रदेशावर आपला शह बसविला. मात्र पानपतावरील अरिष्टामुळें कर्नाटकांतील हा उद्योग फुकट जाऊन, हैदरअलीस पुढें येण्यास बाब सांपडला.

कर्नाटकासंबंधानें पेशवे व नाहक यांजमधील प्रस्तुतच्या तंत्र्यावर प्रकाश पाडणारे कागद थोडेच आहेत ते येणेंप्रमाणें:—

क्रा. सं. प. बा. ले.

६८ ता. ६-५-१७४७. ७७ ता. २१-२-१७४७.

७८ ता. २२-२-१७४७. ७९ ता. २-६-१७४५.

८२ ता. २९-८-१७४६. रा. खंड ३ ले. २११ ऑगस्ट

१७४६ नंतर लवकरच.

हे कागद कालानुक्रमानेंच वाचले पाहिजेत. ले. ७९ हा नानासाहेब स्वारीत असतां त्यास सदाशिवरावानें लिहिलेले पत्र आहे. नानासाहेब स. १७४५ त भेलशाचे स्वारीत होता. त्यानंतर दोन तीन वर्षे त्यानें स्वारी केलेली नाही. या पत्रांत सदाशिवराव लिहितो, 'बाबूजी नाइकास रा. स्वामींनीं कर्नाटकचा मामला मुकासा सांगून गौरव केला. आवाजी नाईक स्वामीच्या दर्शनास गेले होते, त्यांस ५ जमादिलावली [२६ मे १७४५] बहुमान देऊन आबूराव किताब देऊन निरोप दिव्हा. 'यासंबंधानें शा. म. चे बखरींतील हकीकत विस्तृत व विश्वसनीय दिसते ती अशी. 'येसाजी व कुसाजी भोसले हे सत्कारचे लेकावळे यांस शिरोळ वगैरे सुभा सांगितला; आणि पुढें बाबूजी नाईक याजकडे कर्नाटक सुभा, त्यांत त्रिचनापल्ली व श्रीरंगपट्टण हुजूर ठेविलें ते खेरीजकरून, आदवानी वगैरे सारे महाल कर्नाटकचे, त्यांत निंमे बाबूजीनाईक, व येसाजी कुसाजी भोसले निंमेंत, शिबंदी (महाल मजकूर) खर्च, व निंमे सरकार रसद, मोकासा बावती, स्वराज्य अमल, - त्याचे सात लक्ष सपये रसद घेऊन भोसले यांचे कारभारी यांनीं व तुम्हीं [नायकांनीं] एक विचारें चालवें, ऐसें करून रवाना केले.' हा ठराव वर सांगितल्याप्रमाणें स. १७४५ चे मे महिन्यांत झाला. 'कृष्णा व तुंगभद्रा या नद्यांमधील मुलखाच्या चौथ सरदेशमुखीची मामलत या ठरावानें बाबूजीस मिळाली, तो मुख्य सावनूरकर नबाब अब्दूल मजीदखान याच्या ताब्यांत होता. त्या प्रांतीं कित्तर, नवळगुंद, शिरहद्दी, हावनूर व डंबळ येथील देसाई फार प्रबळ होते. ते देसाई व सावनूरकर नबाब बाबूजी नाइकाचा अंमल बसूं

टीपः—१ या पत्राची ता. रा. आठवये यांनीं ३०-४-१७४८ ठरविली आहे. या वेळीं ही नानासाहेब स्वारीत होता ही गोष्ट सरी, परंतु ले. ७७ त नाईक स्वामीच्या निरोप घेऊन गेले, असें विधान असल्यामुळे ले. ७९ त्याचे पूर्वीचाच असला पाहिजे. तारखेच्या फेरफारामुळे मतळवात किंवा विवेचनांत तफावत पडत नाहीं.

देईनात. उभयपक्षी झगडाझगड चालू होती, तीत बाबूजी नारईक फौजेच्या खर्चाखाली अगदी जेरीस आला. [खरे-पे. ले. सं. पृ. ६४९]. ' बाबूजी नारईक कर्नाटक प्रांती गेले, तेथे संस्थानिकांशी कटकट वाढून लढाई पडली. शिबंदी ठेवणे आली. लढाईत मोड झाला, लुटले गेले. शिबंदीचा पेंच अंगावर आला. त्यांची घरणी बसली. त्याजबरोबर निघोन सातारां आले, आणि महाराजांस विनंति केली जे, शिबंदी व कर्नाचा पेंच आला, यांत अवरू व आण रहात नाही. यास्तब सरकारांतून पांच सात लक्ष रुपये देऊन पेंच वारावा. तेव्हां महाराजांनी आज्ञा केली जे, ' तुम्ही करणे सरकार आज्ञेने करावे. लेहून आज्ञा न्यावी. ज्या संस्थानिकांनी फिसाद केली, त्यांचे पारिपत्य करण्यास येथून फौज सरदार खाना केले असते. तुम्हां फौज व शिबंदी हुकमाखेरीज कां वाढविली; आणि संस्थानिकांनी महाराजांचे सुभ्यास मोडले हा बदनक्ष कां करून घेतला ! जाली ती गोष्ट बरी जाली. दुसरा सुभा नेमून त्याजपासोन तोड करवितां येईल.' तेव्हां सुभ्याची घालमेल होते या वीरश्रीस चढून आप्रह करून, महाराजांनी पेंच वारावा बोलू लागले; आणि भाविचारें सोमल खाउन विषप्रलय केला. महाराजांस प्राप्तःकाळीं समजले. आपला हात लावून दूध पाठविलें, दूध पाजले, त्यानें सोमल उतरला. नंतर महाराज जाऊन बहुत विवेक सांगितला, आणि गवगवा जाला, त्याचा बंदोबस्त करविला. कर्नाटक सुभा यशवंतराव पोतनिसाकडे सांगून रसदभरणा वगैरे करून नाइकांच्या पेंचाच्याही तोडी काढविल्या.' [शा. म. च. पृ. ८२]. हा प्रकार बहुधा स. १७४५-४६ चा आहे. ता. १७.११-१७४६ रोजी पेशवा रामचंद्रबाबास लिहितो. ' दर्शनास बाबूजी नारईक आले. भेटी जहाळी. संभाजी महाराजांचे सौधे, बिदनूर इ. तालुक्यांस उपद्रव न द्यावा, येविशीं नाइकांनी संभाजी महाराजांचे गळ्यावर हात ठेविता. संभाजी महाराज पांच सहा महिने अडले होते. स्वामींनीं आम्हांस जामीन व्हावयास आज्ञा केली. आम्ही जहाळों. नाइकांनीं येथील तालुक्यांन आट

रोज पाहिलें. उपरांतिक स्वामीच्या दारी बैसोन उपोषणें करितात. धाकटी-बाई रदचदल करितात. उपास केल्यामुळें राजश्री स्वामी सक्रोध जहाले. मारनिस्हेची अन्न राहिली नाही. त्यांचे मध्यस्थास वारंवार शिरपाव होत गेला; व अद्यापि होतात. राजश्रीची मर्जी फारच कूट आहे. नाईक प्राक्तनवान साहसी आहेत, ईश्वरें काय परिणाम नेमिला असेल नकळे. ' [पारसनीस-स.] अशीच आज्ञी या वेळचीं कांहीं पत्रें उपलब्ध आहेत.

नाईक परत आल्यावर पुढें कर्नाटकाची व्यवस्था काय करावयाची हा विचार चालला, तेव्हां त्यांत पेशव्यांस विशेष लक्ष घालावें लागलें, आणि सन १७४६ च्या अखेरीस भाऊसाहेबास कर्नाटकांत रवाना करण्यांत आलें. स. १७४६ च्या पावसाळ्यांत साताभ्यास या प्रभाच्या भानगडी चालल्या त्यांचें वर्णन का. सं. प. या. ले. ८२ त आहे. नाईक कच खाऊन परत आल्यामुळें कर्नाटकांत कोणास पाठवावें, याचा विचार चालला. फत्तेसिंग भोसले, रघूजी भोसले व बाभूजी नाईक वगैरेंस कर्नाटकांत पेशव्यांनीं लक्ष घालूं नये, असें वाटत होतें; आणि हा विरुद्ध पक्ष वरचढ होऊं देणें पेशव्यांस इष्ट नव्हतें. नायकानें सकवारवाईजवळून कर्ज घेतलेलें होतें, तें उगविण्यासाठीं नायकासच कर्नाटकांत पाठवावें, असा तिचा आग्रह होता. रघूजी धाकटेबाईचे म्ह० सगुणाबाईचे पक्षींचा, अशा खटपटींत पेशव्यांस आपला कार्यभाग करावयाचा होता. या निरानिराळ्या पक्षांची मीमांसा पेशव्यांचे वकिलानें ले. ८२ त केली आहे. ' फत्तेसिंग-बाबांचा कारभार आहे तो आपण जाणतांच. त्यांचें सर्व साहित्य आपण केलें पाहिजे. आपण साहित्य कां करावें, त्यांची त्यास दरकार आहे कीं नाही, असें आपण म्हणाल तर, त्यांस घरीं राहिल्यानें काय सुख नाही, तें बाहेर निघोन हेंराण व्हावें ! फत्तेसिंगबाबांनीं आपला अवलंब केस्यस तीन वर्षे झाली, परंतु फलादेश उत्कर्षेकरून जाला नाही, हें त्यांचें टेपर आपल्यावर आहे. सबब यांस बाहेर काढिल्यानें त्यांचें टेपर दूर होऊन त्यांत आपलाही कार्यभाग आहे. रघूजी संवधानें पाहिलें तर, स्वामीचा

भाष आबाजी नायकास पुढे करून रघूजीस आंत घालावा, असा आहे. हा बडल्यास, फत्तेसिंगबाबासही आत घालण्याचा उद्योग आपण अवश्य केला पाहिजे. कारण आबाजी नाईक रघूजीचेच स्वाधीन, सख्त कर्नाटक त्याचे घरास जाऊं देणे उचित नाही. यास्तव जरूर पाय धरून ओढावें. योरले बार्हेच व महायजाचें असें दोघांचें कर्ज नाईकाकडे, तो ऐवज आपण (पेशव्यांनीं) घावा, म्हणजे आम्ही नाइकास घेऊन कर्नाटकांत जातो, असें फत्तेसिंगबाबा म्हणतील.' अशा भानगडी स. १७४६ च्या पावसाळ्यांत चाललेल्या होत्या नाईक एकदां कर्नाटकांत जाऊन परत आला होता. त्याजला शाहूचा व सक्काराईचा तगादा कर्जाबद्दल होता. तेव्हां पेशव्यांनीं नाइकास मुद्दाम खराब केले असें म्हणतां येत नाही. फक्त नाइकास हाताशीं धरून रघूजीन वरचढ होऊं नये, इतकाच पेशव्यांचा उद्योग होता. 'कर्नाटकचे मामलियाचा अद्याप एकही निर्णय झाला नाही. त्यास हा काळ यत्नास अंतर जालें नाही. पुढें यत्नांत राहून कार्य करून घेत असों.' असें कोन्हेरराम याच वेळेच्या सुमारास म्ह० आगस्ट स. १७४६ त रघूजी भासल्यास लिहितो. [खं. ३ ले. २११]. म्हणजे रघूजीनें वन्हाडांत राहून सातान्यास ही खटपट चालविली होती. 'ही कमाविशी सदाशिवराव भाऊंच्या नांवें करून देऊन तूं हिजवरचा आपला हक्क सोड, म्हणजे आम्ही सर्व यथास्थित बंदोबस्त करूं, ' असें पेशव्यांनीं नाइकास पुष्कळ वेळां सांगून पाहिलें, पण तो तें म्हणणें ऐकेना ! शेवटीं अधिक उपेक्षा करावी, तर उत्तर कर्नाटक अगदींच हातांतून जाईल, असें समजून पेशव्यानें ता. ५ डिसेंबर स. १७४६ रोजी सदाशिवरावास कर्नाटकांत रवाना केले. सदाशिवरावाचें वय या वेळीं सतरा वर्षांचें असून त्याची ही पहिलीच स्वारी, म्हणून सल्लामसलत देण्याकरितां महादाजीपंत पुरंदरे व त्याचे पदरचा हुशार कारकून सखारामबापू बोकीळ यास पेशव्यानें सदाशिवरावांच्या बरोबर दिलें.

पेशव्यानें पिलाजी जाधवास लिहिलेली १८ पत्रे बडोद्यांतील त्यांचे वंशजाकडून उपलब्ध झालीं असून तीं ऑक्टोबर १७४६ पासून एप्रिल १७४७च्या दरम्यानची आहेत. त्यांतील कित्येकांत कर्नाटकच्या प्रकरणाचे उल्लेख आहेत. ता. १ डिसेंबर १७४६ रोजीं नानासा. पिलाजी जाधवास लिहितो. 'रा. संभाजीमहाराजांचा ताडुका सोंधें व बिकनूर व साधनूर बंकापुर वगैरे हीं संस्थानें स्वामीनें आमच्या स्वाधीन केलीं, तिकडे रा. बाबूजी नाईक यांणीं ताडुकांतां न जावें, ऐसा करार केला आहे. त्यास सदहू ताडुकांचा पैका आला पाहिजे. विनाफौज ते लोक सुप्रयुक्तीनें पैका देतील न देतील, हा अर्थ तुम्हांस न कळेसा नाहीं. यास्तव तिकडे फौज गेली पाहिजे. दुसरे, सावताशीं फिरंग्यानीं कलह मांडला आहे. सावतांचीं दोन तीन ठाणीं फिरंग्यानें घेतलीं. सावंत पहिल्यापासून पदरचे. त्यांणीं चाकरी केली त्यांचें साहित्य करावें जरूर आहे. यास्तव फौज खाना करावयाची तजवीज केली आहे. चिरंजीव राजश्री सदोबा यास निरोप देऊन त्या प्रांते खाना करावा ऐसा विचार केला. दोघौ रोजात राजश्री स्वामींचा निरोप होईल. चिरंजीव कधीं स्वारीस गेले नाहींत. यास्तव तुम्हांस जावें लागेल. तुम्हाविना दुसरे कोणीं जावें ! तुम्ही यांजबाराबर असलिया आम्ही निश्चित असों. फाजेसह तुम्ही व यांणीं नरसिसरस्वती या जागा जावें. दोघडूं संस्थानचा निर्गम करून घेणें तो घ्यावा तिकडे साबतावर फिरंगियांनें हाट केली; तरी तिकडे दोन हजार फौज, पाठविणें तिकडे पाठवून, त्यांचेही साहित्य करावें. साराश, तुम्हांबरोबर पथकें आहेत, तीं वसईस पाठवावीं; तुम्ही आरले समस्थ पथकानिशीं सिद्ध असणें. चिरंजीवांस रा. स्वामींचा निरोप होऊंच तुम्हांस लेहून पाठवूं ते समयीं तुम्ही खार होऊन अतिस्वर येणें. जाणजे. छ २८ जिल्काद सु० सबां आर्बेनमया व आलफ.' यावरून नाइकाचा तंटो थोडा बहुत मिटवून नानासाहेबानें सदाशिवरावास कर्नाटकांत पाठविण्याची शाहूची परवानगी मिळविली होती. शाहूस पेंच फार होते; आणि निरनिराळ्या

पक्षांमध्ये त्याच्या मनाचा निश्चय होत नव्हता. याच वेळेस सांवतास मदत करण्यासाठी फिरंग्यांवर स्वोरी करण्याचा बेत ठरला, त्याचा उल्लेख वरील पत्रांत असून, शा. म. रो. अं. ७४-७५ यांतही आहे. संभाजी-शाहूचा तह घडवून आणणाऱ्या बाबाजी प्रभूचा मुलगा रामचंद्र प्रभु यास त्या बाजूचा सुभा सांगून पाठविण्यांत आले होते. त्याचा पुढे निर्गम काय झाला ते कळण्यास साधन नाही.

वरील पत्र लिहिल्यानंतर ता. ५ डिसेंबर रोजी सदाशिवराव कर्नाटकचे स्वारीस निघून गेला. त्यानंतर ता. ९ डिसेंबर रोजी पिळाजी जाधवास नानासाहेबाने पत्र लिहिले त्यांत 'दरबारचा विचार तर नाईक अद्यापि उपास करित आहेत. परंतु कांहीं निकाल जाहला नाही. पुढे काय होईल पाहवें,' असा मजकूर आहे. त्याच तारखेच्या पुरवणी-पत्रांत 'रेडी'च्या हल्ल्याचे वर्णन करून नानासाहेब लिहितो, फिरंगियांस ओढा बसवावयासाठी चिरंजीव भाऊस बाहेर काढिले; आपणास पूर्वी लिहिले होते की, आपणास भाऊसमागमें जावें लागेल. परंतु आपण येसमयीं वसईस असले पाहिजे. तुम्हांसारखे सलाबतीचे सरदार असल्याने गनमि येऊं पावणार नाही. तुम्हीं वसईस जाऊन शंकराजींसास सांगून बंदोबस्त लढाईचा करावा. आरमाराची मिळकत थोडी व खर्च फार आहे, यास्तव आरमार जवळच ठेवावें, म्हणजे आरनाळ्यांत लोक उत्तम राहतील. सारांश, तुम्ही सर्व घावदाव मनांत आणून बंदोबस्त करविणें.' यावरून कोंकणांतही लढाई या वेळीं चालू होती जव्हार-करासंबंधानेही जाघवांकडील पत्रांत मजकूर आहे. अर्थात् कोंकणची स्वस्थता चिमाजीच्या वेळेपासून आतांपर्यंत झाली नव्हती; आणि पोर्तुगीस लोक त्रास देतच होते, हे उघड आहे.

यानंतर ता. २४ मार्च १७४७ रोजी नानासाहेबाने पिलाजीस पत्र लिहिले, आणि त्यास ताबडतोव आपल्या भेटीस बोळाविले. 'दरबारच्या कारभाराचे कित्येक पेंचपाच आहेत व नवाबाकडील वर्तमान आले आहे

त्याचा विचार केला पाहिजे. खामखा तुम्ही यावयाचें करणें, येथें येऊन भेटून जाणें. सांप्रत नाइकाची भेट जाली. पुढें नवाब सावनूर बिदनूरचे रोखेंजाणार, सहजांत भाऊवर शह पडणार, नाईकही समागमें आहेत, यापेंचाचा प्रतीकार जरूर केला पाहिजे. विना तुम्ही आलिया वांचून होत नाही. भाऊ नवे स्वारीस गेले, त्यामध्ये लौकिक एक प्रकारें जालिया उत्तम नाही. दरबारी किरकोळ नफ्याचे इच्छेनें थोरले बाडियांतून क्रोधवृद्धि केली आहे. कित्येक अर्थ पत्रां लिहितां येत नाहींत. तुमची वाट पहात बसलों आहे. विशेष काय लिहिणें, 'या वेळचे पेंच व भानगडी व नानासाहेबाच्या विवंचना व पिलाजीची भेट या गोष्टी खुळावेवार सम-बण्यास साधन नाहीं याबद्दल खेद वाटतो.

नायकाचे भानगडीचा निकाल बरेच वर्षे झाला नाही. नानासाहेब सातान्यास राहून त्यास विरोध करित होता. त्यानें ता. २१ फेब्रुवारी १७५७ रोजी खालील पत्र रामचंद्रबाबास लिहिलें आहे. 'बाबूजी नाईक यांनी कर्नाटक प्रांती न जावें. गेले तरी धुडानून काढावे, याजकरितां चिरंजिवांची खानगी कर्नाटक प्रांती केली. प्रस्तुत नाईक यांणी राजश्री स्वामीस दोन लाख रुपये रोख द्यावे ऐसें केळें होतें, ते रोख निशा केली. बाकी राहिले ऐवजाचे हप्ते करून याद रा. येसाजी भोसळे यांजपाशी दिली; व बेदनूरचा साडेतीन लक्षांचा कतबा होता, तो मानिल्लेजवळ देऊन निरोप घेऊन गेले. पुढें नवाबास भेटून नवाब म्हणताळ तें द्यावें, आणि तेवढ्यावरी ठाकूरकी वाढवून कर्नाटक प्रांती जावें ऐसें आहे. नवाबाचा विचार पाहतां दोही दगडीवर हात आहेत. नाइकाची प्रतीक्षा करित आहेत; व आमची फौज सोंधेंबिदनूर प्रांते गेली आहे, त्यांसही पैका न मिळावा याही उद्योगांत आहेत. भी-इच्छेनें इतक्याही गोष्टीचें नियकरण होऊन उत्तमच होईल. कांहीं फिकीर आहे ऐसें नाही. मनसब्याचे मजकूर किरकोळ फार आहेत, पत्रां काय द्याहावे, श्रीकृपेनें दर्शनोत्तर कळवील.' याचे दुसरेच दिवशी पुनः

खालील पत्र नानासाहेबानें रामचंद्रबाबास लिहिलें. 'चिरंजीव भाऊ निरोप घेऊन गेल्यावर किचूर ठाणें नारायणराव घोरपट्याचें गेलें होतें, तें घेऊन दिलें. पुढें मजल दर मजल सोंधियाचे लगत्यांत गेले आहेत. सावनूरकरांचा तह रद्द होणें तो होत आहे. सोंधेकरी यांची रद्दबद्दल कागली आहे. विदनुरास वकील गेले आहेत. फिरंगियांवरी दबाब असे. जयराम सावंत येऊन भेटले आहेत. तेही आपले साहित्याच्या गोष्टी बोलतात की रेडी वगैरे फिरंगियानें घेतले आहेत त्यांस तंबी पोहोचवून द्यावी, आपली स्थापना करावी. फिरंगी आपली बोली बोलतात की सावंत आम्ही समजोन घेऊं, तुम्ही त्याचा पक्ष न घरावा. या प्रकारचें वर्तमान आहे. पहातां अर्धा फिरंगी बेइमान त्यांचें पारिपत्य करावें, तरी ये समयी बनत नाही. दोनही अलग अलग राखिले आहेत. कांकी सावनूरचा दार मदार करणें तो करून घेऊन, सोंधेकरांची ही मामलियत चुकवून विदनूरकरांकडे जावें, तेथील मामलियत विव्हेस लावून खबरदार होऊन राखावे. सारे पठाण एकवट करावे. नाईक आले तरी त्यांस धुडावून द्यावें. ऐसा विचार असे.' या पत्रांवरून नानासा०ची ब्यग्रता व निरनिराळ्या ठिकाणी चाललेल्या मोहिमा यांची कल्पना होते.

यानंतर आणखी एक पत्र ता. ६ मे १७४७ चें नानासा. नें रामचंद्र-बाबास लिहिलें त्यांत सदाशिवरावानें काय काय कामें केलीं हैं सांगितल्यावर तो म्हणतो, 'नाईक नासरजंगाचे आश्रयानें ते प्रांती छावणी करून विदनूर प्रांती उत्पात करणार व करतील. सांप्रत बरसाद जवळ आला, पुढें काय होतें पहावें.' [का. सं. प. या. ६८].

सदाशिवरावाची कर्नाटकात खानगी झाल्यावर कृष्णापार होऊन प्रथमच जानेवारी महिन्यांत त्यानें आजरे येथें लढाई मारिली. त्यानंतर तुंग-भद्रेपर्यंत स्वारी करून सावनूरकर नबाब व देसाई व पुंडपाळेगार यांस पादाक्रान्त केलें; आणि त्या नबाबापासून पाछापुर, किचूर, परसगड, ज्योकाक, पादशाड, बागलकोट, बदामी, नवळगुंद, डंबळ, अनीगिरि,

तोरगळ, हस्याळ, हरिहर, बसवापट्टण वगैरे एकंदर छत्तीस परगणे काबीज केले. म्हणजे या प्रांतांवरचा बारासा नबाबानें लेखी सोडून दिला इतकेंच; सर्व प्रांत मराठ्यांचे ताब्यांत कायमपणें येण्यास त्यांस आणखी कैक स्वाभ्या कराव्या लागल्या. येणें प्रमाणें शिवाजीच्या वेळच्या स्वराज्याचा बराच भूग पुनरपि मराठ्यांचे स्वराज्यांत आला.' (ऐ. ले. सं.) मार्च महिन्यांत मायनहल्ली ऊर्फ महादेवपुर येथें लढाई झाली. नंतर ३० मार्च रोजी (भा. व. श.) मुरारराज घोरपट्ट्याची व सदाशिवरावाची भेट झाली, परंतु घोरपट्टे स्वारींत सामील झाल्याचें दिसत नाहीं. वहादुरभिंडा घेऊन सदाशिवराव मार्चांत परत फिरला. या वेळीं नानासाहेब सातान्यास होता आणि शाहूची त्याजवर इतराजी होऊन कांहीं दिवस त्याचें प्रधानपद सुद्धां काढून घेण्यांत आलें होतें. शेवटीं ता. १३ एप्रिल स. १७४७ रोजी निरोपाची वळे घेऊन बाळाजी सातान्याहून निघाला तो तेथून पंढरपुरास जाऊन ता. ९ मे ला जेजुरीस आला, तेथें सदाशिवराव कर्नाटकांतून आलेला त्यास भेटला; आणि नंतर उभयतां पुण्यास आले. पेशवा लिहितो, 'कर्नाटकचा मन-सुबा गुदस्तां केला. परंतु तिकडे जाऊन गवत मात्र भक्षावें, प्राप्ति थोडी, खर्च फार,' (रा. व. पारसनीस संग्रह). कांहीं काळानें मागून नाईकरी परत आला असावा. त्याच्या हातून विशेष कांहीं निष्पन्न झाल्याचें दिसून येत नाहीं.

कर्नाटकसंबंधी नाईकपेशव्यांचा तंटा एवढ्यानेच मिटला नाहीं. शाहूच्या मृत्यूनंतरही तो कैक वर्षे चालू होता. शेवटीं नानासाहेबानें स्वतःच्या मुखत्यारीनें कर्नाटकांत वारंवार मोठमोठ्या फौजा पाठवून तिकडील बंदोबस्त केला. कर्नाटकच्या या स्वाभ्यांचें प्रचंड स्वरूप लक्षांत आणत नाईकाचा तिकडे निभाव घुळीच लागला नसता, अशी सहज खात्री झाल्याशिवाय राहत नाहीं.

वर दिलेल्या एकंदर पत्रांवरून नाईक व नानासाहेब यांच्या मधील संख्यांची बरीच अटकळ करितां येते. राज्यांतील चार प्रमुख सरदार निरु

मिरज्या शिवांनी जोडावाय करुं जगास्तावर, तांच्याळ निक्षवानें हुकूम करतल त्ते अंदाळांत आपल्याचें मनोबळ घालून्या ठिकाणीं मूळचेंच फारतें नसतें. म्हणूनच बाबीराव व बाभाबे, रघूजी व नानासाहेब, पांथीं प्रकरणें निष्प्रोवासा जाऊन एकाच घन्याच्या फौजांस आपसांत लढण्याचे प्रसंग आले. नार्हेक व नानासाहेब पांचें प्रकरण तरी याच स्वरूपाचें होतें. निक्षून हुकूम करून या तंट्याचा निकाल घालूस करतां आला असता. तसें न केल्या-कुळें केक वर्षे अव्यवस्था माणून राहिली. तशांत जी काय तडचोखीची शक्ति घालूंत होती, ती आतां बयोमानानें लोपून गेली होती. 'आमची सत्ता गेली,' हे त्याचे स्वतःचे उद्गार सर्वथैव खरे होते. शिवाय नानासाहेबानें घन्याचें अवसान ओळखून, परिस्थितिरूप अक्षावर आरोहण करून, त्याजला आपल्या कबजांत ठेवण्याचा निक्षय केला होता. अशाच स्थितींत बहुधा घालूची परवानगी नसतांही नानासा०नें सदाशिवरावास कर्नाटकांत रवाना केलें; आणि तिकडे अस्थावधींत आपला शह बसविला. पैसाचीही बरीच प्राप्ति त्यास या उद्योगांत झाली असली पाहिजे. सदाशिवरावास पहिला बहुमोल अनुभव मिळून त्याचें कर्तृत्व झळकूं लागलें, आणि पुढील कारभारांत नानासा०स त्याचें उत्कृष्ट पाठबळ मिळालें. नाइकास हाणून पाडण्याचा प्रश्न व्यक्तीचा नसून राज्याचा होता. नार्हेक निजामास बगैरे मिळून राज्याचे शत्रूस घरांत आणीत होता. दरबारांत बजबज पुरी माजली होती, तेव्हां न्यायान्यायाची परवा बाजूस ठेवून, अंगाबरील राज्याचें जोखीम पार पाडण्याकरितां नायकाचा पाडाव करणें नानासा०स अपरिहार्य झालें. बाकीचे सर्व सरदार केवळ आपापल्या मतल्यापुरते सटत; एकंदर राज्याचें कल्याण कसें साधेक, याचा विचार त्यांस नोके. नानासाहेबास मतळव नगृहा असें नाही, परंतु स्वतःच्या कल्पनेप्रमाणें मुख्य प्रधानकीचें कर्तव्य तो निक्षून बजावीत होता. निदान जेव्हापावरुच खंय शोध आडण्याहतका सबळ पुरावा वा प्रकरणांत उपलब्ध नाही. बरूरदू त्ते आपल्य शह एकंदर मराठेमंडळावर बसविले

चाळका होता. प्रत्यक्ष शाहूक मुळां न जुमानतां स्वतःच्या जवाबदारी-
वर राज्यकारभार चाळविण्याचा उपक्रम त्यानें आरंभिला, आणि इतउत्तर
या उपक्रमाची अनेक उदाहरणे पुढील कारभारांत दिसून येतील. अड-
चणीच्या प्रसंगी राभ्याची जोखीम सांभाळणासंश आडमार्ग अवलंबावा
कागते, असें इतिहासांत नेहमीं दिसून येतें.

कर्नाटक-प्रकरणाचा उत्तरभाग पुढें यथावकाश देण्यांत येईल. नाईक
व पेशवे यांजमधील वर सांगितलेल्या तंटयास पक्षांधतेमुळे महाराष्ट्रांत कैक
वर्षे अबास्तव महस्व प्राप्त झाले आहे. या व्यक्तिविषयक वादाचे महा-
राष्ट्राच्या इतिहासांत मुळींच महस्व नाही म्हटलें तरी चाळेक. रा. पांगार-
करांनीं मोरोपंतचरित्रांत प्रथम हा वाद उगाच उपरिषत केला; आणि
त्या चरित्रांत अत्यंत अप्रस्तुत व अत्यंत खोडसाळ असा एक अभिप्राय
नानासाहेब पेशव्याविषयीं ठोकून दिला, त्यामुळे पाथ्ये व पेशवे, आणि जोशी
व पेशवे, या दोन वादांनीं ऐतिहासिक सत्य लोपून जाऊन पक्षभेदांस मात्र
निष्कारण प्रखरता आली होती. कोटांचा निकाल म्हणून रा. श्री. वि.
आठस्ये यांनीं केसरींत या नाईकपेशव्याचे वादाचा खुलासेवार वृत्तान्त
दिला आहे. [केसरी, १७ मे पासून ९ ऑगस्ट स. १९१० पावेतोचे अंक].
या वादांत पुराव्याचे म्हणून के कागद दिलेले आहेत, त्यांपैकी शाहूच्या
मृत्यूनंतरच्या कागदांस विशेष महस्व नाही. शाहूच्या मृत्यूनंतर वारा-
बाई, दाभाडे, प्रतिनिधि इत्यादिकांच्या पक्षांत नाईक सामील झाला, परंतु
तो पक्षही पेशव्यानें हळू हळू मोडून काढिला. स्वतःचा मतकब साधण्या-
साठीं पेशव्याच्या जोरावर पाहिजे त्या पक्षास मिळण्याची नाइकास खोड
होती, एवढ्यासाठीं त्यास मोडून काढणें नानासाहेबास भाग पडलें. हा
प्रश्न व्यक्तीचा नसून राज्यकारभाराचा होता, हें या वादांत सदैव ध्यानांत
ठेविळें पाहिजे. नानासाहेबासंबंधानें प्रतिकूल ग्रह बनवून रा. पांगारकरांनीं
बारामतीकरांचें प्रकरण लिहून, एका कथानद्या उदाहरणावरून त्या पेश-
व्याच्या एकंदर राज्यकारभारावर जरूर नसतां अभिप्राय दिला, तो
यथार्थ नाही.

प्रकरण अठरावें.

शाहूछत्रपतीची अखेर.



- १ शाहूची वृद्धावस्था, दोन राण्यांचीं भांडणें (१७४५-४८).
- २ नानासाहेब पेशवाईवरून भ्रष्ट (जानेवारी-एप्रिल १७४७).
- ३ अखेरच्या खटपटी व पुढील व्यवस्था.
- ४ पुढील व्यवस्थेच्या शक्याशक्यतेचा विचार.

५ रामराजाचें पूर्ववृत्त.

१ शाहूची वृद्धावस्था, दोन राण्यांचीं भांडणें, (१७४५-४७).—सन १७४३ पासून शाहूची प्रकृति बरीच दांसळळी. म्हणजे त्या वेळीं त्याचें वय ६१ वर्षांचें होतें. त्या सालच्या उन्हाळ्यांत तारीख १३ मे पासून २० जून पावेतों त्याचा वाखा जोरात असून त्याच कारणांमुळे नानासाहेबास प्रयागच्या स्वारींतून ताबडतोब सातान्यास याबें लागलें. परंतु ही प्रकृति लवकरच निखालस बरी झाली. 'प्रथम दरबारास आले तेव्हां लोकांनीं सत्के व नजरा केल्या. (ता. २५-५-१७४४, शा. मे. रो. ले. ११). सर्व लोकांस समाधान झालें. तरी पण हें दुखणें म्हणजे शाहूच्या अंतसमयाचें पूर्वचिन्ह होतें यानंतर जरी आणखी सहा वर्षे शाहूची आयुष्यमर्यादा होती, तरी त्यास पुत्रसंतान नसल्यामुळे, त्याच्या मनास व तमाम मराठसंडळास मराठशाहीच्या भावी स्थितीसंबंधानें एव्हांपासूनच इळू इळू मोठी चिंता उत्पन्न झाली; आणि पुढील व्यवस्था ठरविण्याकडे सर्वांचें चित्त वेधलें गेलें. अर्थात् तितक्या मानाने पेशव्याचे व प्रमुख सरदारांचे महाराष्ट्राबाहेरील उद्योग टिले पडूं लागले. एकंदरीत स. १७४३-४४ पासून शाहूच्या मृत्युनंतर एक दोन वर्षे पावेतों मराठे सरदारांचे व्यवधान राजधानीतील अंतर्व्यवहारांकडे असून, दूरच्या घडामोडींतून बऱ्याच अंशी निवृत्त झाले, प्रत्यक्ष नानासाहेबाचें मन

शाहूच्या अस्वास्थ्यामुळे व राजधानीतील खटपटीमुळे द्विषा होऊन, प्रयागच्या स्वारीत जी त्याच्या हिंमतीने जोराची भरारी मारिली, ती पुढे नऊ व्हा वर्षे पावेतो, पुष्कळ नरम झाली. स. १७५२-५३ पासून पुढे मावळ पुनः त्याच्या परराष्ट्रीय उद्योगास जोराचें भरतें आलें. या दृष्टीने स. १७४३ पासून ५२ पर्यंतचीं वर्षे बाह्य व्यवहारांत मराठशाहीच्या पिढेहादीची गणली पाहिजेत.

बाजीराव व नानासाहेब यांच्या परिस्थितीत पुष्कळ अंतर होतें. बाजीरावाच्या वेळेस शाहूची प्रकृति चांगली असून राज्याची कामें त्याच्याच हुकमानें सर्व होत असत, परंतु वर सांगितल्याप्रमाणें स. १७४६ पासून राज्याच्या बाहेरच्या काळजीबरोबर शाहूच्या प्रकृतीची व पुढील वडा-मोडींची जबरदस्त चिंता नानासाहेबाचे पाठीमागे लागली. शाहूची ढांसळलेली प्रकृति, त्याच्या राण्यांचीं भांडणें, ताराबाईचीं कारस्थानें व सरदारांचे कावे, इत्यादि कारणांनीं नानासाहेबाचे मनास अशीं कांहीं जबरदस्त व्यग्रता उत्पन्न झाली, कीं दुसरा एखादा लेचापेचा गृहस्थ या अडचणींतून निभावूं शकला नसता. परंतु नानासाहेबास जसे जबरदस्त प्रतिस्पर्धी होते, तसेच पुरंदरे, शिंदे, होळकर, चिटणीस वगैरे कित्येक त्याच्या जिवास जीव देणारे स्नेहीही होते, त्यांच्या साहाय्याने व अंगच्या धूर्ततेनें नानासाहेबानें सर्व अडचणींचें निरसन करून, एकंदर कारभार यशस्वी करून कसा दाखविला, हें समजून येण्यासाठीं प्रथम शाहूमहाराजांच्या दरबारांतील भानगडींचें स्पष्टीकरण केलें पाहिजे.

स. १७४६ हें वर्ष नानासा. ने बहुतेक सातान्यासच काढिलें. त्या वेळची हवाल त्यानें रामचंद्रबाबास कळविली ती येणेंप्रमाणें:—

‘दरबारचा मजकूर विस्तारानें सरदारांस लिहिता आहे त्यावरून कळेळ. आमचा गुंता आजपर्यंत दरबारांत व्हावयास कारण, रा. स्वामीचें सरकार कर्जदार झालें; महाळचे (राण्यांचे) खर्च अनिवार, नित्य कथळें. यास्तव राजांनीं आपले कारभारान्यांस ताकीद करून बंदोबस्त करतात...

कारभार कारभारसंत राजश्री स्वामी दंग आहेत. त्यांनी होऊन आम्हांक निरोप द्यावा, तर से आपले कारभारांत निम्मम. आम्ही विनंति करावी तर, त्यांनी मर्जी दिवक पाहून आज पावेतो चर्चा न केळी. सधस राहत गोष्ट एहिणी. आम्ही निरोपाच्या विचारसंत आहों. रा. स्वामीची मर्जी पाहून, निरोप देऊं, परंतु बंदां बेणे आमचें तिकडे होतें असा विचार नाही. निरोपासच किती दिवस जागतील तें न कळले. निरोप घेऊन पुण्यास आठिबाबर, कोंकणचा वगैरे कारभार करणें जगेल. दुष्कांस कळावयाकरितां किहितें आहे' [ता. २१ ऑक्टोबर स. १७४३, -का. सं प. या. ले. ७३]. बाबरून नानासाहेबाची माळवा बुंदेकसंदांत जाण्याची इच्छा असून, साह्या प्रकृतीमुळे तो साताप्यास अडकून पडला. नानासा० आपल्या अच्युत वर गेला, तर मार्गे आपलें येथें कसें होईक, याची विवचना साह्य मोठी होती. कर्जाचा जाच होता. अद्या स्थितीत एकटा नानासा०च कायतो साह्या आधार होता. निदान नानाच एकटा इस्पक प्रसेम मिभाहून नेणारा आहे, दुसरा तथा इसम आपले जवळ नाही, अशी साह्याची त्या वेळी पूर्ण भावना झाली होती. बरील पत्रानंतर दोन महिण्यांनीं जागील पत्र नानासा०नें रामचंद्रबाबास लिहितें.

‘ दरबारचें वर्तमान व राजश्री भीपतराव निवर्तकियाचा अर्थ पहिला दुष्कांस लिहिलान्च आहे. भीपतरावाचे बंधु रा. जयजीवनराव परधराम कोंकरी रा. स्वामींनीं कृपा करून पौष मद्य १ देस (ता. १७ डिसेंबर १७४६) प्रतिनिधिपद दिव्हें. वजें व हसी बहुमान दिव्हा. बरकडही त्यांचे समाकमी हुताधिक व राजश्री कृष्णाजी परधराम यांचे पुत्र दोघे बाचही वजें दिव्ही. रा. उदाजी चव्हाण येथेंच आहेत. अद्याप कांहीं कोळी-याची नाही. सारांश, उभयदां महाकर्वें (राण्याचें) अति प्राकल्प शाळें आहे. त्याचा विस्तार कोंठवरी लिहावा ! आम्ही मुक्ति करून देठमें हें देखतीं. कांहीं ऐकवें लागतें. कांहीं करून देतीं म्हणतीं. कांहीं वीळीचा येथेंच विचार आहे. रा. रघुजी जोसळे वन्हाटांन मद्र मातें आये.

त्यांच्या विचारांत आमच्या मुळासांत बांधाणे व्याखे घेता विचार आहे. जागाजागांहून महाकरी यांची पत्रे येतात. मयारनिव्हे तीं स्नेहपुत्रि माकभकीचीं पत्रे पाठवितात. तथापि त्यांचा प्रकार कपटी आहे, तीं मुर्ख जाणतच आहां. आम्हीही कागदोपत्रीं स्नेहपुत्रिच किहीत अस्ती. येई वेणार ऐसैही वर्तमान आहे. मुंठें होईल वर्तमान तें किहितें जाईल [१७ डिसेंबर स १७४६ नंतरचें, का. सं. प. वा. के. १७].

स. १७४६ ता. २५ नोव्हेंबर रोजी श्रीपतराव प्रतिनिधि साताप्यास मरण पावला. त्यावर शाहूचा अत्यंत लोभ होता आणि आपला पुता, व कार दिवसांचा घरोब्याचा सोबती निघून गेव्यामुळे शाहूला पराकाष्ठेचें दुःख होऊन आपलीही आतां इहलोकची यात्रा संपली असें वाहू. जागळें, प्रतिनिधीची स्त्री राधाबाई परमपतिव्रता होती. तिनें सहगमन केले. महाराजांनीं आपल्या वाड्यांत बाईस आणून वज्राभरणें देऊन मोठ्या सभारंभांनें दानधर्मसहित सरकारांतून देऊन ब्यवस्था काढिली. (भा. व. पु. २, शा. म. व.) ' प्रतिनिधीस राव असें स्वमुखें म्हणत होते. नित्य सरकारदर्शनास येत. एक दिवशीं आले माहींत. म्हणोन महाराजांचीं स्वारी त्यांचे वाड्यांत गेली. तीन कक्ष खर्च करून महाराजांचे राज्यांत एक अन्नछत्र घाळावें, त्याची याद करीत प्रतिनिधि बसले होते. महाराज वेतांच त्यांचे हातांत प्रतिनिधीनें याद दिली. महाराजांनीं पाहून ती याद फाडून टाकिली आणि काही एक उत्तर न देतां परत वाड्यांत गेले. प्रतिनिधीला अर्चवा वाटला आणि पुनः दर्शनास गेले, तेव्हां क्षमा मागितली. त्यावर महाराज बोळले, तीन कक्षांची थोडकी याद केळी म्हणून फाडून टाकिली आणि अठरा कक्षांची नवीन याद करून माहुली वेथें अन्नछत्र घाळ्यासाठीं नऊकाल व स्वतः प्रतिनिधीस नऊकाल अशी सनद करून दिली. ' (म. इ., काल १ का.). श्रीपतरावास मूळ नऊव्यामुळे त्याचा धाकटा भाऊ अमाजीकराव ऊर्फ दादोजा वास शाहूनें प्रतिनिधिपद दिलें (१७ डिसेंबर १७४६), आणि वमाजी शिवदेव

वास त्याचा पुतालिक नेमिले. या यमाजी शिवदेवानें पुढें पेशव्यांशीं मोठा विरोध केला.

गंगाधर स्वामी चाफळकर सन १७३४ ता. २६ नोव्हेंबर रोजीं सातारा मुकामी समाप्त झाले, त्यांस पुत्र लक्ष्मणबाबा ते मठाधिपति झाले, त्यासमयीं तंटे झाले ते मिटाविण्यासाठीं स्वतः महाराज रामनवमीचे उत्सवास चाफळास गेले; तेथील बखेडा मोडून एक मुक्काम करून, कळिताचा प्रसाद घेऊन स्वारी परत आली. नारो राममंत्रीही स. १७४६ च्याच सुमारे वारले. जिबाजी खंडेराव चिटणीस ता. ६ जानेवारी स. १७४३ त वारला (घा. म. व. पृ. ८३, व पुरंदरे रो. खं. ६, पौष वा ७). अशा रीतीनें संबंध जुनी पिढी हळूहळू नाहीशी होऊन घाहूस मोठी उदाधीनता प्राप्त झाली. दोघां बायकांचे भांडणाचा विकोप कळसास पोचला.

मदारी म्हणून महाराजांचा एक आवडता हत्ती होता. सर्वकाळ मस्तीत असूनही कोणास इजा करित नसे. ऐसें दौलतीत केवळ रत्नच होतें. तो रात्रीस सुटून बाहेर जाऊन शनवारांत बिहीर होती, तीत पडून मेला. याजमुळे बहुत खिन्न झाले. या उपरी आमचा पुढें काल विपर्यास येईल. अर्धक्य आले, संतान नाही, संभाजीराजे आहेत तेही बुद्ध झाले त्यांसही संतान नाही, म्हणून बहुत यागी झाले. विरूबाईस शरीरीं पीडा झाली. ती वारली (शके १६६१ स. १७३९. विरूबाईच्या मृत्यूचा निश्चित काल मिळत नाही.) उभयतां राण्या त्यांचे आहेत चालाब्या असें होतें. विरूबाई वारस्यावर थोरली घनीण सकवारबाई उम्र प्रकृतीची होती, ती महाराजांपासून सरंजाम व नेमणूक करून घेऊन वागूं लागली. धाकटी घनीण सगुणाबाई यांजकडेही सरंजाम नेमणूक केली ती महाराजांचे आहेत व मजीनें वागूं लागली. परंतु थोरली घनीण बहुत नाजूक यामुळे आग्रह करणें पडूं लागलें. एकीकडे दिलें तें दुसरीकडे पाहिजे, ऐसे आग्रह

पडले. गांवांतील शहरांतील मनसुबी व फियादी यांच्या हिमायती पडू लागल्या. गांवखंडणी, अमळ पाहिजे तेथे पाठवावा, वतने विकत घ्यावी, ऐसें होऊं लागले. यावरून महाराज बहुत उदास झाले. प्रधानपंतांस आणवून दोहीकडे गांवनेमणूक करून, खर्च पाहून कसून देऊन, शहरांत फियाद किंवा वतन घेणे, अंमळ पाठविणे, कांहीं एक फारभार, दोही वाड्यांकडून होऊं नये, कोणाची भीड मनसुबी करूं नये, ऐशी याची प्रवान यांत्रपासोन लिहून आपले खास दस्तुर करून, निश्चून दोहीकडे ताकीद केळी. तें मान्य दोहीकडे करविलें. एक दिवस एक महालांत भोजन, एक दिवस एककडे ऐसें केलें. (शा. म. च. पृ. ८८). हे तेंदे तोडण्याच्या हेतूनें शाहूनें दोनही वाड्यांनीं वर्तणूक करण्याची याद तयार केळी ती येणेंप्रमाणें:—

१ उभयतांनीं इनषाफ करूं नये; २ नक्त गांव, परगणा, जमीन जें स्वामीनीं देणें तें उभयतांस बरोबर द्यावें; ३ जो सरंजाम, सरकारचे सनदे-खेरीज, उभयतांनीं धरिला असेल, स्वराज्यांतील व परराज्यांतील, तो सोडावा; ४ गांव, खेडें, परगणे, जिशेदारांकडील, मोकासदाराकडील, खासगीकडील, स्वराज्यांत, परराज्यांत, रोखे करूं नये; ५ सरंजाम गांवखेडे परगणा जमीन धरूं नये; ६ कोणाचें वतन देशमुखी पाटिलकी घेऊं नये; ७ ग्यास देणें वाड्यांत, नजर, गांव, खेडें, तें उभयतांस बरोबर द्यावें; ८ पेट शाहू-नगर येथील कज्या मनास आणूं नये; ९ कोणाचें कर्ज कोणाकडे असेल, तो फियाद आला तरी, त्यांत खिच घालूं नये; १० जागाजागांची जकातीची परगण्यांची कमावीस करूं नये. ' सदरहूप्रमाणें उभयतांनीं मान्य केळीयास स्वामी निरंतर संतोषी आहेत. येणेंप्रमाणें चालावें. करार. (भा. व. पु. १, ऐ. प. या. ले. ४१).

' सौ. भीमंत सगुणाबाईसाहेब यांस सरंजाम दिवहा त्याची याद—सुक सन खंमस आबैन मबा व आळफ (स. १७४५-४६). पुढें व जुन्नर प्रांत खेरीज करून, खानदेश गंगयडी बगैरे प्रांतांत, रुपये दहा हजार,

कनका कमळ क. पंचपा हजारांचे घाचे. मोकासबावडी, सधेरालुकी मिळोन तनव्याचे गांव नेमून घाचे. (भा. व. १, पे. प. वा. के. ४४). लेखांक ४१ स. १७४६ चा अड्यावा.

दोघी बायकांच्या कळहांत घाहूची वेधा कशी उडत असे त्यांचे वर्णन एका पत्रांत मोठें गमतीदार दिलेले आहे तें असे. ई पत्र सातत्या-हून महादोबा पुरंदर्यानें पेशव्यास लिहिलेले, बहुधा स. १७४६ च्या अखेरीचें असावें. ' सांप्रत राजाजी स्वामीची प्रकृत तरी तिसरे प्रहरा-पासून अंग मोडून येत असतें. पोटावर विन्याच्या फुस्या घातल्या असे. दोघी असतां, दोनही बाळ्यांतील नित्य एक दुसरा कब्रिया ठेवलेलाच आहे. कब्रिया असा बालियास असे पावरे होतात कीं गर्भगळित. देव मरण लौकर देखील तरी उत्तम म्हणतात. घरीरास उपाय करावयाची उपाय करतात. हे गोष्ट फटकळ. दोघी बाळ्यांतून तुमचें (पेशव्याचें !) इंगित समजावें, आणि तदनुसार बर्तणूक करावी, हें तरी त्यांचे ध्यानांत येत नाही; आणि साहेब तरी कोणाचें ऐकत नाहीत. म्हणोन यद्यंत-राव (महादेव पोतनीस) एक दोन वेळ बोलले व गोविंदरावही बोलले. परंतु काहीं सुद्धां जबाब दिव्हा नाही. याउपरी वांचून काय करवें आहे म्हणतात. बुधवारी प्रातःकाळीं नागोजीराव केशवराव दरबारीं होते. रावजीरावचे कोकांनीं शेणवी कर्जदार होता, त्यास वेव्याकरितां मारला. त्याचा कब्रिया दरबारास आला. तो फेसळ शास्त्रावर राजाजींनीं म्हळें, ' हाच कब्रिया देवडीवर जाता आणि आपाजी रघुनाथ यांस नेऊन मारते तर कसें होतें ? माझे बळावर कोणीं जाळें नये. आमची सत्ता उडाली. स्वामित्व दोघी बाळ्यांत आलें. तीं जीं करतात तें आमचे वस्तु नको म्हणवत नाही. काळार व पराकाषा कब्रिया उच-स्थित केला आहे. बाकी हरताळ पाकितास तें माझ्यानें अंनवत नाही. बाकी वगैरे आज उठोन गेले, सेव्यां कडूक करीत. लवदा (विन्याचें शिवा-अमान.) मिळोनासा काळा तरी, मजपुरतें तरी माझ्या बायकांकडून मजकूर

वेळं घालतील तें पुरवळें. परंतु बाबकांशीं कबिबा माझ्यानें होत नाही. गजराबाईची नांदणूक उत्तम व्हावी, आपण पहावी, हा आपला संकल्प होता. परंतु थोरले धनिनीचे मर्जास्तव जावाई आदिकरून वाड्यांस तंबी दिली कीं नाही ! मग बरकड कळतच आहे. या उपरी माझे वस्तु कांहीं होत नाही, म्हणून बहुतच भाषण केले. सांगंश इतकाच कीं, वाड्यांतील मजकुराविषयीं राजान्यानें तिलमाय बोलवत नाही. तीं जें म्हणतात तें हे बरें म्हणतात. या प्रकारचा मजकूर झाला आहे. बाब समयांत या दोहों तिहीं दिवसांत गोसावी व साहुकार येरसारा घालूं लागले आहेत. आमचीं दिवाळीं निघावयास आलीं, याउपरी पैका पाहिजे, म्हणोन तगादा करितात. आज उद्यांच येऊन बसले तरी फजितीस कारण, म्हणोन राजर्भनीं धोरस घेतला आहे. हाच मजकूर दोनही वाड्यांत ऐकतो. बुद्धिनें दिसतात. वाड्यांत कोणता परिणाम कसा लागेल ते पाहवें. सविस्तर स्वामींस कळावें म्हणोन लिहिलें आहे. '

[भा. व. पु. १. ऐ. प. या. के. ६२].

वरील पत्रांत उल्लेखिलेली गजराबाई शाहूमहाराजांची मुलगी (बहुधा सगुणाबाईची). ' संतानबुद्धि झाली नाही म्हणून लग्नसमारंभ मोठा करायो हेसिं मनांत येऊन लग्नाचा निश्चय दहा लक्ष रुपये खर्चावेसें करून, भर-जरी मंडप व साहित्य कारखाने तर्तूद करून, अष्टप्रधान व सरदार, नामी संस्थानी व मांडलिक राजे बोळावून अपूर्व समारंभ केला. उभयतां शय्या होहीकडे बसवून पुण्याहवाचनादि आपण केले. मंडपास मजकूस जाळी, ते केवळ इद्रभुवनाहूनही अधिक. [शा. म. च. पृ. ९०]. ' सौभाग्याप्रदि संपन्न गजराबाई बांडे यांची इनाम धारादत्त व बंधपरंपरेनें परगणा मंगूर-वार व परगणे सुकतानपुर, सुभे खानदेश पकीं गांवें आहेत. '

१. ही समूह ता. १२ ऑगस्ट स. १७४६ ची आहे, त्यावरून वरील पत्र यार्नंतरचें असलें, कारण १७४७ च्या १३ एप्रिलास मानसाहेब सातारा सोडून बंगोर गेला.

वरील पत्रावरून शाहूची परिस्थिति, त्याची निराशा, त्याचे कर्जाचा जोजा आणि दरबारांतील एकंदर अस्वस्थता इत्यादि प्रकार फार चांगले व्यक्त होतात.

२. नानासाहवाची पेशवाईवरून थोडेदिवस भ्रष्टता, (१७४७). अशा स्थितीत भाषीराज्यव्यवस्थेसंबंधाने मंडळीचीं मनं चिंताक्रान्त होऊन नानाप्रकारच्या खटपटीं सुरू झाल्या. इळूइळू शाहूच्या मनावर पेशव्याचा पगडा ज्यास्त बसत चाळलेला दिसत असून तो हाणून पाळण्याकरितां खटपट करणारा दुसरा एक पक्ष होता. रघूजी-भोसले, राणी सक्वारबाई, प्रातिनिधीत विशेष कर्तव्य नव्हतें तरी त्याचा मुतालीक यमाजी शिवदेव आणि त्यांचे पश्चात् दाभाडे गायकवाडादि कित्येक सरदार हे सर्व पेशव्याचे विरुद्ध असून, ते वेळीं अवेळीं शाहूचें मन पेशव्याबद्दल कलुषित करण्याविषयीं टपलेले असत. रघूजीच्या सांगक वृत्तीसंबंधाने वर स्वतः नानासाहेबानेंच एका पत्रांत उल्लेख केला आहे. स. १७४५ च्या ऑगस्ट पासून पुढें दोन वर्षे नानासाहेब कांब कोठें न जातां पुणें सातान्याचे बाजूसच होता. ता. ५ डिसेंबर १७४६ रोजीं सदाशिवरावाची पहिली मोठी स्वारी कर्नाटकांत झाली, तिकडील त्याचे पराक्रम उत्सुकतेनें ऐकत स. १७४७ च्या आरंभीं नानासाहेब सातान्यास होता. ता. १३ एप्रिल रोजीं निरोपाचीं वर्षे घेऊन तो निघाला, तो पंढरपुरास जाऊन ९ मे ला बेजुरीस आला तेथें सदाशिवराव कर्नाटक स्वारीतून परत येऊन नानासाहेबास भेटला. पुढें उभयतां २४ मेला पुण्यास आले. जून महिन्यांत थेउरास तुळादान वगैरे होऊन सेप्टेंबरांत सिद्धटेकास जाऊन, रस्त्यानें जानोजी निंबाळकरास भेटून पेशवा परत पुण्यास आला. २५ ऑक्टोबराला नारो आपाजी (तुळशी बाग-वाळे !) यास पुणे सुभ्याची दिवाणगिरी सांगितली; आणि शिंदेहोळकर दक्षिणेंत आले होते त्यांस भेटून उत्तरहिन्दुस्थानांत जाण्यास निरोप दिला. नंतर १० डिसेंबर सन १७४७ पासून ९ जुलई १७४८ पावेतून

पेशवा स्वतः उत्तरहिन्दुस्थानचे स्वारीस गेला, त्यास नेवार्डची स्वारी झाल्यात. याच स्वारीत रामचंद्रबाबाचा व जयापाचा बेबनाव होऊन पुढे त्यावरून सदाशिवरावाचें व पेशव्याचेंही थोडेंसे बिघडलें. सन १७४८ त २५ ऑगस्ट पासून १४ सेप्टेंबर पावेतो नानासाहेब सातान्यास होता. आपण जवळ राहिल्यानें शाहूला मोकळेपणांनें व्यवस्था करतां येत नाहीं, शाहूच्या मनावर दडपण पडते, तें न पडावें व शाहूनें वाटेला ती व्यवस्था निर्भीडपणें करावी ह्या हेतूनें बहुधा नानासाहेब बराच दूर राहत असे. अतंस्थरीतीनें सातान्यास त्यानें सर्व बंदोबस्त ठेविला होता. परंतु तेथील भानगडीत आपण प्रत्यक्ष हात न घालतां काय होतें तें पाहत तो स्वतः बराच दूर राहिला. शिवाय त्यास बाहेर कामही पुष्कळ होतें. नाना बेफाम झाला आहे, तो नेहमीं व्यसननांत दंग असतो, प्रत्यक्ष शाहूसही तो आतां जुमानणार नाहीं, अशी विरुद्ध पक्षांनें सातान्यास ओरड करून शाहूचें मन कलुषित केलें. तेव्हां खऱ्याखोटेच्याची परीक्षा शाहूनें पाहिली, तीत हे आरोप खोटे ठरलें. बहुधा स. १७४६ एकदां पांचसात हजार फौज वेऊन नानासाहेब सातान्यास गेला आणि शाहूची भेट झाल्यावर डेन्यांत राहिला. तेव्हां अकस्मात् चिठ्ठीस यांस बोलावून महाराजांनीं आज्ञा केली कीं, प्रधान यांस चिठ्ठी लिहावी जे, तुमचें प्रधानपद दूर केलें आहे, तरी शिके कटार व जरीपटका हुजरे पाठविले यांजबरोबर जामदारखान्यांत दाखल करणें. प्रधानपंतांनीं चिठ्ठी वाचून, तसेच उठोन शिकेकटार व जरीपटका हुजरे यांचे स्वाधीन करून रवाना केलें; आणि छफरापासून दूर एक राहुटी वेऊन स्वयंपाक करविला; आणि महाराजांस चिठ्ठी लिहिली कीं, सरकारी कारखाना व फौज सरकारची आहे ती कोणाचे हवाल्यी करावी तें लिहून यावें, त्याप्रमाणें करून पायांपाशीं दर्शनास येतो. त्यावरून 'सरकारकून पाठवितो तोपर्यंत तेथेंच राहवें,' असें सांगून पाठविलें. याप्रमाणें आठ दहा दिवस गुदरले. दुरु झाली. मुसद्दी मंडळींनीं महाराजांस विचारिलें 'पुढें

विचार काय ! हिंदुस्थान प्रांती वगैरे हे बातमी गेली व जाईल. चहुंफळे सरदार यांचे विद्यमाने आहेत, त्यांत बखेडे होतील, यास्तव बांजवर कृपा करणे, किंवा दुसऱ्यास पद सांगून आधी बंदीवस्त व्हावा. ' इकडे नानासाहेबाने चिडणीस व मंत्री यांजपासोन विनंति करविष्णी की, आम्ही एका राहुटीने बाहेर राहिलों, चरणापाशी येण्याची आज्ञा व्हावी, किंवा दुसरी सेवा कांही सांगावी. ' तेव्हां उत्तर आलें, की ' नजर काय देतां बोलोवें. ' यावर सांगून पाठविलें जे, आम्ही एकटे येथें आहों, सलतनत सरकारची सरकारांत आली. घर व सर्व जें आहे तें सरकारांत नजर आहे, आणवावें. ' याजवर ' प्रधानपद दुसरीकडे सांगावयाचें, ' इतकेंच उत्तर केलें. नंतर एके दिवशी अकस्मात् हुजरे बोळावणें पाठविले. बाळाजीपंत एकच खिजमतगारानीशी येऊन मुजरे करून उभे राहिले; बोलले जे, ' पायां पाशी कोणती सेवा सागणें ती आज्ञा होऊन पायांच्या वियोग मात्र न व्हावा. ' यावरून, हे एकनिष्ठ सेवक खरे, यांजपासोन कदापि अंतर पडावयाचें नाहीं. झणून सर्व प्रकारचे बहुमान आणवून प्रधानपद पुनः दिलें. यांणी पायांवर मस्तक ठेविलें. बाजीरावाचे पुत्र, बाळाजी विश्वनाथाचे नातू खरे, तुमची सेवा व निष्ठा पाहून बहुत संतोषित जालों, असें बोलिले; आणि पोवाख जवाहीर वगैरे आणखी दिलें (शा. म. च. ८७-८८).

ही हकीगत केवळ अख्यायिका नसून ती खरी असल्याबद्दल पुरावा आहे. नानासाहेवासंबंधानें विरुद्ध पक्षानें शाहूचें मन अति क्लृप्त केले होते. विरुद्ध पक्षाची ही भीति अगदीच निराधार नव्हती. नानासाहेब पेशवाई पदावर राहील तर, शाहूचे पक्षात्, दुसरा कोणीही राजा गादीवर आला, किंवा कोणतीही व्यवस्था झाली, तरी पेशव्याचे हातांत सर्व सत्ता व्यापार ही गोष्ट उघड उघड दिसत होती. अशा प्रसंगी सामान्य जनसमूहाचे मनावर विचारा पेशां विकाराचाच आसर ब्यास्त होत असतो. हा प्रश्न शाहूचीच किंवा कर्तबगारीचा नव्हता. सर्व सरदार व प्रधान संदरी शाहूच्या आज्ञेस वागण्यास तत्पर होती, परंतु ती आज्ञाधारकता

त्यांनीं पंचमीस सर्पांच्या पोरास काव म्हणून दाखवावी ! आद्यपयंत रेशमर्षाची विरोध करीत आल्यामुळे, पेशव्याकडेचं सगळी सत्ता अगळी, म्हणजे ते आपली वाट लाविल्याशिवाय राहणार नाहीत, अशी भीति पण्यांच्या व इतर मंडळींच्या मनांत निःसंशय घागत होती. या भीतीचा निरास होईल तितका करावा अशी त्यांनीं मनापासून खटपट केली. शाहू कर्जांच्या पेचांत होता. पेशव्यानें द्रव्यसंचय चांगला केला आहे, अशी सर्वांची समजूत होती. तेव्हां यांचें प्रधानपद दूर केलें म्हणजे सरकारास द्रव्य मिळून, पुढील व्यवस्था निराळी करतां येईल, असा या मंडळींचा धाट होता. बाळाजीराव उचवड बंडावा करील, शाहूचा हुकूमही धाव्यावर बसवील, अशी कदाचित् या मंडळींची भटकण होती. परंतु नानासा० अत्यंत धूर्त; शाहूचा स्वभाव ओळखून मर्जी कधी राखावी, हें त्यासच उत्कृष्ट ठाऊक होतें. म्हणून त्यानें सर्वस्वी शरण आल्याचा भाव दाखविला. हा प्रकार बहुधा चार दोन दिवसांत आटप-केला नाही. महिना दोन महिने तरी शाहूनें बाळाजीस कुचंबत ठेविलें जसावें. मोठासा नजरणा घेऊन कर्ज तरी वारतां येईल अशी शाहूची अपेक्षा होती. आ. व. पु. १ ऐ. पत्रे यादींत के. ४५ हा कागद या मान-गळीच्या संबंधाचा आहे. नागासाहेबानें हें पत्र गोविंदराव चिटणिसाक लिहिलें आहे, तें येणेंप्रमाणें:—

‘आधींवांद उपरी. रात्री रावभी स्वार्थीची गांठ पडली नाही म्हणून लिहिलें, ऐशियास ईश्वरी हच्छेस तुमचा इजाज काव ! याउपरी तरी कामकाय गांठ दुपारीं सलून येणेंप्रमाणें विनंति करणें:—

क. १ दोनही महाकांठीक गुंते फार करून दूर केले. रोज नवे निघतात. त्यांस माज आंमोंचा इजाज नाही. सांप्रत महाकांठीक गुंता नाही. मोपम बोकळे चाकळे खडकीक. सक्त महापत्र कर्जाचे मजकुराचा गुंता तो, महापत्र सर्व विचार प्यानांत आणून आळा करतीक त्याप्रमाणें पळवूंक, जेवें सधुं जेवें सक्त. हुजूर अजब्यास आज्ञा मान्य करूं, बाहेर

गेल्यास न करूं ही सबब होणार नाही. परंतु निभावे ऐशी आज्ञा केली पाहिजे. सांप्रत मनसबा होऊन खचित जाहला आहे. मनसब्याचा कळस रक्षण करावयाचे दिवस थोडे असतात. यास्तव दोहीं वाळ्यांत समजून सेवकास निरोप द्यावा. एका दो दिवसांत हा अर्थ उत्तम असे महाराजांनी कृपा करून करावें.

क. २ महाराजांचे कर्जाचा ठरक करावा तेव्हांच जावें, ऐशीच मर्जी असली तर पुण्यास न जातांच, इकडून फिरून सेवेशीं येऊं. सावकाशीनें महाराज कृपा करून पुण्यास व वसईस जावयास आज्ञा देतलि तेव्हां जाऊं. या मनसब्याचा डौल पंधरा दिवसां अलीकडे आहे. तेव्हां मालकास, ऐसा गुंता काढल्यानें, मनसबा नासतो. ये समयी महिना दोन महिन्यांचा निरोप द्यावा. फिरोन सावकाशीं सुमुहूर्त महाराजांनीं देणें तर द्यावा.

क. ३ नायकांशीं कज्जा करावयासी जातां, ऐसा संदेह, जनवातेंवरून, मनांत वाटला असला, तर त्याविशीं निशा करून घ्यावी. जो तालुका महाराजांनीं नायकास करार केला, त्यांत त्यांनीं जावें. कज्जा करावा हे गोष्ट महाराजांचे हुकमावांचून सहसा होणार नाही.

क. ४ चिरंजीव भाऊ तिकडे गेले आहेत. नबाब ही तिकडे गेले म्हणजे गोव्याच्या घाहास अंतर होऊन, आणखी फिरकोळ गुंते तसेच अडकून पडतील. तेव्हां त्याचा लौकीक एक प्रकारे होऊन येईल, हा अर्थ महाराजांनीं ध्यानांत आणावा. सरकारांत भर करूं द्यावा, तो उगवळा [=वसूल केला] पाहिजे. सर्वाही गोष्टींत आम्हांवर तोटा पडे असें करावें कीं बाय ! निदान येथून दो मजलीवर जाण्यास आज्ञा करावी. सर्व फौज व पिलाजी जाधव यांस चिरंजीवाकडे रवाना करितों; आणि सेवेशीं फिरोन येतो.

क. ५ महाराज निरोप देतात हा लौकीक जनांत जाहला. नबाबापवेतों बातमी जाईल. फिरोन दिव्हे हेही वर्तमान जाईल. तेव्हां सर्व प्रकारें आम्ही इतराजांत, हा लौकीक जाहला आहे, व बाकी राहिला आहे हाही होईल.

इतके प्रकार निखालसतेने विनंति केली असतां महाराज ध्यानांत न आणीत तर ईश्वरें या दौलतीवर इतराजी केली अशी जाणावी. मग बोद्देशील ही इज्जतीचा दरकार सोडून बसूं. सर्व मजकूर, वरस्या प्रमाणें विनंति करून उत्तर घेऊन येणें. '

या महस्वाच्या कागदानें शाहू व बाळाजी यांजमधील तेडीवर व तत्कालीन कारस्थानांवर चांगलाच प्रकाश पडतो. सदाशिवराव भाऊ कर्नाटकांत गेल्याचा यांत उल्लेख आहे. डिसेंबर स. १७४६ पासून मे १७४७ पावेतों सदाशिवराव कर्नाटकांत होता, अर्थात् हे पत्र व बाळाजीवरील इतराजी सन १७४७ च्या पहिल्या दोन तीन महिन्यांतली आहे, हे निर्विवाद सिद्ध दोतें. तसेंच पेशव्याकडून शाहूनें प्रधानपद कांही दिवस काढिलें, ही केवळ आख्यायिका नसून, तो प्रकार खरोखरीचा होता; आणि बाळाजीस कारभारांतून समूळ काढून टाकण्याचा हा त्याच्या प्रतिस्पर्ध्यांचा शेवटचा प्रयत्न होता, याविषयीही संशय राहत नाही. राण्यांचीं भांडणें, बाबूजी नाबकास पेशव्यानें दिलेला शह, व शाहूचें कर्ज एकदम वारण्याची पेशव्याची असमर्थता, या तीन मुख्य कारणांनीं शाहूचें मन बाळाजीवर रुष्ट झालें. त्यांत प्रतिस्पर्ध्यांनीं भर घातली; आणि निदान कांही दिवस बाळाजीस वाजूस ठेवून दुसऱ्या कोणाकडून कारभारात जास्त सुधारणा होते कीं काय, हा प्रयोग शाहूनें एक वार करून पाहिला. खुंटी हालवून जास्त घट्ट केश्याप्रमाणेंच या प्रयोगाचा परिणाम झाला. मात्र बाळाजीचे कांही महिने मोठ्या विवंचनेंत फुकट गेले. शाहूची व त्याची भेट होत नव्हती; आणि दुसरी कांही व्यवस्थाही अमलांत येईना, अशा संदिग्धवास्थेंत व फिरिरीत नानासा० चे कांही दिवस गेले. 'दरबारचा मजकूर तर हा कालपर्यंत आमचा उलगडा झाला नाही. मोठा बखेडा योरले महालचा आहे. तो गुंता कळेल त्या रीतीनें उरकावा या प्रयत्नांत आहों. प्रसंग अनिवार फार, यास्तव गुंता आहे,' असें पेशवा रामचंद्रबाबास लिहितो. [पारसनीस संग्रह]. मुख्य बाबत शाहूच्या कर्जाची होती.

आपण कर्जमुक्त होऊन मग मरावें, दुसऱ्याचे ऋणांत पुढील जन्मीं खितपत राहूं नये, अशी शाहूची निकड होती. बाळाजीनें उत्तर हिंदुस्थानांत वगैरे स्वान्या करून पैसा जमविण्याची शिकस्त केली; पण कर्ज वारण्याइतकी उपज झाली नाही. या कर्जाशी दोन्ही राण्यांचाही संबंध असावा, आणि पेशव्याच्या हातून कर्ज वारत नाही, उगाच वायदे करून व पोकळ गफ्फा सांगून पेशवा वेळ मारून नेत आहे, अशी दोन्ही राण्यांनीं शाहूची समजूत घातली. आपला काळ समीप येत चालला, सावकार दाराशीं धरणें घेऊन बसले, आतां पुढें निभाव कसा लागणार, याची विवंचना शाहूस लागली; वरील लेखांक ६२ चें महादोबा पुरंदर्याचें पत्र या वेळचेंच असलें पाहिजे. त्यात बाबूजी नायकासबंधानें शाहूने केलेली आज्ञा झुगारून देऊन उलट बाळाजीनें त्याचा छळ चालविला, अशा वार्ता शाहूच्या कानावर गेली. तुमच्या डोळ्यादेखत जर पेशवे तुमची अशा अवशा करतात, तर तुमच्या पश्चात् काय प्रकार होणार, अशी धास्ती मंडळेंनां शाहूस घातली. येंकरून शाहूचें मन फार संतप्त झालें. बाबूजी नायकाच्या प्रकरणानें शाहूच्या रोषांत भर घातली. शाहूचें मन गोंधळून गेलें. गोविंदराव चिटणिसाचें व पेशव्याचे सख्य होतें. निदान कोणत्याही पक्षांत स्वाः उचल न घेतां, प्रत्येक बाजूचें व इसमाचें म्हणणें निर्विकार मनानें महाराजांपुढें ठेवून जशी आज्ञा होईल त्याप्रमाणें बरोबर बाहेर निकाल देणे, हें काम गोविंदराव चिटणिस योग्य प्रकारें बजावीत होता. त्याजबरोबर पेशव्याची बोलाचाली रोजच्या रोज चालू होती. तरी साफीचा जबाब पेशव्यास मिळना, तेव्हां कंटाळून जाऊन शेवटचें निश्चून बोलणें म्हणून वरील कलभे त्यानें गोविंदराव चिटणिसास लिहिली. पेशाच्या प्राप्तीकरितांच बहुधा सदाशिवराव भाऊस सकाराम बापूच्या स्वाधीन करून पेशव्यानें कर्नाटकांत रवाना केलें होतें. निदान शाहूचें समाधान करण्याचा कांहीं तरी विशिष्ट मनसुबा पेशव्यानें रचिलेला असून, त्यास शाहूनें सातान्यास अडकवून ठेवल्यामुळें, ऐन यशः-प्राप्तीच्या वेळेस तो मनसुबा विघटत चालला होता, म्हणून योडे दिवळ

मला बाहेर जाऊं द्या, शक्य असेल अशी आज्ञा मला करा, अशीं आज्ञेवें पेशवा गोविंदराव चिटणिसाच्या मार्फत वरील कागदांत शाहू महाराजापाशीं करीत आहे. इतकेंही करून महाराज आपणास स्थापन करून ताबडतोब बंदोबस्त न करतां तर, ईश्वरें या दौलतीवर इतराजी केली, म्हणजे शाहूच्या या कृत्यानें आजपर्यंत केलेला सर्व उद्योग फुकट जाऊन राज्याचें सर्वस्वी नुकसान झाल्याशिवाय राहणार नाही, अशी स्पष्ट धमकीही नानासाहेबानें या पत्रांत शाहूस दिलेली आहे. अलगत शाहूनें हें पत्र लक्षपूर्वक वाचून, पेशवा धडपड करतो त्याम हे लोक आडकाठ्या मात्र घालितात, परंतु दुसरी एखादी व्यवस्था सुचवून आपल्या अडचणींचा निरास करून राज्याचें ओझ अंगावर घेण्यास कोणी पुढें हात नाही, अशी शाहूची पक्की खात्री पडून, त्यानें गालाजीस पुनः कारभारावर रुजू करून त्यास बाहेरच्या उद्योगावर पाठवून दिलें, तो प्रकार असा. शाहू कांहीं केल्या मनांतालि तेंद मोडीना, तेव्हां प्राप्त दयकावणीचा शेवटचा उपाय म्हणून नानासाहेब तमान बाहेर पडला. ता. २० मार्च रोजी 'आम्ही वड्याहून कुच करून बुधाम आलों, तुमची वाट येथें पाहत बसलों आहां,' असें तो पिलाजी जाधवास लिहितो. म्हणून बाहेर पडल्यानें हा कांहीं तरी भलताच अर्थ करील असें जाणून, शाहूनें नानासाहेबास परत बोलावले; आणि त्याच्या तंबूवर जाऊन त्यास वळें व निरोप दिला. यासंबंधानें पिलाजी जाधवास नानासाहेबानें १५ एप्रिल १७४७ चें पत्र लिहिलें तें असें. 'राजश्री स्वामींचा निरोप जाला नव्हता, याजकरितां २० स्वामींनीं माघारें बोलावून नेले. या उपरी आमचे डेरियास आले, त्यांस वळें दिलीं. दुसरे दिवशीं छ १२ रविलाखरीं रविवारीं (१२-४-१७४७) राजश्री स्वामीनें हत्ती दिरुहा त्यास तुम्हांकडे....' केलें. आम्हांस खर्चाबद्दल सरंजाम द्यावा, बरकड सर्व मोघम ठेवून निरोपें मात्र जाहला. या उपरी तुम्हीही जाल. दरमजल येणें. भेटानंतर सर्व

वर्तमान कळेक. पुढे विचार आचार बोलणें ते बोलून तुम्हांसही जावयास निरोप देऊं. तरी सत्वर यावें. तुम्हीं खटावेस येणें. जाणीजे. श्रीकृपेनें उत्तम प्रकारें रंग उतरला. बहुत काय लिहिणें. ' या प्रकारानें बाळाजीनें शाहूचें अवसान जोखलें, त्यास लगेच योद्धेंसें निरंकुशरुष प्राप्त झालें, आणि या सत्तेच्या जोरावर ताबडतोब एकएका प्रकरणाचा निकाल करण्यास त्यानें सुरुवात केली.

नानासाहेब सातान्याहून निघाल्यावर लवकरच सदाशिवराव कर्नाटकचे स्वारींतून आला, तेव्हां शाहूच्या कर्जाची व्यवस्था कांहीं तरी त्यानें लाबिल्ली असावी. कारण यापुढे कर्जाच्या बाबतीचा उल्लेख आदळत नाही. शाहूची मर्जी नानासाहेबावर पूर्वीहून ज्यास्त बसली. एवढाच काय तो आपला आधार असें समजा त्याजवर शाहूनें सर्व भार व कामें सोंपवून मरणापूर्वीं स्वस्थ चित्तानें शाहूनें राज्याची निरवानिरव केली; आणि पुनरपि विरोधकांच्या मणण्याकडे त्याने लक्ष दिलें नाही.

ता. १२ एप्रिल १७४७ रोजी गुडी पाडव्या नंतर निरोपाची वखें घेऊन बाळाजी सातान्याहून निघाला तो पंढरपुरास जाऊन ९ मेला जेजुरीस सदाशिवरावास भेटून उभयतां ता. २४ मे रोजी पुण्यास हाखळ झाले. निरोपाची वखें घेतान्याचा वरील एकच प्रसंग शकावलींत नमूद आहे. त्यावरून आणि उत्तम प्रकारें रंग उतरला यावरून कांहीं दिवस तरी नानासाहेब स्थानभ्रष्ट झाला होता. विरोधकांनीं समोर आघात करून पाहिला तो सिद्धीस गेला नाही तेव्हां पेशव्याच्या परोक्ष त्याच्या दानतीवर त्यांनीं आघात सुरू केला. हा आघात व त्याचें निरसन खालील पत्रांत दाखल आहे. नाना व तथा भाऊ पेशवे यांस पत्र महादबा पुरंदरे याचें:—

'पु. ती. नाना व तथा राजश्री भाऊ स्वामींचे सेवेशीं. विनंति. शेटी मलीक स्वामींकडून येथें आला त्याजबरोबर पत्र पाठविलें, तें पावळें. शेटीनें राजभांस वर्तमान सविस्तर स्वामींकडील सांगितलें. महाराजांनीं सर्व ऐकून आगती येकीकडे शेटीस नेऊन पुसिलें. त्यानें सांगितलें कीं, पेशवे सुखरूप

आहेत. काम कारभार पूर्ववत् प्रमाणेच होत आहे. आपल्या बंदोबस्ताने आहेत. ब्राह्मणांचे हात तोडिले, कलावंतिणी र॥खिया, दारू पितात, धुव जाहले, म्हणून महाराजांनी ऐकिले होते, परंतु सर्व शोध बारकाईनेही घेतला व दिसानेही सर्व आळा. अगदी बाष्कळ. नाना बहुत खबरदार आहेत. तेव्हा महाराज बोलले की लंबडीचे लोक भलतेच सांगतात. सर्व लटकें. नाना खुशाल आहे की ? तेव्हा हा (शेटीमलीक) म्हणाला की खुशाल आहेत. महाराज बोलले, इतकेच असले म्हणजे जाहले. नाना जिवाने खुशाल असला म्हणजे सर्व बरे आहे. लोकांचे आम्ही मजकूर कोठे मानतो. तू सांगतोस हे खरे. बारांना वार्डट नाना. माझा तेवढा माझा चाकर पदरी माझे मातबर आहे. सुखरूप असला म्हणजे जाहले. मग शेटी म्हणाला, की सुखरूप आहेत. हे वर्तमान शेटीने येथे येऊन आम्हांजवळ सांगितले. खरेच आहे. परभारे शेटीने जेव्हा राजभ्रजिवळ स्वामीचे पत्र दिव्हे, महाराजांनी वाचले, दरबारी लोक फार होते, यास्तव शेटीला म्हणाले, इकडे ये. तुला वर्तमान पुसावयाचे आहे. असे सदरेस बोलून, पलीकडे शेटीला घेऊन गेले. वर्तमान पुशिले यानेही सांगितले. हेही वर्तमान राजभी गोविंदराव यांनी सांगितले की, नानाचे वर्तमान पुसावयाची शेटीस याप्रमाणे पुशिले; व जावमालही उत्तम जाहला. आता महाराजांचे निदर्शनास आले. इतक्या उपरी राजभी दरबारी काय चर्चा करितात; व वार्डजवळ काय करितात हेही एक दो दिवशी कळेल. तदुत्तर सेवेशी लिहीन. [भा. व. पु. १, ले ६४]. गोविंदराव चिटणीस नानाची तरफदारी करतो, यावरून नानाविषयी त्याचे मनांत आदर होता, आणि त्याच्या कर्तव्यगारीची त्यास खात्री होती, हे उघड होते. पुरंदरे कदाचित् पेशव्याचा पक्ष अंधभेदेने उचलून बरील, पण गोविंदराव चिटणीसास तसे करण्याचे प्रयोजन नव्हते. १

१. यासारखेच एक पत्र पेशव्यांच्या नालस्तीचे वर्तमान — नारायणराव घोरपड्याने नानासाहेबास लिहिलेले रा. वासुदेव विष्णु जोशी सातारा याजक हून मिळाले आहे. यावरून जनवांतेत पेशव्यावर निंद्य आरोप होते एवढे खरे.

वरील पत्रांत उल्लेखिलेला शेटी मलीक उर्फ शेठबाबा दाजी संकपाळ हा शाहूच्या मर्जीतला खिजमतगार विश्वासू व गुप्त कामगिरीवर पाठविला जात असे. केव्हांही व कोठेंही जाऊन शाहूची गांठ घेण्यास त्यास प्रतिबंध नव्हता. (भा. व. पु. २ शा. म. व. पृ. ७९, ८३, ८५). अखेरच्या दुखण्यांत राणी सकवारबाई शाहूची पेशवेचिटणिसांशी गांठ पडू देईना, ती या शेठबाबाजीचे मार्फत पडू लागली.

पुण्यास कारभाराची व्यवस्था लावल्यावर स. १७४७ ता. १० डिसेंबर-पासून ९ जुलई १७४८ पावेतो पेशव्याने उत्तर हिंदुस्थानांत चवथी स्वारी केली, त्यास नेवाईची स्वारी क्षणतात. स. १७४८ च्या मार्च महिन्यांत नासिरजंग व रामदासांत यांच्याशी पेशव्याची लढाई होऊन आसुंबरीचा तह झाला, त्याची हकीगत निजामाचे प्रकरणांत स्वतंत्र येईल. ता. २१ मे रोजी निजामुलमुल्क मरण पावला; आणि निजामाकडील व बादशाही व्यवहारांस निराळें स्वरूप प्राप्त झालें. स. १७४८ च्या ऑगस्ट सेप्टेंबरांत नानासाहेब सातान्यास थोडे दिवस राहून परत पुण्याच्या वाजूस आला, तो फारसा दूर कोठें गेला नाही. सन १७४९ च्या मे महिन्यांत सातारा येथे शाहू महादाजी अंबाजीचे भेटीस त्याचे घरी गेला होता (ना. रो. १-१२१). त्या पुढच्या अधिक भाद्रपदांत क्षणजे आगस्ट महिन्यांत शाहूची प्रकृति विशेष विषडल्याची बातमी पेशव्यास कळली. तेव्हां हा अखेरचाच प्रसंग, असें जाणून मोठ्या फौजेनिशी धिंदेहोळकर व जनार्दनबाबासह ता. २१ ऑगस्ट रोजी पुणे सोडून नानासाहेब सातान्यास गेला, तो पुढे डिसेंबरांत शाहूचा अंत झाल्यावर पुढील साली रामराजाचें राज्यारोहण आटपून एप्रिल महिन्यांत पुण्यास आला. इकडे पुण्यांत सन १७४५ पासून दोन तीन वर्षे व पुढेही, पर्वतीचें मंदिर, तुळादानें, येउरास कल्पलतादान व इतर दानधर्म इत्यादि प्रकर जोरानें चालू होते. अर्थात् पुढे अंगावर येणाऱ्या राज्यभाराची ही धार्मिक तयारी होती, असें दिसते.

३. अखेरच्या खटपटी व पुढील व्यवस्था, (स. १७४९).—
 मार्गशीर्ष वा, ३ शुक्रवार शके १६७१, शुक्रनामसंवत्सर, ता. १९
 डिसेंबर स. १७४९ रोजी सकाळी चार घटका दिवसास शाहूनगर येथील
 रंगमहालच्या वाड्यांत शाहूछत्रपति मरण पावला. या गोष्टीने मराठ्यांचे
 राज्यकारभारांत एक मोठी क्रान्ति घडून आली. शेवटच्या दहा पांच
 वर्षांत शाहूची शक्ति क्षीण होऊन, हळू हळू राज्यकारभाराची सत्ता
 पेशव्यांचे हातांत कशी जाऊ लागली त्याचें वर्णन येथपर्यंत करण्यांत
 आलेच आहे. पेशव्यावरच आतां सर्व भार टाहून आपण मोकळे व्हाव-
 याचें, असा बहुतेक निश्चय करून स. १७४७ च्या एप्रिलांत,
 शाहूने बाळाजी बाजीरावास निरोपाची वस्त्रे देऊन, बाहेर पाठविले,
 त्यानंतर सुमारे अडीच वर्षांनी शाहूचा अंत झाला. या अडीच
 वर्षांत पुढील राज्यकारभारासंबंधानें नानाप्रकारचीं कारस्थानें घडून
 आलीं, नानाप्रकारचे वेत व विचार झाले; आणि शेवटीं रामराजास
 गादीवर बसवून पेशव्यांनीं राज्यकारभार चालवावा, असा स्वदस्तुरचा
 दस्तैवज पेशव्यांस करून देऊन, नंतर शाहूने आपला देह ठेविला.
 'अधिक मासांत महाराजांस अनारोग्यता प्राप्त झाली,' म्ह०स. १७४९ च्या
 आगस्टांत शाहूची प्रकृति विशेष विषडली. सुमारे चार साडेचार
 महिने शाहू आंध्रुण्णास खिळलेला होता. मधून मधून केव्हां थोडा
 भ्रम होत असे, परंतु सारखी वेशुद्धि अशी कधीच नव्हती, आणि
 त्याला जीं कांहीं व्यवस्था योग्य व शक्य वाटली ती त्यानें साबकाश,
 विचारपूर्वक व संपूर्ण शुद्धीवर असतां करून ठेविली, यासंबंधानें
 उपलब्ध कागदपत्र वाचले म्हणजे मनांत यत्किंचित् संशय राहत नाही.
 आज दीडशें पावणेदोनशें वर्षांनंतर आपण त्या प्रकरणाचा विचार करूं
 लागलों, म्हणजे आजच्या परिस्थितीनें व आवडीनिवडींनीं आपलें मन
 विकारवश होऊन आग्रहानें तत्कालीन घडामोडींविषयीं आपण भळ-
 भळतेच विचार प्रगट करितों; परंतु हा विषय तत्कालीन कागदपत्रांच्या

पुराव्यावर रचिला पाहिजे, त्यांत कल्पनाशक्तीवर भर देऊन उपयोगी नाही. म्हणून याप्रकारागामबंधानें उपलब्ध लेख काय आहेत, त्यांचें प्रथम थोडक्यांत दिग्दर्शन केलें पाहिजे.

शाहू महाराजांच्या दोन बखरी स्वतंत्र अशा उपलब्ध आहेत, पैकी पहिली महारामराव चिटणीसकृत सुसंगत नसली तरी, परिपूर्ण व त्या वेळचे कागदपत्र पाहून तयार केलेली आहे. ह्यांत शाहूच्या अंतकाळीन प्रकरण शेवटीं आठ पानांत थोडक्यांत मुद्देसूद दिलेले असून, एकंदर परिस्थिति मनांत आणतां, तीच हकीकत भरंवसेलायक वाटते. शाहूचें दुसरें चरित्र गोविंदराव चिटणीसाचे नांवावर चाललेले भारतवर्षांत प्रसिद्ध झाले, त्यांत जरी पुष्कळशा भाकडकथा आहेत, तरी अखेरच्या भानगडीसंबंधानें यापासून पहिल्या चिटणीसी हकीकतीस दुजोरा येतो, विरोधभाव कोठेही येत नाही. या दोन चरित्रांखेरीज ठाण्याचे बखरींत पहिल्या रुमालांत शाहूची हकीकत बरीच विस्तृत दिलेली आहे, परंतु ती जितकी शाहूची योग्यता ठरविण्यास उपयोगी पडते, तितकी शेवटच्या घडामोडीसंबंधानें सुध्द आहे. यांशिवाय भारतवर्ष मासिकाच्या पहिल्या वर्षीत अमात्यांची बखर छापलेली आहे, तीत रामराजाचे जन्मसंबर्धनाचा तरशील परिपूर्ण आहे. त्याच पुस्तकांतील प्रतिनिधींच्या बखरींतही थोडासा खुलासा आहे. शिवाय याच पुस्तकाच्या ऐ. प. या. ले. ४१, ४४, ४५, ५५, ५६, ५७, ५९, ६२, व ६४, हे कागद विशेष मुद्याचे आहेत. इतिहाससंग्रहांत पे. द. मा. ले. ४४ व ऐ. टि. भा. १ ले. ४२ चे कागद व शाहूने पेशव्यास लिहून दिलेले दोन दस्तैवजी लेख, महत्त्वाचे असून ते पुढें अस्सलच याबयाचे आहेत. राजवाड्यांच्या आठव्या खंडांतील पत्रे ले. १२६, १६९-१७१ व १८३-१८४ हे कागद अत्यंत महत्त्वाचे आहेत. राजवाड्यांच्या दुसऱ्या खंडांतील शकावलीत केवळ ग्रॅट डफचा अनुवाद आहे. दुसऱ्या दोन शकावलींतील हकीकत अत्यंत शोटक आहे. राजवाड्यांच्या तिसऱ्या खंडांतील ले. १२७, १९५, २२८, व ३५० यांचा

योद्धा बहुत उपयोग होईल. शाहूची, व नानासाहेबाची रोजनिशी, यांचाही कांहीसा उपयोग होतो. सारांश, इतक्या साहित्यावर भिस्त ठेवून आपणास या प्रकरणाचें सार काढावयाचें आहे. वरील साहित्यांतिल दरएक विधानाचा कालानुक्रम ठरविणें शक्य नाही.

पहिल्या तीनही बखरींतून खालील हकीकत प्रथम कारणापुरती देऊन मग त्याबद्दलची तफावत व विवेचन देणें रास्त होईल.

‘ शेवटी शेवटी पांच सहा वर्षे महाराजांची उदास वृत्ति झाली. सर्व काळ बहुतकरून अरण्यांतच असावें ऐसें झाले. पुढें वार्धक्य जाले. संतान नाही यामुळे बहुत खिन्न जाले. संभाजीराजे आहेत तेही वृद्ध जाले. त्यांसही संतान नाही. पुढें राज्याची दशा काय होईल नकळे. माळोजीराजे यांचे कनिष्ठ बंधु विठोजी यांचे आठवे पुत्राचा वंश बहुत आहे व शरीफजी राजे शहाजी महाराजांचे बंधु यांचा वंश आहे. त्यांत चांगला मूल कोण, कोठें राजचिन्हें व बुद्धीकरून लक्षणें, शूर उदार व चतुर, धीर, ऐसे पाहणें, शोध करणेस लाविलें. परंतु थोरली राणी यांचे विचारें सिद्धान्त होऊन आला नाही. या प्रसंगी धाकटी घनीण सगुणाबाई यांचे शरीरी व्यथा निर्माण झाली. त्यास उपाय व अनुष्ठानें वगैरे लक्षावधि खर्च करविला, परंतु आरोग्य न होय. याजवरून बहुत उद्विग्न जाले. नंतर अजि-जुरीस घेऊन जावें ऐसें ठरोन महाराजच घेऊन गेले. तेथेही अनुष्ठान प्रसंग, बहुत दानधर्म करविला. आयुर्दाय संपला, तेथेंच समाप्ति जाली. (ता. २५ ऑगस्ट १७४८). माहुलीस आणून दहन जालें.

चिटणिसाचा बाळाजीपंताचा धरोबा फार चांगला. कोणतेही विषयी सरकार चाकरीत अंतर न करितां एक विचारें चालण्यामुळे कित्येकांनी महाराजांस अनेक प्रकारें समजाविलें. परंतु महाराजांचा पूर्ण लोभ. चिटणिसाचा धरोबा प्रधानपंत ठेवात होते. न्यूनाधिक प्रपंचांतीळ राज्यधर-संबंधी सर्व गोविंदरायास अवशीं पहांटे समजावून रायांचे विचारें होणें कर्णें तेंही करीत असावें. गोविंदराव चिटणिस, यशवंत महादेव पोतनीस

व राजाशाचे मुतालिक देवराव मेघश्याम लपाटे हे सदैव जवळ राहून कारभार करीत. राजकारण गोविंदरावाकडे. यशवंतराव व देवराव यांनी लक्षवेच पाहून कारभार करावा. थोरली धनीण सकवारबाई आशापालन करणें तें न करितां, आपणांस पाहिजे तो पुत्र घ्यावयाचा, अशीं राजकारणें प्रतिनिधि व यमांनी शिवदेव वगैरेशीं निराळा जमाव राखणें इत्यादि चालविली. पुढें, संपादिलें राज्यसंरक्षण कसें होईल म्हणून बहुत विचार होऊन पुनः सातान्यांत रहावयास जावयाचें नाहीं, श्रीकृष्णातीरीच वास करावयाचा, म्हणून माहुली व सातारा यांचे दरम्यान डेरे व छावणी छत्रबंदी करून राहिले. त्यास वनवासवाडी म्हणूं लागले; आणि भोसल्यांच्या घराण्यांतील चांगलीं मुलें पाठण्यास आणून एक निश्चय करावा, ऐसें महा-राजांनीं मनामध्ये धरिलें. तों सकवारबाईचें व प्रतिनिधि वगैरेंचें बोलणें निराळें पडलें. प्रधानपंत, चिटणीस, पोतनीस, देवराव वगैरेंचें मत महाराजांचे मनाप्रमाणें करावे ऐसें पडलें. त्यांत ताराबाई सातारा किल्ल्यावर नजरकैदेंत होती, त्यांनीं सांगून पाठविलें. 'दुसरें मूल कां पाहतां ? राज्यास घर्णा शिवाजीराजे, आपले पुत्र, त्यांस मूल जालें, तें मीं गुप्तरूपें ठेविलें असोन, दुसरे दत्तक कां करितां ? यावरून मुलें आणविलीं त्यांचा निश्चय कोणताच झाला नाहीं. अमुकच करावें असें सांगणेस कोणासही सामर्थ्य न घडे. असें होतां महाराजांचे शरीरीं ज्वराची व्यथा निर्माण झाली. तेव्हां बहुतच उदास वृत्ति धरिली. सर्वकाळ अध्यात्मचर्चा, पुराणश्रवण, दान-धर्म, ऐसें त्रत चालविले. सर्व प्रधान समीर असावे, ऐसी आज्ञा केली. 'याउपरि बहुत दिवस राहवयाचें नाहीं, लौकरच समाप्तिकाळ आहे,' अशी चर्चा करूं लागले. तेव्हां सर्वांनीं धैर्य करून विनंति केली जे, पुढें राजव चालविण्याची आज्ञा सर्वांस कशी ते जाली पाहिजे.' यावरून उत्तर सांगितलें कीं, धोरली धनीण मनस्वी, आपले चित्तांत येईल तोच मनसबा करितात,

१ देवराव मेघश्याम याचा जावई विठ्ठलराव हा आनंदराव सुमंताचा मुलगा. अर्थात हा देशस्थ ब्राह्मण [शा. म. च. पृ. ७३].

तुम्हां सर्वांस घेऊन राज्य संभाळावें, ऐसें त्यांचे दैवी नाही. संभाजी राजे राज्याचे धनीच, परंतु इतके सर्वांस घेऊन राज्य संभाळावें ऐसें बुद्धिवैभव, आवरशक्ति नाही. याकरितां दत्तपुत्र घेणेंच प्राप्त. बाबजी महाराजांचा वंशविस्तार आहे, त्यांत ताराबाईसाहेबांचें म्हणणें मूल गुप्त रूपे ठेविला आहे, त्याचा उघडेपणीं शोध करून खरेच असल्यास दत्तक घेणें. अस्सल वंश असतां, बाहेरचा केल्यास पुढें निभावणेंस कलह पडतील.' म्हणून आईसाहेबांपाशीं गोविंदरावास पाठवून सर्व मजकूर लेहून आणिला, त्याजवर आपले हातें लिहून ठेविलें; आणि बाबडेकर बाजीराव अमात्य यांस आणावयास आज्ञा केली. त्यांची येण्याविषयी खातरजमा न होय, ती यशवंतराव व गोविंदराव यांस पाठवून कराविली. त्यांस आणिलें. श्रीकृष्णसांनिध्य त्यांस विचारिलें. मूल आहे तें खरें आहे ऐशी खातरजमा जाहल्यावरून बोलले, 'तुम्ही सर्वांनीं एक विचारें राहून आमचे मार्गें त्यास आणून मुलासच धनी करून, त्यांचे आज्ञेत चालून राज्य रक्षावें.' हे वर्तमान धनिणीस समजलें. त्यावरून बहुत रोपेंकरून निराळीं राजकारणें करूं लागली. त्यांचे मनांत आपणास ताराबाईचे आज्ञेत राहवें लागेल. यास्तव आपण 'दुसरा दत्तक घेऊं,' ऐशी बोलणीं पडली. त्यांच्या मनांत आपण मार्गें राहून दत्तक घेऊन दौलत चालवावी, त्याच, आपले आप्त मंडळीस कारभार सोंपून ही खरी मंडळी घरावी, कैद करावी, वाटेस लावावी, असा संकल्प करून, आपसांत मंडळी घेऊन ठायीं ठायीं खलवतें होऊं लागली. ताराबाईचा नातू खोटा आहे, हें सर्व ताराबाईचें थोतांड आहे, अशी मसळत केली. यावरून महाराजांनीं बाळाजीपंत प्रधान यांजकडील कारकून व पाचवें स्वार व गोविंदराव चिटणीस यांजकडील कारकून विश्वासू देऊन पानगांवीं खाना केले. यावरून प्रधान, चिटणीस, देवराव व यशवंतराव यांजवर धनिणीचा रोष बहुत जाला. प्रतिनिधि व यमाजीपंत यांस विचारांत घेऊन, फौज जमाव करून करवीराहून संभाजी राजे यांणीं यावें, ऐसें

राजकारण केलें; आणि आपलेकडून पानगांवी खंडेराव न्यायाधीश पाठवून ठेविले. ताराबाईसाहेबांचा बंदोबस्त करावा, म्हणून किल्लेदार व गडकरी यांशी राजकारण केलें. त्यांत महाराजांचे शरीरी व्यथा बहुत होत चालली. कारभान्यांचा प्रवेश महाराजांपर्यंत होऊं नये, ऐसा विचार बाई करू लागली. त्या समयी महाराजांनी मनात आणिलें, ' हा समय कठीण, सरदार आणविले ते येऊन पावत नाहीत. प्रधान यांजविरहित बलवान विचारवान कोणही नाही. त्यांस एकान्ती बोलावून आपले हातची यादी लिहून गोविंदरावाचे विद्यमाने ठरवून दिली.

यांतिले कांहीं प्रकार बाहेर वनवासवाडींतच झालेला दिसतो. वाड्यांत न्यावयाचे म्हणून आग्रह करून राणीसाहेब यांनी महाराजांस रंगमहालांत नेलें; आणि वाड्यांत व बाहेर सर्व आपला बंदोबस्त करविला. संभाजी राजाकडील ब्राह्मण प्रतापगडावर अनुष्ठानास आले होते, त्यांस सकवारबाईनें हुकूम पाठवून किल्ल्याखाली घालवून दिलें; आणि स्वामीस बरे वाटत नाहीं येविशीं श्रीस संकट घालून किती दिवसांत उतार पडेऊ तो विचारून प्रसाद व तीर्थ स्वामीस पाठवून देणें (खं. ३. ३५०-आगस्ट ३१. १७४९). स्वामीस बरे वाटत नाहीं सबब जागोजाग भिमाशंकर, मोरेश्वर, थेऊर, जेजुरी, पुरंदर या ठिकाणी ब्राह्मण अनुष्ठानास बसविले. ता. ५-९-१७४९ [ना. सा. रो १-१२२]. रंगमहालांत महाराजांजवळ चौकीपहोर ठेवून, प्रधान, चिटणीस, देवराव, व पोतनीस, यांचा प्रवेश परवानगीशिवाय होऊं नये, महाराजांजवळ आपली मंडळी असावी ऐसें केलें. प्रधान व चिटणीस यास वाड्यांत येतां जातां दगा करावा, ऐसे विचार चालले. महाराजांचा मनोदय व आज्ञा सिद्धीस न्यावयासाठी कारभारी यांणी आईसाहेबांपाशी राजकारण राखिलें. किल्ल्या-

१. खंडेराव न्यायाधीशास शाहूनेच पाठविलें. का. सं. पं. प. श. पृ. १०.

२. भारतवर्ष बख्शकार म्हणतो, शाहूमहाराज सातारचे किल्ल्यावर आजाही होते, व तेथेंच वारले. पण हे सरे नाही.

वरील राजकारण व बंदोबस्त महादोबा पुरंदरे व गोविंदराव चिष्टणीस यांजपासोन करविले; आणि अस्सल मूल आहे तेच अधिकारी करावे ऐसा मनसोबा सिद्ध जाला. राणीसाहेबाचा मनसोबा, हे गोष्ट न घडावी, आपण पाहिजे तो मूल घ्यावा. ताराबाईचा बंदोबस्त राखून आपण राज्यकारभार चालवावा, ऐसा चालला. गोविंदराव व प्रधानपंत यांनी हजार पांचशें निवडक लोक बरोबर घेऊन वाड्यांत जावें, ऐसे प्राप्त जाळें. हरप्रकारें यांस वाटेंत जिन्यांत दगा करावा, ऐसे राणीसाहेब करवूं लागली. महाराजापार्शी आप्रह करून बोलली, तेव्हां ' राजकारण कारणार तुझे विश्वासु कोण आहेत ? शेवटास कसें जाईल ? ' तेव्हां ' प्रतिनिधि यमाजीपंत व सेनापति (दामाडे) आहेत, ' बोलली. ' ते लांब राहिले फौजेविना शेवटास जाणार नाही, त्यास विश्वासु असतील त्यांस फौज जमा करावयास सांगावें, ' असें महाराज बोळले. दादोबांस राणीसाहेबांनी सांगितलें, ते सात आठ हजार जमा जाले. राणीसाहेबांनी दमाजी गायकवाडास बोलाविले. तो शूर व दैववानही आहे. मसलत सिद्धीस नेऊं, असा त्यांचा वेत जाला. गोविंदरायास कळलें. त्यांनी मनांतच ठेविलें, आणि चार महिनेपर्यंत तमाम सरदार पागा वगैरे नामांकित बोलावून खासे खासे आणिले. प्रधानपंत यांसही आज्ञा झाली. त्यांनी चोवीस तीस हजार जमाव केला. सर्वांचे घोघरी गोविंदराव जातीने एकटे जाऊन, महाराजांची आज्ञा त्यांस सांगावी. त्याणीं उच्चर करावें कीं, महाराजांची आज्ञा आम्हांस शिरसामान्य, परंतु पेशवे यांची स्पर्धा करून दौलत संरक्षाय्यास आमच्यांत सामर्थ्य नाही. फौज व पैसा दोन पाहिजेत. त्यांत दैव अनुकूल पाहिजे. या गोष्टी आपणच मनांत आणून आम्हांस सांगावें, त्याप्रमाणें आम्ही करतो याप्रमाणें एका एकाचे घरी दोन चार वेळां सामार्थी गेले. प्रतिनिधि, सेनापति, सरलष्कर, अक्कलकोटकर व बिंबाजी (?) भोसले, सेनासाहेब सुभा व सेनाधुरंधर आदिकरून यांचे घरी दोन दिवसां एका दिवशीं आड जाऊन प्रहर

पहर बसोन बोलावें; परंतु कोणाचा हिय्या होऊन ' मी राज्य सांभाळतो, ' असे उत्तर न जाले. त्याजवर महाराजांनी नवरात्रांत (ऑक्टोबर ता. १ स. १७४९) गोविंदराव चिटणिसास बोलाविले, तेथे जाऊन एकांती बसोन झाला मजकूर सर्व श्रुत केला, ' की मी बिंबाजी (?) भोमले व अकलकोटकरांस नानाप्रकारे उलटून बोललो, परंतु त्यांचे वस्तु आमचेही सामर्थ्य नाही, असे साफ उत्तर त्याणीं मला दिले. मी पराकाष्ठा करण्यांत बाकी ठेविली नाही. माझ्या मार्गे त्यांस बोलावून आणून विचारावें, नंतर जशी आज्ञा करावयाची असेल तशी करावी, त्याप्रमाणे चालेन. ' फत्तेसिंगवावास विचारातां, ' मला राज्यभार चालवणे आटोपणार नाही ' असे बोलले. महाराजांनीं राणीसाहेबांस सांगितले, राजपुत्र दत्तक घेऊन तुम्ही त्यांचे आज्ञेन चालून सर्व कारभारी यांचे विचारे चालावें. ' परंतु घडले नाही. गोविंदरावास बोलावून त्यास आपल्या पक्षांत आणण्यावद्दल बाईने शिकस्त केली इनामच्या सनदा वगैरे करून दिल्या; आणि बाहेर निघून जाताना त्याचा खून करावयाचा घाट घातला, त्यांत भूलचुकीने तुळाजी खिजमतगार मारला गेला. गोविंदराव सुटून परीं आले आनंद झाला. प्रत्यक्ष रायास दगा केला. आतां एकचित्त होत नाही, अशी पेशव्याची खातरजमा झाली. दोन तीन वेळां महाराजांकडे पंतप्रधान मोठ्या बंदोवस्ताने गेले, बाईसाहेबानीं रघूजी भोसले यास जठद येण्याचीं पत्रे पाठविलीं. त्यांस सत्वर घेऊन यावे म्हणून बहिरव खंडेराव चिटणीस रवाना केले; परंतु समयस येऊन पोचल नाहीत. सेनापति व गायकवाड यास पत्रे गेलीं. सेनापति व्यसनीं झाले, आले नाहीत. यमाजीपंतांनीं किल्यावर ताराबाईच्या बंदोवस्ताकरितां बंधु अंताजी शिवदेव व कांहीं लोक पाठविले; परंतु प्रधान व गोविंदराव यांणीं किल्याचे अधिकाऱ्यांशीं, महाराजांचे आज्ञेनें, राजकारण राखिले; आणि त्यांनीं अंताजी शिवदेव व त्याचे लोक काढून दिले. राणीसाहेबांनीं संभाजीराजे यांस फौजसुद्धां यावे, म्हणून लिहून पाठ-

विलें. यावर महाराजांनीं बापूजी खंडेराव यास पाठवून संभाजी-
कडीक कारभारी व जिजावाई यांनीं या खटल्यांत आपण पडून शेवटास
जावयाचें नाहीं, असें राजे यांणीं सांगितल्यावरून पुढें न येतां
माघारे गेले. महाराजांचे शरीरें व्यथा बहुत जाली. ' राज्यास धणी
पुत्र करून, सर्वांनीं आर्जेत चालून, राज्य देवब्राह्मणांचें, हें एक विचारें
रक्षावें ' ; आणि पेशव्यास बजावले कीं " आम्हीं देवब्राह्मणांस धर्मादाय,
अग्रहार, व खैरखैरात, व ज्यांस, माऊत्रंथ व गोत्रत्र व आणखी इतर
कुणबी मराठे लोक वंगरे नाना जाती यास, चाकरीबद्दल, व सरंजाम, व
जहागिरा, व गांव, जमिनी, वगैरे लोकांस आम्हीं इनाम देणगी दिली
आहे, ती तुम्हीं आमचे पाठीमागे चालवावी. कोणास अटकाव करूं नये.
आमच्या हातचे देणगीस बाध जाणिल्यास व आम्हीं मान दिलेल्या
लोकांचा छळ वगैरे केल्यास तुम्हाकडे पेशव.ई पद कायम राहणार नाहीं.'
याप्रमाणें सर्व मंडळींस सांगोन, भस्म लावून, रुद्राक्ष धारण करून, दर्मा-
सनावर पांढरी भोंगडी टाकोन, श्रीरामनाम व शिव हरहर असा अकरा
वेळ शब्दोच्चार करोन, प्राण आक्रमण करून, मिती मजकुरी, रंगमहालचे
वाण्यांत शहर सातारा यथें शाहूमहाराज छत्रपति कैलासवार्धी शांत जाहले.
त्या वेळीं त्याचें वय ६७ वर्षें सात महिने होतें.^१

शाहूने आपल्या पश्चात् मराठी राज्याचा कारभार कसा चालावा,
यासंबंधानें वर सांगितल्याप्रमाणें दोन कागद स्वदस्तुरचे निघनापूर्वीं
पेशव्यास लिहून दिले, ते महत्वाचे असल्यामुळें अस्सल छायाचित्रासह
येथें देतो.

यादी नंबर १

राजमान राा बाळाजी प्रधान पंडित यास आशा. तुळी फौज घरने.

सर्बोस आशा केली त्यांच्या देवीं नाही. महाराजांस लिखें जालें नाही. बरे होत नाहीत. राज्यभार चालका पाहिजे, तर पुढें वंश बसवें. कोला-पुरचें न करणें. चिटणिसास सर्व सांगितलें तसें करणें. वंश होईल त्यांच्या आर्जेत चालून राजमंडळ चालवें. चिटणीस स्वामीचे विश्वासू, त्यांच्या तुमच्या विचारे राज्य राखणें. वंश होईल तो तुमची घालमेल करनार नाही. सुज्ञ असा.

यादी नं. २

राजमान सा बाळाजी पंडित प्रधान आशा जे. राज्यभार तुम्ही चालवाल हा भरवंसा स्वामीस आहे. पहिलें सांगितलें (त्याची) खातरजमा, ती चिटणिसांनीं आदल केली. तुमचें मस्तकीं हात ठेविला आहे; वंश होईल तो तुमचें प्रधानपद चालवील. करील अंतर तर शपथ असे. त्याचे आर्जेत चालून सेवा करणें. राज्य राखणें. बहुत काय लिहिणें. सुज्ञ असा.

या दोन यादी म्हणजे मराठशाहीच्या सूत्रचालकत्वाची शाहूनें पेश-न्यांस करून दिलेली सनद होय. आज पावेतो या यादी योड्या बहुत त्रोटक रीतीनें अनेक ठिकाणीं छापण्यांत आल्या होत्या. परंतु त्यांचे अस्सल कागद मिळवून ते इतिहाससंप्रदांत प्रसिद्ध केल्याबद्दल रा. यशवंत राजाराम गुप्त याचे आभार मानिले पाहिजेत. अस्सलच यथे प्रसिद्ध होत असल्यामुळे, वाचनाचे मतभेद असतील, ते ज्याचे त्यानें मज्जीप्रमाणें लाववे या कागदांवर मिति नाही हें एक वैगुण्य आहे. तथापि दोनही कागद थोड्या दिवसांच्या अंतरानें शाहूनें शेवटच्या आसन्न स्थि-

१. कित्येक मंडळी दुसऱें वाचतात. परंतु त्याचा अर्थ बरोबर लागत नाही. दोन जाणत्या मंडळीचे हातांत अस्सल लेख ठेवून त्यांस तो बालबोधीत लिहून काढण्यास सांगितला असता त्यांनीं बरप्रमाणें लिहिला. लिखणें जालें नाही, म्हणजे आज पावेतो लिहून ठेवण्यास सवड झाली नाही, आणि आतां पुढें बरे कोणाची आशा नाही, असा अर्थ.

तीत लिहिलेले आहेत. त्यांत प्रथम फौज आणून बंदोबस्त करण्याविषयी पेशव्यांस आज्ञा आहे. इतर सरदार फौजा घेऊन वेळेवर येऊन पोचले नाहीत. चिटणिसास सांगितल्याप्रमाणे राज्यास नवीन धनी करून पेशव्यांनी सर्व कारभार करावा. कोल्हापुरचे संभाजीस सातारच्या गादीवर आणून नये, अशी शाहूने आज्ञा केली. त्यानंतर पेशव्यांचे संबंधाने शाहूचे मनात, कदाचित् इतरांच्या सांगण्यावरून, संशय आला, तो संशय चिटणिसाने घालविला. वर दोन कागद चिटणीस व पेशवा यांच्या दरम्यानचे दिले आहेत, ते या संबंधाच्या भानगडीचे असू शकतील. पेशव्यासंबंधी शाहूची दिलसफाई झाली, आणि 'तुमचे मस्तकी हात ठेविला,' असा आशीर्वाद त्याने पेशव्यास मरणापूर्वी दिला.

पंतप्रतिनिधीच्या बखरीत खालील मजकूर आहे. [भा. व. पु. १.]
 'शाहू महाराजांनी प्रतिनिधीस विचारले. तुम्ही सर्व राज्याचा बंदोबस्त कराल की काय ? त्यांनी विनंति केली की तीस हजार फौज जवळ आहे. नंतर पेशवे यास विचारिले, त्यांनी एक लक्ष फौज जवळ आहे; आणि हुकूम झाल्यास पाहिजे तितकी फौज जमा करूं; व आज्ञेप्रमाणे राज्याचा बंदोबस्त राखीन. त्यावरून राजांची मर्जी पेशव्यांवर प्रसन्न होऊन, आपल्या पैजारा व निशाने व शिक्केकटार आपली, पेशवे यांचे ताबीन करून, सर्व सरदार मानकरी यांशी हुकूम केला की, पेशव्यांचे हुकुमांत वांनी चालावे. कोणी फितवा केल्यास त्यांचें पारिपत्य पेशवे करितील. अशी आज्ञा केली.' शाहूच्या मृत्यूनंतर या हुकुमाचा पहिला अंमळ तिनिधीवरच झाला.

मृत्युपूर्वीच दत्तक घेऊन व्यवस्था करण्याची खटपट चालली होती सें खालील पत्रावरून दिसते. 'धि. वि. महाराजांनी थोडासा संदेह रेला आहे. याकरितां तुम्हीं आतांच वर यावे, दत्तविधान करून नाही म्हणतात. याजकरितांच वर यावे. भोजन येथेंच होईल. ढड मागून येतील. येथून चिठी पावल्यावर त्यांनी यावे. तुम्हीं

आतांच यावे, बरकड मंडळी आधी बर येऊं नयेत. हे वि. मराठ्यांच्या बायकाही आधी बर न्याव्या. हे वि.' [इ. सं. पे. द. मा. ३]. हे पत्र सातारा किल्ल्यावरून कोणी पेशव्यास लिहिई असवे काय (?)

४. पुढील राज्यव्यवस्थेसंबंधानें शक शक्यतेचा विचार.— सामान्यतः शाहूच्या अंतकाळीं कसकशा एकी पती बनत गेल्या, हें वरील उताऱ्यांवरून बरेच स्पष्ट होतें. त्यांत मुख्य सूचना व शक्याशक्यता काय होत्या, त्यांत कोणत्या पक्षाचे नाय हेतु होते; आणि शेवटीं रामराजास आणून पेशव्यांनीं राज्य चालवावें, असा बंदोबस्त करून शाहू कसा मरण पावला, इत्यादि प्रकार विशद होतात. त्या वेळीं पुढील राज्यव्यवस्थेसंबंधानें खालील सूचना पुढें आल्या होत्या:—

१ छत्रपति संभाजी यास सातार्यास आणून राज्यपदावर बसविणें.

२ विठोजी किंवा शरीफजी यांचे वंशांतोल भोसले किंवा तत्संबंधी दुसरा लायक इसम दत्तक घेणें.

३ सफवारबाईनें आपल्या मर्जीप्रमाणें मुलगा दत्तक घेऊन राज्य चालविणें.

४ रामराजा गुप्त होता, त्यास राज्यावर आणवून कारभार चालविणें.

या चार योजनांसंबंधानें तीन चार पक्ष होते. शाहूला कांही तरी पुढील व्यवस्था ठरविणें अपरिहार्य होतें. पेशवा, चिटणीस व दुसरे कारभारी या सर्वांचा एक पक्ष असून, जें करणें तें एकमतानें शाहूची आज्ञा होईल तें करावें, अशा विचाराचा होता. दुसरा महत्त्वाचा पक्ष राणी सफवारबाईचा, त्यांत यमाजी शिवदेव मुख्य असून, रघूजी भोसले, दमाजी गायकवाड इत्यादिकांचा त्यांस थोडाबहुत मुग्ध पाठिंबा होता वास्तविक हे लोक प्रसंग बनेल त्याप्रमाणें वागण्याच्या इराद्यानें दोन दगडींवर हात ठेवून होते. सफवारबाई किंवा यमाजी शिवदेव याजप्रमाणें त्यांनीं पेशव्याशीं उक्कड विरोध या वेळीं दाखविला नव्हता. चौथा पक्ष ताराबाईचा. तिला राज्यकारभार करण्याची मोठी हाव असून, त्या घोरणानें तिनें अगोदरपासूनच शाहूबें मन वळवून, पेशव्याशींही तूर्त सख्य ठेविलें. शाहूची भिस्त सर्वस्वी

पेशव्यावर आणि भरंवसा गोविंदराव चिटणिसावर होता. संभाजीस सातान्यास आणून दोनही राज्ये एक करावी, असा पूर्वी पेशव्याचा घाट होता, परंतु त्यासही संतान नसून वृद्धावस्थाच असल्यामुळे, पुनः दत्तकाचा प्रभूत्वकरच उद्भवणार. ताराबाई व सकवारबाई दोघीही संभाजीच्या विरुद्धच होत्या. आपला डाव सिद्धीस जात नाही, असें दिसतांच सकवारबाईनें कोल्हापुराहून संभाजीस सातान्यावर घेण्यास भर दिली; परंतु ती केवळ तेवढ्या संकटापुरतीच होती. शिवाय संभाजीशी शाहूचें फार दिवस वैर, मारेकरी घालण्यापर्यंतचे प्रसंग आलेले, आणखी त्याच्यातही राज्यकारभाराची आवरशक्ति नाही, अशी शाहूची खात्री, तेव्हां संभाजीस सातान्यास आणून ये अशी निश्चून आज्ञा शाहूनें दिली. भोसले कुटुंबातील अगदी बाहेरचा इसम दत्तक घेण्याची कल्पना शाहूस आधी पसंत होती. परंतु त्यास सकवारबाई व ताराबाई दोघी विरुद्धच होत्या. कारण असा दत्तक घेतल्यान या बायांचें महस्व कारभारात राहिलें नसतें अर्थात् ताराबाईच्या हातांतला रामराजाचा डाव तिनें हलकेच सुसंवि पाहून बाहेर काढतांच, इतर पक्ष आपोआप मार्ग पडलें; आणि रामराजांच्या अस्सलपणाविषयी खात्री वगैरे करून घेण्यांत कांहीं काळ गेला. सकवारबाई व ताराबाई यांचें अत्यंत वाकडें. दोघीही कारस्थानी व महत्त्वाकांक्षी होत्या. सकवारबाईस सती घालविण्यांत सुद्धां, पेशवे किंवा इतर मंडळीपेक्षां, ताराबाईचा आग्रह विशेष होता, हें पुढे सांगावयाचेंच आहे. सकवारबाईची योजना अगदीच टाकाऊ नव्हती. तिचाही शाहूनें चांगला विचार केला. परंतु बळाबळाचा विचार करतां सकवारबाईच्या हातीं कारभार दिव्यास लगेच रणकंदन माजेल, आणि राज्यांत घोर अनर्थ होतील, असे विचार मनांत येऊन ताराबाईच्या रामराजाचीच सूचना शाहूनें पसंत केली. असल वंश असतां, दुसरा कोणी भोसले कुळातील इसम दत्तक घेतल्यास, हा अस्सलवंशी इसम तरी लढाई केल्याशिवाय थोडाच राहणार, अशा भावनेनें शाहूनें रामराजाचाच विचार मनांत कायम केला. ताराबाईचें व

पेशव्याचें या वेळीं बरे होतें. इच्याच तंत्रानें चालण्यांत राज्याचें हित आहे आणि शाहूचाही ओढा रामराजाकडे आहे, असें पाहून पेशव्यानें शाहूच्या या योजनेचा स्वीकार केला, आणि ती पार पाडण्याचे जोखीम अंगावर घेतले. शाहूस काय, किंवा पेशव्यास काय, नवीन राजा करण्यांत युद्ध-प्रसंग नको होता. सर्व व्यवस्था शांतपणानें पार पडावी. अशीच त्याची मनापासून इच्छा होती. युद्धाची गुमखुम सकवारवाईस विशेष होती; आणि आपला हेतु सिद्धीस नेण्यासाठीं कितीही प्रयास पडले किंवा युद्ध-प्रसंग झाले, तरी ती डगभगणारी नव्हती. ही तिची प्रवृत्ति दावांत ठेवण्यास शाहूस मोठे प्रयास पडले. तसाच प्रसंग आल्यास बंदोबस्त ठेवण्यासाठीं मोठी फौज जमविण्यास त्यानें पेशव्यास व सरदारांस आज्ञा केली. त्यामुळेच कदाचित् रामराजास ताबडतोब आणून त्याने आपल्या देखत दत्तक घेतलें नाहीं. (पहा, रा. खं. ८-१८३). रामराजास राणी अपाय करील, आपल्या डोळ्यादेखत राजधानींत युद्धप्रसंग माजेल, आणि आपणास मरणप्रसंगी चित्तशांति मिळणार नाही, अशा भावनेनें, सर्व मंडळींत बलवान व हुशार असा जो पेशवा त्यास स्वहस्ताने पुढील व्यवस्थेचे लेख करून देऊन; आणि सर्वांनीं पेशव्यास मदत करावी, असें विनवून शाहूने प्राण सोडिला. एवंच राणी सकवारवाईशवाय इतर सर्व पक्षांस व मराठशाहीच्या सर्व हितचितकांस शाहूचीच योजना संमत होती. पेशव्याचे हेतु खालील पत्रांत व्यक्त होतात. ताराबाईला मिळवून कारभार करावा, अशी पेशव्याची इच्छा होती. ता. १९ ऑगस्ट रोजी ताराबाईच्या कारभाऱ्यास त्यानें खालील पत्र लिहिलें:—

‘ येथील अर्थीस निखालसतेस वार्कफ होऊन गेलां. संप्रत तुम्ही केलिया सर्व होतें. असें असतां विलंब संशय ठेविला हें अपूर्व दिसले. याउपर दिनकर महादेव यांस लिहिले आहे, ते समजाऊन त्याप्रमाणें करणें. ज्यामचे इतबारी प्रामाणिक जाणून तुम्हांस लिहिले आहे. जेणेंकरून बाइ-साहेबांचे मनोदयासिद्धि, आमचे ठायीं पहिल्यापेक्षां विशेष कृपा, राजश्री

राजी, लौकिक उत्तम, हे तीनही अर्थ करणें. इतकें लिहिलें असता न कराल तर ईश्वरइच्छा प्रमाण. (खं. ३-१२७ ता. १९-८-१७४९).

या एकंदर हकीकतीत पेशव्याची वागणूक सरळ दिसते. धूर्ततेने वागून त्याने आपली वाजू सांभाळिली, हा त्याचा दोष म्हणतां येत नाही, राज्यकारभार चाचविणाराने दक्ष व धूर्त असणेंच पाहिजे. पेशव्याचा स्वतःचा म्हणून निराळा उद्देश नव्हता. चार चौघांचे संमतीने शाहूने जी आज्ञा केली ती वंच समजून तडीस नेण्यांत त्याने कसूर केली नाही. रामराजाचे अंगी कर्तृत्व नाही, हे त्यास आगाऊ टाऊक असण्याचें कारण नव्हतें; आणि कर्तृत्ववान् राजा गादीवर असता तर, शाहूच्या हयातीत ज्याप्रमाणें बाजीरावानें करामत करून दाखविली, त्याप्रमाणें नानासाहेबांनीं केलें त्यापेक्षां कदाचित् जास्त कार्य करून दाखविलें असतें. शाहूच्या पक्षात् मराठ्यांचे गादीस लायक छत्रपति मिळाला नाही, हा प्रकार शोचनीय होय; परंतु त्याची जबाबदारी पेशव्यावर नाही. ' तारुण्य राजतेजयुक्त, प्राक्तनवान आहेत' (इ. सं. ऐ. टि. भा. १ पृ. ६६) क्षणून हा कर्तृत्ववान निघेळ अशीच त्याजविषयी पेशव्याची भावना होती. पेशव्याने आपल्या हातीं सत्ता यावी, म्हणून मुद्दाम नालायक इसम गादीवर आणिला, हा समज चुकीचा आहे. ' पेशवे व चिटणीस यांस हातांशीं धरून तूं वाग, त्यांत तुझें कल्याण आहे, ' असें शाहूनें राणीस परोपरी सांगितलें, परंतु तिचा आग्रह सुटला नाही. पेशवे व चिटणीस संगममतानें वागत होते. राज्यांत दुफळी होऊं नये, सर्वांनीं एकजुटीनें वागावें, आणि जी कांहीं योजना शक्य व सर्वांच्या हिताची असेल, ती शाहूपासून ठरवून घ्यावी, अशी उभयतांची मनापासून इच्छा होती. तिच्या सिद्धयर्थ शाहूच्याच आज्ञेनें गोविंदराव चिटणीस सर्व सभासदांचे व मुत्सद्यांचे घरोघर सामार्थी हिंडला. राज्याचें जोखीम अंगावर घेण्यास दुसरा कोण तयार आहे, कोणांत तशी ताकद आहे, आपसांत युद्ध माजल्यास बंदोबस्त कोण करूं शकेल, इत्यादि गोष्टींची गोविंदरावानें निरानिराळ्या इसमांशीं भरपूर चर्चा

केली. पेशव्यांच्या हातीं कारभार गेल्यानें ब्राह्मणांचें माहात्म्य वाढेल, पेशव्यांच्या अरेराबीपणाबद्दल अनेक सरदारांची अगोदरवासूनच कुरकुर होती; आणि त्यांच्या समजुती घालण्यास शाहूस कसे नाकी नव येत, हे सर्व गोविंदराव चिटणीस जाणत होता. पेशव्याबद्दल म्हणजे त्यांच्या मनांत विशिष्ट उमाळा होता, असा प्रकार बिलकूल नव्हता. पेशवे कारभारांत नसून दुसरा कोणी पराक्रमी इसम पुढें येता तर चिटणीसास हवाच होता. परंतु पेशव्यांचें घोरण व शक्ति त्या वेळच्या मंडळींपैकी एकांतही नव्हती. कोणासही राज्यभार अंगावर घेण्याचा हिश्या होईना. शाहूचें आत्मलिंग फत्तेसिंग भोसले यानेंही कानावर हात ठेविले, आणि कोणीही पुढें होऊन शाहूस तसें आश्वासन देईना. चिटणीस व पोतनीस हे दोघे व देवराव मेवश्याम देशस्थ ब्राह्मण, आनंदराव सुमंताचा व्याही, अर्थात् परंपरेने पेशव्याचा विरोधी, हे शाहूच्या अंतरंगांतले मुख्य इसम होते; आणि पहिले दोघे प्रभु जातीचे असल्यामुळे तिकडूनही ब्राह्मण पेशव्याबद्दल त्यांचे मनात विशेष आदर असण्याचें कारण नव्हतें; परंतु ते राजनिष्ठ व राज्यहितैषी होते; आणि त्यांनीं सर्व साधकवाधक विचार करून एक मतानें पेशव्याचे हातीं राज्यकारभार देण्याची शाहूस भर दिली, यावरून असें करण्यांतच राज्याचा फायदा आहे, अशी त्यांची व गोविंदराव चिटणीसाची भावना व्यक्त होते. गोविंदरावाच्या कुटुंबावर सऊवारबाईनें नाही नाही ती संकटें आणण्याचा प्रयत्न केला, परंतु नानासाहेबानें त्याचीं मुळे माणसे पुण्यास नेऊन बंदोबस्तानें ठेविलीं; आणि सर्व प्रकारें चिटणीसाचा बचाव केला. [खं. ६-२४३].

रघूजी भोसले व दमाजी गायकवाड हे दुसरे दोघेच सरदार त्या वेळीं बजनदार व पराक्रमी होते. त्यांस फौजा बेऊन शाहूनें बोलाविलेही होतें, परंतु ते वेळेवर आले नाहींत. अशा वेळीं राजधानींत येऊन जोखमांत पडल्यापेक्षां दूर राहूनच प्रसंग पडेळ त्याप्रमाणें वागण्याचा त्यांचा इरादा असावा. रघूजी तर मुद्दाम आला नाहीं, असें दिसतें. खंड ३ लेखांक

१९५ व २२८ हीं रघूजीचीं पत्रे १७४९ च्या नोव्हेंबरांतिल आहेत. 'आम्हीं नांदेडनजीक गंगा उतरून आलों, पुढें तुळजापुरासनिध येत असों. रा. त्रिसाजी रघुनाथ व त्रिसाजी गोविंद यांस खाना केले आहेत. सविस्तर अर्थ सांगतील त्याप्रमाणें ध्यानास आणून, रा० कृत्तेशिंग बाबा यांशीं फौजेसह तुळजापूर प्रातें शीघ्र घेऊन यावें, भेटी अंतों योजिला मनसुबा होऊन येईल.' असें रघूजी केव्हेरांतास सातान्यास लिहितो. यावरून पाहतां रघूजी सातान्यास येण्याची उडवाउडव करीत आहे, असा भास होतो. निदान आपण ही राजधानीतीठ नवीन भानगड अंगावर ध्यावी, अशी त्याची मनोदेवता त्याप मागत नव्हती, म्हणून त्यानें मन लावून या कार्मी उद्योग केला नाहीं. शिवाय त्यानें आपला पंथ वऱ्हाड नागपुराकडे स्वतंत्र पाहिलेला असल्यामुळें, तेथून दूर अंतरावर सातान्याच्या नवीन भानगडी अंगावर घेणें रघूजीस जरूर नव्हतें. दमाजी गायकवाडाचाही असाच जम गुजराथेंत वगलेला होता. अर्थात् गायकवाड व भोसले यांचे दितसंबंध असे दूर असल्यामुळें त्यांस सातारचें प्रकरण अंगावर घेणें शक्य झालें नसतें, त्यामुळें पेशव्याचा कार्यभाग आयताच तितका सुलभ झाला. तथापि पुढील एक दोन वर्षांत या अनिष्ट स्थितीचा परिणाम पेशव्यासही भोवल्याशिवाय राहिला नाहीं. कदाचित् यमाजी शिवदेवाच्या सल्ल्यानें सकवारबाईनें निराळाच दत्तक घेऊन राज्यकारभार चालविला असता, आणि त्यास पेशव्याची मदत किंवा अनुमति नसती, तर सर्व मराठमंडळास ताव्यांत ठेवून राष्ट्रकार्य करवून घेण्याचें सामर्थ्य सकवारबाईत किंवा तिच्या पक्षाच्या मंडळींत नव्हतें. बाईची हुकमत मराठमंडळास खपली नसती. ताराबाईसारख्या पराक्रमी बाईची जर राज्यकारभारांत डाळ शिजली नाहीं, आणि आयुष्याचीं निदान चाळीस वर्षे तरी तिला वंदिवाशांतच कंठाचीं लागलीं, तर सकवारबाईचा जम आणि तो ताराबाई जिवंत असतां, कितीसा बसला असता, याची कल्पना सहज करतां येते. कोल्हापुरच्या संभाजीची बायको

जिजाबाई बरीच पराक्रमी होती; परंतु बायकोमनुष्य म्हणून पुरुष मुत्सद्यांवर तिचें तेज पडले नाहीं. सकवारबाई या दोर्घोपेशांही कमी दर्जाची होती. तिच्या बाजूचा प्रतिनिधि स्वतः कर्तृत्ववान नसून मुतालिकावर अवलंबून होता. भोसले, गायकवाड वगैरे सरदार मुद्दाम कलह उगस्थित करणारे नव्हते, आणि इतकें असून तिचा पक्ष प्रबळ झाला असता तर मराठ्यांहीची लवकरच इतिश्री झाली असती, असें वाटल्याशिवाय राहत नाहीं. सारांश, असलेल्या परिस्थितींत शक्य व हितकर अशीच व्यवस्था शाहूनें पूर्ण विचारांततीं केली, असें म्हणावें लागतें. दुसरी कोणती व्यवस्था जास्त श्रेयस्कर झाली असती हें दाखविण्याचे काम पेशव्यांच्या आक्षेपकांचें आहे.

सकवारबाईच्या मनांत आपल्या बहिणीचा मुलगा मुधोजी यास दत्तक घ्यावयाचें होतें, असें हफचें व शकावलीचें विधान आहे. (रा खं. २ पृ. ७०). शाहूच्या अंतकाळची डफचां हकीकत त्रोटक व धरसोबीची दिसते, त्याचे आधार काय ते समजण्यास मार्ग नाहीं. नागपुरच, रघूजी भोसले याचे मुलगे जानोजीबाबा व मुधोजी आपासा० असे होते. रघूजीस अनेक बायका होत्या. मरणसमयी तेरा बायकांनीं सहगमन केलें. [ना. भो. का. प. पृ. १२]. मुधोजीस दत्तक घेण्याचा शाहूचा विचार असावा. ना. भो. बखरींत खालीलप्रमाणें मुधोजीचा उल्लेख आहे ' रघू-जीचे चिरंजीव मुधोजी देउरांत (वाईजवळ) होते, तेथून सातान्यास राजभीकडे येणें झालें. राजश्रींच्या धाकट्या राणीच्या (सगुणाबाईंच्या) चुलतबहिणीचे लेक, सबब राजश्रीही लोभ विशेष करून होते. फत्तोसंग भोसले व गोविंदराव चिटणीस यांजकडेच बहिवाट त्यावरून गोविंदराव चिटणीसांचे विद्यमानें विचार ठरग, व गावांतही झालें कां राजश्री साळीचे लेकास दत्तक घेतात. ताराबाई आईवाहेवांनीं ऐकून ' अस्वळ वंश असतां, बाहेरचा कां घ्यावा, ' असा निषेध केला. मग राजश्रींनीं दत्तक घेणें राहिलें. मुधोजी भोसले वय लहान, परंतु शाहणे फार. जिवास

खिन्नता फार केली. बापाची अनास्था, त्यांत सर्व मुत्सद्दी यांचे येथे येथे जाणें, म्हणून प्रातिनिधींनीं मुधोजीबोवांचें समाधान करून, पालखी वगैरे कांहीं स्वारांनिशीं बहुमानांनीं ठेविले. धाकटी राणी त्यांची मावशी; स्वारी शिकार धोडे फेरण्याचा शोक फार. पुढें त्यांची खानगी महाराजांनीं स्वारींत करून दिली. यावरून सकवारबाईंचा ओढा मुधोजीकडे असण्याचें कारण नव्हतें. कदाचित् मुधोजीसंबंधाची खटपट सगुणाबाईंची असावी, परंतु सगुणाबाई वारल्यावर त्या उग्रमाचा आधार तुटला. मुधोजी हा बापाचा नावडता होता, आणि त्यास सातारची गादी मिळवून देण्याची खटपट रघूजीनें केली नाहीं. चिटणिसी बखरीतील एकाही लेखांत मुधोजी व सकवारबाई यांचा आससंबंध असल्याचा उल्लेख नाहीं. सकवारबाईंच्या हार्ता कारभार येता, तर ती कोणास दत्तक घेणार होती, याची स्पष्टता कोठेंच आढळत नाहीं. रघूजीचा मुलगा मुधोजी व्यावा, अशीच तिची इच्छा असावी.

आपल्या पश्चात्पर एक बाबतीची स्थिति काय होणार, आणि ती चांगली राहण्यासाठीं आपल्या देखत काय उपाययोजना करितां येईल, याची चर्चा व विचक्षणा शाहूनें सारखी चार वर्षे अगदी पुणेपूर केली. इतकी चिकित्सा आज पावेतो बहुधा दुसऱ्या कोणत्याही राज्यकर्त्यांच्या हयातींत झाली नसेल. शाहूनें अमक्याची भेट घेतली नाहीं, किंवा अमक्याचें हतणें त्याच्या कानावर गेलें नाहीं, असें ह्मणण्यास कोणासच जागा नाहीं. तेव्हां शाहू सर्वस्वी नानासाहेबाचे मुठीत होता, आणि पेशव्यानें आपणास वाटेल तशी व्यवस्था आसन्नमरणस्थितीत शाहूचें मन बळवून त्याजकडून ठरवून घेतली, या म्हणण्यांत बिलकूल तथ्य नाहीं. उलट या शेवटच्या चार वर्षांत पेशव्याच्या विरोधकांचाच पगडा शाहूवर विशेष होता. अर्थात् मराठमंडळाच्या ठिकाणीं जितकी अकल व शकल होती, तितक्याचा उपयोग करून शाहूनें सर्व प्रकारची पुनः पुनः वाटाघाट करून शक्य तितक्या शहाणपणानें व शांत विचारानें पुढील योजना ठरवून दिली.

वास्तविक पाहतां, स्वतःची अशी विशिष्ट योजना पेशव्यानें पुढें आणिच नाहीं. यांतच त्याचा धूर्तपणा व्यक्त होतो. कोणतीही योजना कागदावर किंवा वचनाने कितीही स्पष्ट रीतीनें आगाऊ ठरविलेली असली, तरी राज्यकारभारांत प्रसंग पडेल त्याप्रमाणें शहाणपणानें वागून यश मिळविणें, हें काम युरोपांत काय किंवा आपल्याकडे काय, चालकाच्या योग्यतेवर व शहाणपणावर अवलंबून असतें. अर्थात् रामराजा येवो, संभाजी येवो, किंवा दुसरा कोणी राज्यावर येवो, राज्याची जोखीम अंगावर घेऊन कारभार करण्याचा नानासांभाजांचा निश्चय मूळपासून दिसतो; आणि तोच त्यानें अखेरपर्यंत चालविला, मग त्यास दृष्टिभेदानुरूप कोणी मुत्सद्देगिरी म्हणतील, किंवा कोणी आपमतलब म्हणतील. विरोध किंवा पक्ष जितके कमी असतील, तितके राज्यकारभारांत यश जास्त येतें. एखाद्याच पुरता नानासाहेबांचा सकवारबाईशीं विरोध होता; आणि सकवारबाई सती गेली नसती, तर ताराबाईंचा व तिचा कलह जुंपून, तितक्यापुरतें पेशव्याचें काम त्यामुळे सुलभच झालें असतें असेंही म्हणतां येईल. साराथ, दुसरी कोणतीही व्यवस्था शाहूनें त्या वेळच्या स्थितीत ठरवून दिली असती, तरी मराठाशाहीचा पुढील कारभार, ज्यास्त यशस्वी झाला असता, असें झणतां येत नाहीं.

या अखेरच्या घालमेलीत पेशव्यानें स्वतः अंगावर घेऊन एखादा विशिष्ट पक्ष स्वीकारिला नाहीं. पेशव्याबद्दल बहुतेक सर्व पक्षांचीं मनें साशंक होती. भ्रष्टा स्थितीत चिटणीस, पोतनीस वगैरे शाहूच्या मर्जीतील गृहस्थांशीं संगनमत राखून, शाहूची आज्ञा होईल त्याप्रमाणें अंमलांत आणावयाचें, अशी त्यानें आपली तयारी ठेविली. आंतून सर्व खलवतांची व घडामोडींची बातमी राखून, फौज, पैसा वगैरेची तजवीज त्यानें यथायोग्य ठेविली. शाहूजवळ गोविंदराव चिटणिसाचें माहात्म्य विशेष होतें. शिवाजीचा जसा बाळाजी आवजी, तसा शाहूचा गोविंद खंडो. पुष्कळ काळ पर्यंत हरएक प्रकारच्या आज्ञा व तजवीजी चिटणिसामार्फतच कागदावर

येत असल्यामुळे, ज्यांत चिटणिसाचा संबंध नाही, ती गोष्ट महाराजांस मंजूर नाही, असा पक्का समज केक वर्षे मराठमंडळाचा झाला होता. जनानखान्यांत त्याचा प्रवेश असे. बायकांस समजुतीच्या गोष्टी सांगणें, त्यांचें तेंटे तोडणें, नाजूक कामांची निरवानिरव करणें, हीं सगळीं प्रकरणें शाहू गोविंदरावाकडून तडीस नेई. एखाद्या प्रसंगी काय करावें, याचा निर्णय होईना, म्हणजे आपल्या राण्यांच्या सगैरे समोर गोविंदरावास बोलावून, मुद्दाम त्याचा सल्ला विचारी, आणि निस्पृह व योग्य सल्ला दिल्याबद्दल त्यास शाबासकी देऊन त्याप्रमाणें निकाल देई. भारतवर्षातील बखरीत गोविंदरावाच्या कौशल्याच्या व निस्पृहपणाच्या अनेक गोष्टी वर्णिलेल्या आहेत, त्यावरून त्याच्या चातुर्याची खात्री पटते. तेंटे वाढूं नयेत, सर्वांची एकवाक्यता व्हावी, राज्यलौकिक वृद्धिगत व्हावा, अशा बुद्धीनें सर्वांची कामे गोविंदराव करी; स्वतः पक्षाग्रह कधीं धारण करीत नसे. अशा गोविंदरावाने शाहूच्या अंतसमयीं बाळाजी पेशव्याशीं एकमत करून शाहूच्या मार्फत पुढील व्यवस्था ठरवून घेतली, यावरून तत्कालीन परिस्थितीत राष्ट्रहिताचा त्यांस दिसलेला उत्तम मार्ग, तोच त्या उभयतांनीं स्वीकारिला असें म्हणावें लागतें. चिटणीस घराण्याचें व पेशव्याचें वाकडें असें कधींच नव्हतें. गोविंदराव चिटणीस शाहूच्या मृत्यूनंतर सुमारे पसतीस वर्षे जिवंत होता, एवढ्या मुदतीत पेशव्यांची राज्यनीति त्यास पसंत नसती तर त्याने विरुद्ध बाजूनें कांहीं तरी हालचाल केली असती; ती त्यानें केली नाही, यावरून पेशव्यांची कृत्ये त्यास मानवली होती, असें म्हणावें लागतें. प्रस्तुत प्रकरणीं पेशवे व चिटणीस यांचा आपसांत कांहीं तरी ठराव झालेला होता. शाहूच्या मनांत पेशव्यासंबंधी कांहीं संशय आला असतां, त्याचें निरसन गोविंदरावाने केलेंलें दिसतें. खालील पत्र नानासाहेबानें चिटणिसास लिहिलेंलें पहाः—

‘ रा. गोविंदराव गोसावी यांस आशीर्वाद उपरी. तुम्हांस स्वरू खातर जमा केली असतां, स्वामी दिकत घेऊन लिहितात, त्यास

दुम्ही खातर जमा करावी. तुम्हांस अंतर दिलें तरी, वडिलांस व श्रीस मानणार नाही. पूर्वीपासून महाराजांचे कृपेस पात्र केले, हे विस्मरण कसे होईल ! वचनाप्रमाणें घडेल. निखालसपत्र द्यावें, हे आशीर्वाद.' (भा. व. पे. प. या. ले. ५७) पत्रावर मिति नाही. कदाचित् तें पेशवेगिरी काढून घेतली त्यावेळचें असू शकेल. बाळाजी बाजीराव प्रधानानें चिटणिसास स्वदस्तुरची यादी करून दिली ती येणेंप्रमाणें:—[सदर ले ५९]. ही यादी रामराजाचे वेळची दिसते.

यादी गोविंदरावाचें कार्य येणेंप्रमाणें आम्हीं करावें.

१ किल्लेकोटांस कर्ज दिलें असेल तें रजवतीनें मनास आणून सर-कारांतून द्यावें. सरजाम व किल्ले द्यावयाचे करार केले आहेत ते ताकीद हवाली करावे. हे करार.

२ हातरोख्यामध्ये मजमुदार नवा दाखना करूं इच्छितात, तो करूं देऊं नये. याचा कायदा शाहूमहाराजांचे वेळेस चालत आल्याप्रमाणें चालवावा. करार.

३ रायकारभागाचे कार्यासाठी व मराठे राजापाशी व्हावयाचे मजकुरा-साठी, जें ज्याशी बोललें असाल, तें मनास आणून, योग्यायोग्य करून देऊन, गोविंदरावांचें वचन रक्षावें. करार.

४ राजश्रीचे मनांत यांचे (पेशव्यांचे) विशीं वाईट आलें असेल, तें सर्व धूर करून राजश्रीची यांची निखालसता, शपथपूर्वक करून द्यावी. करार. गोविंदराव याणीं आम्हांशीं येणेंप्रमाणें वर्तावें.

१ आईसाहेबांचा लगाम मनापासून सोडून, सर्व प्रकारें आमचे राज-श्रीचे विचारांत यावें. जें कार्य आम्ही अवलंबूं, त्याचे प्रयत्नांत मनापासून असावें. अंतर करूं नये.

२ हरएक मजकुराची तोडजोड जे बोलणें तें निरवालसतेनें आपले जागां बोलवी. परंतु बाहेर जें करणें तें आमचे विचारास येईल तें करावें. [वरील नंबर ४ चें कलम येथें पाहिजे असें वाटतें.]

हा कागद अत्यंत महत्त्वाचा दिसतो. चिटणीस व पेशवे यांनी एकमताने एकमेकांची कामे करून पुढील उपक्रम तडीस नेण्याचा हा ठराव आहे. याजवर मितो नाही हे त्यास वैगुण्य आहे. उभयतांनी आपापलीं कलमें ' करार ' म्हणून कबूल केली आहेत. रा. ब. साने कळवितात की,

' गोविंदराव चिटणिसाचा व पेशव्याचा ऋणानुबंध उत्तम तऱ्हेचा होता. साताव्याकडील सव कारभार पेशवे गोविंदरावाच्या सल्लामसलतीनेच करीत. पुढे ताराबाईने तया माजत्रिळा, तेव्हा गोविंदराव पेशव्यांचा मसलतदार असून त्याच्या तपेनेच तो व त्याचा भाऊ बापूजी खंडो ताराबाईच्या विरुद्ध वागले. याबद्दल ताराबाईने पेशव्यांच्या इतर हस्तकांबरोबर चिटणिसांवरही ताशेरे झाडलेले आहेत. निदान नानासाहेबाच्या अखेरीपर्यंत तरी गोविंदरावाचा इतनाम चांगला चालत असे माहिपतराव चिटणीस हा पेशव्यांचा चिटणीस असून तो नानासाहेबाच्या व सदाशिवरावाच्या अंतस्थ सल्लागारांपैकी एक होता, असे दाखले मिळतात.' एकंदरीत चिटणीस व पेशवे या दोन कुटुंबाचा घरोबा चांगला असे. मात्र गोविंदरावास, साम्राज्याच्या मसलतीत म्हणजे हिंदुस्थान, कर्नाटक वगैरे ठिकाणी व हैदराबादकडे, व मोगलांवर मोहिमा केल्या त्यात पेशव्यांनी सल्लागार केले नव्हते. तसेच शाहूच्या मृत्यूनंतर पसतीस वर्षे जिवंत असलेल्या या पुरुषाचे उद्योग यात्किंचित् प्रसिद्ध असू नयेत, हेही एक गूढ आहे. शाहूच्या मृत्युसमयी गोविंदराव तरुणच म्हणजे चाळिशीचे आत होता.

शाहूच्या मृत्यूनंतर काय प्रकार घडला, ते सांगण्यापूर्वी रामराजांचे पूर्ववृत्त येथेच दिले पाहिजे, म्हणजे वरील विषयाची पूर्तता होईल.

५ रामराजांचे पूर्ववृत्त.—ताराबाईने ह्या आपल्या नातवाला आपल्याच नवऱ्याचे राजाराम हे नाव दिले. पुढे नवऱ्याचे नांवाचा उच्चार करावयाचा नसल्यामुळे, नांवांत थाडा फरक करून ती त्यास रामराजा असे म्हणू लागली. रामराजाची आरंभीची हकीकत त्याने गादीवर बसल्यावर भगवंतराव अमात्यास सनद करून दिली त्यांत व, ताराबाईने

किहिलेच्या कित्येक पत्रांत उपलब्ध आहे, तीच भरंवसेलायक समजली पाहिजे. भारतवर्षांत छापलेल्या अमात्यांचे बखरीत किंचित् ज्यास्त खुलासा आहे. तेव्हां त्या त्या कागदांतून उतांर घेऊन ती हकीकत देतो.

‘शाहूमहाराजांस समाधान वाटेनासैं झालें. त्या काळीं राज्यास अधि-कारी कोणा नाही. यास्तव संभाजीमहाराजांस बोलावणें पाडविलें असतां आले नाहीत, म्हणोन पांच चार मुलें आणून दत्तक घेणेचा वेत होऊन मुघांजी भोसले नागपुरकर यास दत्तक घेणेचा निश्चय चिटणीस यांचे विचार ठरला. तेव्हां मातुश्री ताराबाईसाहेब यांनीं समाचारास येऊन सांगितलें, जे तुम्हीं दत्तक मुलगा घेण्याचा निश्चय केला, त्यास आपला वंश प्रत्यक्ष असता परकी कां घ्यावा ? असे म्हणतांच महाराजांनीं उत्तर केलें जे, मला मूल नाही; व आबासाहेब यांस मूल नाही, व आपल्यास नातू जाहला होता तो वारला. तेव्हा प्रत्यक्ष कोणाचा ? असें म्हणतांच आईसाहेबी उत्तर केलें जे, शिवाजी माझा पुत्र याचे पोटीं तिघी कन्या; व भवानीबाई गरोदर असतां चिरंजिवाचा काल जाहला. नंतर तीन महिन्यांनीं प्रसूत जाहली. पुत्र जाहला. पन्हाळे मुक्कामी आबासाहेब यांनीं पुत्र पाहून पुत्रावण करून मुलास जतन करा म्हणून सांगून गेले. नंतर विपर्यास दिसें लागलें, म्हणून मूल वारलें असा बाहणा करून, किल्लेखालीं बालवून दिला. तो मूल थोर जाहला आहे, तो तुमचा आणावा, दुसरा वेऊं नये, असें ऐकून महाराज बोलले जे. मूत्र वारलें जगप्रसिद्ध आबासाहेबही मुलाकरितां मजपार्शी श्रमी जाहले व मलाही श्रम वाटला. आपण वडील, आज्ञा करितां हें मला प्रमाण वाटतें. परंतु लोकांची बाप्ती कशी होईल ! त्यावरून आईसाहेब बोलली कीं मी बायको गजढाळ असें लोक म्हणतात. त्यास मूल वारल्याचा बहाणा करण्यास, गरसनीस व वाकनीस व काकासाहेब भोसले जितीकर व भवानीबाई यांच्या विचारें असें करावें असें ठरलें. परंतु मूल कोणाचे स्वाधीन करावें ! त्या वेळेस त्यांनीं ठरविलें जे, खासगी चौकीचा

परदेशी रजपूत (बाशीराम-खं. ८-१८४) विश्वासू, त्याची बायको बाळंत जाहली. तिचे मूळ वारलें. तिचे स्तनी दूध आहे. तो देजास जातो; म्हणोन त्याचे तलबेचा हिशेब करून निरोप द्यावा; आणि मूळ वारलें असा वाहणा करून त्याचे बायकोचे स्वाधीन करून किल्ले बावडे येथें जाऊन बाजीराव अमात्य यांजपाशी राहून मुलास संरक्षण करून असावे, असें ठरवून, रजपुताचा हिशेब करून देऊन, उदईक जातो असें, आवासाहेबमुद्दां कळवून दुसरे दिवशीं मुलास अफू ज्वास्त दिली. त्यामुळे चलनवलन राहिलें. दोनबटका रात्री मूळ वारलें म्हणोन रडारड होऊन, मूळ रजपुताचे बायकोचे स्वाधीन केें. काकासाहेब यांनीं मूळ पुरावयास जातो म्हणोन बराबर जाऊन, खळगा उकरवून, त्यांत भाकर १ व कोंबडी २ घालून पुरवून, रजपुताचे घरी मूळ पोचते करून माघारे आले. दुसरे रोजी रजपूत बायको मुलास किल्लेखालीं उतरून बावडेस जाऊन अमात्य यास जाहेलेका वृत्तांत सागून, पाच वर्षे तेथे राहून मुलाचे संरक्षण अमात्यपंतांनीं केले. हे वृत्त जिजाबाईस कळले. चौकशी होणार हे आम्हांस व अमात्य यांस कळले. यावरून खालीं कोंकणांत दोनवर्षे मुलासह रजपूत होना. नंतर रजपूत याची बायको वारली. नंतर रजपुतानें पानगांवीं कृष्णाबाई वडोल बहीण (दर्याबाई निंबाळकर) यांपाशीं [ता. २६ जानेवारी १७४५ नंतर] मुलास नेऊन ठेविलें. पुढें दोन वर्षांत तो रजपूत भेला. सांप्रत कृष्णाबाईजवळ मूळ पानगांवीं आहे. मूळ वारल्याचे जगप्रसिद्ध झालें. या प्रकारें मुलाचे संरक्षण केले आहे. म्हणोन आईसाहेब यांनीं लिहून दिलें. त्यावरून महाराजांनीं विचारिलें जे, यापैकीं कोण भेले व कोण आहेत ? आईसाहेबांनीं उत्तर केलें जे, बाजीराव अमात्य आहेत. तेव्हां महाराज बोलले कीं अमात्यांनीं येऊन माझे हातावर भीकृष्णेचे उदक घालावे; म्हणजे माझी खात्री होईल आणि तो मूळ राज्याचा घनी आहे, दुसरा मूळ दत्तक बेणेंचें कारण नाही. त्यावरून भगवंतराव रामचंद्र अमात्य ऊर्फ बाजीराव

बांस सातारेहून आशापत्र पाठवून घेऊन गेले. महाराजांस समाधान बहुतच वाटेनासें जालें. म्हणोन, अमात्य यांस आईसाहेबांनीं मुलाविषयींचा मजकूर सांगितला, तो महाराजांनीं अमात्यास सांगितला. अमात्य यांनीं मजकूर वास्तविक आहे, म्हणोन विनंति केली. तेव्हां शाहूमहाराजांनीं आशा केली जे, तुम्ही कृष्णेचें उदक हातावर घालावें. अमात्य यांनीं मान्य केलें. आपल्यास समाधान नाहीं; सबब जगजीवन परशराम प्रतिनिधि यांस बरोबर देऊन संगर्भी पाठविलें. अमात्य यांनीं हा मजकूर वास्तविक आहे, म्हणोन उदक प्रतिनिधि यांचे हातावर घातलें. हे वर्तमान तंबपावेतों गोविंदराव चिटणीस यांचाचून दुसरे कोणास माहित नाहीं. ते समर्थी सकवारबाईस वर्तमान कळलें, तेव्हां प्रतिनिधि व यमाजी शिवदेव यांस धनीगसाहेब यांनीं नेऊन मसलत केली; आणि आईसाहेब याचा नातू दत्तक घेऊं देऊं नये, करवीरकर यांचे घरीं राज्य जातें, या मसलतींत गोविंदराव चिटणीस आहेत, ते पेशवे यांचे लक्षानें वागतात, यास्तव तुम्ही सरकार लक्षानें वागोन, रघूजी भोसले यांचा मूल मुधोजी आणोन दत्तक घ्यावा, दौलतीचें काम तुम्ही चालवावें, असें ठरलें. हे वर्तमान महाराजांस कळले. नाना पेशवे व महादेव पुरंदरे व गोविंद खंडेराव चिटणीस यांस बोलावून सविस्तर दौलतीचें वृत्त सांगोन, बायको वेडी जाहली, ही मसलत करूं नये, आईसाहेबांचा नातू आणावा, आमचा काल समीप आला, यास्तव जलद मूल आणावा, असें सांगोन दौलतीचा बंदोबस्त प्रधानाचे हातें करविला. मूल आणावयास पाठवावें इतक्यांत महाराजांनीं कैलासवास केला. नंतर पेशव्यांनीं चिटणिसांस हाताखालें घेऊन, बाळ्याचा व शहराचा बंदोबस्त करून, दादोबा प्रतिनिधि ऊर्फ जगजीवनराव बांस व त्यांचे मुतालिक यमाजी शिवदेव यांस कैद करून, सकवारबाईसाहेबांचे पुढें करंडा सदाशिव चिमणाजी यांनीं ठेविला. सकवारबाईसाहेब यांनीं कुंकू

१. हे सरे नाहीं. सदाशिव चिमणाजी मागून ६ दिवसांनीं २० डिसेंबर रोजी पुण्याहून सातान्यास आला.

लावून घेऊन माहुलीसंगम कृष्णातीरी सहगमन केले. नंतर पेशव्यांनी पानगांवास बापूजी खंडेराव चिटणीस, धोंडो अनंत ऊर्फ रस्तुमराव वाकनीस, व पुरंदरे यांस पाठवून बराबर पांच हजार फौज दिली. तेथे जाऊन कृष्णाबाई निवाळकर सुद्धां रामराजे यांस वर्ये नजीक सातारा येथे घेऊन आले. पेशवे सहवर्तमान मंडळी जाऊन दर्शन घेतले. सुमुहूर्ते आईसाहेबांची भेट विधिपूर्वक करविली. नंतर शहरांत घेऊन आले. ते समयी सर्व मानकरी आतविषयी स्वजाती एक होऊन आईसाहेबांस विनंति केली, महाराज, आपण व अमात्य बाबडेकर मिळोन केलेले आम्हांस माहीत नाही. श्रीकृष्णेचे उदकावर हात ठेवावा; आणि राजारामसाहेबांस घेऊन एक ताटी भोजन करावें. म्हणजे सर्वांचो खात्री होईल. याप्रमाणे पेशवे याचे विद्यमाने सर्वांची खात्री केली. नंतर व्रतबंध होऊन सिंहासनाधीश्वर व्हावें असे ठरले. तेव्हा प्रतिनिधि पुरंदरावर कैदेत होते, त्यांस आणवावें म्हणोन, विनंति आईसाहेबांस केली जे, प्रतिनिधि व यमाजी शिवदेव हे राज्याचा बखेडा करणार, यास्तव दुसरेस पद देण्याविषयी हुकूम व्हावा. त्यावरून मातुभीची आज्ञा जे, तुमची मर्जी प्रतिनिधीस आणावयाची नाही, तर श्रीपतरावांनी कृष्णाजीपंताचा पुत्र भवानराव आपल्यास दत्तक घेणेस आणविला होता, त्या काळीं चिरंजिवांचा रुकार पडला नाही, सबब माघारे पाठविले. त्यास आणवून प्रतिनिधि पदाची वळे द्यावी; म्हणोन आज्ञा जाहली. त्यावरून गोपाळ महादेव पेंढारकर विद्याळगडास पाठवून भवानरावास सातारेस घेऊन राजारामसाहेबांस शके १६७१ पौष शु॥८ स (४ जानेवारी १७५०) तत्कारूढ केले. तेव्हा भवानराव यांस प्रतिनिधि पद देऊन नांव भीनिवासराव ठेविले. यमाजी शिवदेव याचे पुतणे वासुदेव यास मुताकिफी दिली. दौदोबाची सुटका होई पर्यंत हा भवानराव प्रतिनिधि होता. पिढीजाद कामे चालविण्याचे बाज किती खोल गेले होते हे या उदाहरणावरून स्पष्ट होतें. असो.

उपलब्ध हकीकतीत सर्वांत ज्यास्त तपशीलवार अशी ही हकीकत असल्यामुळे प्रथम दिली आहे. यांत भर आतां दुसऱ्या कागदांतून घालून पूर्तता करता येईल.

रा. खं. ८ ले. १६९ त कांहीं ज्यास्त माहिती आहे, ती अशी. हा ले. स. १७४५ त लिहिलेला नसून तो शाहूच्या मृत्यू पूर्वी थोडे दिवस लिहिला असावा, असें रा. वा. वि. जोशी यांनी इ. स. त [पु. ८ अं. १] प्रतिपादन केले आहे, तें सयुक्तिक दिसतें. या पत्रांनें समस्त प्रधानांस व सरदारांस ताराबाई आज्ञा करते, आणि रामराजास आपण्याचें कामी साक्ष करण्यास सांगते. ताराबाई लिहिते. ' शिवाजीराजे यांसि संतान सौ. पार्वतीबाई यांसि दोषे पुत्र जाहले. त्यांपैकी पहिला पुत्र क्रमला. दुसरा पुत्र त्यासी देवी सगर्भ होती. प्रसूत झाली. त्याचा फेर मोबदला करून हा मूल देवीच्या स्वाधीन' कला. पाळग्रहण करविलें. सौ. भवानीबाई सगर्भ होती, त्यानंतर चिरंजिवास देवी येऊन काळवशें समाप्त झाले. समागमें पार्वतीबाईनीं सहगमन केलें. त्यांचा पुत्र देवीच्या स्वाधीन केला तो अद्यापवर तिजपार्शी सुखरूप आहे. भवानीबाई पोटिती होती, ती प्रसूत जाली, पुत्र जाला, तो संभाजीराजे व राजसबाई यांनी कपटबुद्धि करून मारिला. त्याउपरि उभयतां चिरंजिवांचा विवेक होऊन शाहूराजे यांजपार्शी आपणास राहवें लागलें. देवी व मूळ समागमेंच होती (कोठें ?), परंतु ते समयीं यांणीं त्वासि पळवून समागमें आले. त्यानंतर शाहूराजे यांणीं आपणास दोन चार वेळां पृच्छा केली, पुढें वंशाचा विचार केसा आहे. परंतु आपण अंत न देतां उडवाउडवी केली. ध्यावरी उत्तर दिलें जे, गोत्र-जाचा तुम्ही पुत्र घ्यावासा काय आहे, भीमहादेव तुम्हांस पुत्र देईल, एव्हांच त्वरा करावीशी नाही. त्याउपरी ते गोष्ट तशीच राहिली. चिरंजिवांचा मनोदय निःसंशय आपणास कळला नाही, ऐसें पाहोन झीळोमें, धनलोमें, राख्यलोमें विसर पडोन काळहरण केलें. समयपरत्वे उद्भव होवें

ते समयी होईल हा भाव चित्ती आणून, हा काळपर्यंत गुप्यच राहिलों. पुढें बुदापकाळ, देशकाल वर्तमान न कळे, मुलास सतरा अठरा वर्षे होत आलीं, मागें पुढें कोणी खरें लटकें म्हणतील, याजकरितां वाढ्यांतील मूल राणोजी माने व शिवाजी खांडेकर यांजबरोबर पत्रें व वस्त्रे देऊन बाजीराव अमात्य शहाणा आहे, त्याजकडेस पाठविलें, आणि येविशींची आज्ञा त्यास केली आहे. युक्तिप्रयुक्तीने हे आपणाजवळी आणवून तुम्हांस मिळून व सांगून पाठवितील त्याप्रमाणें, सर्व गोष्टीस साह्य होऊन कार्य करणें. यासी एकंदर हेगै न करणें. राजबीज खरें, हें राजभी उपाध्यांस व आपा प्रतिनिधि व चित्तो महादेव आदिकरून सर्वास दखल आहे यानंतर झाहूराजे याणीं या गोष्टीची पृच्छा भगवंतरायांस वेगळे वाटेनें केली. रायांनीं एकडील आधारे उत्तरप्रत्युत्तर करणें तें केलेंच. चिरंजीवांनीं रायांसी आज्ञा केली जे, तुम्हीं याचा शोध जे युक्तीनें होईल ते प्रयुक्तीनें करणें. पेशासि तुम्हीं सर्वांहीं राव मझारनिव्हे यांचें सर्वविशीं सारथ्य करून मुलास ठिकाणीं आणवणें, म्हणजे आज्ञा करणें ते केली जाईल. लग्नमुहूर्तांचा प्रसंग होणें आहे, त्यास राजश्री संताजी मोहिते व नागोजी घाटगे यांच्या संमते पुढें करणें. '

रामराजा जन्मापासून अज्ञातवासांत वाढला. त्यास मारण्यासाठीं प्रथम जिजाबाई व पुढें सकवारबाई टपलेल्या होत्या. परंतु तो कोठें आहे, हें ठाउक नसल्यामुळे त्यांचा उपाय चालला नाही. एकदां तो बावड्यास आहे, असा सुगावा लागल्यावरून जिजाबाई बावड्यावर चालून गेली, पण त्या वेळीं रामराजास घांटाखालीं पळवून लपवून ठेवण्यांत आल्यामुळे त्याचा जीव बचावला. ताराबाई सातान्याहून केव्हां तरी गुप्तरूपे विश्वासू माणूस पाठवून त्याचा समाचार घेई. रामराजाची ही स्थिति ताराबाईनेंच झाहूमहाराजांस कळवून त्याजकडे त्यांचें लक्ष वेधिलें. पुढें झाहूमहाराजांचा विचार रामराजास गादीवर आणण्याचा चालला आहे असें समजतांच, सकवारबाईनें रामराजास नाहीसा करण्याची

कारस्थानें चालू केलीं. शाहूस तिचा स्वभाव ठाऊक असल्यामुळे त्यानें ताराबाईच्या कानांवर हीं कारस्थानें घाळून तिला सावध केई, तेव्हां गोविंद खंडेराव चिटणीस यास बावळ्यास पाठवून रामराजास तेथून काढून मोगलाईत पानगांवास, त्याची मावशी होती तिजकडे पाठविण्याची तजवीज केली. यासंबंधानें ताराबाईनें खालील पत्र भगवंतराव अमात्यास लिहिलें. 'तुम्हाजवळ रामराजे आहेत अशी सकवारबाईस बातमी समजली आहे, म्हणून चिरंजीव शाहू बुवा यांनीं सूचना केली. त्यास रा. गोविंद खंडेराव चिटणीस यांचें व तुमचें बोलणें झालें, तें आम्हास व शाहू बावांस सविस्तर सांगितलें. त्यास त्याणी व तुम्हीं मनसुबा केला की, चिरंजिवास पानगावीं चि. सौ. दर्याबाई निघालकर याचे स्वाधीन करून तुम्ही महायात्रेस जावयाचे उद्देशानें निघोन निरोपास म्हणून यावें, तदनंतर जो विचार जाहला आहे, तो होईल. तेथें तूर्तकाळीं संचार फार जाहला त्यास इल्लीं राजश्री भगवंतराव नरहरी पाठविले आहेत, व लखनपुर तर्फे पानगावीं चिरंजिवास पाठवितों. वरकड चि. शाहूबावांनीं तुम्हांस वचन देऊन पत्रही तुम्हांस दिलें आहे. याजकरितां बहुत सावधपणें चिरंजिवाची रवानगी करणें. ज. जिजे माहे मोहोराम सु। खंमस आर्वेन मया व आलफ (जानेवारी १७४५).' वरील पत्रांत उल्लेखिलेलें शाहूचें भगवंतराव अमात्यास पत्र गेलें तें असें. 'चि. रामराजे बावड्यास तुम्हांजवळ आहेत; म्हणून काकीसाहेबांनीं स्वाभीजवळ सांगितलें. त्यावरून आम्ही भगवंतराव नरहरी दत्तरदार दि। मज्जू यासी पाठविलें. त्यांनीं तुमची भेट घेऊन चिरंजिवास पाहून आले. सकल अर्थ कळविला त्यांचें तुमचें बोलणें होऊन रा. शिवरामपंडित यास गुप्तरूपें तुम्हीं येथें पाठविलें आहे त्यास तीर्थस्वरूप मातुःश्री साहेबांचे विद्यमाने रा. गोविंदराव चिटणीस याणें भेटोन दोन तीन वेळां त्यांशीं बोलणें ठरविलें. त्याप्रमाणें चिरंजिवास पानगांवास पाठवून द्यावे, तिकडेही सूचनेस भगवंतराव दत्तरदार पाठविले जाती. व येथून तुम्हांकडे शिव-
नासंपीडित यांसी व मग गोविंदराव यासी पाठवावे, असें ठरलें आहे. त्यास

मागाहून पाठविले जातील. भगवंतराव दत्तरदार यांसी पानगावींहून नेहमीं इकडे व तुम्हांकडे येण्यास जाण्यास आज्ञा केली आहे. सौ.वती शिवराम-पंताची स्त्री दुर्गाबाई यांणीं रामराजास फार फार अपून संरक्षण केलें, म्हणून कळलें, त्यास दुर्गाबाईस साडीचोळीबद्दल कऱ्हाड येथील देशमुखीचें वतन स्वामीचें आहे, तें तिजला इनाम करून चालविलें जाईल. कोणेविशीं संशय न धरणें. स्वामी तुमचें ऊर्जित करतील. ' [ता. २६ जानेवारी १७४५]. (खं ८. १७० व १७१).

मृत्युपूर्वीं रामराजास आणून आपल्या देखत राख्यावर बसवावा, असा शाहूचा विचार प्रथम असावा; परंतु सकवारबाई त्यास अपाय करील सक्षम तूर्त आणूं नये, असें थोडे दिवस पूर्वीं चिटणिसानें किंवा पेशव्यांनीं वगैरे ठरविले असावें, असें खालील पत्रावरून दिसतें. हें पत्र स. १७४९ च्या नोव्हेंबर डिसेंबरातलें आहे. ' पाणगांवामध्ये राजा असे. तो निवोन सप्तऋषीस (साताऱ्यास) येत असे. त्यास हें वर्तमान आपणास विदित आहे कीं नाहीं कळत नाहीं. यावें यामध्ये उत्तम नाहीं. मातुशी सकवार-बाईचा मजकूर तर आपणास विदितच असे. तीं चिंतितात जे, एक वेळ आपले हातीं यावा, मग ईश्वर आहे. महाराजांच्या चित्तांतलें शोध घ्यावा, तर तूर्त समाधान नाहीं, यास्तव धनीण जवळ असे, बोलतां येत नाहीं. बरे जाहलेवर चित्तांतील शोध करून लिहून पाठवितों. तंवर उतावळी करून आणाल तर न आणणें. येथें आळेवर परिणाम बरा नाहीं. तुम्हीं सुखरूप राहणें. राजशी बरे जाहलेवर आम्ही निरोप घेऊन येतो, मग आपले चित्तामध्ये जावयाचें असेल तर निरोप देऊं. परंतु तुम्ही तूर्त आहे ऐसाच असो देणें. तुम्ही तेथेंच राहणें. खर्चावेचाविशीं रा. जानोभी पवार यांस लिहिलें असे ते देतील. सकल वर्तमान शिवाजीपंत (खांडेकर-वर खं० ८-१८३ पहा) लिहितील. पत्र फाहून टाकावें. ' हें पत्र गेल्यानंतर कांहीं दिवसांनीं चिटणीसपेशव्यांनीं सकवारबाईं शाहूजवळ नाहीं, अशी संधि काढून; सकवारबाईंचीं कारस्थानें शाहूच्या कानांवर

घातलीं आणि त्याचा मनोदय विचारून बेटला. तेव्हांच शाहूनें या विश्वा-
सांतीक मंडळीच्या साहाय्यानें रामराजास तूर्त न आणितां, आपले पश्चात्
आणवा, असें ठरविलें; आणि या आशेस लेखी आधार असावा, म्हणून वर
दिलेल्या स्वहस्ताच्या दोन यादी मृत्यूपूर्वी कांहीं दिवस लिहून पेशव्यास दिल्या
असल्या पाहिजेत. अर्थात् त्या यादीही मृत्यूपर्यंत गुप्तच ठेविल्या असल्या.
कदाचित् सफवारबाईचें सतीजाणें शाहूनेंच ठरविलें असेल काय ?

स्वतः रामराजांनें आपली पूर्वपीठिका, राज्यारोहणानंतर मुमारे दोन
महिण्यांनीं अमात्यांस मज्मूची सनद देऊन शाहूनें दिलेली वचनें पूर्ण
केलीं त्यांत, संक्षेपानें दिली असून ती वाचण्यालायक आहे. ' पन्हाळ्यास
तीर्थरूप नजरबंद असतां आमचा जन्म झाला, ते काळीं वडिलांनीं
आम्हांस शिवरामपंत यांचे स्वाधीन केलें. त्यांनीं पंधरा सोळा वर्षे पुत्रापेक्षांही
कोम करून संगोपन केलें. तेथें बोभाट होऊं लागला, याजकरितां पान-
गांवी पोचविलें. तेथें व तुळजापुरी हा काळपर्यंत अज्ञातवास क्रमिला.
हल्लीं आबासाहेब यांनीं सातारियाचे मुक्कामी आणून प्रगट करावयास
तुम्हांस (भगवंतराव) अमात्यास शिराळ्याहून आणिलें. तो त्यांचे शरीरीं
स्वस्थ नाही. आरोग्य झालियावरी प्रगट करावें, इतक्यांत कैलासवास
जाहला. हल्लीं मातुभीसाहेबीं बाळाजीपंत प्रचान व गोविंदराव चिटणीस
बांस आशा करून आम्हांस आणोन, सिंहासनारूढ करून लग्न केलें. इ०.
[इ. सं. पे. द. मा. ले. ४४].

भगवंतराव अमात्यास रामचंद्रपंताप्रमाणें राज्यकारभारांत प्रमुखपण
मिळविण्याची मोठी हाव होती, परंतु पेशव्यापुढें त्याचें कांहींच चालेना,
आणि रामराजा सर्वस्वी पेशव्याचेच तंत्रानें चालूं लागला, तेव्हां त्रासून
भगवंतरावानें त्यास स्वतः धनीपणा गाजविण्याचा ठासून उपदेश एका
पत्रांत केला आहे, त्यांत खालील वाक्ये आहेत. ' साहेबांस वावळ्यासी
जेळें. पाळणपोषण केलें. दहा बारा वर्षे जाहलीं, तेथें आम्हावरी राजा
शंभूची इतराची जाळी. सौ जिजाबाई बाळोन आली. ते समयी चासी-

राम परदेशानें व बायकोनें आम्हांस नकळत साहेबांस पळवून घाटाखाळीं नेले. तेथून चौऱ्यायशींचे फेरे फिरत धिरट्या घेत तुळजापुरास गेले. तेथे याग आम्हांस लागला. नारोजीबाबा आराधी याचा सहवास जाला. तेथे राहणें जालें. भीतुकाबाईनें दया केली. ते समयी साहेब पाणगांवास आले. बाईचा सहवास जाला. मुलकांत पुकारा होऊन राजाघाटपर्यंत चहूंकडे नांव गाजलें. यामुळें आग्ही बावडियाहून श्रीगंदरीचे यात्रेस आलों. साहेबांकडे पत्र लेहून मातुःभीचे आशेप्रमाणें भुजंग हुजरे व रा. एस ठाकुर व बहिरजी पडवळ वखें देऊन पाठविले. मुंबलम मातुभीमुळें साहेबांचें जालें. आईसाहेबांमुळें राज्यपदावरी स्थापना जाहली, ती एकीकडे राहून साहेब दुसऱ्याचे मायेस गुंतले. धनलोभास मोह पावले. मातुभीची उपेक्षा केली, ही ईश्वरास न माने. येणेंकरून राज्यास अपाय आहे. साहेबांस राज्यपदावरी बसोन एक वर्ष जालें. मातुःभी नलगेत ऐसा मोहो घालून दुष्टांनीं कपटविद्या करून मातापुत्रांस अंतर पाडिलें. राज्य म्हणजे बुद्धिवळाचा डाव आहे. बुद्धीकरून जिकिला पाहिजे ६० [खं.८ले.१८४].

स. १७२६ च्या मार्च, एप्रिलांत बाप वारला, त्यापूर्वी थोडे दिवसांतला राजारामाचा जन्म. त्याचीं पहिलीं दोन तीन वर्षे पन्हाळ्यावर गेलीं. नंतर पंधरा सोळा वर्षे बावड्यास गेलीं. स. १७४५ च्या जानेवारी नंतर त्याची तुळजापुरावरून पानगांवास रवानगी झाली. म्हणजे राज्यारोहण समयी रामराजाचें वय तेवीस वर्षांचें असलें पाहिजे. जन्मापासून सर्व कारभार गुप्तपणाचाच असल्यामुळें प्रत्येक प्रसंग केव्हां घडला, हें सांगणें शक्य नाही; आणि याच कारणास्तव निरनिराळ्या लेखांत लेखकाच्या माहितीप्रमाणें तपशिलाची थोडीबहुत तफावत आहे. रामराजाचें अस्तित्त्व फारच थोड्यांस माहीत असल्यामुळें, राज्यारोहणाचे पूर्वी त्यास स्वतःचे ताटांत भोजनास घेऊन प्रमुख मराठमंडळाची खात्री ताराबाईस पटवावी लागली. ताराबाई मोठी कारस्थानी बायको, वाटेळ तें उलट सुळट करण्यांत मार्गें पुढें पाहणारी नव्हे, अशी त्या वेळीं सुद्धां शाहूची व मराठ-

मेंडळाची तिऱ्याबद्दल समजूत होती, म्हणूनच कृष्णचें उदक घेऊन सत्य करणें किंवा एका ताटांत जेवून घांस देणें, इत्यादि प्रकारांनीं तिला लोकांची खात्री पटवावी लागली. इतकें करूनही पुढें नऊ वर्षांनीं आपल्या या कारस्थानापासून आपणास काहींच लभ्यांश न होतां पेशव्यांनींच सर्व कारभाराचा आटोप केला असें पाहून, रामराजा खोटा, ही वस्तु खरी नाहीं, असें बेघडक ताराबाईनें लिहून दिलें, तो कागदही मौजेचा असल्यामुळें खऱ्या खोट्याच्या निर्णयासाठीं येथेंच देणें अवश्य आहे. पेशव्यांनीं व्यंकोजी नानाजी या समागमें ताराबाईशीं समेट करण्याची याद पाठवून दिली, तिला हें ताराबाईचें कळमवार उत्तर आहे.

१ “ चिरंजीव कैलासवासी जाऱ्यावर साहेबांनीं आम्हांस खावंद करून दिला. जो देव वडिलांनीं करून दिला, त्याची पूजा आम्ही करूं लागलों,” म्हणून अर्ज लिहिला, ऐशास याचा विचार तुम्हांसही करून गेलाच आहे. प्रथम दिवशींच श्रीकोटेश्वरी साहेबांची स्वारी नेली, तेव्हां भीऱ्या देवाळ्यांत पुराणिक व गोपाळराव यादव व गोविंद खंडेराव व बापूजी खंडेराव चिटणीस यांच्या दुवर्गांच्या साहेबीत (?) तरक्षणींच आज्ञा केली की, ‘ ही वस्तु खरी नाहीं. वंशास डाग लागतो, तेव्हां दूर करणें; चौधांनीं अर्ज केला कीं आतां समय ‘ नाहीं ’ म्हणावयाचा नव्हे. घात होतो. याप्रमाणें साहेबांच्या (ताराबाईच्या) बुद्धीस भ्रंश करून तो समय या प्रकारें संपादिला. साहेबांचे मानसी कित्येक क्षणींच तुम्हांस समझ बोलावून हे आज्ञा करावी, तों मध्यस्थ कारभारी यांचे चित्तीं कीं समझता होऊं न घावी हें मानस; त्यावर दुसरा प्रकार प्रायश्चित्त आरंभिलें, तेव्हां साहेबी आज्ञा निरोपिली कीं पुर्ता शोध होऊं या, मग हा विधि करणें. हेंही कोणाच्या चित्तास नये. तोही विधि केला. त्यानंतर मुंजीबंधन व शरीरसंबंधांच्या निकडी होऊं लागल्या. ते समयीही आज्ञा करितच गेलों की, स्वरा कार्याची नाहीं. कार्बभाग न समजेत. ऐसी वर्तणूक करून अपभ्रंशी

१ कोटेश्वर हें सातासा येथें शंकराचें प्रसिद्ध मंदिर शुक्रवार पेटेंत आहे.

पाडिलें. गोटपत आरंभिली. तेव्हां साहेबी व रामाऊ भोसली यांनीं एकंदर तट केला की, हें काय करतां ? ते वेळेस मराठे यांनीं तरी विचार करावा, तर त्यांस ताकीद तुमची, सर्वांनीं भिडेस्तव कर्दम केला. आतां तुम्ही तो आश्रय घरून, खरें खोटें प्रस्थयास आणून घावें, ऐसा दुराग्रह करून, अभिमानांत पडून, हा पर्याय पुढें आणून विनंति लिहितां तर तुमचा या पक्षीं अभिमान पूर्ण असता, मराठे निर्दोष खोटें ऐसे म्हणूं शकतात कीं काय ? तुम्हींच याचा विवेक चित्तांत आणून भोसल्यांच्या वरदी राज्यास व वंशास डाग न लागो हें करावें ! हें तुम्हां मंत्रियांस उचित आहे. खामखा दुराग्रहच करून, येथील अमर्यादाच करावी, हाच निश्चय पुरता घरिला असला, तर बेरड महार मांग शहरांत घातले आहेत ते अन्योन्य वर्तणूक करितात, यांतच तुमची मातबर सेवकाची कीर्ति असली तर हेंही उत्तमच आहे. मार्गे पुढें जनास बोलावयास जालें जे तख्ताची मर्यादा ऐशी घडोन आली. साहेबाच्या मानसीं कीं वंशास डाग लागून राज्यभार करावा, हें किमपि घडणार नाही. इह लोक आणि परलोक उत्तम असेल तेंच व्हावें. मानवी देशास दुराग्रह नसावा. कोणतेही गोष्टीची शाश्वत नाही ऐसे चित्तांत आणून, उत्तम मार्ग असेल तो करावा, यांतच निर्दोष आहे. हा खोटासा परिच्छिन्न तुमचे चित्तीं कळलाच आहे. इतःपर, संशय न घरणें. खरें आहे तेंच सर्वथा करावें, विलंबावर न टाकणें. छ ७ रमजान सुा समान खमसैन मया व आलफ, ” (१५ मे १७५८, इ. सं.). या पत्रांत दुसरी कलमें आहेत त्यांचा विचार यथास्थळीं होईल.

शाहूच्या मृत्यूनंतर मराठशाहीचें रूपांतर झालें, त्य तीळ न्यायान्यायासंबंधानें अद्यापि महाराष्ट्रांत तीव्र मतभेद चालू असल्यामुळें ह्या प्रकरणाचे उपलब्ध कागद मुद्दाम थोड्याद्या विस्तारानें दिले आहेत, त्याजवरून ज्यानें त्यानें आपलें मत बनवावें, हें बरें. राज्यव्यवस्थेसंबंधानें पेशव्याचे मनांत प्रथम कोल्हापुरच्या संमानीसच गादी घावी असें होतें. पुढें ती

गोष्ट शाहूस पसंत न होऊन भोसले कुळांतीळ घुलें शाहू हुडकूं लागला, तेव्हां ताराबाईनेंच रामराजाच्या अस्तित्वाची गोष्ट पुढें आणिली, आणि अनेक खटखटी करून कृष्णेची शपथ व घांस देणें घेणें वगैरे प्रकार होऊन अखेरीस त्यास गादीवर आणिलें. असें असतां वरीळ पत्रांत ताराबाई काय म्हणते पहा. स. १७५८ त रामराजा खोटा, वंशास डाग लागला, लोकांनीं तिच्या बुद्धीस भ्रंश केला, असले शब्द ती लिहिते आणि पेशव्यास शिव्या-शाप देते. अशा स्थितींत न्यायान्यायाचा निर्णय ज्याचा त्यानेंच करणें योग्य आहे. ताराबाईनें आपल्या वर्तणुकीनें मानवी स्वभावाचा एक अपूर्व मासला इतिहासांत कायमचा नमूद करून ठेविला आहे, यांत संशय नाही. ताराबाईनें पाठीमागून कांहीं म्हटलें तरी राक्षसोहण-प्रसंगीं सर्व मराठमंडळानें रामराजाच्या खरेपणाबद्दल तिच्याकडूनच आपली पूर्ण खात्री करून घेतली होती; आणि झालेला प्रकार नऊ वर्षांनंतर बदलणें शक्य नव्हतें.

एकंदरीत शाहूनें मृत्युपूर्वीं, दत्तक पुत्र न घेतां, रामराजासच गादीचा वारस करावा हा पुष्कळ दिवस मनांत घोळत असलेला विचार कायम करून, तदनुसार आपली इच्छा स्वहस्तलेखानें पेशव्यास ठरवून दिली. रामराजा गादीचा मालक झाल्यास ताराबाईच्या हातांत सर्व अधिकार जाऊन आपणास कैदेंत राहवें लागेल, हें मोठें भय सक्वारबाईस होतें. आपणास व संभानीस पुत्र नाही; व होण्याची आशा नाही, रामराजाची स्थापना केली तर त्यास संतति होऊन वंशपरंपरा कायम राहण्याचा संभव आहे; आणि गादीवर वास्तविक हक्कही त्याचाच आहे; त्यास एकीकडे सारून दुसराच कोणी दत्तक घ्यावा, तर आपण मेल्यानंतर रामराजास हातीं धरून कोणी बलिष्ठ सरदार अगर परकी सत्ताधीश राज्यांत बसेडा करतील, याजकरितां रामराजासच गादी घ्यावी, असा शाहूचा विचार ठरला. विचाऱ्या रामराजाचे ग्रह मात्र त्यास मुळींच अनुकूल नव्हते, असें दिसतें. त्याचें पहिलें आयुष्य हाकविपत्तीत व अज्ञातवासांत व पुढें गादीवर आस्थावर कैदेंत गेलें. तो प्रकार पुढें सांगण्यांत येईल.

प्रकरण एकुणिसावें.

शाहू छत्रपतीची योग्यता.


१. अंत्यक्रिया, सकवारबाई सती, (१५-१२-१७४९)
२. रामराजाचें राज्यारोहण (४-१-१७५०).
३. शाहूची योग्यता, व्याप व कर्तव्यगारी.
४. तत्कालीन लेखकांचा अभिप्राय:—
१ विद्याभ्यास, २ दिनचर्या, ३ कुटुंबपरिवार, ४ लोभांतील मडळी, ५ स्वभाव, राज्यकारभार.
५. शाहूनगराची स्थापना.
६. मराठशाहीचें रूपान्तर, रा. खरे यांची शिकित्सा.
७. मराठशाहीचें रूपान्तर, रा. राजवाड्यांची शिकित्सा.
८. राजवाड्यांच्या विवेचनांतील दोष.
९. पेशठ्यांस प्रमुखपण येण्याचें कारण.

१. शाहूची अंत्यक्रिया, राणी सकवारबाईचें सती जाणें.—
मार्गशीर्ष व॥ ३ भृगुवारी पुष्यनक्षत्र, शके १६७१ शुक्ल संवत्सरी सकाळीं चार घटका दिवसास विष्णुलोकवास केला. सर्व जनांस दुःख जाहलें. मनुष्यमात्र लहान थोर दासदासी पदरचे त्यांचा बाप, प्रतिपाळनकर्ता, तें दुःख स्मरून क्लेश जाले, ते लिहावयास असमर्थता आली. कारण असा प्रभु दयावंत दुसरा जाला नाही. घन्याचे राज्यांत अपराधी झाला तरी, ' हत्यारें करून घ्या, ' परंतु ' मारा ' असा शब्द त्याचे मुखी आला नाही. अजानुबाहु, आज्ञातश्त्रु, पुत्र-मित्र-अरी एकरूप व्यवस्थेनी वागवावयाचे. कोणास गैर भाषण केलें नाही, असा पुष्यश्लोक राजा निघन

पावला. ते समर्थी राव व पंत सर्व लहान थोर जाऊन बसले. एकच हाहाकार जाला, तेथे यांणी लोकांस किती समजावून सांगावयाचें. अशा आकांतीं ताराबाई, राजारामसाहेबांची ज्यो, धाडूमहाराजाची चुळती, कैदेत ठेविली होती, ती पहावयास आली. परंतु रायाने (गोविंदराव चिटणिसानें) तितक्यांत त्यांजवळ जाऊन विनंती केली कीं, 'महाराज, आपण घनी, आणि हा प्रसंग पाहूं नये, असें सर्वांचे मनोदयांतून, याजकरिता विनंति करितों, तर आपण आपले ठिकाणीं चलावें, तेथे आज्ञा करावी, जशी आज्ञा होईल, तसें करण्यास नीट पडेळ.' असें बोलून तेथे नेऊन बंदोबस्त केला आणि पुढें कसें करावें म्हणोन विचारिलें. त्याच उत्तर त्यांणी केले कीं, 'सकवार राहिल्यास राज्याचा डोहाणा करील, राज्य बुडवील, कोणाचे पाय भुईस लागूं वेणार नाही, याकरितां बरोबर राहिल तर फार चांगलें, सहगमनाचा विचार कळेल तसा विने करावा, मग पुढें विचार करणें तो करावा, करवीराहून संभाजीस आपावयाचें सर्वांचे सल्लेस येणार नाही, आणि मीही सल्ला देत नाही. माझे मुनेचा मुलगा पानगावांस आहे त्यास आणून गादीवर बसवावा, दुसरें काय.' याप्रमाणें आज्ञा आल्यानंतर पंतास (नानासा०स) येऊन झालेला मजकूर (चिटणिसाने) सांगितला. नंतर प्रतिनिधि, अकलकोटकर, दाभाडे, राजाज्ञा आदिकरून लहान थोर एक विचारें मनसोबा ठरला, कीं 'सकवार बाईसाहेबांस सती घालवावी, न जातील तर बळें न्यावी, महाराजांमार्गे दुर्लोकिक बखेडा करितील; मग विचारीं पडावें, नटि नाही, आतांच शेवट केला पाहिजे.' नंतर बाईचे भाऊ चांगले थोर माणूस शहाणे होते, त्यांस बोळावून आणिलें आणि 'तुम्ही बाईस समजून सागून समागमे जाण्याचा विचार ठरवा.' त्यावरून त्याणीं जाऊन बाईस वाईटबरेपणांनीं परानष्ट सांगितलें कीं 'उद्यां या ब्राह्मणाशिवाय राज्यास आवर घालील, असा दुसरा सरदार मला दिसत नाही. तूं उगाच भळत्याचे नादास लागून मागे राहशील तर, यांचे हरभरे भरडावे लागतील. यांत तुझा पुरुपार्थ नाही. आमचे कपाळास

आले तें भोगू, पण तूं आपला लौकिक मिळवून जा, यांत फार चांगले लोक म्हणतील.' असें पर्यायानें सांगितल्यावर उमेदवारी जी मनांत धरली ती खचली. बरे बोलली, म्हणोन त्यांनीं रायास व पंतास येऊन सांगितले, कीं सिद्धा करावी, गेली तर बरे, न गेली तर आम्हीं तिला नेतो. असें बोलल्या-नंतर सहगमनाची सिद्धता करून हळदकुंकू वाणें दिली. गोप्रदानादि कित्येक प्रकारचे धर्म केले. राजधीच्या कानांतील कुण्यांची जोडी प्रसाद म्हणून सकवारवाईनें पेशव्यास दिली. [ना. सा. रो. १-१२४]; आणि दंडकडी जडाप जोडा १ महादाजी अंवाजीस दिला. [सदर. १२८]; यावरून ती पेशव्यावर लोभ ठेवून गेली असें दिसते. अनेक वाद्ये, घोघरीं हळदकुंकू, समारंभें करून, माहुलीस मोठ्या गजरांनीं दोन लाख मनुष्ये जमा झालीं. सहगमनविधि झाल्यानंतर सर्वांनीं स्नानें करून शहरांत येऊन दीपदर्शन घेऊन श्रीचे अवलोकनानें पुनीत होऊन घोघरीं गेले. आईसाहेबास जेवण घालून, राव, पंत, यमाजी शिवदेवही आले. नंतर घरीं जेवण झालें. सारे दिवसाचे उमेधित होते.' [गो. खं. चि. कृत शा. म. व.-भा. व. पु. २ पृ. ८५]. 'शाहूमहाराज छत्रपति कैलासवासीं यांत झाल्यावर त्यांची तिसरी स्त्री राणूवाईसाहेब (माहेरचे नांव) ही रामोजी राजे शिर्के यांची कन्या, यांचे पोटी पुत्र संतति नाही, म्हणून सहगमन संगम माहुली येथे सती गेली; व दोन

१. शाहूचा आई जिजाबाई ऊर्फ येमूबाई व त्याची भायको सकवारबाई या दोघी एकाच शिर्के घराण्यांतल्या. या घराण्याची बंशावळ म. रि. पृ. ६६३ वा दिली आहे. त्यांत कान्होजीचा मुठगा रामोजी दाखविला आहे त्या रामोजीची मुलगी सकवारबाई होय. रामोजी



नाटकघाळा बरोबर गेल्या. (का. सं. श.); पैकीं लक्ष्मीबाईंचे मुलगे येसाजी व कुसाजी भोसले होते. तिसरे दिवशीं दुसरी राख धाकळी सख् सती गेली, (इ. सं. पे. द. मा. पृ. २), त्यांचें दहन करून नंतर प्रतिनिधि व अष्टप्रधान सर्व मिळोन त्यांचे नांवाची पाषाणाची लिंगप्रतिमा साळोंका घडोन वेणाकृष्णा उभयसंगमी वाळूवर लिंग ठेवून त्याची प्राणप्रतिष्ठा करून, तेथें स्थापना केली. ' त्याची पूजा अर्चा नैवेद्य सेवा- धारी मनुष्ये नेमून बंदोबस्त केला तो चाळत आहे. तेथें शाहूमहाराज छत्रपति अद्यापि आहेत. त्यांची मर्यादा जो कोणी ठेवील त्यास कदापि न्यून पडणार नाही. प्रथम पेशवे प्रधान हे भीकृष्णासंगमापलीकडे रुमा- लानें हात बांधून पायउतारा होऊन, नगारे नौबती बंद करून तेथें शाहूमहाराज छत्रपति यांचें दर्शन घेऊन, नंतर सातारा येथें जी मुद्रा तक्रारूठ असेल, त्यांचे दर्शनास येत होते. मग विरूबाई मृत्यु पावली तिचें दहन संगममाहुली येथें केलें, व तिचे नांवाची पाषाणाची मूर्ति करून शाहूमहाराजांचे शेजारी बसविली. तिचें उत्तरकार्य फत्तेसिंग भोसले अकालकोटकर यांचे हातून करविलें. ' [रुमाल १ ला. पृ. १३४].

१ ' शाहूमहाराजांची ही प्रतिमा गुप्त झाली होती ती बेंकाजीराजे याणीं दुसरी नवीन घडवून प्राणप्रतिष्ठा करून स्थापन केली, ' (मराठी दप्तर रुमाल १ ला-शेवटचें पृष्ठ). इल्लीं दोनही शालुंका ऊर्फ पाषाणप्रतिमा संगमावर आहेत. शके १७७५ सालीं रुण्णस महापूर येऊन पहिली शालुंका वाडून गेली ती सांपडेना तेव्हां बेंकाजीराजांनीं दुसरी घडवून बसविली. नंतर पहिली बाळंत सांपडली तीही, नवाब्या शेजारीच बसविण्यांत आली. म्हणून इल्लीं दोन शालुंका आहेत. तेथें बारा महिने प्रतिदिवशीं ठरीव वेळीं चौपट्टा वाजत असतो, त्यास सालीना ११०० ची नेमणूक आहे. छत्रपतींचे वंशजांकडून शाहूमहाराजांची पुण्यतिथि दरसाल पाळण्यांत येते, त्याजबद्दल नेमणूक रु. ३०० आहे. शालुंकांवर येजारी बाळू दरसाल काडून जागा साफ करण्यांत येते. (बा. वि. जोशी).

गोविंद बळ्हाळ याचे मार्फत महाराजांच्या अस्थि काशीस गंगेत वाहविल्या, त्यास खर्च रु. दहा हजार झाला (ना. सा. रो. १-१२९).

शाहूमहाराजांच्या चिटणिशी बखरीत कांही योडा फरक तपधिलांत आहे. शाहूमहाराज यांणी बेचाळीस वर्षे राज्याभिषेक घवनाचे नजरबंदीतून येऊन अप्रतिहत आशा पृथ्वीचे ठायीं करून, परमपुण्यश्लोक होत्साते कैलासवास केला. तो समय परमदारुण ! प्रधानपंत व गोविंदराव कारभारी व सरदार यांणी शहराची नाकेबंदी करून वाळ्याभोंवत्या व कारखान्यांस चौक्यापहारे याप्रमाणे करून, प्रधानपंत वगैरे गोविंदरावाचे याड्यांत येऊन बसले. राणी-साहेबांचे तीर्थरूप कुवरजी शिर्के यांस बोलवून सांगितलें जे, 'बाईसाहेबाची मर्जी कशी आहे ? पुढें राज्यभार चालणें त्यास आम्हा सर्वास घेऊन, महाराजांची आज्ञा जाली आहे त्याप्रमाणें, राज्याचे अधिकारी करून करावयाचें आहे ! आम्ही सर्व आज्ञांकित, महाराज तेच बाईसाहेब आहेत, कीं सहगमन करण्याचा संकल्प आहे ? हें विचारून यावें; आणि ' आपणांशीं बखेडा करणार कारभारी यांचा बंदोबस्त महाराजांचे आज्ञेनें करितों, ' म्हणून सांगून पाठविलें. आणि दादोबा प्रतिनिधि व यमार्जापंत व त्यांचे लोक यांभोवते आपले लोक पाठवून नजरबंद करविली. शिर्के यांणी बाईसाहेबांस निरोप सांगितला. तेव्हां बाईसाहेबीं विचार केला जे, ' सर्व प्रकारें बलवान प्रधानपंत व गोविंदराव व सर्व कारभारी होऊन ताराबाईचे नातू राब्यावर बसविणें हें राजकारण सिद्ध जाळें. तेच पुत्र घेऊन आपण राहवें तरी त्यांचे आज्ञेत चालून ताराबाईचे आज्ञेत चालावें, यांत शोभा राहवयाची नाही. याउपरी राहणें व्यर्थ आहे, ' म्हणोन सहगमन करण्याचा निश्चय केला, आणि साहित्य लौकर करावें म्हणून आज्ञा पाठविली. याप्रमाणें निरोप येतांच तात्काळ प्रतिनिधि व यमार्जापंत यांस वेड्या घालून कैद केलें, आणि पुरंदर व कैवर्नई किल्ल्यावर रवाना

१ काशी ठिकाणीं सिंगड, लादेगड व अणकाई असें आहे. माणाहून निरनिराळ किल्ल्यांवर त्यांची रवानगी झाली असावी.

केले. नंतर कारभारी व प्रधानपंत यांणी दोन पाळख्या तयार करून वाड्यांत गेले. सर्व कारखान्यांस कुळपें घालून बंदोबस्त केला आणि उभयतां पाळखींत सर्व राजोपचार वस्त्रें, जवाहीर अलंकार करून समारंभें गेले. अत्यंविधि यथाशास्त्र करणें तो केला. उत्तरकार्य मालोजी भोसले मुंगीकर याजपासोन चाळणें केलें. उत्तरकार्याचा एकंदर खर्च ४५४१२ झाला. [इ. सं. पे. द. मा. पृ. १].

सकवारबाईला पेशव्यानें बळजबरीनें सती घालविलें, असें नीच कृत्य करण्यापेक्षां तिला उषडपणें फांशी दिले असतें तर तें पुरुषार्थाला शोभलें तरी असतें, अशा आशयाचा अभिप्राय सकवारबाईच्या सतीजाण्यासंबंधानें गॅट डफनें नानासाहेब पेशव्यावर दिला असून, अद्यापिही कित्येक लोक या मताचे आहेत. याप्रकरणासंबंधानें खरा प्रकार काय झाला, त्याचें बरोबर आकलन व्हांवें यासाठींच उपलब्ध हकीकती वर जग विस्तारानें दिल्या आहेत. शिवाय ज्या दृष्टीनें याप्रकरणाचा निर्णय ठरवायचा, ती दृष्टि तत्कालीन वस्तुस्थिति पाहणारी असून दुराग्रहदूषित नसावी. गॅट डफचें खंडन करण्यांत जागा अडविण्याची जरूरच नाही. पाश्चात्यांस जितका सतीचा किळस वाटतो, तितका तो हिंदूंम वऱ्णें शक्य नाही. बाई सती गेष्ट्यानें नानासाहेबाचें पुढील काम तितकें हलकें झालें, एवढ्यावरून केवळ स्वार्थबुद्धीनें त्यानें तिला चिडवून सती घालविलें असें मात्र नाही. आपण हिंदूच आहों; तरी पण तत्कालीन स्थितीशीं तादात्म्य कल्पून या गोष्टीकडे पाहिल्याशिवाय तिचें रहस्य कळणार नाही. तथा दृष्टीनें पाहता पुढील मुद्दे लक्षांत येतात.

(१) वर दिलेल्या पुराव्यावरून पाहतां सकवारबाईस सती जाण्याचा निरोप पाठविण्यांत एकटा पेशवाच प्रमुख नसून, त्या वेळीं जमनेच्या सर्व प्रमुख मंडळींचा त्यांत भाग होता. किंबहुना त्यांत ताराबाईच अग्रेसर होती. सकवारबाईसही कदाचित् कारभान्यांचा ताबा पुरवला असता, परंतु ताराबाईचा पुरवणार नव्हता.

(२) ही चाल हल्लीं कितीही क्रूर व वेडगळ भासत असली, तरी त्या वेळीं सर्वत्र प्रचलित होती, बहुधा सती जाणें हा नियम व न जाणें हा

अपवाद समजला जाई. न जाण्यास योग्य प्रापंचिक कारणें असतील तर गोष्ट निराळी. एरवीं जिला असें कांहीं कारण लागू नाही, तिची साहजिक प्रवृत्ति सती जाण्याकडे कोणी न सांगतांच होत असे.

(३) राजे लोकांच्या वैभवाचें व सत्कीर्तीचें वर्णन कर्तव्य असतां, त्यांच्या शवाबरोबर किती बायका व दासी सती गेल्या हेंही मुद्दाम सांगण्यांत येई. कान्होजी आंगरे, रघूजी भोसले, प्रतिनिधि इत्यादिकांची उदाहरणें मार्गे ठिकाठिकाणी देण्यांत आलीच आहेत. तात्पर्य वैभवाचें व सुकीर्तीचें अनुमान करण्यास हें एक गमक मानण्यांत येई. हें विधान विशेषतः रजपुतान्यास सर्वथा लागू होतें. उदेपुर, जयपुर येथील राजांशीं बरोबरी, किंबहुना, वरचढ करण्याची शाहूला हौस होती. हिंदुधर्मासाठीं रू काय केलेंस, मी काय केलें, असा त्याचा जयसिंगाशीं वाद झालेला आहे.

(४) सकवारबाईच्या वयाला पंनासी उलटली असावी. तिला मूल वगैरे पाश कांहीं एक नव्हता. तिचा प्रपंच झालेला होता. शाहूला आतां दुसरी राणी सती जाणारी नव्हती. तेव्हां या राणीनें सती जाणें शाहूच्या औकिकाला त्या काळीं साजेसें व जरूरही होतें.

(५) शाहूविषयीं नानासाहेबाची भक्ति निस्सीम होती. घनी मेल्यावर त्याच्या कीर्तीस कलंक लागेल अथवा कमीपणा येईल असें त्याच्या स्त्रीनें वर्तन करणें हें नानासाहेबासच काय, पण शाहूच्या कोणत्याही नोकऱास वचनां नव्हतें. सती जाण्याचा निश्चय आगाऊ महिना दोन महिने उर्वर राज्यांत जाहीर करून, आयत्या वेळीं आपण सती जात नाहीं असें सकवारबाईनें म्हणणें, जन्मभर सहचारिणीचें वैभव भोगून, नवऱ्यास परलोकींच्या प्रवासांत एकटाच सोडून, इहलोकीं केवळ बखेडे करण्याची हौस पुरविण्याकरितां, शाहूच्या विधवेनें, जिला मूलबाळ नाहीं व जी वृद्ध झालेली, अशा स्त्रीनें सती न जाणें हें कोणासच त्या वेळीं पसंत पडण्यासारखें नव्हतें. कार्य साधण्यासाठीं कांगावा करण्याचे प्रकार आहेत त्यांतला सती जाण्याचा प्रकारां करणें हा नाही. मृताविषयीं लोकांत जी पूज्यबुद्धि असते, तिच्या

असल्या कांगव्यानें घक्का बसतो, त्यांत मृताची घेष्टा केल्यासारखें होतें. [य. वासुदेव शास्त्री खरे यांनीं मार्भिकपणानें हे मुद्दे कळविले आहेत].

सकवारबाई सती न जाती तर पुढील इतिहासाचा ओष जास्त यशस्वी झाला असता असें मानण्यास कांहीं कारण नाहीं.

२. रामराजाचें राज्यारोहण, (सन ४-१-१७५०).—शाहून्या मृत्यूनंतर दुसऱ्याच दिवशीं बार्शीपानगांवाहून रामराजास आणण्याकरितां मंडळी रवाना करण्यांत आली. पानगांवास अगोदरच रामराजाचा बंदोबस्त चांगला ठेवण्यांत आला होता. सर्व कारखाने व शागीर्दपेशा, हत्ती घोडे, जवाहीर, पोशाख व खजीना देऊन बापूजी खंडेराव चिटणिस व ताराबाईकडील चितो विनायक आणि नानासाहेबाचा फौजबंद सरदार लिंबाजी अनंत व इंद्रोजी कदम (व घोडे अनंत वाकनीस, महादोषा पुरंदरे—भा. व. १—अ. कै.) असे पानगांवीं जाऊन, खूण म्हणून मातुर्भासाहेबांचे हातची आंगठी दाखवून (इ. सं) तुळजापुरचे गोंधळ्यास पांच चार हजार रुपये देऊन, निघोन येतां मार्गी दर्याबाई निंबाळकर फौज मुद्दां बरोबर घेतली. ता. २६ डिसेंबरास कृष्णाकांठी वडुथाजवळ आले. आईसाहेब शहरांत तेरा दिवस होती, त्यांची भेट बहुत दिवसांची म्हणून श्रीकृष्णा उत्तरतीरीं शकुंतेश्वराचे देवालयां तिसरे प्रहरी घेतली. [ना. सा. रो. १-१२५]. सर्व लोक सामोरे जाऊन भेटले. शहरांत प्रवेश सुमुहूर्तानें व्हावा; म्हणून वडुथ आरलैनजीक मुकाम करून राजे राहिले. तेथें सर्व सरदार, लोक, प्रजा, यांच्या भेटी होऊन म्हसवें (वयें—भा. व. अ. ब.) मुकामी आले. इकड महाराज वारल्याची बातमी पुण्यास गेल्यावर सदाशिवराव २० डिसेंबरीं पुण्याहून सातान्यास आला, आणि वडुथावर तिसरे प्रहरास महाराजांची भेट घेतली. गोड जेवण तेरावा झाल्यानंतर, पौष शु॥ ८ गुढवार, जानेवारी ता. ४ रोजी सातान्यास येण्यास मुहूर्त होता, त्या दिवशीं शहरांत दाखळ झाले, तेव्हां श्रीमंतांनीं ८८९ व. चा पोषाख महाराजांस केला. त्याच दिवशीं अठरावे

षट्केस राज्यास बैसविलें; आणि लोकांच्या नजरा झाल्या, (इ. सं. पे. इ. मा. ले. ४). ता. २ जानेवारीस गोपिकाबाईनें ताराबाईची भेट घेतली, त्या वेळीं गोपिकाबाई, विश्वासराव, माधवराव यांस ४२५ रु. चे पोषाख ताराबाईनें दिले. बरोबर महादजी शिंदे होता. [ना. सा. रो. ९-१३६]. व्रतबंध पौष मासांत होऊं शकला नाही, तो पुढें ६ रविळावली माघ. शु. ८ (फेब्रुवारी ता. ३ स. १७५०) रोजीं झाला. त्या दिवशीं मंडपास मेढ उंबराची घातली. ११ रोजीं [८ फे०] मांडवास मुहूर्त केला. पुढें यज्ञोपवीत दान, उपनयन, होम व ब्राह्मणभोजन हे सर्व विधी झाले. पुढें स्वामीचीं दोन लग्नें झाली, बायकांचीं नांवे दुर्गाबाई व साखराबाई ' [इ. सं. पे. इ. मा. पृ. ३]. रामराजाचीं एकंदर तीन लग्नें झालीं. वडील स्त्री तुकाबाई नेवासकर मोहित्यांची, दुसरी जानकीबाई बिंगकर मोहित्यांची, व तिसरी बराणजी मोहित्यांची सगुणाबाई, [भिडेकृत छत्रर. व अष्ट. प्र. चा इ.]. थोरली धनीण दुर्गाबाईच होती असें दिसतें. [मृ. ८-१-१७७६]. नावाचा भेद हा माहेरच्या नावामुळे असेल.

शाहूच्या मृत्यूची व रामराजाच्या आरोहणाची हकीकत नानासा. पेश. व्यानें ता. ४ जानेवारी रोजीं लगोलग पत्रें लिहून आपल्या सर्व सरदारांस कळविली, त्यांत खालील मजकूर आहे. ' कै. महाराज वर्तमान असतां, आम्हांस समीप बोलावून, स्वकीय सार्थकाविशीं व सलतनतेच्या बंदोबस्ताविशीं कित्येक प्रकारें सांगितले. त्यावरून आगाऊ पंचवीस तीस हजार फौज जमा करून सातारा राहिलों. राजर्शनीं परलोकसाधन करितांच, तमाम पुरेजात व कारखाने, व राजमंदिरी चौक्या ठेवून बंदोबस्त केला. राजर्शीस माहुलीसंगमी नेऊन यथोचित सार्थक केलें. रा. राजारामसाहेब पानगांवीं होते, त्यांस आणावयाच्या विचारांत कै. महाराज होते. तेव्हां प्रसंग जाहलियाबरी आणावयास फौज पाठविली. छ. २६ (ता. २६ डिसेंबर) मोहरमी आले. तमाम राज्यांतील सरदार, सरकारकून, अरकानी दौलतानी [राज्याचे आधारस्तंभ] समस्त लहानथोरीं तसलींमात वजा-

विली. मोठा जूलूस जाहला. उमर बेवीस तेवीस वर्षांची, तारुण्य तेजयुक्त, आहेत. तदनुरूप किमपि व्यंग न पडतां राज्याचा बंदोबस्त उत्तम रीतीनें जाहला. उभयतां सरदार (शिंदे होळकर ?) माळवा प्रांते रवाना जाले. या पत्रास अमृतराव शंकर दिनकराव, पेशव्याचा सरदार बंगाल्यांत होता, त्यानें पाठविलेला जबाब पाहतां, नानासाहेबाचें धैर्य प्रसंगावधान व राज्यचातुर्य याबद्दल लोकांत कसा विश्वास होता तें दिसून येतें. 'कै. स्वामींच्या मनोभिष्टानुरूप रा. छत्रपतीस्वामींस पदाभिरूढ केलें. राज्यभाराचा बंदोबस्त उत्तम रीतीनें केला या गोष्टीचा कीर्तिघोष या दिशेस आगाऊ पंधरा दिवस प्रविष्ट जाहला. मित्रशत्रूस आल्हादखेद प्राप्त जाहला. रा. छत्रपतिस्वामीचे व आपले पदरीं अगाध पुण्य, तन्मुळे किमपि व्यंग-पदार्थ न पडला. पूर्वी कै. बाजीरावसाहेब व आपासाहेब वर्तमान असतां, सेवकासमक्ष चर्चा केली कीं, राज्यांतील सेना व खावंदाचे चितवाती असते तरी, एक वेळ प्रजापाळण करून दाखवितों. त्यांस उभयतांचें मनोभीष्ट पूर्वपुण्ये स्वामींच्या पदरीं आलें. उत्तर, दक्षिण व पश्चिम तीन दिशांचा बंदोबस्त महाराजांच्या तेजप्रतापे सहजगतीनें जाहलाच आहे. राहिली पूर्वदिशा येथील बंदोबस्त सेनासाहित्ये अथवा सामदाम दंडभेद करून, सेवकांस शत्रुमित्रांदेखत यशस्वी करून चरणाजवळ नेणें, हेही सबळ कीर्ति महाराजांची आहे.' (इ. सं. ऐ. टि. भाग १ पृ. ६६). यावरून तीन पिढ्या राज्य चालविणाऱ्या पेशव्यांचा धाक व आत्मप्रत्यय चांगलाच व्यक्त होतो. स. १७४० त बाजीरावाचे मृत्युप्रसंगी व पुनः दहा वर्षांनीं छत्रपतीचे मृत्युप्रसंगी आणीबाणीच्या वेळीं नानासाहेबानें दाखविलेले मनोधैर्य थोड्यांच्याच अंगी असतें.

पौष शु॥ ८ स समारंभ व्हावयाचा ते दिवशीं सर्व शहरांत गुड्यातोरणें उभीं केलीं. रस्त्यांत सडे व रांगोळ्या घालविल्या. घोघरीं सुवासिनी आरत्या घेऊन उभ्या केल्या. त्यांनीं लाह्या व अक्षता उघळव्यासें सांगितलें. नगर देवतांच्या पूजा करण्यांत आल्या. नृत्यगायन, मंगलवाद्यें सिद्ध केलीं. सर्व

अष्टप्रधानांनीं प्रातःकाळींच म्हसवें येथें जाऊन फौजेसह महाराजांची स्वारी निघाली. बाळाजीपंत प्रधान यांणी राजे यांस अंबारींत बसवून आपण स्ववाद्यांत रुमाल उडविण्याचा हातीं घेऊन बसले. शंभुसिंग जाधव हे हत्तीच्या किलाव्यांत दुसरा रुमाल हातीं घेऊन बसले, आणि शहाजानें मंगलवाचें वाजवीत स्वारी निघाली. जिलीब वगैरे बहुत तर्तुदीनीं शहरांत आले. मार्गी देवांस दक्षणा, विडे, नारळ देऊन, राजवाड्यांत येऊन द्दारी सुवासिनी यांनीं पुढें कुंभ आरत्या, लिंबलोन केलें. गृहप्रवेश करून देवदर्शन घेऊन बसले. नंतर मंगलस्नान करवून राज्याभिषेकविधीस प्रारंभ कराविला. शांति होऊन सिंहासनरोहण मुहूर्त नेमिला होता, त्याप्रमाणें यथाशास्त्र विधिपूर्वक केलें. नांव राजाराम ठेविलें. ताराबाई व रामराजे यांनीं सर्वो-समक्ष एका ताटांत भोजन करून एकमेकांपासून घांस घेण्याचा समारंभ याच वेळीं प्रथम झाला. (रा. च.-चिटणीसकृत).

या वेळीं नवीन अष्टप्रधान नेमण्याची भानगड पेशव्यानें अंगावर घेतली नाही. अष्टप्रधान पूर्वी होते तसेच पुढें चालले. त्यांचे तनखे वगैरे पूर्वीचेच चालू असून स. १७४६-४७ च्या प्रधानांचीं नांवें व नेमणुका इतिहास-संग्रहांत दिलेले पाहण्यालायक आहेत. (पे. द. मा. ले. ११ पृ. २९५). सेनापति यशवंतराव व्यसनी; प्रसंगास आला नाही. सामोपचारानें किंचा घाकदपटशा दाखवून यशवंतरावास ताळ्यावर आणण्याचे प्रयत्न शाहूनें होते तेवढे करून पाहिले, परंतु तो पुनरपि प्रत्यक्ष कामावर आला नाही, त्यामुळें सेनापतीचें गुजरायेंतलें कार्य गायकवाडानें आपल्या हातीं घेतलें. वास्तविक सर्व सेना एका मालकाची व त्याजवर सेनापति असा एकच असावयाचा, हा निर्वध शाहूच्या वेळेपासून हळूहळू सुटत गेला. निरनिराळ्या प्रांतांत निरनिराळे सेनापति उपस्थित झाले, आणि त्यांजबरोबरच अमात्य, सचिव, न्यायाधीश इत्यादि प्रधानांचीं कामेही मुख्य राजधानींतून त्या त्या प्रधानांचे मार्फत न चालतां, प्रांतोप्रांतीं उपस्थित झालेसुद्धा या नवीन सेनापतींनीं अथवा स्वयं म्हटलें म्हणजे या मांडलिक राजांनीं आप-

त्याच कबजांत घेतली. शाहूने बाहेरील राज्याची दगदग अंगाबाहेर टाकल्याचा व प्रांतोप्रांती पाठविलेल्या सेनानायकांस संपूर्ण अधिकार दिल्याचा हा परिणाम झाला. अर्थात् आनुवंशिक तत्त्व मराठ्यांचे अंगी खिळलेले शीका वेळ शिवाजीने दाखून ठेविले होते, पण ते शाहूच्या या टिकाईपुळे पुनः प्रबळ झाले; आणि शाहूने पेशव्याच्याच हवाली सर्व राज्यकारभार केल्यापुळे, आपली जबाबदारी पार पाडण्याकरिता, पेशव्यांनाही पूर्वीची अक्षप्रधानाधिष्ठित पद्धत एकवार बंद पडलेली पुनः चालू करिता आली नाही. तसे करण्याची त्यांस इच्छाही नव्हती; व फुरसतही नव्हती. अर्थात् अक्षप्रधान एकवार आपापली पिढीजाद वतने सांवरून शाहूच्याच वेळेस घरी बसले, ते पुनः पुढे कारभारांत आले नाहीत. त्यांच्या वतनावर मात्र पेशव्यांचा डोळा होता, आणि कामे केल्याशिवाय वतने उपभोगणाऱ्या अशा इसमांस वेळ आली म्हणजे नरम करण्याची संधि त्यांनी वाया जाऊ दिली नाही. रामराजाचे राज्यारोहणास प्रतिनिधीची जरूर भासली, ती तो केवळ प्रधान होता म्हणून नव्हे, तर शाहूच्या हयातीत सातारच्या कारभारांत प्रतिनिधीचे व्यक्तिशः माहात्म्य लोकांच्या निकट परिचयाचे झालेले होते. शाहूच्या कोणत्याही दरबारी कृत्यांत प्रतिनिधीचा भाग नाही, असे होत नसे. एवढ्याचसाठी केवळ लोकसमजुतीस्तव व अनायासे यमाजी. शिवदेवाचे प्रस्थ मोडण्यासाठी पेशव्याने मोठी घाई करून आपल्या तर्फेचा नवीन प्रतिनिधि भवानराव पुढे आणिला. सचिव चिमणाजी नारायण ह्यांत असून तो बहुधा या राज्यारोहणास हजर होताच. मंत्री धनश्याम नारायण, सुमंत महिपतराव आनंदराव, न्यायाधीश काशीराव अनंत (सेनाजी अनंताचा भाऊ) व त्याचा मुलगा खंडेराव काशी, पंडितराव शंभुनाथ मुद्दल हे सर्व राज्यारोहणप्रसंगी हजर होते, असे समजण्यास हरकत नाही. याप्रमाणे आठ प्रधानांची कहाणी झाली. राहतां राहिली एक अमात्य. रामचंद्रवैत अमात्य तांराबाईस भिळाल्यापासून त्याजबरे

शाहूचा अर्थात् विशेष रोष होता. भगवंतराव व त्याचे बंधु ताराबाईच्या पक्षांत होते, संभाजीच्या पक्षांत नव्हते. अर्थात् रामराजास लपवून त्याचे संवर्धन करण्यांत हे अमात्य प्रमुख असल्यामुळे, त्यांजवर संभाजीचाही मोठा रोष होता. मिळून ते दोनही राज्यांस अंतरले. पुढे ताराबाईच्या-मार्फत शाहूशी खटपट करून भगवंतरावाने अमात्यगिरी स. १७२८ त परत मिळविली, परंतु त्याजवर शाहूची कृपा झाली नाही. शाहूच्या शिफारसीने तो संभाजीकडे गेला, पण तिकडेही त्याचे जुळले नाही. शेवटी मराठमंडळास कंटाळून तो निजामाकडे जाण्याच्या बेतांत होता, इतक्यांत शाहू आजारी पडून रामराजास आणण्याची खटपट सुरू झाली, त्यांत भगवंतरावाची शाहूस मोठी गरज भासली. भगवंतरावाच्या खटपटीने शेवटी रामराजा गादीवर आला. अर्थात् त्या वेळीं भगवंतरावास अमात्य-पद कायमचे मिळाले. [इ. स. पे. द. मा. ले. ४४]. दामोदर महादेव हिंगणे हा रामराजाचे राज्यारोहण-प्रसंगी निजामाकडील कांही कारस्थानासंबंधाने सातान्यास आलेला असून त्या प्रसंगास हजर होता.

रघूजी भोसले यांस महाराज असतांच फौजसुद्धां येण्याविषयी पत्रे गेलीं, परंतु येऊन पावले नाहीत. त्यांस जलद घेऊन येण्यासाठीं बहिरव खंडेराव चिटणीस रवाना केले, नागपुराहून निघाले होते; परंतु महाराज असेपर्यंत येऊन पावले नाहीत (रा. म. च.). अशा रीतीने शाहूच्या निघनानंतर मराठशाहीत मोठे रूपांतर झाले, त्याचे वर्णन करूं लागण्यापूर्वी शाहूच्या योग्यतेचा अंदाज करण्यास हेंच स्थळ योग्य आहे.

३. शाहूछत्रपतीची योग्यता.—स. १७०७ त जरी शाहू मराठमंडळांत सामील झाला, तरी संभाजीच्या किंवा राजारामाच्या मृत्यूपासूनच त्याची ओळख महाराष्ट्रास असल्यामुळे अर्धे शतक पावेतो महाराष्ट्र, मराठमंडळ व महाराज शाहूछत्रपति यांचे पूर्ण तादात्म्य होते.

व्याप व कर्तव्यगारी.—स. १७०७ पासून १७४९ पावेतो राज्य करून ज्याने मराठशाहीचा हिंदुस्थानभर फैलाव केला, त्या शाहूच्या अंगी कितीही

दोष असले, तरी मराठी राज्यांत शिवाजीच्या खालोखाल त्याची योग्यता आहे. त्यानें नशिवाचे खेळ जितके अनुभविले, तितके बहुधा दुसऱ्या कोणी अनुभविले नसतील. तथापि तो मोठा भाग्यशाली होता. त्याचा जन्म वशाख व॥ ७ शके १६०४ म्हणजे माहे मे स. १६८२ चा असल्यामुळे, बाळपणी बापाबरोबर रानावनांतील मोहिमांत त्याचे दिवस गेले. बयाच्या आठव्या वर्षी मातुश्रीसह तो बादशहाच्या कैदेत पडला. तेथें त्याची सतरा वर्षे गेली. शिक्षण व अनुभव मिळविण्याचा या सतरा वर्षांचा उत्कृष्ट काळ बादशहाच्या जनानखान्यांत गेल्यामुळे, त्यास जगाचा अनुभव न मिळतां, उलट त्याचा स्वभाव थोडाबहुत चैनी (easy-going) व कांहीं अंशी नेभळा बनला. त्यापुढें स. १७०७ पासून १७१४ पर्यंतची त्याची सहा सात वर्षे बरीच संकटांत व विपत्तींत गेली. या काळांत तो कधीं ढगमगला नाही; व कधीं त्यानें धैर्य खचूं दिलें नाही. पुढें बाळाजी विश्वनाथ पेशव्यावर राज्याचा भार टाकतांच त्यास स्वस्थता प्राप्त झाली; आणि ती उत्तरोत्तर वाढतच गेली. म्हणूनच या घराण्यावर शाहूचा एवढा मोठा लोभ जडला. सद्दीचा जोर अनुकूल असल्याशिवाय, मनुष्याचे हातून पराक्रम घडत नाही, अशी समजूत त्या वेळीं सार्वत्रिक असल्यामुळे, या दैवशाली कुटुंबास शाहूनें हाताशीं धरिलें. बाजीरावाच्या कारकीर्दीचीं वीस वर्षे म्हणजे शाहूच्या भाग्याचा कळस होय. या काळांत शाहूचे अनेक सरदार सर्व देशभर लढून मराठ्यांचें राज्य वाढवीत होते; स्वकीय व परकीय सर्व लोक त्याची आज्ञा शेलीत होते; सर्व शत्रूंना त्याच्या नांवाचा दरारा वाटत होता; आणि हंमेश कोणत्या तरी नवीन यशःप्राप्तीची बातमी येऊन त्याचें चित्त आनंदभरानें खुलून जात होतें. या

१ टीप—मराठी रियासत पृ. ५५१ वर १६८० सन दिलेला चूक आहे. सरी जन्मतिथि वैशाख व. ७ गुरुवार शके १६०४, दुंदुभि संवत्सर, सूर्योदयापासून घटिका ५४, दिवमान घ. ३२, शततारका नक्षत्र, रास कुंभ. [इ. सं. पे. इ. मा. पृ. १].

काळांत त्यानें अत्यंत उदार अंतःकरणानें व थोर मनानें सर्वांचा परामर्ष घेतला. लोकांनीं केलेल्या कामगिरीचा त्यांस योग्य मोषदळा देऊन व कुचराई करणारांस ठपका देऊन त्यानें सर्वांवर आपला वचक कायम ठेविला. राज्याकारभार पाहण्यांत शाहू सदैव निमग्न असे. स्वतः मोहिमांवर न गेल्यामुळे सरदारांवर तो जास्त दाब ठेवूं शकला नाहीं, तत्राप त्याची असंख्य पत्रें पाहतां, राग्याचा व्याप त्यानें नेटानें सहन केला हें कांहीं थोडें नव्हें. तंटेभांडणें, मारामान्या, खेळ, विदाग्या, मेजवान्या, सरदारांच्या समजुती, परराज्यांतील वकिलांस जबाब, विवाहादि समारंभ, आप्त व संबंधी बायापुरुषांचे व्यवहार, अशीं नानातऱ्हेचीं प्रकरणें रोजच्या रोज विव्हेस लावून, शिवाय सरदारांस फौजा व पैसा पुरविणें, त्यांच्या अडचणीचें निरसन करणें, सर्वास वेळेवर हुकूम व पत्रें पाठवून एकवाक्यता करणें, अशीं हजारों कामें दररोज निघत, त्यांची व्यवस्था त्यास लावावी लगी. जन्म, मृत्यु, खून, दावे, खटले, तक्रारी, जयापजय, सरदारांचे रुसवे, अपघात वगैरे शेंकडों प्रकार नित्यशः घडत, त्यांचा जेव्हांचे तेव्हां हुकूम देऊन निकाल त्यास लावावा लागे. सण, तेहवार, दरबार, जन्मोत्सव, आप्तांच्या—सरदारांच्या—बायापुरुषांच्या वगैरे भेटी व बोलणी, अशी किती लफडीं शाहूचे पाठीवर होती याची कल्पनाच केली पाहिजे. व्याप वाढला तशीं कामें वाढलीं. शाहूचा हा व्याप केवढा होता याची कल्पना गॉर्डेनच्या वकिलातीची थोडी हकीकत फॉरेस्टच्या पुस्तकांत आहे, तिजवरूनही होईल. सरदारांच्या भेटी घेणें, समजुती काढणें, त्यांच्या कामाचा झाडा घेणें, जरब दाखविणें, शिक्षा करणें, वक्षीस देणें, त्यांस पेशव्यांचे लगामी लावणें, हीं कामें शाहू चांगलीं करी. संनिध असतां लोकांस त्याची दहशत व धाक मोठा वाटे. कोणीही त्याचा समोर अवमान करित नसे. शाहूचें अंतःकरण कोमल, दयार्द्र व पापभीरू होतें. पेशवे सुद्धां त्याची मोठी मनघरणी करून असत. उद्दाम किंवा शिरजोर सरदारांस तो युक्तीनें मऊ आणी. नानासाहेब पेशव्यास त्यानें बोल बोल म्हणतां शरण

आणविलें. (भा. व. प. या. ले. ४५). शाहू स्वभावाचा मोकळा, निर्व्यसनी, व सदाचरणी असून, मोठा उदार, दीलदार व व्यवहारांत घोरणी होता. स्वतः नुकसान सोसून राज्याचें हित जोडणारा, तंटे मिटविणारा, परदुःखानें गर्हिवरणारा, परोपकारी व दाता असा हा शाहू छत्रपति मोठा भाग्यशाली व अत्यंत लोकप्रिय राज्यकर्ता झाला. पेशवे व इतर शाहून सारे सरदार मुखगिरीहून येतांच शाहूस भेटून आपल्या कामाचा झाला देत. कधी खोटे करावयाचें नाही, सत्य शोधून पारिपत्य करण्याविषयी वस्ताद, पक्षपात नाही, सषष शाहून्या मर्जीविरुद्ध एखादा प्रसंग उरकण्यास चिटणीस वगैरे मंडळीची वेधा उडे. गोविंदराव चिटणीस सर्व संधान ठेवी व युक्तीनें पुष्कळ कामें उरकून टाकी. हा गोविंदराव यज्ञमानाची मर्जी सांभाळून हरएक काम युक्तीनें पार पाडण्यांत निष्णात होता. कांहीं वावगें न करतां तो लोकांचें काम सुरळीत करून देई. पेशव्यांनीं गोविंदराव चिटणीसाचें संधान नेहमीच चांगलें राखिलें होतें. अंतकाळीं शाहूचें चित्त अत्यंत उद्विग्न व अस्वस्थ होतें, तरी शाहूबद्दल लोकांस अतोनात पूष्यबुद्धि वाटत होती, आणि तशी ती अद्यापि वाटते.

शाहूची मान्यता सद्गृहस्थ या दृष्टीनें मोठी आहे त्यामानानें राज्यकर्ता म्हणून थोडी गौण मानावी लागते. मुसलमानांचा पाडाव करून हिंदुपदपादशाही स्थापन करावयाची हें मराठ्यांचें इतिकर्तव्य. परंतु शाहूला मोगलबादशाही राखावयाची होती. ' रा. छत्रपति स्वामी ही बादशाही (आपल्याला) इच्छित नाहीत, जीणोंद्वार केल्यास संतोष मानितील. बादशाहीचा बंदोबस्त केल्यास लौकिक मोठा आहे, मोडून टाकल्यास लौकिक नाही. कसा म्हणाल तर जीणोंद्वार देवाल्याचा केल्यास, नवीन लिंगाचे स्थापनेपेक्षा अधिकोत्तर आहे. हजारां चोरपोर खातील, आणि पादशाही मोडल्याचें भेय आपणाकडे. ' (ब्र. स्वा. च. पृ. ११९.) ही शाहूची भावना मराठ्यांच्या कर्तव्यास सर्वथैव विरुद्ध होती. बाजीराव वगैरे प्रमुख सरदारांस शाहूच्या या पद्धतीनें अडथळा येत होता. शाहूस खुष ठेवून त्यांस

वागावें लागे. यामुळें त्यांचे पराक्रम थोडे विफल झाले. शाहूच्या हयातीत ही पद्धति बदलतां आली नाही, त्याच्या मृत्यूनंतर ती बदलली. नानासाहेब व सदाशिवराव यांच्या पुढील कारभाराचें तर तें मुख्य बीज असून, त्याचाच परिणाम पानपतचा संग्राम होय.

शाहूच्या कारभारांत दुसरा एक मुद्दा जाचक होता. 'जुनें मोडूं नये, नवें करूं नये,' (भा. व. पत्रें यादी ले. ६७-६९) हें शाहूचें तत्त्व धार्मिक बाबतींत प्रधान होतें, तसेंच बहुधा राजकीय बाबतींतही होतें. उद्योगानें व पराक्रमानें नवीन रचना करितां येते, अशी नवीन सुधारणा केली पाहिजे, तसें करणें आपलें कर्तव्य आहे, अशी ज्याची भावना नाही त्याचे हातून राज्याचा उद्योग होणें शक्य नसतें. याच तत्त्वावर शिवाजीचें व मोरे, घोरपडे वगैरे सरदारांचें वांकडें आलें. 'जुनें मोडूं नये, नवें करूं नये' असें जर शिवाजीस वाटतें तर त्याच्या हातून स्वराज्याचा प्रचंड उद्योग झाला नसता. शाहूनें स्वतः तर हें तत्त्व शक्य तितकें पाळलेंच, परंतु मरणसमयीं पूर्वीचीं वतने व प्रघात आहेत तसेच चालविण्याची सक्त परंतु अशक्य ताकीद त्यानें पेशव्यांस दिली. वाढत्या राज्यकारभारास असें बंधन सहन होणें शक्य नाही. या बंधनां पेशव्यांचे हात निष्कारण आखडले गेले. बाळाजी विश्वनाथ, बाजीराव, रघूजी भोसले वगैरे सरदार नवीन उद्योग करूं लागत, तेव्हां शाहूच्या पोटांत धस्स होई. कालमानानुसार राज्ययंत्र बदललें पाहिजे; जहागीरदार मोडावे, स्वतःची फौज ठेवावी, वसुलाची व्यवस्था करड्या नजरेनें अमलांत आणून द्रव्यबल वाढवावें, राष्ट्रीयोगास विघात करणारांस कडक शासन करावें, अशी जी राज्यकारभारांत योजना पाहिजे आणि त्याबद्दल प्रसंगानुसार शाहूचे कारभारी सूचना करीत, तिच्या संबंधानें शाहू बहुधा चालढकळ करी. कोणासही दुखवावयाचें म्हणजे त्याच्या जिवावर येई. निरनिराळे लोक निरनिराळे मतलब त्याजपुढें मांडीत, त्यांजमध्ये गोंधळून जाऊन त्याच्या भनाचा निश्चय होत नसे; आणि जें चाळलें आहे तें बरें आहे, अशा थरावर शेवटीं राज्यकारभार

पेई. दूरदूरच्या ठिकाणी चाललेले सरदारांचे प्रचंड उद्योग त्यास कळत नसत. दूरदूरच्या प्रांतांतील भूगोलिक परिस्थिति सुद्धा त्यास समजून घेतां येत नव्हती. सरदारांवर भार टाकून आपण साताऱ्यास स्वस्थ बसावयाचें, या त्याच्या धोरणामुळे बाजीरावासारखा पराक्रमी मोहरा फुकट गेला; भांगऱ्यासारख्या पराक्रमी पुढ्यांची वाताहत झाली; रघूजी भोसले, शिंदे व होळकर यांनीं सर्व हिंदुस्थान ताबडतोब पादाक्रान्त केलें असतें, त्यांस योग्य पाठबळ मिळालें नाहीं; परराष्ट्रीय व्यवहारांस जोर आला नाहीं; राज्याची ठरीव पद्धति म्हणून कांहीं राहिली नाहीं; ज्यानें त्यानें आपल्या मर्जांप्रमाणें वर्तानें आणि स्वार्थ साधावा, असा प्रकार झाला. शाहूनें सर्व ठिकाणीं फिरून स्वतः सर्व मोहिमा व व्यवस्था ठरविली पाहिजे होती,— म्हणजे सर्वांना एकाच कार्यभागान्या लगामी लाविलें पाहिजे होतें. तसा प्रकार झाला नाहीं. सृष्टीतील सर्वच व्यवहार नेहमीं फिरत असतात, स्थिर भसें कांहीं नाहीं. परंतु यत्किंचित् नवीन फेरफार झाल्याबरोबर ज्यांचे हितास बाध येई ते मोठ्यानें गवगवा करूं लागत; आणि तो गवगवा दृष्टीस पडतांच शाहूचे बेत विरघळून जात.माणसाची योग्यता ओळखून आणि त्यांज- वर संपूर्ण भरंवसा टाकून ज्याच्या त्याच्या लायकीचा राष्ट्रकार्याकडे उपयोग करून घेणें हें शाहू जाणत होता. परंतु त्याचें मन प्रगतिपर नसल्यामुळे त्याचा उद्योग कायम झाला नाहीं. हें काम करणारास आत्मप्रत्यय— म्हणजे स्वतःची धमक लागते. प्रसंगविशेषी एखाद्या डोईजड इसमास दूर करून त्याचें सर्व काम स्वतःच्या हातीं घ्यावें लोंगतें. हें शिवाजी वगैरे कित्येक राज्यकर्त्यांचें धाडसी कसब शाहूला नव्हतें.

शाहूची सर्व भिस्त शाब्दिक हुकमांवर होती. त्याची रोजनिशी पाचली म्हणजे त्या वेळच्या राज्यकारभारासंबंधानें यथायोग्य कल्पना करितां येते. सर्व महाराष्ट्रभर, कर्नाटकांत, गुजरायेंत व हिंदुस्थानांत उंचारणाऱ्या मराठे सरदारास हुकूम पाठवून आपल्या फौजा घेऊन भ्रमण्या मोहिमेवर जा, ते न गेल्यास त्यांस ठपका द्या, अशा प्रकारचीं

पत्रें लिहितां लिहितां शाहूची पुरेवाट होई. सरदार मन मानेल तसें वर्तन करीत, दिशेव व वसूल पाठवीत नसत, आपसांत भांडत, लढत. त्यांच्या समजुती काढतां काढतां शाहूच्या नाकीं नव येत. राज्यव्यवस्थेची ही पद्धत सदोष आहे हें चार दोन वर्षांच्या अनुभवानें कोणासही कळून आलें असतें. बाजीरावासारखा सेनानायक जवळ असतां त्याजकडून फौजेची व्यवस्था बांधणें अशक्य नव्हतें. शाहू मोहिमा ठरविणार, पेशवे व सरदार त्या अमलांत आणणार, प्रत्यक्ष लढणारे लोक तिसऱ्याच्या हातांत, आणि खर्च तर ज्याचा त्यानें परभारें भागवावयाचा, असा हा वारभाईचा प्रकार सिद्धीस जावा कसा ! एकरंदर मराठशाहीच्या कारभारांतील पहिला ठळक दोष ही फौजेची अव्यवस्थित रचना होय. यासंबंधानें शिवाजीचा प्रकार अगदीं भिन्न होता. शाहूच्या पत्रांतील ठरीव वाक्य, हें 'स्वामिकार्यं सिद्धीस पाववून स्वामीस संतोषवाचें हें उचित आहे.' अशा नुसत्या शब्दांस स्वतंत्र होऊं इच्छिणारे सरदार थोडीच भीक घालणार ! हुकूम अमान्य करणारांस कडक शासन केल्याशिवाय राज्यकारभार सुरळीत चालत नाही. स. १७४१ त शाहू रघुजी भोसल्यास लिहितो, 'तुम्हीं बराबर मातबर फौज घेऊन सामील व्हावें म्हणून लिहिलें होतें, त्याचें उत्तर, 'आपल्या प्रांतांतील बंदोबस्तास गुंतलों आहें, म्हणून तपशिलें लिहिलें तें कळलें. ऐशास, तुम्हीं मातबर सरदार, राज्यभाराचा बंदोबस्त राखावा या अर्थी लिहिलें असतां, तपशिलें आवून लिहितां. काय म्हणावें ! स्वामीचे हातपाय तुम्ही. आजपर्यंत तुम्हींच राज्य रक्षिलें व पुढेंही भिस्त तुम्हांवरच आहे. उचित म्हणाल तसें कराळ. बहुत लिहिणें तरी सुन्न असा.' (रा. खं० ६-१४९).

'तुम्हांस ऐवजाविषयी वरचेवरी आज्ञापत्रें पाठविलीं, परंतु तुम्हीं निकाल करून पाठविला नाही. डोळेझांकी करून दिवस घाळविले. ह्यानें परिणाम लागतो ऐसें नाही. ह्याउपर हें आज्ञापत्र सादर केलें असे. तरी साल-गुदस्त व सालमजकूरचे ऐवजाचा निर्वाह करून शिताबीनें पाठविणें. हे

गोष्टी तुम्हांपासून होत नाही तरी स्वामी विचार करणें तो करतील. मग तुम्हांस विचार भारी पडेल. हें जाणून वर्तणूक करणें. ' (रोजनि० १६४). 'तुम्हांस दर्शनास येणें म्हणून दोन चार आज्ञापत्रें सादर केलीं असतां यावयाचा विचार केला नाही म्हणून अपूर्व वाटतें. सेवक लोकीं स्वामीची आज्ञा होईल तेणेंप्रमाणें वर्तावें हें उचित आहे. हुजूर यावया अनमान करतां हे गोष्टी कार्याची नाही. तरी जे क्षणीं पत्र पावेल ते क्षणीं स्वार होऊन टाकोटाक स्वामीसंनिध येणें. अतःपर दिवसगतीवरी न घालणें.' (रोजनि० १६५). अशाच मासल्याचें बाजीरावास पत्रः—'तुम्हीं हुजूर येण्याची आज्ञा करून वरचेवरी पत्रें सादर झालीं असतां अद्यापि येण्याचा विचार दिसत नाही. ह्यावरून काय म्हणावें ! निष्ठेचें निदर्शन स्वामीस यावें, म्हणोन तुम्हांस वारंवार लिहिलें व भेटिसही येण्याची आज्ञा केली असतां, तुम्हांकडून आळस होऊन दिवस घालवितां. स्वामीसंनिध उभय पक्षांचे कळ राखून चालण्यास एक चांगला (इसम) योजावा म्हणून लिहिलें. त्याचाही विचार तुम्हींच करावयाचा तोही न घडला. याजमुळे कित्येक राक्ष्यकारभारासंबंधी कामें तटलीं. तुमचेही प्रत्ययास येऊन, त्याचीं उत्तरे प्रत्युत्तरे तुम्हींच करतां त्यांची विस्मृति. हे कच्चे कपे वरचेवर लिहून तुम्हांस जागृत करण्याविषयीं स्वामीस आळस नाही. तुम्ही आज कराल, उद्या कराल, म्हणोन कालहरणही हुजूरून होत नव्हतें. तुम्हीं कळकळ घरून राक्ष्यभारसंरक्षणार्थ सावधता करावयाची, हें सदैव पत्रां किती लिहावें ? कांहीं दिवस एकवेळ समक्ष झाल्याव्यतिरिक्त कोणतेंही कर्तव्य स्वामीसु नाही. पुढें तुम्हांपासून घडतच नाही असा निश्चय जात्या स्वामीस विचार करणें प्राप्त होईल. तो दिवस अवघड वाटेल. मग घावाघाव करूं लागाल. म्हणून वारंवार सुचवितों. तुमचे बडिलांनीं निष्ठा घरून चालत्या, कल्याण झालें न झालें हें तुम्हींच चित्तांत आणावें. जाणिजे.' (खं. ६-१६). हें पत्र सन १७२२ तलें आहे; आणि पुढें अशा मासल्याचीं पत्रें वारं-वार घाहून बाजीरावास लिहिलेली आहेत. आंगरे, दामाडे (भा. व. प.

बा. ले. ७१), गायकवाड वगैरे मंडळीसही अशाच प्रकारची पत्रे लिहिलेली आहेत. पत्रांची भाषा जर इतकी कडक तर प्रत्यक्ष शाहूस केवदा राग व किती चीड आलेली असेल ह्याची कल्पना होते. एकतंत्री कारभार नसल्यामुळे असला प्रकार झाला, आणि जागेवर बसून शाहूस सुत्रे हालवावयाची असल्यामुळे एकतंत्री कारभाराची पद्धत शाहूस स्वीकारितां आली नाही. त्यांतल्या त्यांत सचिव, प्रतिनिधि, फत्तेसिंह भोसले वगैरे मंडळी शाहूसी नम्र भावाने वागत, म्हणून त्यांजला लिहिलेलीं पत्रे वरच्या सारखीं रागाचीं नाहीत. शिवाय हे सरदार शाहूपासून दूर क्वचित्च जात असत. जाग्यावर बसून हे बाहेरच्यांच्या चहाड्या करीत; आणि शाहूसही जाग्यावरूनच हुकमत गाजवावयाची असल्यामुळे, असे दोन पक्ष दरबारांत त्यानें कायमचे ठेविले. स्वराज्यांत एकमेकांविरुद्ध असे दोन पक्ष कायम ठेविल्यानें राज्याचें भारी नुकसान होतें. मुसलमानांसारख्या परकीय राज्यकर्त्यांस राज्यांत असे दोन पक्ष ठेवणें जरी इष्ट असलें, तरी स्वराज्यास त्यापासून अपाय होतो. ह्याप्रमाणें शाहूच्या राज्यकारभाराचें मुख्य वैगुण्य होतें. एकंदरीत स्वतःच्या वजनानें जरी शाहूनें राज्यकारभार हांकिला, तरी राज्यकर्ता या नात्यानें त्याची योग्यता बरीच कमी मानावी लागेल.

शाहूच्या अंगी राज्यकर्त्याला लागणारे पुष्कळसे गुण होते. मात्र नेहमी मोहिमांवर फिरत राहिला असता तर सर्व गोष्टींचा निकाल त्यास स्वतःच्या स्फूर्तीनें करितां आला असता. निदान बाजीराव, रघूजी सारख्या सरदारांनी त्यास प्रसंगबशात् दिल्ली, रामेश्वर पावेतो एक दोन वेळां तरी फिरवून आणिलें पाहिजे होतें. स. १७१०-११ नंतर शाहू रणक्षेत्रावर केव्हांही अवतरला नाही. तरी सूत्रचालक या नात्यानें त्यानें आपली कामगिरी उत्तम रीतीनें बजाविली आहे. श्रीवर्धनकर पेशव्यांनी राष्ट्रद्वीचे जितकें काम केळें, तितकीच किंमत शाहूच्या धुरीणत्वाला दिडी पाहिजे. नित्य राष्ट्रद्वि होत असतां महत्त्वाकांक्षी सरदारांना आर्जेत ठेवून त्यांब-

कडून काम घेणे सामान्य गोष्ट नव्हे. शाहू अल्पायुषी झाला असता तर राज्यवृद्धि होण्यास मोठी अडचण पडली असती. अशा एकंदर मुद्यांचा विचार करितां मराठशाहींत शिवाजीच्या खालोखाल शाहूची योग्यता होय असें वर म्हटलें आहे.

शाहूछत्रपतींच्या कारभाराचा, त्या वेळच्या मुत्सद्यांचा व प्रचलित आख्यायिकांचा तत्कालीन दृष्टीनें विचार करितां असे दिसतें कीं, शाहूचें मराठ मंडळाशीं पूर्ण तादात्म्य झालेलें होतें. प्रतिनिधि, पेशवे, फत्तेसिंग व रघूजी भोंसले, साचिव, मंत्री, चिटणीस, रक्षा व दासदासी हीं सर्व एका कुटुंबांतल्याप्रमाणें सलगीनें वागत, एकमेकांशीं भिसळत, एकमेकांस साहाय्य करीत व परामर्ष घेत. विशिष्ट मतलब व वैयक्तिक चढाओढ चालू असली तरी त्यास जातिद्वेषाचें हल्लींचें स्वरूप त्या वेळीं नव्हतें. भोजनाचे वेळीं पंगत निराळी होई; परंतु बाकीच्या प्रसंगीं स्वकीय राजाच्या विस्तृत छत्राखालीं सर्व असामी अनेक प्रसंगांत प्रेमानें भाग घेत. शाहूचें राज-मंडळ म्हणजे एक विश्वकुटुंब होतें. या कुटुंबाचें कर्तेपण पेशव्याकडे होतें, कर्त्या पुत्राप्रमाणें सर्व जबाबदारी अंगावर घेऊन पेशवा नानासाहेब अंतर्बाह्य व्यवहारांची व्यवस्था लावी. प्रधानांच्या व सरदारांच्या मुलामुलींचीं लग्नें, त्यांचीं माहेरसंसरें करणे, या गोष्टी स्वतःच्या कुटुंबाप्रमाणें शाहू करी. व्यंकटराव घोरपडे, बाळाजी विश्वनाथाचा जांवई म्हणून त्याजवर शाहूचाही जांवयासारखाच लोभ असे. शाहूचें राजमंडळ इतकें कांहीं एकजीव झालेलें होतें कीं, आपण निराळ्या जातीचे आहों, ही भावनाही कोणाच्या मनांत येत नसे. शाहूला पितृतुल्य मानून नानासाहेब पुढें शाहूच्या पादुकांची पूजा करीत असे. कारण त्याच्याच आशीर्वादानें आपण यश झिळवूं, अशी त्याची पूर्ण भावना होती. अशा एकीच्या भावनेनें सर्व मराठमंडळ त्या वेळीं वर्तत होतें. याच भावनेनें मराठ्यांच्या अठरापगड-जातींनीं शेंकडों रणांगणांवर व मोहिमांत शंभर वर्षे खांद्यासखांदा लावून राज्याचा उपयोग केला. दुसऱ्या बाजीरावाच्या नादान कल्लभाच्या व

जितजेतृभावाच्या कलुषित दृष्टीने ऍड डफने आपला ग्रंथ लिहिला, तेव्हापासून जातिभेदाच्या प्रशास निराळें स्वरूप प्राप्त झालें, परंतु शाहूच्या वेळचा प्रकार भिन्न होता आणि पुढील राज्यकारभाराची शक्य तेवढी चांगली व्यवस्था आपण करून ठेविली, अशा भावनेनेच शाहूने आपला देह ठेविला, हें ध्यानांत ठेवणें जरूर आहे.


४. शाहू छत्रपतींसंबंधानें तत्कालीन अभिप्राय.—१ विद्याभ्यास. औरंगजेबानें शाहूच्या विद्याभ्यासाकरितां मराठी पंतोजी ठेवून शिवाय त्यास फारशीही चांगलें पढविलें होतें. 'अक्षरओलख आंखटांक सम-जुतीपुरतें शिकविलें. नंतर काजी न्यायनिष्ठ असत, त्याच्याकडे चार घटका मनसबा उलगडण्याचे संधीत पाठवावें. वादिप्रतिवादी विवाद कसे करितात, तो ऐकून काजी न्याय कोणत्या रीतीनें करून दोषांची समजूत करितो, तें ऐकवून आणावें. नंतर घोड्यावर हत्तीवर बसावयाचे चालगती सर्व अभ्यास करविला. महाराज सदा आनंदांत. कधीही मनास त्रास दुर्गुण नाही. कैफ अंमल यांजकडे इष्टावलोकन करीत नव्हते.' शुकुजी म्हणून एक हिंदुस्थानी चतुर ब्राह्मण मनोरंजन करणारा होता, तो शाहू-बरोबर दक्षिणेंत आला.

२. दिनचर्या.—'महाराज पुण्यश्लोक, राज्यभार कारभारी यांजवर सोंपवून नेमित्या नेमाप्रमाणें काम करावें. जाजती हुकमाशिवाय करण्याचा उजूर कोणाचा नाही. आपण जातीनें पांढरी तुमान व अंगांत कफनी, डोईचे केंस लांब सडक, उभे राहिले असतां गुडघ्याखाली लवणीपर्यंत, कृष्णवर्ण, तेजस्वी, पालखीत बसून अगर घोड्यावर स्वार होऊन, दहाबारा खिजमतगार, व दहा पंधरा मनुष्ये जिलिंधीचीं, पुढें दोन स्वार व मागे चिटणिसीकडील कारकूनसहित, पसतीस चाळीस मनुष्य घेऊन, अरण्यांतील शिकार करून तीन प्रहर, घटका दोन घटका अलीकडेपळीकडे, शिकार साधेळ तशा रीतीनें, वाड्यांत येऊन आराम करून, झोचास जाऊन, हस्तपाद प्रक्षालन करून, भोजन करावें. नंतर कचेरीस

जावें. तेथे प्रातःकाळापासोन जी व्यवस्था झाली असेल, ती विचारून घेऊन, समक्ष येतील त्यांचे जावजबाब होऊन दिवटीसलाम मुजरा जाल्यानंतर कचेरी बरखास्त करून, राजकारणी कामाची पत्रे पाहून, त्यांचे जबाब देण्याविषयी आज्ञा करावी; आणि महाली मुक्कामी काम काजाचे पत्राचा डौल, दररोज पाचशें द्यावा, त्यांचा शाडा पाहून राहिली असतील त्यांसुद्धां पांचशें करून द्यावी, नंतर त्या कारभारीयारु रजा द्यावी; अथवा त्याचे लायक गाणे, नाच असल्यास बसवावें, अगर खुशीरंगीने बसेल तर निरोप द्यावा. या प्रकारे प्रत्येकी प्रातःस्नानसंध्या पुराण पूजा करून स्वारीस जावें. [भा. व. शा. म. ब. पृ. ४१.] महाराजांचे शरीरी बालत्वापासोन सत्तर वर्षे वय होय तो दुखणें किंवा व्याधी कधी झाली नाही. बहुत दृढ होते. वारा, उष्ण, पर्जन्य, उषडे, सर्व कळ अंगावर बहुत सोसणें, शिकारीत वगैरेही मस्तकी पागोटे नाही, ऐसेही बहुत दिवस व्रत चाल्ले. विजार किंवा घोतर इतकें मात्र ध्यावें. शालजोडी पासोडी पुढें पाळखीत असावी, (शा. म. च. पृ. ९३.) मराठी राज्याचा भाग्योदय व कळस शाहूच्या वेळीं परिपूर्ण झालेला दिसतो. कित्येक थोर गुणांत शाहू मोठा अद्वितीय पुरुष होऊन गेला. अशा राजपुरुषासंबंधानें तपशीलवार माहिती लिहून ठेवण्याचा संप्रदाय त्या वेळीं प्रायः नव्हता, तथापि त्याच्या उपलब्ध पत्रांवरून आणि बखरींनून जागोजाग आलेल्या आख्यायिका यांजवरून शाहूच्या योग्यतेसंबंधानें अंदाज करणें शक्य आहे. बखरीतील माहितीचा विचार करून पाहिल्याने पुष्कळ बोध होतो.

३. कुटुंबपरिवार.—मातृश्रिया दोषी, संभाजीच्या नाटकगळा, व मदनसिंग इतकी मंडळी झाल्फिकारखानानें रायगडावर पकडली. जोत्पाजी केसरकर, मोरोपंत सवनीस व उद्धव योगदेव राजाज्ञा हे, शाहू, बादशहाचे कैदेत असतां त्याजबरोबर होते. तेथे शाहूचीं दोन लग्नें झालीं. त्या दोन राण्या अंबिकाबाई व सावित्रीबाई; आणि विरूबाई रक्षा होती. ही विरूबाई व एक राणी स. १७०७ त शाहूबरोबर दिल्लीस गेली. दिल्लीस

गेलेली ही मंडळी बाळाजी विश्वनाथानें स. १७१९ त सोडवून आणिली. इकडेस शाहूनें आणखी दोन बायका केल्या, एक सकवारबाई व दुसरी सगुणाबाई. शिवाय लक्ष्मीबाई व धाकली सखू अशा दोन नाटकशाळा होत्या. [इ. सं. पे. द. मा. पृ. २]. अशा प्रकारें शाहूचा विलास होता. या जनानखान्याबाहेर त्याचें पाऊल पडल्याचा खात्रीलायक पुरावा नाही. त्यास मुली व मुलगे पुष्कळ झाले. मुलगे जगले नाहीत इतकेंच. सर्व जनानखान्यावर विरूबाईची हुकमत होती. येसाजी व कुसाजी भोसले म्हणून महाराजांचे दोन लेकावळे होते, ते लक्ष्मीबाईचे मुलगे असावेत. त्यांस शिरोळसुभा महाराजांनी दिला; म्हणून त्यांस शिरोळकर म्हणत [रा. ख. २ पृ. ८७]. विरूबाई स. १७४० च्या सुमारास वारल्यावर कुटुंबांत फारच अव्यवस्था झाली सगुणाबाईची चुलत बहीण नागपूरकर रघूजी भोंसल्यास दिलेली असून या बहिणीच्या मुलास दत्तक घेणेचा शाहूचा एकवार विचार होता. रामराजा पुढें गादीवर आला, त्याचें दत्तविधान झालेलें नव्हतें. दत्तक देणारा व घेणारा कोणांच शिल्लक नव्हता. निपुत्रिक क्षत्रिय राजा मरण पावला तर ' मध्यग्रह दत्तक ' विधीनें नवीन राजा दत्तक घेतां येतो, असें पृथ्वीचंद्रोदय, तोडरानंद वगैरे ग्रंथांत सांगितले असल्याचें कळतें. रामराजाच्या राज्यारोहणप्रसंगी असा मध्यग्रह दत्तक विधी केला की काय तें कळत नाही; परंतु शाहूनें स्वलेखानें पुतण्या राजारामाला आपला वारस नेमिलें. (वा. वि. जोशी).



विरूबाईच्या पोटी शाहूला राजसबाई नांवाची मुलगी असून, भवानीबाई नांवाची तिची वडील बहीण असल्याचा उल्लेख आहे. ती तारळ्याचे शंकराजी महादिक यांस दिलेला होती. तिनें सहगमन केलें, व तिचे मुलगे दुर्गाजी व आबाजी भाण्डू लागले, तेव्हां शाहूनें आबाजीस निराळें

इनाम तोडून दिलें. [इ. सं. ऐ. टि. भा. २ ले. ५; शा. म. रो. ले. २९४; व इ. सं. पे. द. मा. ले. ३ पृ. २५७]. गजराबाई म्हणून आणखी एक मुलगी शाहूला असून ती बांडे याजकडे दिलेली होती. [शा. म. रो. ले. ९२] बापाचे मृत्यूनंतर ती बांड्यांचे वडगावास गेली. [ना. सा. रो. १. १३०].

४. लोभांतील मंडळी.—विस्बाई, जोत्याजी केसरकर, बसवंतराव कामुरडे, विठोजी खोजे, इंद्रोजी कदम सुपेकर, शेठ्या वाघजी संकपाळ, हुजरे मायाजी फडतरे, मेगोजी हुकेवारदार, अशा क्रियेक मंडळींच्या मनोरंजक आख्यायिका भारतवर्षमासिकात व ठाण्याच्या बखरीत दिल्या आहेत. सातारा व त्याच्या आसमंतांतील शाहूच्या वेळची स्मरणीय स्थळे आणि कृत्ये, तसेंच शाहूचा स्वभाव व जवळची मंडळी, यांसंबंधाने ठाण्याच्या बखरीत पृष्ठ ११९ पासून १३६ पावेतो मजकूर अवश्य वाचण्यालायक आहे. आपल्यावर झालेल्या उपकारांची फेड शाहू अत्यंत दक्षतेने व सढळ हाताने करीत असे. जोत्याजी केसरकर याचे पूर्वापकार स्मरून त्यास शाहूने मोठ्या योग्यतेस चढविलें. ‘ बालपणापासून एकनिष्ठपणें त्यानें सेवा केली, व त्याची सेवा घेतली. सबब महाराज छत्रपती स्वामी त्यावर कृपाळू होऊन त्यास सरदेशमुखी बतनांचे बतनी गुमास्ते केलें, व १८ कारखान्यांवर अधिकार देऊन दरख नेमून दिले. जरीपटका त्यानें स्वारीबरोबर हत्तीवर पुढें धरावा; व शहर सातारा येथें वाड्यापुढें सरकारी होळी होईल तीस त्यांनीं पोळी बांधावी व पूजा करावी. याप्रमाणें मानपान करून दिले. दिल्लीहून आले, तेव्हां उतरले, तेथें केसरकर यांनीं गुरुवार पेठेची वसाहत केली, या पेठेची जकात माफ व कायदेकानू वगैरे त्याजकडे चालवावे, अशीं राजपत्रे करून दिलीं. तुझीं आपलें लग्न करावें, अशी आज्ञा केली असतां केसरकरांनीं स्वामीस अर्ज केला कीं, माझे द्यातारपण, पेशी वर्षाची उमर, आतां लग्न नको; परंतु महाराजांनीं पुत्र होतील असा

आधीर्वाद दिल्यावरून त्यांनीं लग्न केलें. कांहीं दिवसांनीं त्यांना दोन पुत्र झाले. सांवताचे वाडीनजीक केसरी गांवाचे वतनदार म्हणून केसरक नांव पडलें. ' बाजीराव व परसोजी भोसले, शेखमिरे, विसाजी नारायण जाखी, [इ. स. पे. द. मा. पृ. १०, ११, ११९]. आनंदराव सुमंत, वारामतीकर जोशी वगैरे आपणांस प्रसंगीं साह्य करणारांस त्यांनीं मोठ्या योग्यतेस चढविलें, अशीं आणखीं शेंकडों उदाहरणें आहेत [पहा. शा. म. रो. ले. ९३-९४]. शहाजीचें वृंदावन व मौजे वडू येथील संभाजीचें वृंदावन यांची व अशाच पूर्वजांच्या व कुटुंबीयांच्या आठवणींची यथायोग्य व्यवस्था शाहूनें बांधून दिली. (शा. म. रो. ले. ८७-८८). चिंचवडचे मोरयादेव, एकनाथ, तुकाराम, कल्याण गोसावी, नाशीक येथील पूर्णानंदस्वामी, मनसाराम उदासी, नानकपंथी व मुसलमान संत यांच्या समाधीच्या नेमणुका त्यांनीं बांधून दिल्या. [पे. द. मा. पृ. २३७, २४०, २५८]

शाहूमहाराजांविषयीं पुष्कळ गोष्टी व आख्यायिका जर अद्यापि सांगण्यांत येतात, तर त्यांच्या हयातींत व मृत्यूनंतर कांहीं काळ पावेतो त्या पुष्कळच प्रचलित असल्या पाहिजेत, असें अनुमान होतें. आख्यायिका जरी अक्षरशः खऱ्या नसल्या, तरीं तात्पर्यांनिं त्यांत तथ्य असतें, आणि म्हणूनच एखाद्या ऐतिहासिक व्यक्तीच्या आख्यायिका म्हणजे तिचा स्वभाव ओळखण्याची मुख्य खूण, असें पाश्चात्य इतिहासकार समजतात. सारांश, इतिहासांत आख्यायिका कधींही त्याज्य समजू नयेत. एके प्रसंगीं कोणी सरदार (इंदोजी कदम !) आपलें व हाताखालच्या लोकांचीं शरीरें मोलवान दागदागिन्यांनीं सजवून मोठ्या ऐटीनें शाहूचे भेटीस आला. महाराजांस हा प्रकार समजल्याबरोबर त्यांनीं आपल्या खंड्या कुंव्याचे अंगावर दागदागिने, पागोटी, शिरपेंच वगैरे चढवून त्यास दरबारांत बसविलें आणि आपण जवळ साधें कुडतें घालून बसले. त्या सरदारानें दरबारांत येऊन हा प्रकार पाहिल्यावर त्याचें मन खडू झालें आणि महाराजांची वाखाणणी

करून रीतीप्रमाणें भेट घेऊन निघून गेला. अशा रीतीनें शाहूनें सर्व लोकांस साक्षेपणाचा व संसारांतील खऱ्या रहस्याचा उत्कृष्ट घडा शिकविला. एकंदरीत इहलोकच्या संसारयोत्रेचें खरें बीज शाहू चांगलें जाणत असून, त्याचा प्रभाव पन्नास वर्षे पावेतो एकंदर मराठमंडळावर बिंबला होता. तसेंच लोकांनीं केलेली सेवा अगर कामगिरी याचा बदला यथायोग्य दिल्याशिवाय शाहू कधी राहत नसे. इ. स. पे. द. माहिती या पुस्तकांत इनामें वगैरे दिल्याचे इतके कागद छापलेले आहेत कीं, त्यांचा नुसता नामनिर्देशही करणें येथें शक्य नाही.

बाळाजी विश्वनाथ, रघूजी व फत्तेसिंग भोसले, प्रातिनिधि वगैरे अनेक मंडळीस शाहूनें किती योग्यतेस चढविले, तें महशूर आहेच. आख्यायिकांवरून शाहूच्या स्वभावाची अटकळ होते. अद्या गोष्टीत सुद्धां, अनीतीचा किंवा गाफीलपणाचा ध्वनि शाहूच्या संबधानें क्वचित् ऐकूं येतो. सर्वत्र त्याचा गौरवच आहे. बसवंतराव कासुरडे नांवाचा जातीचा वाणी विरूवाईजवळ होता. विरूवाईही त्याच्याच जातीची होती. तीं दोघे एकमेकांचा अभिमान बाळगून बहीणभाऊ म्हणवीत. जनानखान्यांत राहण्यायोग्य असल्यामुळे बळवंतराव खोजे असें नांव त्यास पडलें होतें. विरूवाईला तो समुद्रस्नानास घेऊन गेला होता. जनानखान्यास दरुनीमहाल असें म्हणत, त्या ठिकाणीं बसवंतरावाचा पहारा सक्त असे. त्याच्या दक्षतेचीं अनेक उदाहरणें घडून आल्यावरून शाहूने त्यास उदंड द्रव्य बक्षीस दिलें. 'राजे मोठे पुण्यप्रतापी; पुण्यपुरुष, दानशूर, लहानघोरांस देणग्या देऊन कीर्ति जगविल्यात केली; राज्यांत सर्वांचा जीर्णोद्धार केला. प्रत्यक्ष शिवाचा अवतार. बसवंतरावानें पुष्कळ द्रव्य जमा केलें, तें तो सरकारांत देऊं लागला; परंतु महाराजांनीं त्यास दानधर्म करण्यास सांगितलें. त्यावरून श्रीशंभुमहादेवाचें देवालय हेमाडपंती सिंघणराजाच्या वेळचें होतें, तें उकलून बारामतीहून दगड आणून देवालय नवीन बांधविलें. पायरीचे कांसवाळगत 'चरणी तत्पर बसवंतराव निरंतर,' अशीं अक्षरें कोरलेली आहेत. सातान्यांत बसवंतपुरा ३०

बसाप्पाची पेठ व बसाप्पाची वाडी त्याचे नांवाची आहे. कसबे निंब येथे विरूबाईने बाग व विहीर बांधिली, त्यानजीक बसाप्पाने वाडा बांधिला. विरूबाईने परळी किल्ल्यावर रामदासाचे समाधीसमोर आपल्या नांवचे एक तुळशीवृंदावन बांधिले, आणि शंभुमहादेवास तिने एक दीपमाळ बांधिली. शंभुमहादेवाचा पुजारी शिवरामभट याजवर बसवंतरावाची मेहेरबानी होती. त्याजला तेथे राहाण्यास ठिकाण करून दिले. शाहूस मारण्याकरितां मारेकरी आले होते; परंतु त्यांस महाराजांवर हात उचलण्याची छाती झाली नाही. त्यांस बक्षीस देऊन परत कोल्हापूरच्या संभाजीकडे पाठविले. कारण त्याजकडून ते आले होते. ज्या हुजऱ्याने त्यांचा प्रवेश कराविला, त्यास त्या मारेकऱ्यांकडून शाहूने ठार मारविले.

मायाजी फडतरे नांवाचा हुजऱ्या हुशार व अकलवान असून शाहूच्या कुरेने मोठ्या योग्यतेस चढला होता. तसेच भीनिवासराव प्रातिनिधि यांजवर महाराजांची फार मर्जा होती. त्यांस स्वतः 'राव' अशी ते हाक मारीत. ते नित्य दर्शनास सरकारवाज्यांत येत. एके दिवशी त्यांस येण्यास उशीर लागला, तेव्हां स्वतः महाराज त्यांच्या घरी भेटास गेले, महाराजांस शिकारीचा नाद विशेष होता. पुष्कळदां शिकारीच्या नादांत एकटेच कोठें तरी भटकत जात, त्या वेळी ज्यांचा त्यांस उपयोग पडे त्यांचा परामर्श ते स्मरणपूर्वक घेत. मोगोजी हुक्केवारदार नांवाचा इसम बादशाही चालीप्रमाणे हमेश हुक्का वेऊन स्वारीबरोबर फिरत असे. या मोगोजीवर शाहूची मोठी मेहेरबानी होती. महाराजांचा आवडता खंड्या कुशा होता, त्याजला पोषाक व जडजवाहीर घालून ते दरबारांत जवळ बसवीत. या कुऱ्याचे थडगे संगममाहुली येथे बांधलेले आहे. माहुलीजवळ एक पागपोई लोकांस पिण्याचे पाणी मिळण्याकरितां ठेविलेली होती त्या जागेस पोईचा माळ म्हणत. तसाच महाराजांनी एक गेंडा बाळगलेला होता, तो ज्या माळावर बांधीत त्यास गेंड्याचा माळा म्हणत. तेथेच पुढे दामाजी गायकवाडाचा पेशव्याच्या फौजेने पराभव केला. फत्तेसिंग भोसले यास शाहू स्वतःच्या पुत्राप्रमाणे

मानी. त्यास राजपुत्र असे संबोधून लिहिण्यांत येई. त्यास शाहूनें अकल-
कोटास स्वतंत्र जहागीर तोडून दिली.

५ स्वभाव व राज्यकारभार.—“ मनुष्यमात्रांस कृपाममता लावून
वेध लाविला. सर्वास वाटावे क्री, आपले इतकी कृपा कोणावर नाही.
तैनाता, नेमणुका, जमिनी, इनामें, ज्याच्यापासून ज्या कामांत उपयोग
त्यांत एखादा अवगुण आहे, तरी युक्तीनें झांकून तो त्याजपासून सोडवावा.
गुण तितका प्रकट करून द्यावा, माणसें वाढवावी. याप्रमाणें राज्याची
उदयकालवृद्धि व्हावी हें समजून, पूर्वी वडिलांनीं सर्व माणसें दुखविली,
मारिली, कारखाने बुडविले, त्यायोगें राज्यनाश झाला, उग्रदंड ब्रह्महत्या
झाल्यावरून देवब्राह्मणांचे ठायीं बहुत निष्ठा, यथास्थित संगोपन करून
माणसांचा गुणग्रहणच बहुत केला. आपलेसे करून वेधास लाविले.
प्रौढ माणसें सर्वकाल सहवासांत असावी. त्यांच्या युक्ति व बुद्धि ऐकत
असावे. सर्वांचा विचार विचारून कायें करित असावे. ’ (शा. म. ब.
चिटणीसकृत, पृष्ठ १९). ‘ देवब्राह्मणांचें इनाम अग्रहार पूजा नैवेद्य
नंदादीप पूर्वीक दिले ते चालवून जेथें नाही तेथें नवीन बंदोबस्त करून
दिले. सेवक लोक बहुत निष्ठेनें आज्ञा तिळप्राय उल्लंघन न करितां
महाराजांसीं चालूं लागले. जें कार्य ज्यास सांगितलें तो करावयासी गेला,
तेथें त्यास यशच प्राप्त व्हावें. ज्यांनीं त्यांनीं राज्यबुद्धीस पावावें, हेंच करूं
लागले ’ [सदर. पृ. ३२] “ पूर्वी विसकळीत प्रसंगी चांगलीं माणसें,
मातबर लोक परराज्यांत गेले, ते प्रयत्नांनें आणून, सेवेत त्यांचे बंदो-
बस्त करून ठेविले. गोरगरीब फिर्यादीस उभे राहिले असतो, स्वारीत
पाळखी उभी करून अगर मजालसीत ऐकून घेऊन समक्ष आज्ञा लाग-
लीच सांगावी. न्यायप्रकरणाकडे सांगावयाचें असेल तें त्यांजकडे सांगून
पुनः ऐकून घ्यावें. तालुकदार सुभेदार यांजकडील असेल तें त्यांजकडे
सांगावें. वाजवी तें होऊन कोणास वावगा उपद्रव लागूं नये, असें केलें.
उग्र दंड करावयाचा नाही. शिरःच्छेद करणें असतां अन्याय असल्यास

आणि बहुत विवेकें करून ठरल्यास कान्होजी आंगरे यांजकडे खाना करावें. त्यांनीं मारणें त्यांस मारावें ' (पृष्ठ ३३). शिरःच्छेदाची शिक्षा कुलाव्यावर कडेलोटांन होत असे, असें दिसतें.

“ शिकारीचा हव्यास राजघर्म होय. ते बहुत तरतूद सामान वाघा (वागुरा=जाळी) वगैरे असावें. त्या कारखान्यावर हजारों माणूस जळस्थळआकाशी शिकारीचे तिन्ही प्रकार सिद्ध असावे. बाज, लगड, चित्ते, कुत्रे, जोड्या, पायदाने वगैरे बाळगिले. त्यावर मल्हार प्रभु दरोगा केला. ” (पृ. ३३).

“ सातान्यास तख्त करून राहिले तेव्हांपासून राज्यकारभार सेवक लोकांपासून मोठ्या मसलती व युद्धप्रसंग मोठ्या फौजा पाठवून केले, मनसब्यांत बहुतच चतुर, सर्व राज्य भोगलाईत गेलें होतें, तें मसलतीनें सोडविलें. सर्व लोक आज्ञेत वागवून नवीन मोर्ती माणसें निर्माण केलीं, वाढविलीं. जुनीं माणसें अनुकूल झालीं त्यांचे चालविलें. शहाण्या पोक्त माणसांच्या मसलतीनें चालावें. विश्वासू सेवक लोकांचे हातें कामें घ्यावीं. लघु मनुष्य कैफी व्यसनी दुदारूबाज यांस समीप न ठेवितां मुत्सद्दी लोकांचे हातून कारभार चालविला. मराठे लोकांस शिपाईगिरीचे कामांत ठेविलें. उत्तरदेश सोडवून थोरले महाराजांचा उद्देश सिद्धीस नेला. पूर्वेस दक्षिणेस चतुःसमुद्र मर्यादा होऊन चहुं दिशेचें राज्य एक आज्ञा चालूं लागलें.

“ भाषणमासांत ब्राह्मणांची वेदशास्त्रांत परीक्षा करून प्रथम दाभाज्यांचे मार्फत तळेगांव येथें, व पुढें पुणें येथें, चार पांच लक्ष धर्म करावा, असें ठरविलें. दिगंत कीर्ति जाऊन विद्वान तपस्वी महापुरुष चहुं दिशेचे लक्षावधि येऊं लागले. जशी काशी तसे सातारा पुणें विद्यापीठच झालें, आज्ञा कोणी उल्लंघन न करावी, ऐसें सर्वभौम राज्य केलें. नीतिन्यायें करून प्रजेचें पाळन पोषण केलें. गरीब अनाथाचे ठायीं बहुत दया करून त्यांचें दुःख परिहार करावें. रयतेस उपद्रव काडीमात्र नाही. पर्जन्यवृष्टि यथाकाल होऊन पृथ्वीनें धान्यपिक बहुत द्यावें ऐसें सुभिक्ष झालें.”

सातारा हे किल्ल्याचें नांव. शहराचें नांव शाहूनगर ठेवण्यांत आलें. “ सर्व कारखाने किल्ला सातान्यावरी ठेवून वरता वाडा बांधविला. शाहू-तलाव म्हणून तळें केलें. कांहीं लोक वरते, कांहीं खालीं रहावे असें केलें. खालीं शाहूनगर त्यास व वाड्यास पाणी खर्चास नाही; म्हणून यवतेश्वरा-हून नहर बांधून आणिले. ”

शाहू मोठा मनमिळाऊ होता. निःस्पृहता व क्षमा या गुणांच्या जोरावर त्यानें आपला दरारा सर्व मराठमंडळावर बसविला. या दरा-न्याच्या व वैभवाच्या दृष्टीनेंच विचार केला तर उत्तर मराठशाहींत शाहूच्या बरोबरीचा दुसरा पुरुष झाला नाही. शत्रूंशी लढत असतांना सुद्धां कर्षी आग्रहाने एखाद्यास क्रूर शिक्षा केली, असा प्रकार झाला नाही. सर्वास मम-तेनें वागवून त्यानें आपल्या लगामी लाविलें. मनुष्य जोडावा कसा हें तो उत्कृष्ट जाणत असे, जणूं काय बागाच्या विपरीत वर्तनानें राज्यावर काय परिणाम झाला, तो त्याच्या हृत्पटलावर सदैव कोरलेला होता लोकांनीं केलेले अपराध साफ विसरून तो त्यांस काम देई; आणि त्यांनीं चांगलें काम करून दाखवितांच त्यांस मोठमोठी इनामें व बक्षिषें देऊन नेहमीं खूप ठेवी. केव्हां त्यांस जरब दाखवी, व केव्हां त्यांचीं आर्जेवें करी. (भा. व. पु. १., प. या. ले. ३६, ३८; व रा. खं. ६, ले. १६, ८६ व ८५). त्याचें औदार्यही अप्रतिम होतें. स्वतः साध्या वृत्तीनें राहून दुस-न्यास सुखी व आनंदी पाहून त्यास कृतार्थता वाटत असे. बखरीतलि हकीकती वाचल्यावर वरच्या सारखा ठसा मनावर उठल्याशिवाय राहत नाही. प्रत्यक्ष मारेकऱ्यांनीं येऊन हल्ला केला असतां, त्यांसही त्याजवर शस्त्र उगारण्याची छाती झाली नाही. ‘ कारभान्यांनीं पाहिलें तर तुम्हांस मार-तील. शस्त्रें ठेवून निघून जा कसे, ’ असें सांगून शाहूनें त्यांस वाटेस लाविलें. (भो. म. बखर, पृ. ६०.) ‘ याप्रमाणें अजातशत्रु महाराज, शत्रूसही घाताची इच्छा होऊं नये, ’ अशी शाहूची वृत्ति होती. शाहूच्या वेळेस मराठी राज्याचा फैलाव जितका बरील गुणानें झाला, तितका

बहुधा सर्व मराठे सरदारांच्या द्यौर्यानेही झाला नसता. तो स्वतः मोठासा मुत्सद्दी अगर कल्पक नव्हता, पण हे गुण ज्यांच्या ठिकाणी होते, त्यांस त्याने उपयोगांत आणिले. त्यास अन्यगुणपरीक्षा चांगली होती. रयतेच्या आबादानीकडे शाहूचें लक्ष नेहमीच विशेष असे. ओसाड प्रदेशाची वस्ती करणे, घामधुमीच्या प्रसंगी रयतेस सवलती देणे, वाढलेले धारे कमी करणे, नवीन धारेवंदी करून देणे, अशीं कामें शाहूने पुष्कळ केली आहेत. [इ.सं. पे. द. मा. पृ. २७५-२८६]. त्याच्या बहिणीचा नवरा शंकराजी महाडिक तारळेकर यानें आपल्या इनाम गावांस रयतेवर जुलूम केला, त्याचा निषेध करून जरब दिल्याबद्दलचें पत्र इ. सं. ऐ. रि. भा. २ पृ. २ येथें दिलें आहे. ' ऐसा वतनदारीचा पेशा नर्मदेपासून रामेश्वरापर्यंत नाही. रयत चोराची नव्हे, ' अशीं झणझणीत वाक्यें त्यांत आहेत.

' पदे दूर केली किंवा नजर ठरविली, मुलखाच्या घालमेली केल्या असतां कोणही एक फंद किंवा आज्ञा उल्लंघन न करितां चालले. याप्रमाणें मोठे धारेनी व मनसब्यांनी राज्य बहुत दिवस महाराजांनीं अकुंठित आज्ञा (absolute power) चालवून केलें. (शा. म. च. पृ. ८८).

शाहूला राब्याची दगदग आवडत नसे, हें म्हणणें खरें नाही. तो प्रत्यक्ष स्वारींत गेला नाही, व स्वसंरक्षणाची हमी त्यानें दुसऱ्याचे हातीं दिली, या मुत्सद्देगिरीच्या चुका म्हणता येतील. परंतु जाग्यावर बसून सर्व कारभाराची व्यवस्था लावण्यांत तो यत्किंचित् ह्यगय किंवा आळस करीत नसे. व्यसनांत किंवा चैनींत निमग्न राहून कर्तव्य विसरला असें उदाहरण नाही. शाहूला क्षणाचीहि फुरसत नव्हती. रोजनिशींतील पत्रव्यवहार बारकाईनें वाचला म्हणजे त्याच्या उद्योगाची कमाल वाटते. रोज पांचशें कामांचा तो निकाल करी, असें जें बखरीत विधान आहे तें सामान्यतः खरें दिसतें. सर्व बारीकसारीक व्यवहारांची व तपशिलाची व्यवस्था तो स्वतः लावी. स्वतः सर्व सरदारांचा झाडा व जाबसाल घेई. त्याची आज्ञा मोडण्याची छाती कोणास होत नसे. या गोष्टी तो अधिकाराच्या जोरावर करीत असे, असें नाही. राष्ट्राचा

मुख्य पुरुष या नात्याने तो सर्वांचा परामर्ष घेई. त्यांच्या सुखदुःखांत संविभागी होऊन, सण, उत्सव, मेजवान्या वगैरेच्या निमित्ताने सर्वांचे हृद्रत समजून घेऊन सर्वांवर आपली छाप कायम ठेवी. बाजीरावास मुलगे झाले, त्यांचे पुत्रोत्सव झाले. दानधर्म वांटला, दिव्हा, महाराजांची स्वारी मेजवानीस गेली. सर्व लहानथोर मंडळी गेली होती; ' विश्वासराव जन्मास आला. साखरा वांटल्या. देकार ब्राह्मणांस दिले. मेजवान्या लहानथोरासहित, महाराजांस पूर्वी करून, केल्या. ' सर्व प्रमुख व्यक्तींसंबंधाने असाच परामर्ष शाहूकडून घेतला जात असे. लग्नादि प्रसंगाने सर्व सरदारांकडून महाराजांस मेजवान्या होत. शाहू असे प्रसंग मुद्दाम घडवून आणी. एवंच शाहू हा राष्ट्रहिताचा केवळ प्रचंड बलसंचय व तत्कालीन राष्ट्रोद्योगाचा मूर्तिमंत अवतार होता, यांत संशय नाही. शाहूच्या आगमनापासून अखेरीपावेतो त्याचा व मराठशाहीचा एकंदर उद्योग एकसमयावच्छेदाने मनांत आणला म्हणजे याच्यासारखा थंडा, मनमिळाऊ, रुआबदार व दयार्द्र राजा चाळीस बेचाळीस वर्षे पावेतो मराठशाहीस लाभला म्हणूनच मराठी राज्याची भरभराट झाली असे निःसंशय वाटू लागते. निरनिराळ्या प्रकृतीच्या शेंकडों इसमांस एका कार्याच्या लगामी लावून त्यांजकडून कामे घेणे, हे काम अत्यंत विकट असून ते शाहूइतके चांगले सहसा कोणासही करतां आले नसते. विक्टोरिया महाराणीच्या कारभाराची आठवण शाहूचे उद्योग वाचतांना होते. सरदार रागावले किंवा चिडले तर आपण न चिडतां त्यांची समजूत घालणे, आणि शांत वृत्तीने त्यांजवर आपली छाप बसविणे, हे काम सोपे नाही. चिमाजी आप्पास शाहू लिहितो, " तुम्ही विनंतीपत्र पाठविले तें प्रविष्ट जालें. लेखनार्थ अक्षरशः अवगत जाला. 'स्वामीनीं आमचे गळां नेहेमी चहूं लक्षांचा खर्च बांधला आहे; आणखी राजत पाठवावयाची आज्ञा होते हेंच अपूर्व, हे किल्ले कोणाचे स्वाधीन करणे तें करावे, म्हणजे तळें घोसाळ्यास राजत पाठविले आहेत तेच तिकडे रवाना करूं. ' म्हणोन विषादे लिहिले,

“ त्यास तुम्ही स्वामीचे अखत्यारी सेवक, राज्यांतील स्थळे जतन करून राब्याभिवृद्धी करावी हाच तुमचा सेवाधर्म, त्याप्रमाणे तुम्हीही करीत आहां. पुढेही सर्वप्रकारे स्वामीस तुमचाच भरंवसा आहे. किल्ले कोणाचे स्वाधीन करावे, म्हणोन लिहितां हेंच अपूर्व. तुम्हांसारखे कर्ते सेवक स्वामीचे पदरीं असतां, दुसरा जतन करणार कोण ! किल्ले कोट जतन करून स्वामींचें राज्य संरक्षण करावें, असेंच पद तुमचें आहे. सात किल्ले ते काय आहेत ! त्यांचें संरक्षण करून गनीमास शासन तुम्हांसच करावें लागतें. गोवळकोटाचे मसलतीस राजत तुम्हांकडील आलेच पाहिजेत. पर्याये लिहिल्यानें स्वामीची निष्ठा होत नाही. तुम्ही लोकीं असें लिहिले हें तुम्हांस उचित नाही. यास्तव हें आज्ञापत्र सादर केले आहे. तरी पत्रदर्शनी राउतांची रवानगी करणे. याविषयी अंतर सहसा न करणे. सूत्र असा.” [भा. व. प. या. ले. ३८.] आपला शह ठेवून वैतागलेल्या चिमाजीस घेतलेला मऊ चिमटा किती मार्मिक आहे !

बाजीरावास उत्तेजनार्थ लिहिलेले असेंच एक पत्र स्मरणीय आहे. “ रा. पिलाजी जाधवरावास स्वामीचे आज्ञेप्रमाणे रवाना केले; म्हणोन रा. मल्हारराव तुकडेव (पुरंदरे) यांस लिहिले तें त्यांनीं स्वामीस विदित केले. त्यावरून स्वामी बहुत संतोष झाले. तुम्ही हुकूमबारादार सेवक. तुम्हांस स्वामीचे आज्ञेपेक्षां अधिकोत्तर काय आहे. जें स्वामींचें मानस तोच अर्थ तुम्ही सिद्धीस पाववाल हा स्वामीस भरंवसा आहे. स्वामिकायांचें यश तुमचेच विभागास आलें आहे. जाधवरावास पाठविलें, येणेकरून स्वामिकार्य सिद्धीस पावत आहेच, यांत संदेह नाही. याउपरी मशारनिव्हेस जलदीनें स्वामींसनिघ पाठविणें. आम्हांस आगत, तें तुम्हांस आगत. जें स्वामिकार्य तेंच करितां. बहुत काय लिहिणें सूत्र असा. ” [भा. व. प. या. ले. ३६]

६ निष्कर्ष—मानवी व्यवहार अपूर्ण असून ते सुद्धां सर्वथैव आपणास अवगत नसल्यामुळे कोणत्याही मुद्यासंबंधानें किंवा व्यक्तीसंबंधानें अमुक

एक निश्चित मत आग्रहानें प्रतिपादन करणें केव्हांही विचारवंतांस मान्य होणारें नाहीं. शिवाय एकाच विषयाकडे भिन्न दृष्टीनें व भिन्न अनुभवानें पाहिल्यास, तोच विषय भिन्न दिसूं लागतो. उदाहरणार्थ, शाहूच्या गुण-दोषांसंबंधी कितीही विचार केला तरी त्या वेळची परिस्थिति, त्याच्या खऱ्या अडचणी इत्यादिकांचो भरपूर माहिती आपणांस नाहीं. तेव्हां एका दृष्टीनें पाहतां, जितकें कांहीं राज्यहित करणें शक्य होतें तितकें त्यानें केलें. एकंदर मराठमंडळाच्या अंगीं जितका पराक्रम होता, तेवढ्याचा परिणाम त्यानें करून दाखविला. अशा अर्थानें झालें हेंच पुष्कळ, इतकें सुद्धां होणें अनेक कारणांनीं शक्य नव्हतें. शाहूच्या जागीं दुसरा कोणी असता, तर याहून कदाचित् वाईटच परिणाम झाला असता, असें समजून संतोष व्यक्त करणें जरूर आहे. बंगाल मद्रासप्रमाणें महाराष्ट्रभागाचा अंत अठराव्या शतकाच्या मध्याचे वेळीं न होतां, मराठशाहीनें पानिपत खड्यांसारख्या युद्धांत पराक्रम गाजवून आणि आपलें नांव इतिहासांत अजरामर करून, इतराहून पाऊणशें वर्षे ज्यास्त टिकाव घरिला, याचें पुष्कळसें श्रेय शाहूच्या शांत व प्रोत्साहक राज्यनीतीला दिलें पाहिजे. हिंदुस्थानांतील सर्व प्रांतांची व राज्याची अंतर्बाह्य अधोगति धूमधडाक्यानें चालली होती; परिस्थितीशीं टक्कर देऊन पांचशें वर्षांत क्वचित् एखादा शिवाजी निपजला. प्रचंड मोगल बादशाही उलथून पडून पाश्चात्यांची हळू हळू सरशी होत चालली होती. अशा संकटसमर्थां अठराव्या शतकाच्या प्रथमार्धांत मराठी राज्यांत शाहूनें नवीन जोम उत्पन्न केला, आणि सर्व हिंदुस्थानभर मराठ्यांचे नांवाचा दरारा बसविला, हा पराक्रम कांहीं लहान नव्हे. त्याच्या पश्चात् छत्रपतीच्या घराण्याचा बहुतेक अस्तच झाला, असें म्हणण्यास हरकत नाहीं.

५. शाहू नगराची स्थापना—सातारा हें किल्ल्याचें नांव. घामघु-भीच्या काळांत मराठ्यांची राजधानी प्रथम किल्ल्यावर असे; परंतु खालत्या राज्यकारभारास किल्ला फार गैरसोयीचा वाटूं लागल्यामुळे शाहूनें

किल्ल्याच्या उत्तरेकडील पायथ्याशी एक लहानसें शहर वसवून त्यास शाहू-नगर असें नांव दिलें. त्यासच हल्लीं सातारा असें म्हणतात. या शाहूनगराची रचना व त्यांतील भागाचीं नांवां शाहूछत्रपतींच्या भ्रमदानीचीं चांगली ओळख करून देतात. व्यक्ति, स्थळे, आख्यायिका इत्यादि राष्ट्रीय भावना जागृत करणाऱ्या गोष्टींचें स्मरण कायम ठेवणे, हें इतिहासाचें एक मुख्य काम असल्यामुळे, अर्धें शतकपर्यंत महाराष्ट्राशीं एक-जीव झालेल्या या पुण्यविभूतीसंबंधानें मागें न आलेली अशी माहिती या स्वतंत्र कलमांत संकलित करण्याचा विचार आहे. त्यांत शाहूचें राजधानीचें शहर सातारा यास साहजिक महत्त्व आहे.

शाहूनगराची स्थापना सन १७२१ च्या सुमारास झाली असावी. शाहूच्या व पेशव्यांच्या आरंभीं भेटी होत त्या रोजनिशींत नोंदलेल्या आहेत, त्यांवरून त्यांच्या रचनेचा थांग लागतो. इहिदे अशरीन मया व आलफ्च्या सफर महिन्यांत (स. १७२१) शाहूची भेट बाजीरावानें सातारा किल्ल्यावर घेतली. त्यानंतर सात आठ महिन्यांच्या भेटी माची किल्ले सातारा येथें झालेल्या आहेत. त्यापुढें इसने अशरीनच्या जिल्काद महिन्यांत (सन १७२२) शाहूनगर नजीक किल्ले सातारा येथें बाजीरावानें शाहूची गांठ घेतली, असा उल्लेख आहे. अर्थात् स. १७२२ चे सुमारास शाहूनगरची स्थापना झाली. राजधानीतल्या या भेटी शाहू तख्तावर बसून घेई. (ना. सा. रो. भा. २ बाजीरावाचे मुक्काम.)

शाहूची गादी प्रथम सातारा किल्ल्यावर राज्याभिषेक झाला तेथें होती, तेथून पुढें ती त्यानें शाहूनगरांत माचीवर रंगमहालचा वाडा बांधून तेथें आणिली. तख्ताचे मागील बाजूस चौकांत विहीर होती त्यास तख्ताची विहीर असें म्हणतात. रंगमहालचा वाडा स. १८७४ त जळाला, त्याचा आतां अवशेष कांहीं नाही. जिला अदाळत म्हणतात, ती इमारत शाहूनें बांधिली, त्या जागेंत पेशवे उतरत, आणि त्यांच्या जवळच पुरंदर्याचा वाडा आहे. शाहूच्या वेळच्या व त्यानंतरच्या स्थितींत शहराची रचना व

मोठमोठ्या लोकांचे वाडे ह्यासंबंधानें पुष्कळच फेरफार झाला; आणि हल्लींची स्थिति तर त्याहूनही कांहीं वेगळीच आहे. ता. २० मार्च स. १७५३ रोजी होळीच्या रात्रीं शाहूनगरांत मोठी आग लागून पुष्कळसे वाडे जळाले. त्यांत पेशव्यांचा, पुरंदर्यांचा, गोविंदराव चिटणिसाचा, तसेंच नारोराम मंत्री व दत्ताजीपंत बाकनीस ह्यांचा, असे वाडे एका रात्रींत जळाल्याचा उल्लेख पुरंदरे रोजनिशींत आहे. [खं. ६-पु. रो. पृ. १०३]. यावरून पेशव्यांनीं पुनः आपला वाडा जरूर नसल्यामुळें सातान्यास बांधलाच नाहीं असें दिसतें. शहरांतील पेठांचीं नांवां सात वारांवरून ठेविलेलीं असून शिवाय रामाऊचा गोठ, यादव गोपाळपेठ, व्यंकटपुरा, चिमणपुरा, दुर्गापुरा, केशरकरपेठ, राजसपुरा, पंताचा गोठ, रघुनाथपुरा इत्यादि भाग ऐतिहासिक व्यक्तींवरून पडले आहेत. अदालतींच्या वाड्यापलीकडे खतीबांचें घर व मशीद आहे. हे खतीब शाहूनें आपल्याबरोबर आणून त्यांजला खुत्वा पढण्याचा अधिकार दिला. शाहूची सुटका होतांना त्यास जी सनद मिळाली तींत खालील मजकूर आहे. 'तुम्हीं आमच्या निवडक सरदारांपैकीं उंच पदवीचे असून, मुसलमानी धर्माला नमून वागणारे आहां, म्हणून तुम्हांस तख्त ठेवण्याकरितां करजें हद्दी-तीळ सातारचा किल्ला व हिंदुपदपातशहा व सरदेशमुख हे किताब देण्यांत आले आहेत. किताब देण्याचें कारण कीं तुम्ही शेबुत्रिसा बेगम यांस पोटाच्या पुत्राप्रमाणें होतां.' [हतवळणे-सातारा वर्णन पृ. १३]. या बेगमेच्या स्मरणाकरितां शाहूनें हे खतीब व पंजे बरोबर आणिले. त्यांस तो आपल्या कुटुंबांतील माणसांप्रमाणें वागवून त्यांचा सर्व कच्चा खर्च चालवी. स्वतंत्र नेमणूक शाहू करून देत असतां ती खतीबांनीं घेतली नाहीं. त्यांचें घराणें सातान्यास नांदत आहे. माचीवर डफळ्यांची पागा, अन्नकलकोटकरांचा वाडा, मंत्र्यांचा वाडा, पिंगळ्यांचें घर, व शेख-मिन्याची पागा वगैरे शाहूच्या वेळच्या स्थळांचे थोडेबहुत अवशेष आहेत. शेखमिरे हे आदिलशाहीत वार्डप्रांताचे सुभेदार असून शाहू

आला तेव्हां सातारच्या किल्ल्यावर परशुराम त्रिंबकाच्या हाताखाली होते. त्यांनी प्रतिनिधीस कैद करून किल्ला शाहूच्या स्वाधीन करून दिला म्हणून शाहूची त्यांजवर मर्जी बसून सातारच्याशी त्यांचा निकट संबंध जडला.

माचीच्या संबंधानें हल्लीचा प्रत्यक्ष प्रकार पाहिला असतां त्या वेळची माची म्हणजे स्वप्रसृष्टिच होय, असें वाटल्याशिवाय राहात नाहीं. यवतेश्वराहून व महादय्याहून उत्तम पाणी आणून सातारच्यांत नळाच्या पाण्याची चांगली व्यवस्था शाहूमहाराजांच्या वेळेपासूनच करण्यांत आली होती. मंगळवारांत रामाऊचा गोठ म्हणून स्वतंत्र पेट होती, तेथे नागपूरकर भोंसल्यांचा बाडा आहे. भोंसल्यांच्या घराण्यांत रामाऊ म्हणून छी होती, तिच्या नांवावरून वरील नांव पडलें. व्यंकटपुरा म्हणून दुसरा एक भाग आहे, तेथे इचलकरंजीकरांचे पूर्वज व्यंकटराव घोरपडे (बाळाजी विश्वनाथाचा जांवई) याची पागा अमे, त्यावरून या पुण्याचें नांव पडलें. यांतच श्रीकृष्णेश्वरांचें प्रसिद्ध देऊळ आहे. तें बाजीरावाचा मामा कृष्णराव चासकर सातारच्यास मामलेदार होता, त्यानें शके १६४५ त. (स. १७२४) बांधिलें. हे देवालय शहरचे पश्चिमे टोंकास यवतेश्वराचे पायथ्यास आहे. देवालय बांधिलें तेव्हां त्या भागास सदाशिवपुरी असें नांव असून, पुढें पांच वर्षांनीं व्यंकटराव घोरपडे त्या भागांत वाडा बांधून राहूं लागले, तेव्हांपासून त्यास व्यंकटपुरा हें नांव प्राप्त झालें.

१ या देवालयांत सालील शिलालेख गामान्याचें बाहेर दगडी साबावर आहे.

‘ श्रीकृष्णेश्वर नामक पशुपतोलिंगं शिवं नार्मदं

ज्योतिर्विक्रुलदीपकृष्णजमहादेवेन संस्थापितम् ।

स श्रीशाहुनुपात्सदाशिव इति प्राप्याभिधानं नवं

लिंगाग्रां कृतवान्सदाशिवपुरीमित्यूचिवान् चास्करः ॥

शके १६४५ शोभकृत संवसरे, माघ शुभा. त्रयोदशी सोमः ॥

‘ कृष्णाजी जनार्दनपंत ’

चिमणाजी दामोदर म्हणून शाहूचा सरदार असून त्याची पागा साता-
न्यास होती, त्या जागेस चिमणपुरा हें नांव मिळालें. विष्णु विश्वनाथ
पंडित हा सगुणाबाईचा खासगी कारभारी होता, त्याच्याच विद्यमानें
धावड्यां येथील भार्गवरामान्या इमारतीचें काम झालें. शाहूस सगुणाबाई-
पासून एक मुलगी मात्र झाली, तिचें नांव राजसबाई. सातान्यास
राजसपुरा नावाची पेट आहे, ती इच्या नांवानें वसली. यादव गोपाळ
खटावकर नांवाचा ताराबाईचा कारभारी होता त्याचे नांवावरून सातान्यास
एक पेट वसलेली आहे. या पेटेस पेटखालसा असेंहा म्हणत, कारण
यादव गोपाळ याला शाहूनें खालशाचे उत्तनाची बाब तोडून दिली होती.
यावरून यादव गोपाळचे घरास खालशा हें अडनांव पडलें होतें सचिवांचा
वाडा आहे. सचिवांस सातान्यास यावें लागे तेव्हां, ते आपल्या या वाड्यांत
उतरत. सरकारी पीलखान्याचा खर्च सचिवांनें भागवावा, असें ठरलें होतें.
यादवगोपाळपेटेंत पिलखाना होता, तो पूर्वी रंगमहालाजवळ असे.
महाराजांची स्वारी रंगमहालांतून निघून अदालतीवरून यादवगोपाळ
पेटेंतून वाड्यांत जावयाची, किंवा मोठमोठ्या समारंभाचे वेळीं वाड्या-
वरून भवानी पेटच्या मोठ्या रस्त्यानें गुरुवारांतून पोईच्या नाक्यावरून
परत रंगमहालांत यावयाची, असा परिपाठ होता. सातारा शहरच्या उत्तर
बाजूस 'रघुनाथपुरा' नांवाची पेट हल्लीं करंजे गांवांत मोडते. ती
बाजीरावाचा मुलगा रघुनाथराव याचे नांवावरून वसली.

सोमवार पेटत अनगळांचा वाडा होता. त्यांच्यांत परशुराम नारायण
अनगळ म्हणून मोठा सावकार होऊन गेला. माहुली येथील रामेश्वराचें
देवालय व एक घांट अनगळांनीं बांधिला; आणि महाबळेश्वर येथील
कृष्णाबाईच्या देवळाची दुरुस्ती केेली. शनिवार पेटेंत बाळाजीपंत नातूंचे
दोन वाडे आहेत. प्रतापसिंहमहाराजांच्या वेळीं त्यास जुना वाडा बक्षीस
दिला होता तेथेंच नानाफडणीस सातान्यास आढा असतां उतरे.
नातूंच्या वाड्यासमोर सुमंताचा वाडा आहे. सुमंतांचे वंशज कऱ्हाड

तालुक्यांत रिसवड येथे राहतात. शिब्यांचा वाडा व पंडितरावांचा वाडा हे गुरुवार पेठेंत आहेत. शिकें यांचें मूळगांव 'भीक;' शाहूची बायको सकवारबाई व संभाजीची जिजाबाई ह्या शिब्यांच्या घरांतल्या. रविवार पेठेंत पंतांचा गोठ आहे, तेथे प्रतिनिधि उतरत. प्रतिनिधींचा वाडाही तेथेच आहे. सातान्यास महाराजांचे खालोखाल संबंध म्हणजे ह्या प्रतिनिधींचा असून, त्यांचा इतिहास या पुस्तकांत ठिकठिकाणी आला आहे. महारापेठ व दुर्गापेठ हीं नांवे कोणाचे नांवावरून पडली, तें समजत नाही. बसाप्पा पेठ व केसरकर पेठ यांची उत्पत्ति मागें दिलीच आहे.^१

तानशेट भुरके नांवाचा गृहस्थ शाहू महाराजांचे वेळीं टांकसाळीवर अधिकारी होता. त्यास हा अधिकार शाहूनें राजशक ६७ रौद्रनाम संवत्सरी दिला, [स. १७४०]. तानशेटाचे पूर्वज आदिलशाहीत संगमनेर येथे टांकसाळीचे कामावर होते अद्यापि हे घराणे सातारा येथे सावकारी करून न दत्त आहे. इल्लीचे त्या घराण्याचे वंशज वामुदेवराव यांचे वडील रामशेट फेब्रुआरी १९१७ त वारले, तेव्हां त्यांचे वय १०५ वर्षांचे होतें. सदाचरणाने वागून धंदा करणारी, मध्यम स्थितीतील अशी कुटुंबे हींच राष्ट्रीय सामर्थ्याचे मुख्य घटक होत

वंशावळ, - भुरके
टांकसाळीचे कामदार.

मुळकशेट

तानशेट

महादशेट

बाळशेट

रामशेट

वामुदेवराव

या घराण्यांत नानाप्रकारच्या शिक्ष्यांचे ठसे उपलब्ध आहेत. सातान्यास शाहूच्या राजवाड्याजवळ बाजार भरे, त्यास 'हुजूर बाजार' म्हणत. या हुजूरबाजारांत 'भी शाहूनगर छाप' अशा अक्षरांचा शिक्का चालत असून, त्या उस्पन्नाची बाब कृष्णाजी नाईक जोशी पोतदार यांजुला सोंपवून दिलेली होती.

^१ शाहूनगर या कल्पतील माहिती रा. वा. वि. जोशी सातारा यांनी मेहेरबानीने दिली.

६. मराठशाहीचें रूपान्तर, रा. खरे यांची थिफिंत्सा - शाहूच्या मृत्यूने मराठशाहीच्या राज्यकारभारांत रूपांतर झालें. हे रूपान्तर राज्यक्रान्तीच्या स्वरूपाचें होतें, त्यांत पेशव्यांची अपहार बुद्धी प्रमुख होती, वगैरे विचित्र विधाने अनेकांनीं आपापल्या समजुतीप्रमाणें केलीं असून ठिक-ठिकाणी त्यांचा निर्देशही केला आहे. सबब त्या प्रश्नांची विस्तृत चर्चा पुनः येथें करण्याची जरूर नाही. नानासाहेबास पेशवाई प्राप्त झाल्यापासून त्यानें आपलें धोरण कसे ठेविलें, परिस्थिति कसकशी बदलत गेली; आणि त्यास राज्यकारभार चालवितांना कायकाय कृत्ये करावीं लागलीं, या गोष्टींचें विस्तृत विवेचन अस्सल पुराव्याच्या आधारांसह आतां पावेतो करण्यांत आलें आहे; त्यावरून सर्व पुरावा पाहून प्रत्येक वाचकानें वरील रूपांतराचा आपापला अंदाज ठरवावा हें बरें. शिवाय या रूपान्तराचें विवेचन इतिहासापेक्षां राजनीतीच्या भागांत समाविष्ट होतें. तसा राजनीतीचा ह्यणजे Maratha constitution चा इतिहास आरला वनावयाचा आहे. सरंजामी पद्धतीचाही त्यांतच अंतर्भाव होतो. या विषयाचें बरेंच सूचक विवेचन रा. खरे यांनीं इचलकरंजीच्या इतिहासांत व रा. राजवाडे यांनीं आपल्या पहिल्या खंडाच्या प्रस्तावनेंत केलें आहे. स्यांतील कांहीं थोडे मुद्दे उतरून घेण्याजोगे आहेत. रा. खरे ह्यणतात:— पेशवाईच्या अधिकारासारखा अधिकार दुनियेंत कधीं कोणी चालविला नसेल. पेशवे (१) दिल्लीच्या बादशाहाचे सुभेदार, (२) छत्रपतींचे प्रधान, व (३) आपल्या स्वतःच्या राज्यापुरते (कोणतें राज्य?) मालक होते. हे तीन विजातीय संबंध एके ठिकाणीं आल्षामुळें, पेशव्यांचें राज्य-यंत्र बरेंच बिकट व नाजूक झालें होतें. (१) बादशाहाचे नोकरांशीं ह्यणजे, सुरत, जंजिरा, सावनूर, अर्काट वगैरे संस्थानांच्या नबाबांशीं दोस्त सरकार या नात्यानें त्यांस वागावें लागे. हे संस्थानिक चौथसरदेशमुखी.

१ मराठी राज्याच्या सरंजामी घटकावयवांस राज्य हा शब्द लावणें योग्य नाही. गो. स. स.

च्या ऐवजी फक्त खंडणी देण्यास पात्र होते. निजामाशी पेशव्यांचा संबंध त्याहून अधिक निकट होता. कारण की, मोगलाईंच्या सहा सुभ्यांत ठाणी बसवून चौथसरदेशमुखीचा वसूल परभारें घेण्याचा प्रघात पेशव्यांनीं यापूर्वा पुष्कळ दिवस पाडिला होता, त्यामुळें मोगलाईंचें व पेशवाईचें नफानुकसान एकच असल्यामुळें हर्षामर्षाचे प्रसंग वारंवार येत. हे सर्व परके संस्थानिक वगळले म्हणजे (२) राज्यांत पेशवाईस स्वतःहून वरिष्ठ अशी दोन संस्थानें होती. त्यापैकी पहिलें सातारकर छत्रपतींचें संस्थान पूर्णपणें त्यांच्या ताब्यांत होतें; पण दुसऱ्या म्हणजे करवीर संस्थानाचा प्रकार निगळा होता. तें संस्थान कोणासही खंडणी देण्यास पात्र नसून हल्लीं स्वतःपुरतें स्वतंत्र व पृथक् झाले होतें. इतकें असून पुनः शिवशाहीमध्ये त्याचा अंतर्भाव होतच होता. त्याखालचा दर्जा (३) नागपूरकर व अकल-कोटकर भोसले, गायकवाड, प्रतिनिधि, सचिव, आंगरे व वाडीकर सावंत इत्यादि संस्थानिकांचा असून ते पेशव्यांच्या बरोबरीचे होते. त्यांनीं जेथपर्यंत राज्यांत कांहीं फंदफितूर केला नाही, तेथपर्यंत त्यांच्या संस्थानांत ढवळाढवळ करण्याचा पेशव्यांस अधिकार नव्हता. हे सर्व सालीना जुजबी खंडणी देण्यास पात्र होतें. त्यापैकी कांहीं जणास कधी काळीं तर कांहींस दरवर्षी लष्करी चाकरी करावी लागे. [ज्यास ही चाकरी करण्याची ताकद असे, त्यास अवश्य नोकरीत बोलवीत गो. स. स.] आंगरे, सचिव व सावंत यांस लष्करी चाकरीभे कलम लागू नव्हते. आसगास कोठे काम पडले तर तितक्या पुरती त्यांनीं जुजबी फौजेनिशी मदत करावयाची असे. [आंगऱ्याचें काम बहुतेक दर्यावरचें होतें. सचिवास पराक्रम नव्हता व सावंत अगदीं शिवाजींच्या वेळेपासून आपणास बहुतेक स्वतंत्र राजेच समजत. गो. स. स.] तसेंच (४) पाटणकर, घोरपडे वगैरे हुजरातीचे मानकरी होते, तेही सर्वमानानें पेशव्यांच्या बरोबरीचेच होते [कसे ?] तेही जेथपर्यंत फंदफितूर करित नसत, तेथपर्यंत त्यांच्या वाटेस जाण्याचा पेशव्यांस अधिकार नव्हता. या मान-

कन्यांत जे मातबर होतें, त्यांच्या सरंजामास लहान मोठे तालुके होते; पण गरीब पांच दहा स्वारांचे घनी होतें, त्यांच्या सरंजामास एखादें खेडेंच लावून दिलेले होते. हे सर्व मानकरी फक्त लष्करी नोकरी करणारे होतें. (५) त्या खालचा दर्जा पेशव्यांनी ज्यांच्या सरदाऱ्या उत्पन्न केल्या त्यांचा. ते शिंदे, होळकर, रास्ते, पटवर्धन, विंचूरकर वगैरे असंख्य होतें. त्यांवर मात्र नारायणराव पेशव्यांच्या दुभापर्यंत पेशव्यांची सत्ता अबाधित चालत होती. हे जे अनेक दर्जांचे लोक बर सांगितले, त्या सर्वांचा सांभाळ होऊन, त्यांचे परस्परांत कलह होऊन रयतेची पायमल्ली न व्हावी, आणि ती रयत निर्भय व संतुष्ट राहावी, म्हणून शाहू महाराजांनी मराठी साम्राज्य शिवस्व म्हणून पेशव्यांच्या हवाली केलें. थोरल्या मुलावर संसाराचा व कुटुंबाचा भार सोंपवून एखाद्या मनुष्यानें महायात्रेस जावें, त्याप्रमाणें महाराजांनी पेशव्यांवर राज्य सोंपवून कैलासवास केला. ती जबाबदारी ओळखून नानासा० पेशव्यांनी शिवस्व यथाशक्ति सांभाळिलें यांत काय संशय ! त्यांनी कोणाच्याही दौलतीचा अभिलाष केला नाही, अपराधावांचून कोणास शासन केलें नाहीं, सामर्थ्यानें उन्मत्त होउन कोणास पायांखाली तुडविलें नाही, रावापासून रंकापर्यंत सर्वांचे मानमरातब व सरंजाम यथायोग्य चालविले, हे त्यांस मोठे भूषणावह आहे. महाराजांनी भोसले-गायकवाडांचे हाती अधिकार दिवा असता तरी याहून अधिक कार्य त्यांचें हातून खचित झालें नव्हतें.

‘ शाहूमहाराजांच्या स्वार्थत्यागानें मराठी राज्याचें आत्यंतिक कल्याण झालें, असें मात्र मुळींच नाही. आजचें मरण उद्यांवर टकलें गेलें, इतकेंच. लगेच महाराष्ट्रांत प्लासी होण्याचा योग आला नाही, एवढेंच पेशव्यांचें कर्तृत्व गो. स. स.] असें होण्याचें कारण घड ना घनी, ना नोकर, अशी पेशव्यांची स्थिति हेंच होय. शाहूमहाराजांच्या ज्या सनदेनें पेशव्यांस अधिकार मिळाला, त्याच सनदेनें मराठी-राज्यांत आपापल्या क्षेत्रापुरते असंख्य पेशवे आपोआप निर्माण झाले. ‘ जुनें मोडूं नये, नवें

करूं नये,' या वाक्यद्वयांत राज्यकारभाराचें चातुर्य समाविष्ट होऊन बसलें. महाराजांचे वेळेचे सरंजाम, तैनाती, अधिकार वगैरे सर्व या सनदेनें त्या त्या इसमांस कायमचीं वतनें म्हणून मिळाले. पेशव्यांस एखादा किल्ला पाहिजे असला तरी त्यास हा मिराशीचा हक्क आडवा येऊं लागला. एखाद्या शंभर स्वारांच्या पथक्यास स्वारांचें पथक मोडून, पायदळाचें तयार कर, असें सांगण्याची सुद्धां पेशव्यास सोय राहिली नाही. महाराजांच्या वेळेस जसा सरंजाम होता, तसा बाळगून मी चाकरी करित आहे, त्या बाहेरची गोष्ट मला करावयास सांगण्याचा तुम्हांस अधिकार नाही, असें तो म्हणणार. यद्यपि एखादा पथक्या कबूल झाला, तरी त्याचे कारभारी, मुजुमदार, फडणीस व स्वारासुद्धां असली गोष्ट कबूल करावयाचे नव्हत. कारण तेही सर्व मिरासदारच. महादजी शिंद्यांनीं पलटणें तयार केलीं, तीं दिल्लीच्या बादशहाच्या दौलतीतून. मराठी राज्याच्या उत्पन्नांतून तें काम ते करूं जाते तर उलट मिरासदारांनीं त्यांचेंच उच्चाटन केले असतें. या मिरासदारीमुळे सरदारांस भय नाहीतें झालें, कशीबशी चाकरी करून दिवस काढण्याची चाल पडली, त्यामुळे राज्याची वाढ खुंटली. राज्यांतल्या फौजा गोळा करून पेशव्यांनीं परमुळसी स्वाऱ्या करून महाराष्ट्रांत दौलत आणावी, राज्य वाढवावें, व त्यांचें सेज व उत्साह कायम राखावा, अशी शाहू महाराजांची मनीषा होती. एक दोन पेशवे बरे निघाले तोंपर्यंत ही मनीषा काहीं अंशीं सफल झाली. परंतु एकंदरीत शाहूची सनद कजुनें मोडूं नये, नवें [जरूरीप्रमाणें] फेरफार करित जाण्याची सोय ज्या राज्यव्यवस्थेंत नाही, तें राज्य टिकणें शक्य नाही—गो. स. स.] करूं नये हें तत्व राज्यवृद्धीस व राज्य चिरस्थायिकतेस घातक होतें. पेशव्यांनीं सातारचे महाराजांचें राज्य हरण केलें, असा प्रवाद आहे. परंतु असा प्रकार हिंदुस्थानांत एवढा एकच झाला नसून हैदराबाद, म्हैसूर, कर्नाटक, दिल्ली, मुर्शिदाबाद वगैरे ठिकाणांही झालेला आहे. पेशवाईच्या कृत्वांसंबंधीं इल्लींच्या काळांत चर्चा होतें; तेव्हां असा

क्यानें अमूक केलें असतें तर अमूक झालें असतें, असें पुष्कळ टीकाकार लिहित व बोलत असतात. परंतु पेशवाईची घटना कशी होती, तिचे अधिकारी कोणत्या बंधनांनीं बांधले गेले होते, हें माहित नसल्यामुळे ही टीका बहुधा अप्रयोजकपणाची असतें. ' (इचलकरंजी ह. पृ. ९४-९८)

७. राजवाड्यांची चिकित्सा.—यांच्या एकंदर लेखांत पहिल्या खंडांतली प्रस्तावना अत्यंत मार्मिक व इतिहासाभ्यासेच्छुंस मार्गदर्शी आहे. मराठ्यांच्या विसकळीत कृत्यांस एकोद्दिष्टान्या सांखळीत ग्रॅट डफ यास गोवतां आले नाहीं, ही गोष्ट राजवाड्यांनीं या प्रस्तावनेंत दाखवून दिली आहे. स्वराज्य स्थापनेच्याच उद्देशानें शिवाजीपासून तो थेट खडबुड्यांच्या लंडाईपर्यंत सुमारे दीडशें वर्षे पावेतो मराठ्यांचे प्रयत्न सुसंहत व सुसंगत चालले होते. विशेषतः बाळाजी विश्वनाथ, बाजीराव व नानासाहेब या तीन पेशव्यांचें हें मुख्य ध्येय होतें. हा प्रकार राजवाड्यांनीं अप्रतिम पुथकरण शैलीनें व्यक्त केला आहे. अस्सल कागदपत्रांची पुरेशी ओळख नसल्यामुळे ही प्रस्तावना सामान्यवाचकांस समजण्यास जरा अवघड वाटते. परंतु या कागद पत्रांची ओळख जसजसी वाढते तसतसा प्रस्तावनेचा विषय स्पष्ट होत जातो. मात्र स्वतःचें मत म्हणून रा. राजवाडे बेतात, तेव्हां तें पारखून घ्यावें लागतें. शाहूच्या मृत्यूनंतर राज्यकारभारांत फेरफार झाला, त्यासंबंधानें रा. राजवाडे म्हणतात, ' स. १७५० पर्यंत मराठ्यांचें आधिपत्य सातारच्या छत्रपतींकडे होतें. त्यांच्या नांवानें हिंदू-पदबादशाहीची स्थापना व प्रसार करण्याची मेहेनत बाजीरावाने व बाळाजी बाजीरावानें केली. मुत्सद्देगिरीनें व पराक्रमानें बाजीराव बळाळ शाहूराजापेक्षां अतिच भेष्ट होता. परंतु शाहूचें आधिपत्य कमी करण्याकडे त्याचा बिलकूल कळ नव्हता. बाळाजी बाजीरावाला पेशवाई मिळाल्यापासून मात्र, शाहूचें व त्याच्यानंतर येणाऱ्या छत्रपतींचें माहात्म्य कमी करण्याचा प्रयत्न झाला. शाहू असे तोपबैत बाह्यात्कारें छत्रपतींची सेवा अनन्यभावे करण्याचा बाळाजीनें बहाणा (१) केला; व तो वारल्यानंतर, रामराजा

गादीवर आला असतां, त्याची पायमल्ली बाळाजीनें मनःपूत, परंतु मोठ्या युक्तीनें केली. बाळाजीच्या खऱ्या पराक्रमाला व त्याच्या मनांत घोळत असलेल्या अबाढव्य हेतूंना स्वरूप स. १७५० पासून येऊं लागलें. ह्या वर्षापासून बाळाजी मराठ्यांचा खरा पुढारी झाला व सातारच्या छत्रपतींचें आधिपत्य अस्तास गेलें. पुढील ११ सालांत सर्व भरतखंड महाराष्ट्रमय करून टाकण्याचा उद्योग बाळाजीनें केला. सारांश, स. १७५० पासून ब्राह्मणपदवादशाहीचा प्रारंभ झाला, व हिंदुपदपादशाही हा शब्द मार्गे पडला.' पुढील विवेचनीत बाळाजीनें महाराष्ट्रांत सातारच्या छत्रपतींचें व त्यांच्या राजमंडळाचें महत्त्व कमी करून आपलें महत्त्व कसें स्थापिलें याचा विचार केला आहे. ह्या विवेचनाचे रा. राजवाड्यानी दोन भाग केलें आहेत, पहिला भाग मराठी राज्याचा प्रसार बहुतेक सर्व हिंदुस्थानभर बाळाजीनें मोठ्या शिताफीनें कसा केला, यासंबंधाचा असून, त्याचा विचार पुढें त्या प्रकरणांत अन्यत्र व्हावयाचा आहे. दुसरा भाग पेशव्यांनीं स्वतःचें महत्त्व कसें वाढविलें यासंबंधाचा असून, तेवढ्याचाच येथें विचार कर्तव्य आहे. ' बाळाजी विश्वनाथापासून बाळाजी बाजीरावासुद्धां सर्व पेशव्यांचा मुख्य हेतु स्वतःचें महत्त्व सर्वांहून अधिक वाढविण्याचा होता. घनाजी जाधवाच्या मृत्यूनंतर चंद्रसेन जाधव शाहूचा सेनापति झाला, त्याला बाळाजी विश्वनाथानें प्रथम पिढून लाविलें. नंतर त्यानें बहिरोपंत पिंगळ्याला एकीकडे सारिलें, व आपण मुख्य प्रधानकीचा अधिकार म्हणजे मराठ्यांचें धुरीणत्व मिळविलें. बाजीरावाचे मुख्य प्रतिस्पर्धी प्रतिनिधि, त्रिंकराव दामाडे व रघूजी भोसले हे होत. यापैकी पहिल्या दोघाचें महत्त्व स. १७३१ च्या आत त्यानें पूर्णपणें नाहीसें केलें; व पुढील ९ वर्षे मराठ्यांचें धुरीणत्व अनन्यसामान्यत्वेकरून चालविलें. रघूजीचें प्रस्थ बाळाजीनें १६ जानेवारी १७४४ त मोडून त्याला आपला

स्नेही,केले.^१ शाहूच्या मृत्यूनंतर लहान मोठे अनेक प्रतिस्पर्धी बाळाजीवर उठले, त्यांना जागच्याजागी बसविण्यांत त्याला तीन वर्षे खटपट करावी लागली. सातारच्या छत्रपतीदिषयी बाळाजी बाजीरावाच्या मनांत फारशी प्रेमबुद्धि कधीच नव्हती. [यास पुरावा काय ? गो. स. स.] खुद्द शाहूशी त्याचे वर्तन धरसोडीचेंच होतें. कोल्हापुरची व सातारची गादी एक करावी व सर्व सत्ता आपल्या हातीं ठेवावी हा बाळाजीच्या मनांतला द्विविध हेतु होता. ही एकी करण्याची कल्पना शाहूच्या डोक्यांत शिरली नाहीं. शाहूच्या दृष्टामुळे व अज्ञानामुळे बाळाजीला हा आपला फारा दिवसांचा हेतु एकीकडे ठेवावा लागला; आणि शाहूच्या आज्ञा त्या वेळेपुरत्या तरी शिरसामान्य काराव्या लागल्या. [याचा विचार पूर्वी येऊन गेला आहे.] रामराजा कोणालाच हवा असें वाटत नव्हतें. कांदीतरी राजकारण करून त्याला काढून टाकावे अशी बाळाजीची इच्छा होती, असें जरी खास म्हणतां येत नाही, तरी त्याचें महत्व होईल तितकें कमी करण्याच्या इच्छेनें बाळाजीनें त्याचा शिकार तीन वर्षेपर्यंत चालू केला नाहीं. अशा अनेक खटपटी बाळाजीनें केल्या. येणेंप्रमाणें बाहेर मेहनत करून बाळाजीनें स. १७६० त बहुतेक हिंदुस्थान व बहुतेक सर्व दक्षिण जिंकून टाकिली; व आंत मेहनत करून सातारचे छत्रपति व त्याचें राजमंडळ यांस बहुतेक संपुष्टांत आणून आपलें वर्चस्व सर्वत्र स्थापित केलें, व ब्राह्मणपदपादशाहीची कल्पना खरी करून दाखविण्याचा प्रसंग जवळ आणून ठेविला. पानपतच्या लढाईत पेशव्यांस यश येतें तर त्या यशाच्या दराबाच्या जोरावर सर्व भरतखंड त्यानें महाराष्ट्रमय करून टाकिलें असतें;

१. त्रिंबकराव दाभाड्याशीं बाजीराव लढला, तशीं रीत रघूजांशीं बाळाजीनें केली पाहिजे होती, असें राजवाडे म्हणतात कीं काय ? राज्याचें हित कशांन होतें ?

२. शाहूच्या मृत्यु नंतर नवीन शिक्षे लगेच चालू शाहूच्या उदाहरणें शोकडों आहेत. तीन वर्षे नवीन शिक्षा केला नाहीं हें विधान सोंटें आहे. ता. १०-१०-१७१० रोजीं नवीन शिक्षे साले. [पु. रो. पृ. ५८.]

व बाळाजी विश्वनाथाचा वंश ब्राह्मणपदवादशाहीचा आधारस्तंभ झाला असता; तसेंच पानपतऱ्या लढाईस पेशव्यांस यश येतें तर या दुर्बल छत्रपतींचा मागमूसही न राहता. सामान्य नीतीच्या दृष्टीनें पदातां या दुर्बल छत्रपतींचे महत्त्व बाळाजीनें संपुष्टांत आणिलें हें बरेच गर्हणीय आहे. परंतु बुद्धीनें व शक्तीनें बलिष्ठ अशा पुढ्यांच्या किंवा पुरुषांच्या हातांत कोणत्याही राष्ट्राचीं सूत्रें असणें मोठें हितकर असतें. या राजनीतीच्या घोरणानें बाळाजीच्या प्रयत्नांचा विचार केल्यास झाले ते योग्यच झालें असें म्हणणें प्राप्त येते.^१ ब्राह्मणपदवादशाही म्हणजे हिंदुपदवादशाहीच होय. स. १७५० पर्यंत या बादशाहीची प्रस्तावना भोसल्यांच्या कुळाच्या नांवानें होत असे, आतां ती पेशव्यांच्या कुळाच्या नांवानें होऊं लागली. पहिलीस भोसलेकुलवादशाही अथवा मराठपदवादशाही व दुसरीस भटकुलवादशाही किंवा ब्राह्मणपदवादशाही म्हटल्यास चालेल. नाव पाहिजेल तें द्या. वस्तुस्थिति ध्यानात आली म्हणजे झालें. महाराष्ट्रधर्म व महाराष्ट्रराज्य जिकडे तिकडे करण्याचा प्रयत्न त्याकाळीं मराठ्यांचा चालला होता. प्रसंगोपास या प्रयत्नाचा पुढाकार कधीं महाराष्ट्रांतलें मराठ्यांनीं व कधीं महाराष्ट्रांतलें ब्राह्मणांनीं केला.^२ बाळाजीरावानें सातारच्या छत्रपतींना शून्यवत् करून टाकिले, ही गोष्ट सर्वस्वी खरी आहे. परंतु त्या छत्रपतींना शून्य होऊन बसण्याखेरीज अन्य गति शक्य नव्हती, हीही गोष्ट तितकीच खरी आहे. शाहूराजा वयातीत होऊन राज्य करण्यास अयोग्य झाला. त्या नंतर रामराजा गादीवर आला तो बुद्धीनें मंद, राज्यपदाला अयोग्य व मतलबाला अजागरूक होता. तेव्हां आत्यंतिक राज्यहित साधण्याची ज्याच्या अंगीं कर्तबगारी विशेष, त्याच्या हातांत राज्याचीं सर्व सूत्रें जाणें

१ हीं राजबाड्यांचीं विधानें पहिल्यांशीं किती सुसंगत आहेत, याचा विचार वाचकांनीं करावा.

२ नेहमींच हा प्रयत्न उभयतांनीं अथवा खरें म्हणावयाचें म्हणजे सर्व जातींनीं केला आहे. मुख्य चालकांत मात्र फेरफार होत गेला.

स्वामाबिक व अपरिहार्य होते. रामराजाला व ताराबाईला पेशव्यांनी शून्य-वत् करून सोडले, म्हणून कोणी सरदार पेशव्यांच्या विरुद्ध गेल्याचा दाखला तर कोठें मिळत नाहीच, परंतु कोठें ध्वनि देखील काढलेला आढळत नाही. ” [रा. खं. १ प्रस्तावना-पृ. ३८-४९].

८. राजवाड्यांच्या विवेचनांतील दोष.—विस्तृत प्रस्तावनेतून थोडेसे उतारे घेऊन वर रा. राजवाड्यांचें म्हणणे दिलें आहे. या उताऱ्यांच्या शेवटच्या भागांतील विवेचन पूर्वं भागाशी विरुद्ध आहे. रा. राजवाड्यांच्या मनांत किंवा वाचनांत ज्या शंका उद्भवल्या त्यांचाच अनुवाद त्यांनी करून आपलें मन गोंधळून घेतलें आहे. ब्राह्मणपद-बादशाही, भटकुलबादशाही वगैरे अप्रयोजक शब्द वापरून त्यांनी वाचकांचा व थोडाबहुत स्वतःचा गोंधळ उडविला आहे. रा. राजवाड्यांच्या अधिकारी लेखणीतून हें विवेचन उतरलें असल्यामुळें, त्यास पेशवाईच्या विवेचनांत एवढें महत्त्व देणें भाग पडलें. समग्र विवेचन वाचलें म्हणजे राजवाड्यांनी आपल्या आक्षेपाचें निरसन आपणच करून घेतलें आहे असें म्हणावें लागतें. ज्याच्या अंगांत कर्तबगारी तो कोठेंही महत्त्वास चढतो. ज्या कर्तबगारीनें शिवाजी किंवा शाहू उदयास आले, त्याचप्रकारच्या कर्तबगारीनें बाळाजी विश्वनाथ व बाळाजी बाजीराव महत्त्वास चढले. महापुरुषाचें तेज चमकूं लागलें म्हणजे हीनबुद्धीचा प्रकाश त्याजपुढें चालत नाही. survival of the Fittest हा न्याय जगांत सर्वत्र दिसून येतो. पूर्वीच्या इतिहासांत काय किंवा आज-कालच्या घडामोडींत काय हाच नियम सिद्ध होतो.^१ एका इसमानें दुसऱ्यास शून्यवत् केलें, अगर त्याचें महत्त्व नाहीसें केलें, हें विधानच मुळीं सदोष आहे. अंगच्या नालायकीमुळें मनुष्याचें महत्त्व कमी होतें. हीन बुद्धीवर बुद्धिमत्तेचा पगडा बसला यांत वावरो तें काय ? मात्र दुसऱ्याचें महत्त्व कमी करून आपला बडेजाव वाढविताना, त्या इसमानें

१ लॉयड जॉर्जनें तीन वर्षे पार्लमेंटची सत्ता धाव्यावर बसविलीच की नाही!

कोणतें कृत्य साधलें, स्वतःची चंगळ करून घेतली कीं राष्ट्रकार्य सिद्धीस नेळें, हे पहावें लागतें. दुसऱ्याचें नुकसान करून आपलाच फायदा पाहणाराचें वर्तन गहर्णीय होय, याविषयी वाद नाही. तसा प्रकार बाळाजी बाजीरावानें केला नाही, असें राजवाडेच म्हणतात. मराठशाहीचें मुख्य कर्तव्य ज्यास महाराष्ट्रधर्म म्हणून राजवाडे म्हणतात, तें नानासाहेबानें आटोक्यात प्रयत्न करून तडीस नेळें. आणि पानपतावर अपयश आलें नसतें तर त्याची सांगता झाली असती, हे राजवाड्यांनीच दाखविलें आहे. रामराजांच्या किंवा ताराबाईंच्या आज्ञा शिरसाबंध करून हे कार्य साधतां आलें असतें काय ? नाही. अर्थात् मुख्य हेतूच्या आड येणाऱ्यांना पेशव्यांनं दाबून टाकिलें; आणि आपला राष्ट्रीय सिद्धीस नेला, हा त्याचा दोष कीं गुण समजावयाचा ? हिंदुपदवादा-शाहीचें कार्य सिद्धीस नेण्याकरितां, घरच्या शत्रूस दाबून टाकणें अपरिहार्य होतें हे काम शक्य तितक्या मृदुपणानें पेशव्यांनं केलें, यांत त्यांचे राज्यचातुर्य दिसून येतें. अर्थात् आपल्या हातांत जी संपूर्ण सत्ता पेशव्यांनं घेतली, तिचा उपयोग त्यांनं राष्ट्रकार्य साधण्याकडे केला. स्वतःकरितां त्यांनं चिरंतन अर्थ साधल्याचा पुरावा नाही. शाहूच्या मृत्यूसमयी राज्यभार अंगावर घेण्यास कोणी तयार नव्हता, पेशव्यांनं ही जोखीम साहसानें अंगावर घेतली; आणि बव्हंशी ती तडीस पोचविली याबद्दल त्याची प्रशंसाच केली पाहिजे. येथरावेतों व पुढें नानाप्रसंगांचे कागदपत्र ठिकठिकाणीं उतरून घेतले आहेत, त्यावरून हा प्रकार स्पष्ट होतो. सर्व पक्षांनी समजूत काढणें कठीण असतें, प्रत्येकाच्या मनाप्रमाणें सर्व गोष्टी तडीस जाणें शक्य नाही. अडचणीतून मार्ग काढितांना पुष्कळदां चालकांस दुष्टपी वर्तन ठेवावें लागतें. अनेक पक्ष व व्यक्ति नाराज होतात. पण या सर्वांचा बरावाईट विचार शेवटच्या मुख्य हेतूवरून ठरवावयाचा असतो. बाळाजी बाजीरावानें हिंदुपदवादशाहीचें शिवसंकल्पित कार्य सिद्धीस नेळें. आणि मराठशाहीचें आयुष्य निदान पन्नास वर्षांनीं वाद-

विलें. किंबहुना, आज मराठ्यांचा इतिहास व लौकिक झळकतो आहे, त्याचें बरेंचसें श्रेय या तीन पेशव्यांस आहे. या तीन पेशव्यांच्या कृतीनेच शिवाजीचा उपक्रम उठावदार दिसतो, या तीन पेशव्यांच्या कारकीर्दी मराठ्यांच्या इतिहासांतून वजा करा आणि बाकी काय राहते तें पहा, म्हणजे या पेशव्यांच्या कर्तबगारीचा अदाज मनांत उभा राहिल. सर्वस्वी निर्दोष असा मनुष्य कोणीच नाही. तदनु रूप या पेशव्यांचे अंगी स्वभावाचे व कृतीचे दोष नव्हते असें नाही. परंतु गुण व दोष यांचा भाटावा जमाखर्चाच्या पद्धतीने मनांत आणिला म्हणजे त्यांनीं केलेलें कार्य मनांत भरतें. शाहूचा मृत्युकाळ म्हणजे अठराव्या शतकाचा केवळ मध्य या मध्यत्रिंदूचे काळी हिंदुस्थानांत उत्तरदक्षिणेस व पूर्वेस स्वदेशी राज्यांचा चुरा होत होता. तसाच चुराडा पश्चिम हिंदुस्थानचा व्हावयाचा निदान शतकार्घ्य तरी लांब पडला. हा परिणाम पहिल्या तीन पेशव्यांची कर्तबगारी दाखवितो.

अप्रयोजक शब्द यांजनेमुळेंही राजवाड्यांचा घोटाळा उडाला आहे. हिंदुपदबादशाही, ब्राह्मणकुळबादशाही, भोसलेकुळबादशाही, भटकुळबादशाही असे शब्द योजून मनांत नसलेला भलताच अर्थ त्यांनीं व्यक्त केला आहे. संभाजीच्या वेळेस कलुशा, राजारामाचे वेळेस रामचंद्र नीळकंठ अमात्य, ताराबाईच्या वेळेस परशुराम त्रिंबक प्रतिनिधि हे राज्यकारभारांत प्रमुख होते. एवढ्यावरून त्या वेळेच्या कारभारास राजवाडे काय नांव देणार. बहिरोपंत पिंगळ्याला बाळाजी विश्वनाथानें दूर सारिलें यांत कोणती नवीन बादशाही उत्पन्न झाली ? कारण बहिरोपंत ब्राह्मणच होता. अष्टप्रधानांत सरसनोरस असे इसम नेहमीच होते व असणार, शिवाजीच्या वेळेस मोरोपंत पिंगळेच प्रमुख होता. परंतु जोपर्यंत मुख्य घनी आपला घनीपणा सर्वांवर गाजवून प्रत्येकाकडून ज्याच्या त्याच्या लायकी प्रमाणें कामें घेतो, तोपर्यंत तो कारभार व्यवस्थित चालतो. रामचंद्र नीळकंठ व परशुराम त्रिंबक हे त्यांच्या घन्यांहुन ज्यास्त कर्तृत्ववान होते, म्हणून त्यांचें महत्त्व वाढलें. प्रत्येक प्रधान काय किंवा सरदार काय आपलें

स्वतःचें व आपल्या पाश्चात् कुटुंबाचें महत्त्व वाढविण्यास सदैव तत्पर असणार. परंतु त्यांच्या पाश्चात् येणाऱ्या पुरुषांच्या अंगी पराक्रम नसला तर त्याबद्दल दुसऱ्यास नावें कां ठेवावी ! धुरीणत्व कर्तव्यगारीत असतें. बहिरोपंत पिंगळ्यानें शाहूची बाजू सांवरली असती तर भट घराणें पुढें आलेंच नसतें. प्रतिनिधि, आंगरे, दाभाडे यांचे मूल पुरुष पराक्रमी होते तसे पश्चाद्गामी नव्हते, म्हणून राज्याच्या जीवनकलहांत ते मार्गें पडले. आणि त्यांच्या जागीं शिंदे, होळकर, गायकवाड, पवार वगैरे अनेक नवीन सरदार स्वपराक्रमानें पुढें आले रामराजा व ताराबाई यांच्या अंगी योग्यता असती तर पेशव्यांचें तेज त्यांच्यापुढें पडलें नसतें. शाहूचीं बाळाजीनें कपट वर्तन केले असें राजवाडे म्हणतात, त्याचा विचार मार्गें ठिकठिकाणीं केलाच आहे. पेशव्यांच्या वेळेस नवीन ब्राह्मण सरदार पुष्कळच पुढें आले, ही गोष्ट निर्विवाद आहे. परंतु हाही मनुष्य घर्मच आहे. श्याला राज्य चालवावयाचें असतें, त्याला स्वतःच्या माहितीची मंडळी मदतीस हवी असते; आणि तितक्या दृष्टीनें पेशव्यांनीं ब्राह्मणांसच प्रोत्साहन दिलें; आणि तें थोडेंसें दोषाहंही म्हणतां येईल, परंतु यापळीकडे त्यांत अत्यंत नियम असें कांहीं नाहीं. कारण ब्राह्मण सरदारांच्या बरोबरीनेंच किंबहुना, नानासाहेबाचे वेळेस तर ब्राह्मणाहूनही व्यास्त भिस्त, शिंदे होळकर वगैरे मराठा सरदारांवर होती. ही गोष्ट त्या पेशव्यानें आपल्या पत्रांतून वारंवार नमूद केली आहे; आणि पानपतचा संग्राम हेंच त्यांचें उत्कृष्ट उदाहरण आहे. मुसलमानी अंमलाचा व इंग्रजी अंमलाचा प्रकार पाहिला म्हणजे पेशव्यांस या बाबतीत दोष देण्यास थोडीच जागा राहते. शाहूचें माहात्म्य बाळाजीनें मुद्दाम कमी केलें असें नाहीं. उतार वयांत त्याची आवरशक्ति कमी झाली, तेव्हां अंगांत घमक असलेला बाळाजी पुढें सरसावला. त्यानें प्रतिनिधीस व रघूजीस आपल्या बाजूस बळविलें, आणि युक्तीनें आपले प्रतिस्पर्धी बाब्यावर बसविले हा त्याचा गुण सव-

जावयाचा की दोष समजायचा ! असो. या सर्व बाबतींचा खल पूर्वी ज्या त्या प्रसंगी इतका पूर्ण व स्पष्ट करण्यांत आला आहे की, त्याजबद्दल ज्यास्त चर्चा करणे जरूर नाही. रा. राजवाड्यांच्या लेखांतील भ्रामक विधाने दाखविण्याचा मात्र उद्देश होता. ती विधाने वाचून आणि ठिकठिकाणी दिलेले अस्सल लेख व उतारे घ्यानांत घेऊन या वादग्रस्त बाबतीचा ज्याने त्याने आपल्या समजुतीप्रमाणे निर्णय करावा हे योग्य आहे.

९ पेशव्यांस प्रमुखपण येण्याचें कारणः—युरोपांतील कांहीं कांहीं चिजा पाश्चात्यांच्या संसर्गाने महाराष्ट्रांत इळूइळू शिरूं लागल्या होत्या. मात्र या चिजा कशा करतात व आपलेकडे होतील की नाही अशी शोधकबुद्धि आपल्या ठिकाणी उत्पन्न झाली नाही. बाजीरावाचें एक घड्याळ मुंबईहून दुस्त होऊन आणल्याबद्दल बाजीरावास आलेले स. १७३५ सालचें एक पत्र इ. स. ऐ. हि. भा. ४ पृ. २ येथे दिलें आहे, त्यावरून घड्याळांचा रिघाव त्या वेळीं वरच्या लोकांत झाला होता असें म्हणता येतें. कित्येक संसारिक गोष्टींतही शाहूचें लक्ष होतें. 'औरंगाबाद प्रांती लाल चिंचा आहेत, त्यांनीं पांघरूण रंगतें व मुरंबा करीत असतात, तरी मुद्दाम ज सूर पाठवून असतील तेथून चिंचोक्या समवेत दोन बैल भरून आणवून जरूर हुजूर पाठविणें. [रा. खं. ६ ले १३६] असें पत्र शाहूनें पिलाजी जाधवास लिहिलेले आहे. स. १७५४ त उत्तर हिंदुस्थानांतून हिंमण्याकडून चहाचे पेळे न तापतील असे रघुनाथरावांनें मागविले आहेत; (खं. ६ ले. ३१८) ते कदाचित् इगडी असूं शकतील व चहाही कदाचित् देशी पातीचा ओला असूं शकेल. परंतु चहा घेण्याचा प्रघात सुरू झाला होता असें अनुमान होतें.

एकंदरीत शाहूचें काय किंवा त्याच्या प्रमुख मदतगारांचें काय, सर्व चित्त रोजच्या व्यवहारांत गुंतलेले होतें. प्रापंचिक व्यवस्था व टापटीप ठेवण्यांत ते तरबेज होते. नानासाहेब पेशवा किंवा त्याचीच सुधारलेली आवृत्ति म्हणतां येईल असा नानाफडणीस हे हुशार किंवा पराक्रमी होते,

या म्हणण्याचा अर्थ इतकाच की, हिंदुस्थानच्या हिंदुस्थानांत म्हणजे प्रचलित अंतर्गव्यवस्थेत त्यांची प्रवीणता होती; परंतु त्यांची दृष्टि स्वतःच्या पलीकडे यत्किंचित् गेलेली नव्हती. पाश्चात्य लोक हजारों मैलांचा प्रवास करून हिंदुस्थानांत येऊन नानाप्रकारची उपयुक्त माहिती केवळ लुटून नेत होते; पण आमचे लोकांस मुंबईस काय चालले आहे याची दाद नव्हती. कोलंबसाने लावलेले शोध किंवा छापण्याची कला यांचा युरोपांत फैलाव होऊन सुधारणेचे मार्ग फैलावत होते, तर आपणांस कांहीं सुधारासचें आहे, याची जाणीव सुद्धां आपल्या मुत्सद्यांस नव्हती. युरोपांत मोठमोठ्या पाठशाळा चालू होऊन विद्येचा फैलाव होत होता, तर आपल्याकडे विद्यावृद्धीची योजनाही नव्हती, व्याख्यानें नाहींत, वाद-विवाद नाहींत, विचारविनिमय नाहीं. म्हणजे राज्यकारभारांत समाजाचें अंग मुळींच नव्हतें. युरोपांतले तत्कालीन सेनापति आपल्या लोकांस स्फुरण आणणारे उपदेश करून लढाया जिंकित अगार लोकमत बनवीत, तसा प्रकार आपल्या सेनानायकांचा नव्हता. राजा करील तें लोकांनीं निमूटपणें मान्य करावयाचें, असाच इकडील रिवाज होता. सर्व सरदार पैसा जमवून धनसंचय करीत असतां मुख्य सरकार नेहमीं कर्जवाजारी असे. महाराष्ट्राबाहेर जाऊन सर्व हिंदुस्थानभर हिंदुपदपातशाही स्थापावी, ही हांष वरच्या चारदोन किंवा दहापांच सरदारांची होती, तशी जाणीव तमाम समाजांत सार्वत्रिक उत्पन्न झाली नव्हती. विलायतेंत शाहूचे समकालीन राजे पहिला व दुसरा जॉर्ज हे होत. त्यांच्या वेळेस राज्यकारभारांत जरी मोठीशी घडामोड तिकडे झाली नाहीं, तरी व्यापार व उद्योगधंद्यांत ब्रिटिश लोकांची प्रगति झपाट्यानें पण शांतपणानें होत होती. बाजीराव, नानासाहेब, चिमाजीआपा व सदाशिवराव हे सर्व पुरुष बुद्धीनें व कर्तृत्वानें तत्कालीन युरोपियन मुत्सद्यांशी बरोबरी करूं शकतील असे होते; त्यांची हस्ताक्षरे उत्कृष्ट असून लेखकही ते पहिल्या प्रतीचे; परंतु व्यापक दृष्टीनें त्यांची बुद्धि फैलावलेली किंवा विकास

पावलेली नव्हती. अर्थात् राज्यव्यवस्था, प्रगति, घनोत्पत्ति इत्यादि महत्त्वाच्या विषयांत युरोपियन मुत्सद्यांच्या मानाने ते बहुधा दुर्बलच होते, असे म्हणावे लागते. यामुळे शाहूच्या अंतकालच्या समयी कोणत्या प्रकारची राज्यव्यवस्था ठरविल्याने पुढे राष्ट्राचे हित होईल, या प्रश्नाचा तात्त्विक विचार कोणाही मुत्सद्यांच्या मनांत आला नाही. जे मुत्सदी स. १७४५ पासून चार पांच वर्षे व्यग्र अंतःकरणाने दरबारांत बसून पुढील बाढाघाट व खटपटी करीत होते, त्यांनी आपापले सर्व अनुभव व्यवस्थितपणे पुढे मांडून राज्यकारभाराचे यंत्र सुधारण्याचा उद्योग केला असता तर, आनुवंशिक अधिकाराची संरंजामी पद्धत मोडून सरकारी फौज वनविणे व अष्टप्रधानांसारखे एखादे राजमंडळ मुकुर करून त्याच्या हाती सत्ता देणे, असे अनेक उपयुक्त फेरफार त्यांस सहज सुचले असते, आणि सर्वांनी एकजुटीने आग्रह धरला असता तर शाहूच्या मार्फत ते अमलांतही आणतां आले असते. पण अशी संहत राज्यपद्धति ठरविण्याकडे मुत्सद्यांचे लक्ष गेले नाही. आमचा सर्वच कारभार व्यक्तिप्रधान राहिला. शाहू होता तेथपर्यंत शाहू, पुढे पेशवे आले तर पेशवे, मिळून नफानुकसानीची जबाबदारी सर्व एकट्यावर. त्यास हाणून पाडण्यास बाकीचे तयार, मदत करण्यास कोणी नाही. शाहूने तरी आपल्या पंनास वर्षांच्या अनुभवाचा उपयोग पुढील पिढीस काय दिला ! शिवाजीपासून चालत आलेल्या मराठशाहीच्या एकंदर कारभाराचा चित्रपट त्याच्या डोळ्यांसमोर होता, त्याचा उपयोग करून पुढील कार्यक्रम आखून ठेवण्याची तजवीज त्याने काही एक केली नाही. उकट चाललेली उत्पन्न बंद करू नयेत, कोणास दुखवू नये, अर्थात् 'जुने मोडू नये नवे करू नये', यत्किंचित् फरक केल्याशिवाय राख्यशकट हांकावा, अशी अशक्य आज्ञा पेशव्यांचे मस्तकी हात ठेवून त्याने त्यांच्या ह्वाली केली. म्हणजे मुख्य विचार शाहूच्या मनांत लोकांच्या वतनांचा होता, पुढे राज्य कसे चालेल याबद्दलचा नव्हता. या अशक्य आज्ञेचा परिणाम शमराजास गादीवर बसविल्याक्षणीच चालकांच्या प्रत्येकास येऊं लागला.

चालकाची आज्ञा सर्वांनी लष्करी शिस्तीने मान्य केल्याशिवाय, राज्यकारभार चालणार कसा, आणि आज्ञा न मानल्यास त्याजबद्दल चालकाने मुद्देगारास शासन कोणते करावयाचे ! वतन काढून घेणे, ही एकच शिक्षा शक्य होती, ती शाहूने मना केली, आणि दुसरी शिक्षा कोणतीच राहिली नाही. अर्थात् वर्ष दोन वर्षांतच पेशव्यांस असा अनुभव आला की, शाहूची लेखी आज्ञा किंवा पूर्वाचे प्रघात अक्षरशः पाळून राज्यकारभार चालविणे शक्य नाही. उगाच अशा रीतीने सर्वास संतुष्ट ठेवण्याच्या नादांत कांहींच साध्य होत नाही, उलट निजामासारखे शत्रु या क्षणीच मराठशाहीचा विध्वंस करतील, आणि अपयशाचे मालक मात्र आपण होऊं. आज्ञा बाजूस ठेवून, आपणास जे कांहीं राष्ट्रांच्या हिताचे करणे योग्य किंवा शक्य असेल, ते खुशाळ करावे, मग त्याबद्दल लोक पाहिजे ते म्हणोत. याच विचारपरंपरेने पेशव्यांनी एकंदर राज्याचा आटोप स्वतःच्या मुखत्यारीने केला. याच कृतीस कांहीं लोक पेशव्यांचे कर्तृत्व म्हणतात व त्यांस दुवा देतात; तर दुसरे कांहीं लोक राज्यापहार म्हणतात, आणि वाक्ताडन करतात. पेशव्यांच्या ठिकाणी यमाजी शिवदेव अथवा रघूजी भोसले किंवा अन्य कोणी असता तरी त्यास हाच प्रकार करावा लागला असता, आणि तो नसता केला तर महाराष्ट्रांतही ग्रासीच झाली असती. सारांश, पेशव्यांनी राज्याचा आटोप केला, त्याची मीमांसा वरप्रमाणे असून हा आटोप सांगोब्याचे व्यवस्थेपासून सुरू झाला, हे पुढे दिसून येईल.

एकंदरीत शाहूच्या व तत्कालीन कर्तृत्ववान् मुत्सद्यांच्या चाळीस पन्नास वर्षांच्या कारभारांत राज्यविस्तार झाला असला तरी राज्यनीतीचा व राज्यकारभाराचा उत्कर्ष झाला नाही, असे म्हणावे लागते. आणि मराठशाहीचा पुढे ळवकरच अंत झाला, याचे तरी बीजकारण हेच होय. कारभारांत दोन पक्ष होते, ते व्यक्तिरागद्वेषाने बनलेले असून, त्यांच्या दरम्यान दोन दगडीवर हात ठेवून वेळ येईल तशी संधि साधणारा बराच मोठा वर्ग होता. बलाबलाच्या दृष्टीने पेश-

व्याचा पक्ष वरचढ असून, त्याजकडेच राज्याचें चालकत्व होतें. तद्वि-
रुद्ध पक्ष प्रतिनिधि, यमाजी शिवदेव, रघूजी भोसले व गायकवाड वगैरे
मंडळींचा. ही मंडळी सातान्यांतच पेशव्यांच्या छातीवर बसून कसून प्रयत्न
करती तर, वर्षणापासून कांहीं फळनिष्पत्ति झाली असती; परंतु त्या पक्षांत
तरी व्यक्तिहित भिन्न असल्यामुळें, स्वतःचा कार्यक्रम सोडून बाहेरच्या
उठाठेवी अंगावर घेण्यास ते तयार नव्हते, त्यामुळें पेशव्यांकडे सहजच
प्रमुखपणा आला. प्रमुखपणाशिवाय राज्यशकट चालला नसता, म्हणून
तो धारण करणें पेशव्यांस, जबाबदारी पत्करल्यामुळें, अपरिहार्य झालें.
आपल्या संरक्षणाची हमी दुसऱ्याचे हातांत दिली की, आपण दुर्बल झालों,
हें सामान्य तत्त्व संसारांत, एका कुटुंबांत लागू आहे, तसेंच तें राज्यकार-
भारांतही आहे. शाहूनें संतोषानें ही राज्यसंरक्षणाची हमी पेशव्यांस दिली,
त्यामुळें पेशवे प्रमुख झाले. इंग्रजी अंमल येथें सुरू होतांना एतद्देशीय
राजांचा हाच प्रकार झाला. म्हणूनच राज्य हें करणाराचें आहे भोगणाराचें
नव्हे, असें झणण्यांत येतें.

पेशवे तरी हें प्रमुख पद पावले तें अंगच्या कर्तृत्वामुळेंच पावले. कर्तृ-
त्वांत स्वहितास जपणें, वेळीं पचलें जाईल तितकें कपट करूनही स्वहित
साधणें, या प्रवृत्तीचाही अंतर्भाव होतो. शौर्योदार्यादि गुणांस अकलेची
झोड पाहिजेच. अकल नसली तर ते गुण वायां जातात. अशा दृष्टीनें
शाहूच्या दरबारांतील तमाम मुसद्यांच्या कर्तृत्वाचा अंदाज बांधूं लागलें
तर, इतरांच्या मानानें पेशव्यांचें कर्तृत्व वरचढ दिसतें. जो समर्थ तो
टिकतो, जो असमर्थ तो लय पावतो, हा (survival of the fittest)
न्याय येथेही लागू पडतो. गुणसमुच्चयाच्या दृष्टीनें इतर जातीपेश्वां ब्राह्मणांचें
पारडें जड होतें, म्हणून त्यांची सरशी झाली. पेशव्यांनीं क्षत्रियांप्रमाणें
रणशौर्य संपादन केलें, आपणांस मनोभावाने साह्य करतील अशीं नवीं
ब्राह्मणघराणीं पुढें आणिलीं; तथा प्रवृत्ति असेल तेवढीच इतर घराणीं
झाताशीं चरलीं, आणि घरच्या घरांतही प्रत्येक स्त्रीपुरुषाची लायकी वाढ-

शिष्याचा कसून प्रयत्न केला. येणेकरून ते शक्य तितके स्वावलंबी झाले. नानासाहेबांच्या कारभाराचें हें मुख्य रहस्य आहे. शक्य तितक्या सौम्य-वृत्तीनें वागून त्यानें आपला कार्यभाग साधला आणि जसजसें स्वसामर्थ्य वाढत गेलें, तसतशी दुसऱ्यांच्या मदतीची अपेक्षा त्यानें कमी ठेविली; आणि पुढें जातां प्रसंगी सौम्य वृत्ति सोडून सामर्थ्याचाही उपयोग करण्यास त्यानें कमी केलें नाहीं. ब्रिटिश राज्यस्थापनेचा क्रमही जवळ जवळ अशाच मासऱ्याचा आहे. एकास जितकी नावें ठेवतां येतील तितकीच दुसऱ्यासही ठेवतां येतील. अद्यापि सुधारलेल्या राष्ट्रांतही हाच प्रचार दृग्गोचर होतो.

आपमतलब व स्वार्थत्याग ह्या गोष्टी तरी सापेक्ष आहेत म्हणून त्यांची योग्य मर्यादा ठरविणें शक्य नाहीं. पेशव्यांनीं राज्याचा आटोप केला, तो कदाचित् क्षम्य असेल, परंतु असें करितांना स्वजातीयांपलीकडे इतरांस पुढें येण्यास त्यांनीं संधि दिली नाहीं, उलट पूर्वीचीं घराणीं त्यांनीं उत्तरोत्तर नाहींशीं केली, असाही त्यांजवर पुष्कळांचा आक्षेप आहे, त्यांत थोडेंबहुत तथ्यही आहे; परंतु संधि ही ज्यानें त्यानें उत्पन्न करावी लागते, दुसऱ्या कोणी ती आपण होऊन आणून देत नसतो. सारांश, जशी परिस्थिति येईल, तसें धोरण ठेवून त्यांतच उद्योग करून दाखविणें प्रत्येकाचें काम असून, आपल्या दोषाचा बोझ दुसऱ्यावर टाकण्यांत फारसें हांडील नसतें. सार्वत्रिक हितापेक्षां व्यक्तिहिताकडेच पाहण्याचा महाराष्ट्राचा स्वभाव होता; आणि तोच शेवटीं निदर्शनास आला.

पेशव्यांचे हातांत राज्याचीं सूत्रें गेस्यावर ब्राह्मणमंडळी पुष्कळच पुढें आली, आणि फौज, वकिलाती या दोन खात्यांत त्यांचा शिरकाव विशेष झाला. म्हणजे पेशव्यांच्या पूर्वी कारकुनी म्हणजे, चिटणिसी व हिशेबी या कामांतच जे ब्राह्मण वावरत होते, ते पेशवाईत वकील व सखार बनत चालले. पेशव्यांचे जातीचे असस्यामुळे भरंवशाच्या कामांवर त्यांची नेमणूक होऊन त्यांस प्रोत्साहन मिळालें; आणि उत्तर-पेशवाईत या

पद्धतीचा कदाचित् थोडा अतिरेकही झाला असेल; परंतु पहिल्या तीन-चार पेशव्यांसंबंधानें पाहतां ब्राह्मण व मराठे अशी भेदबुद्धि राज्यकर्त्यांच्या मनांत किंवा एकंदर कारभारांत फारशी दिसून येत नाही. या दोन जातींमध्ये चुरसही नव्हती. सर्वांस पुढें येण्यास व पराक्रम गाजविण्यास पाहिजे तितकी संधि व प्रोत्साहन मिळत असे. एवढेंच नव्हे तर त्या काळच्या स्वराज्याचा हाच प्रकार स्मरणीय आहे. हजारों पत्रांत ब्राह्मण सरदारांनीं मराठे सरदारांच्या मर्तुमकीची तारीफ केली आहे. एवढेंच नव्हे तर, ' जुने मोडूं नये ' हेंच प्रधान तत्व राज्यकर्त्यांच्या दृष्टीसमोर असल्यामुळे, फौजेत तर पूर्वींच्याच सरदारांचा व मराठे घराण्यांचा भरणा प्रामुख्याने असे. बाजीरावाचें खालील पत्र या संबंधांत वाचण्यालायक आहे.

' रा. नरसोजी नार्ईक वणजारे गोसावी यांस. स्नो. बाजीराव बल्लाळ. तुमचें वर्तमान रा. त्रिवक गोपाळ यांणी निवेदन केलें त्यावरून कळों आलें. पेशास तुम्हीं पुरातन राज्यांतील, तुमचे हातून सेवा बेऊन तुमचें ऊर्जित करावें, हें आवश्यक आहे. सर्वप्रकारें पूर्ववत्प्रमाणें चालेल, व ऊर्जित होईल यांत संदेह नाही' (स. १७२७).^१ अशाच प्रकारचीं पत्रें सुमारे वीस इसमांस लिहिलेलीं असून, त्यांत १४ मराठे सरदारांस व ६ ब्राह्मणप्रभूंंस आहेत. फौजेतील सरदारांच्या व सरंजामदारांच्या याद्या निरनिराळ्या काळच्या शेंकडों प्रसिद्ध आहेत, त्यांवरून हाच निष्कर्ष निघतो. वकिलात व कारकुनी हीं कामें लेखनव्यवसायाचीं समजलीं जात असल्यामुळे, त्यांत बहुधा ब्राह्मण व प्रभु मात्र असत. मराठे फारसे नसत; पण अगदीं नसत असें मात्र नाहीं. पिलाजी जाधव व त्याचे वंशज निजामाकडे राहून लढाईचें व वकिलातीचें अशीं दोनही कामें करीत. पिलाजीच्या मुलाचीं पानपतचीं पत्रें फारच महत्त्वाचीं आहेत. शिवाजीच्या वेळेपेक्षां पेशवाईत कोंकणांतील ब्राह्मण राज्यकारभारांत ज्यास्त पुढें आले, याचें कारण राज्यकारभार ब्राह्मणाकडे होता, एवढेंच

नाही तर मराठीराज्याचा फैलाव हिंदुस्थानावर होऊं लागला, तसें राज्यकारभाराचें क्षेत्र विस्तृत झालें, कायक मनुष्यांची जरूर भासूं लागली, दळणवळण व प्रवासाची संधि वाढली, वार्हे, झांशी, सागर, मिरज, कर्नाटक, नागपुर अशा शेंकडों ठिकाणीं शेंकडों दक्षिणी कुटुंबांच्या नवीन वसाहती होऊन, महाराष्ट्राच्याचें जीवनक्षेत्र विस्तृत झालें. थोड्या बहुत भंशानें आज जसा इंग्रजी राष्ट्राचा फैलाव पृथ्वीभर झाला आहे, तसाच थोडासा प्रकार हिंदुस्थानांत झाला. तेव्हां अशा सुसंघीत महाराष्ट्रांतील शेंकडों नव्हे हजारों घराणीं हिंदुस्थानभर फैलावलीं. तीं फक्त पेशव्यांच्या जातीचींच नव्हतीं. शेणवई, प्रभु, मराठे, व्यापारी, सर्व धंद्यांचे व जातीचे लहान मोठे लोक हिंदुस्थानभर फैलावले. बडोदें, इंदूर, धार, ग्वालेर, झांशी, नागपूर वगैरे शेंकडों नवीन राजधान्या उत्पन्न झाल्या, त्या वरील सर्व जातींनीं गच्च भरल्या गेल्या भोसले, शिंदे, होळकर यांसारखे सरदार आपापल्या लष्करांत मुद्दाम दक्षिणेंतील मराठ्यांची भरती करीत असत, आणि निरनिराळ्या हुन्नराचे लोकही ते मुद्दाम आपल्याबरोबर घेत. तेव्हां पेशव्यांनीं ब्राह्मणांस मात्र उच्चेजन दिलें, बाकींच्यास मार्गें लोटलें, हा प्रकार त्या वेळच्या स्थितीची माहिती घेतल्यावर खरा वाटत नाही. विसाव्या शतकांतील दृष्टीनें अठराव्या शतकाचा विचार केल्यास असे प्रमाद उत्पन्न होतात.

सरदारांच्या गृहकलहांत अथवा मयत सरदारांचे वारस निवडण्यांत पेशवा नानासाहेब कपटानें किंवा अन्य तऱ्हेनें तंटें उपस्थित करून, पुरातन घराण्यांचा उच्छेद करीत असे, असाही आरोप या पेशव्यासंबंधानें कित्येक ठिकाणीं केलेला आढळतो. निरनिराळ्या घराण्यांच्या संबंधानें प्रत्यक्ष उदाहरण घडलें असतां या आरोपाचा विचार केलाच आहे. परंतु हा आरोप पुराव्यानें सिद्ध नाही. याच्या उलट, घराण्यांचें संरक्षण करण्यांत पेशव्यानें शिकस्त केली, असे पुरावे आहेत.

नानासाहेबानें राष्ट्रांतील संस्थानास मुन्यवस्था लावून तीं राखण्याचा प्रयत्न मनापासून किती केला, हें सावंतवाडीच्या उदाहरणावरून चांगलें

ज्वक्त होती. हे संस्थान फार जुने असून सभोवार वावरणाऱ्या प्रबल क्षत्रूंच्या तडाक्यांतून अनेक शतके टिकाव धरून राहिले, हे त्यास भूषणावह आहे. शाहू त्याजवर प्रेम ठेवून परामर्ष घेत असे. तीच भावना नानासाहेबांनेही चालू ठेविली. पोर्तुगीस, आंगरे, कोल्हापुरकर छत्रपति व इंग्रज यांचा झोळा या सांवतांवर नेहमी असे. सोबतच्या बंशावळीतील पुरुषांचा संबंध या काळाशी येतो.

वंशावळ

फोंडसावंत (१७०९-३८).

नारसावंत जयराम सावंत.
(१७३८-५३).
रामचंद्रसावंत (१७३८-५५).
सैमसावंत (१७५५-१८०३).

विभाम सबनीस व त्याचे आणखी चार बंधु, जगन्नाथ, निवाजी, विठ्ठल व गुणाजी हे सर्व इतम सावंतवाडी संस्थानांत व एकंदर मराठशाहीच्या कारभारांत दक्षतेने वावरत होते. पैकीं जिवाजीविभाम व विठ्ठलविभाम यांचा नानासाहेब पेशव्यांशी मोठा ऋणानुबंध होता. विठ्ठलविभाम हा लढवऱ्या असून स. १७६१ च्या आरंभी नानासाहेबांच्या उत्तरेकडच्या स्वारींत हजर होता. वास्तविक जी नांवे इतिहासांत हल्ली प्रचलित आहेत, त्यांव्यतिरिक्त आणखी किती तरी पुरुष राष्ट्रीय कामांत भाग घेत होते. मात्र त्यांची नांवे व कामगिरी कागदावर नमूद झालेली नाही, एवढेंच वैगुण्य आहे. फोंडसावंत मृत्यु पावल्यावर त्याचा नातू रामचंद्रसावंत गादीवर बसला. पुढे कांही वर्षांनी रामचंद्रसावंत व त्याचा चुळता जयराम सावंत यांचेमध्ये भांडण लागले. हा जयरामसावंत फार फराकमी होता, आणि त्यास सबनीसबंधूंची चांमली मदत होती. तुळाजी आंगरे स. १७५० व त्याजवर चालून आला असता त्याच्या

फोंडसावंत यांस ११ मुलगे व ६ मुली मिळून १७ मुलें झालीं. आंगऱ्याचा व सांवताचा झगडा नेहमीच चालू असे. पोर्तुगीसांशीही त्यांच्या लढाया होत. वसईची मोहीम चालू असतां सावंतांनी पोर्तुगीसांच्या गोऱ्याचे प्रदेशावर स्वारी करून बराच नवीन प्रदेश संपादन केला. नानासाहेबांचे वेळी पांडुरंग

जयरामसावंतानें लढून पाठलाग केला. यामुळें पेशवे व सावंत यांच्या स्नेहाची दृढता झाली; आणि जयरामसावंत व त्याचा कारभारी जिवाजी विश्राम याजवर पेशव्यांची चांगलीच मेहेरबानी बसली. या वेळीं रामचंद्र सावंतास मुलगा झाला, आणि पुढें आपणास गादी मिळण्याची जयरामसावंताची आशा खुंटली. त्यामुळें रामचंद्रसावंत व जयरामसावंत यांचें वांकडे आलें. हें भांडण मिटविण्याची पेशव्यानें जिवाजीविश्राम यास लिहिलेली पत्रें मार्भिक आहेत. [पिंगुळकरकृत सावंतवडीचा इतिहास, परिशिष्ट १ ले. ६२ ते ६८]. ' रामचंद्र सावंत यांचा लढा आहे, तो दूर करण्याविषयी विठ्ठलविश्राम यांस आज्ञा करणें ते केली आहे. उभयतां कलहास प्रवर्तले, ही गोष्ट त्यांचे महत्त्वास व दौलतीचे संरक्षणार्थास योग्य नव्हे. गृहकलह निर्माण होणें हेंच दौलतीचे अपायकारण. तुझी बुद्धिमंत आहां, तुम्हांस न कळेसारखें काय आहे ? आमचा व त्यांचा स्नेह, उभय पक्षां भिन्नता नाही. त्या दौलतीस अपाय म्हणजे आपलेच पदरचें गेलें ऐसें आहे. तेव्हां हा कलह तुटोन दौलतीचें संरक्षण होय, ते गोष्ट आम्हांस खामखा केलीच पाहिजे. तुम्ही तेथील पुरातन प्रमुख आहां, तुम्हांस आमचा अंतर्भाव कळावा, तदनुरूप तुम्ही वर्तोन संस्थान संरक्षार्थें, या करितां रामचंद्र बाबाजीस पाठविलें आहे. ते सांगतील ती आमची वचनें जाणून संस्थानचें संरक्षण होय ते करणें. उभयतांही आमचे स्नेही. याकरितां तुम्हीं समस्त मंडळी एक विचार होऊन उभयतांचा कलह निवारणें. क्षुद्र बुद्धीनें कोणी उभयतांस लढवतील, त्यांचा परिच्छिन्न मुळाहिजा होणार नाही, अशी सर्वत्रांस ताकीद करणें. उभयतांही आमची गोष्ट ऐकतील. ' [ता. १३ ऑगस्ट १७५२]. हे पेशव्याच्या अंतर्भावाचे स्पष्ट उच्चार ध्यानांत ठेवण्याजोगें असून संस्थानासंबंधानें पेशव्याची अपहारबुद्धि होती किंवा काय, याचा निकाल करण्यास चांगले उपयोगी पडतील. मुद्दाम हा कलह मिटविण्यास त्यानें रामचंद्रबाबांस पाठविलें. स्यावरून या श्रेणवई मंडळीचा व पेशव्याचा घरोबा केवढा होता, हेंही उमळ होतें. [पहा, प्रि. सा. इ. ले. ६७.]

प्रकरण विसावें.

छ. रामराजा, ताराबाई व पेशवा.

स. १७५०—१७६१.

१. पुढील अकरा वर्षांच्या कारभाराचें स्वरूप व महत्त्व.
२. ताराबाई व पेशवा ह्यांचा वेवनाव.
३. मराठमंडळाची सदोष भावना, दाभाडे व अमात्य.
४. सांगोल्याची लढाई व व्यवस्था, } (ऑगस्ट—नोव्हेंबर
रामचंद्र मल्हार. } स. १७५०).
५. रामराजाची साताऱ्यावर कैद (१४.११.१७५०—२८.३.६३)
६. पुण्याच्या कारभारांतील भानगडी, } (१७५०—५२).
रामचंद्रबाबा व पुरंदरे.
७. रामराजास सोडविण्याचे प्रयत्न.
८. ताराबाईंशीं पेशव्याचा समेट (स. १७५१—५२).
९. कोल्हापुरगादी संबंधानें पेशव्याचे उद्देश.
१. पुढील अकरा वर्षांच्या कारभाराचें स्वरूप व महत्त्व.—

मराठ्यांच्या एकंदर इतिहासांत विशेष भानगडीचा, मतवैचित्र्याचा, परंतु अत्यंत महत्त्वाचा असा भाग म्हटला तर तो शाहूछत्रपतींच्या निघनाशासन पानपतपावेतोंच्या अकरा वर्षांचा होय. ह्या काळांत मराठशाहीच्या कारभाराचें रूपांतर होऊन त्याचें चालकत्व छत्रपतींच्या घराण्याकडून पेशव्यांकडे आलें. जानेवारी ता. ४ स. १७५० रोजीं रामराजास राज्याभिषेक झाला आणि ता. १४ जानेवारी १७६१ रोजीं पानपतच्या संग्रामाचा निकाल लागून पुढें ता. २३ जून रोजीं पेशवा नानासाहेब मरण पावला. संभारजाच्या मृत्यूनंतर महाराष्ट्रीयानीं औरंगजेबाशीं केलेला सगडा जसा एका दृष्टीनें इतिहासांत अत्यंत स्मरणीय आहे, तसाच मराठशाहीच्या-

विस्तारसंबंधानें हा अकरा वर्षांचा कालही अत्यंत स्मरणीय आहे. या अकरा वर्षांत ब्राह्मण व मराठे मुत्सद्यांनी व सरदारांनी राज्यकारभार व रणसंग्राम या दोनही बाबतींत आपल्या करामतीची पराकाष्ठा करून दाखविली. शिवछत्रपतींच्या मनांतलें अंतिम ध्येय पूर्णत्वास पोंचविण्याची जबरदस्त हाव व तत्संबंधी निकराचा इद्योग मराठमंडळाच्या ठिकाणी याच अकरा वर्षांत निदर्शनास आला. याच अकरा वर्षांत ब्रिटिश सत्तेचा पाया हिंदुस्थानच्या दक्षिणोत्तर भागीं भक्कम स्थापला गेला. हा पाया पुढें मार्गें उखडून देण्याची थोडीबहुत ताकद दक्षिणच्या मराठ्यांत व उत्तरच्या मुसलमानांत आहे, असा कांहीं संभव असला तर तो संभव या दोनही सत्तांचा पानपतावर चुराडा होऊन नाहींसा झाला. सारांश राजकीय संबं-
धानें हिंदुस्थानच्या अर्वाचीन इतिहासात या अकरा वर्षांचें महत्त्व अतोनात आहे. बाजीरावादि पेशवे व शिंदे, होळकर, गायकवाड, भोसले या प्रमुख घराण्यांच्या उद्योगाची परिणतावस्था या अकरा वर्षांतच निदर्शनास येते. सन १७१८ त बाळाजी विश्वनाथानें बादशहापासून ज्या सनदा मिळविल्या त्यांच्या फलितार्थ या अकरा वर्षांच्या घडपडींत दृग्गोचर होत होता. जिंजी, अर्काट, म्हैसूर, बेदनूर, अहंमदाबाद, लाहोर, अटक, अंतर्वेद, अयोध्या, काशीवरून पूर्वेस बंगाल कटक पावेतो हिंदुस्थानच्या आत्यंतिक स्पष्ट मर्यादांस या अकरा वर्षांतील मराठ्यांच्या उद्योगानें व्यापलें होतें. स्थळ, काल, व्यक्ति, संग्राम, विजय, पराभव, खून, मृत्यु, गैरसमज इत्यादिकांची अशी कांहीं गर्दी या अकरा वर्षांत होते की, त्यांची गुंतागुंत सोडवून खरी ऐतिहासिक संगति जुळविण्याचें काम अवघड होतें. ऐतिहासिक साधनांच्या विरोधी रेलचेलीनें व नानाविध लेखकांच्या मनसोक्त व विकारवश टीकांनी ही गुंतागुंत जास्तच बिकट झाली आहे. सबब या काळाचें शक्य तितकें आकलन करून विकारवशतेस थारा न देतां, त्यांतील घडामोडींचें स्वरूप होईल तितकें विशद करण्याचा विचार आहे. खरोखर विश्वविद्यालयांतील उच्च परीक्षांच्या अभ्यासक्रमांत या ऐतिहासिक

खंडाचा समावेश केल्यास विद्यार्थ्यांस भरपूर विवेचन मिळून विषयाची सांगता होऊ शकेल, एवढी त्याची योग्यता आहे.

ही गुंतागुंत सोडविण्याचा मुख्य प्रयत्न प्रथम रा. राजवाडे यांनी आपल्या पहिल्या खंडाच्या प्रस्तावनेत केला. ही प्रस्तावना खुलासेवार समजून घेणें म्हणजे त्या काळाच्या इतिहासाचें यथायोग्य अध्ययन करणें होय. कित्येक किरकोळ मतभेद व चुका व रा. राजवाड्यांचा स्वभावज्ञ आग्रह हे बाजूस ठेविले, तर इतकें चांगलें ऐतिहासिक विवेचन इतरत्र काचित्च सांपडेल. एखादी कृति निर्माण झाल्यावर तीत दोष निघाले तरी त्यामुळें तिची योग्यता कमी होत नाही. पहिल्या खंडातील सव्याशें पानांची राजवाड्यांची विवेचक प्रस्तावना व नानाविध प्रश्नांची बाह्य साधनांनीं सव्वातीनशें टीपांत केलेली छाननी, हे प्रकार त्यांच्या बोजड विवेचनांत गुरफटून राहिल्यामुळें, अग्यासेच्छूंचें लक्ष त्यांजकडे यथायोग्य गेलेलें दिसत नाही. एवढ्याच भ्रमांत राजवाड्यांस ह्या अकरा वर्षांचा इतिहास समग्रणें नवीन रचितां आला असता. असो. त्यांच्याच विवेचनाचा पुढील हकीकतीत बराचसा उपयोग होणार आहे. रा. राजवाड्यांचा हा खंड प्रसिद्ध होऊन वीस वर्षे झाली, या अवधीत त्यांचेच २.३.४.६ हे आणखी खंड बाहेर येऊन या अकरा वर्षांतील घडामोडी स्पष्ट करितात. काव्येतिहाससंग्रहांतील लेख व राजवाड्यांचे वरील खंड ह्यांपलीकडे या कालावर ज्यास्त मेहेनत कोणी केलेली नाही.

नानासाहेबांच्या राज्यकारभाराचीं धोरणें काय होती, त्याचें विवेचन मागें ठिकठिकाणीं आलेंच आहे. बाजीरावांच्या हयातीपर्यंत शाहूचा दरारा कायम होता. हा दरारा तरी जाग्यावर वसून कागदांनीं कारभार चालविण्यापुरताच होता. नानासाहेबास पेशवाई मिळाल्यावर शाहूच्या उतारवयांत हा कागदी जोमही उत्तरोत्तर ढिला होऊन नानासाहेबांनं हळू हळू बहुतेक सर्व सत्तेचा आटोप केला. तथापि शाहूच्या हयातीत त्यास इतर प्रमुख मुसद्यांच्या तंत्रानेंच बरेंचसें चाळावें लागे. ही पराधीनता

स. १७५० पासून सर्वस्वी गेली. त्याचे अनेक सल्लागार होते, आणि हर-
 एक प्रसंगीं निरनिराळ्या मंडळींचा व सर्व बाजूंच्या मतांचा सल्ला ऐकून
 काम करण्याची त्याची नेहमीच हातोटी होती. परंतु त्याजवर प्रत्यक्ष हुक-
 मत चालविणारे दडपण आतां राहिलें नाहीं. ताराबाईनें दोन तीन वर्षे
 बराच बखेडा केला, परंतु त्याचा लगोलग बंदोबस्त करून नानासाहेबानें
 आपलें मुख्य काम पुढें चालविलें. ह्या कामाची दिशा सहज दृष्टोत्प-
 त्तीस येते. आपल्या घोरणांस अडथळा करणाऱ्या मंडळींचा बंदोबस्त
 करणें, हे पहिलें महत्त्वाचें काम पहिल्या दोन तीन वर्षांत त्यानें तडीस
 नेलें. नंतर राज्यकारभाराची नवीन व्यवस्था ठरवून ती त्यानें पुण्यास
 अमलांत आणिली. त्यांत सरदारांचे व त्यांच्या हाताखालील फौजांचे
 ठराव करून देणें, त्यांस मुलुखगिरीवर पाठविणें, त्यांच्या कामाचा व
 खर्चाचा झाडा वेणें, आणि तदनुसार त्यांस बक्षिसी किंवा शासन देणें
 हीं कामें मुख्य होती. हीं करीत असतांनाच, राज्याच्या वसुलाची,
 हिशेबाची व न्यायाची व्यवस्था त्यानें ठरवून दिली. हीं कामें करितांना
 त्याचें सर्व लक्ष हिंदुपदपादशाहीची सांगता करण्याकडे होतें. हिंदुस्थानच्या
 चारही दिशांस मराठशाहीचा उद्योग चालू होता, त्यास एकतंत्री स्वरूप
 आणून देण्याचें काम नानासाहेबानें केलें. चौथाईसरदेशमुखीचे हक्क
 संपादून जी पद्धति बापआजांनीं घालून दिली होती, तीच त्यास पुरी
 करावयाची होती. हिंदुस्थानच्या सर्व भागांत शांतता ठेवून, सर्व कारभार
 आपल्या मध्यस्थीनें चालावा हें बरील हकांचें हृद्गत असून तें पुढें ब्रिटि-
 शानीं धारण केलेल्या तैनाती फौजेच्या पद्धतीसारखेंच बहुतेक होतें.
 दिल्लीच्या तख्तावर विश्वासरावास बसविण्यासारखे जे कित्येक आक्षेप पुढे
 आलेले आहेत, ते निव्वळ काष्पनिक होत, हें पुढें पुराव्यानिशीं दाख-
 विण्यांत येईलच. सारांश, वरील उद्देशांस अनुसरून नानासाहेबाच्या
 उद्योगांत तीन मोठीं प्रकरणें स्पष्ट दिसतात. एक निजामाशीं घडलेले
 व्यवहार, दुसरें, कर्नाटकांत घडलेले व्यवहार; व तिसरें उत्तर

हिंदुस्थानांतील व्यवहार. तिसऱ्या प्रकरणांत माळवा, बुंदेलखंड, रजपुताना, रोहिलखंड, पंजाब व काशीप्रयाग इत्यादि भागांत संचार करणाऱ्या सरदारांनीं जे उद्योग केले, त्यांचा अंतर्भाव करावयाचा आहे. कारण त्या सर्वांचे केंद्रस्थान दिल्ली राजधानी होतें. गुजराथेंत गायकवाडांचा उद्योग व बंगालकडे नागपुरकर भोसल्यांचा उद्योग हे जरी भूगोलिक व अन्यकारणांनीं दिल्लीच्या कारस्थानांहून थोडे अलग असले, तरी पानपतच्या संग्रामापावेतो सर्व मराठे सरदार एकाच राष्ट्रीय भावनेनें उद्युक्त होऊन वर्तत होते, म्हणून या अकरा वर्षांत वरील अल्पपगास फारशी जागा राहत नाही. मध्यवर्ती कारभारांतून फुटून स्वतंत्र वागण्याची प्रवृत्ति मराठे सरदारांत सार्वत्रिक होती, मात्र तिचा जोराचा उद्भव पानपतानंतर झाला.

निजामाशी चाललेला झगडा पिढीजाद होता. निजामास नाहीसा करून दक्षिण मोकळी करावी, हा पेशव्यांचा फारा दिवसांचा संकल्प असून तो उदगीरच्या लढाईत त्यांनीं बहुतेक तडीस नेला. स. १७४८ त निजामुल्मुल्क वारल्यावर, त्याच्या मुलांमधील तंट्यांचा फायदा घेऊन निजामास नरम करण्याची संधि पेशव्यांस चांगलीच आली. त्याशिवाय नानासाहेबाची मुख्य करामत कर्नाटक प्रांत काबीज करण्यांत दिसून आली. किंबहुना, बाजीरावाच्या उलट, नानासाहेबाचा कटाक्ष उत्तरेकडे विशेष नसून खाली कर्नाटकाकडेच विशेष होता. डौसूरचे राज्य व कर्नाटकांतलें निजामाचा व नवाबाचा अंमल मोडकळीस आल्यामुळे, तिकडील उद्योग विशेष सुसाध्य होता, आणि पानिपतचे अरिष्ट आले नसतें तर तो सिद्धीस जाऊन हैदराबाद पुढें येण्यास अवकाश मिळाला नसता.

उत्तरेत दिल्लीच्या बादशहाची पडती कळा होती; आणि तिकडच्या व्यवहारांत निरनिराळ्या मराठे सरदारांच्या अनेकतंत्री पद्धतीनें नानाप्रकारची अव्यवस्था उत्पन्न होऊन, खर्चही वाढला होता. तेव्हां तिकडील भागांची व्यवस्थित वांटणी व सरदारांच्या उद्योगाचे विभाग ठरवून, बसूळ

बेळेवर येईसा करणें आणि काशी, प्रयाग वगैरे हिंदूंची पवित्र स्थानें मुसलमानांच्या हातून सोडवून तीं आपल्या कबजांत घेणें, हें काम मुख्यतः करावयाचें होतें. त्यासाठीं नानासाहेबांनं आरंभापासूनच रघुनाथरावांस तिकडे पाठविण्याचा क्रम चालू केला. सदाशिवरावांनं युद्धानुभव दाखिणेंत मिळविला, तसा रघुनाथरावांनं तो उत्तरेंत मिळविला.

जबरदस्त उद्योग, मनमिळाऊ व शांत वृत्तीनं सर्वांवर आपली छाप बसविण्याची हातोटी, आणि हिशेब वगैरेची व्यवहारदक्षता इत्यादि गुणांत पेशवा नानासाहेब तत्कालीन मंडळींत जरी वरचढ होता, तरी समग्र हिंदुस्थानच्या राज्यव्यवहारांचें संकलित ज्ञान त्यास होतें, असें म्हणतां येत नाहीं. त्यांनं स्वतः उत्तरेंत स्वारी कां केली नाहीं आणि कर्नाटकांतील उद्योगांतच ज्यास्त लक्ष कां घातलें याचें कारण समजत नाहीं. त्यांतल्या त्यांत उत्तरेकडचे व्यवहार अल्पवयस्क व अयोग्य अशा रघुनाथरावावरच त्यांनं आरंभापासून बहुतेक सोंपिले, याचा परिणाम शेवटीं अनिष्ट झाला. स. १७४८ पासूनच अंशालीच्या स्वान्या हिंदुस्थानावर होत होत्या. शिंदे होळकर वगैरे सरदारांचा बसावा तसा जम बसत नव्हता, नानाप्रकारच्या भानगडी व तक्रारी तिकडून पेशव्याकडे येत होत्या, असें असतां स्वतः पेशव्यांनं एकदांही उत्तरेकडील प्रवास ह्या अकरा वर्षांत केला नाहीं, हा नानासाहेबांच्या करामतींत मोठा कमीपणा दिसतो. एकदां जरी नानासाहेबांनं तिकडे जाऊन सर्व व्यवहार प्रत्यक्ष पाहिले असते, तरी पानिपतचें अरिष्ट बऱ्याच अंशी टळलें असतें, निदान त्याचा परिणाम पुष्कळ निराळा झाला असता. स. १७६० त तरी सदाशिवरावास पान्-पतावर पाठविण्या ऐवजी, स्वतः पेशवा तिकडे गेला असता, तर पानपतचा संग्राम अशा थरास गेला नसता. याचा विचार पुढें येणारच आहे.

दिल्लीस बादशहा महंमदशाहा ता. १४ एप्रिल स. १७४८त मरण पावला; आणि त्याच सुमारास म्हणजे ता. २१ मे स. १७४८ त निजाममुसुल्क मरण पावला. या दोन मृत्यूंनीं मुसलमानांचें हिंदुस्थानांतील मोडकळीस आले.

राज्य अगदीच मृत्युपंथास लागले. महंमदशाहा स्वतः जरी मोठा हुषार नव्हता तरी त्यानें शत्रूंशी कसाबसा टिकाव घरून आपले व बादशाहीचे थोडेबहुत संरक्षण केले. निजामाचा दरारा दक्षिणेंत होता, तोंग्यंत मराठेही जरा घाकांत होते, आणि शाहूछत्रपतींच्या मृत्यूपर्यंत पेशव्यांस आपले बादशाही मनोरथ जोरानें तडीस नेण्याची स्वतंत्रताही नव्हती. शाहूछत्रपति स. १७४९ च्या डिसेंबरांत वारून, जानेवारींत रामराजा गादीवर आल्याबरोबर पेशव्यानें मुसलमानी सत्तेचा सर्व ठिकाणी पाडाव करून हिंदुपद-पादशाहांचे हेतु ताबडतोब सिद्धीस नेण्याचे इलाज चालू केले. ताराबाई, प्रतिनिधि, गायकवाड वगैरे मंडळींची पेशव्यास मदत असती तर, निदान त्यांनीं पेशव्यास तीव्र विरोध तरी केला नसता, तर पेशव्यानें आपले हे हेतु अल्पावकाशांत तडीस नेले असते. हिंदुस्थानची राजकीय परिस्थिति नानासाहेब व सदाशिवराव यांच्या लक्षांत चांगली उतरलेली होती. दिल्लीच्या दरबारांत वजीर गाजीउद्दीन व अयोध्येचा सुभेदार सफ्तरखान हे दोघेच कायते वजनदार पुरुष होते; आणि दोघेही पूर्णपणें मराठ्यांचे अंकित झाले होते. मराठ्यांचे बेत तडीस जाऊं न देतां मुसलमानांची सत्ता पुनरपि ऊर्जित करावी, असें म्हणणारा मुसलमान मंडळीचा पक्ष संख्येनें जरी मोठा होता, तरी ही गोष्ट सिद्धीस नेण्याचें सामर्थ्य मात्र कोणास नव्हतें. अशा प्रकारची प्रबळ इच्छा रोहिला सरदार नजीबखान याची असून, मराठे सरदारांत फूट पाडणें, अन्दालीसारख्या परकीयांस देशांत आणणें; आणि धरसोड करणाऱ्या मुसलमान सरदारांस आपल्या कटांत सामील करून घेणें, या युक्त्या तो करीत होता. परंतु नजीबखानाचा हा उद्योग स. १७५० त चालू झाला नव्हता. रजपूत राजे बहुतेक मराठ्यांच्याच कक्षांत येत होते. अशा चांगल्या संधीस पेशव्यानें जानेवारी ते एप्रिल १७५० पावेतोंच्या काळांत सत्ताऱ्यास सर्व मोठमोठे सरदार व ठिकठिकाणचे वकील जमवून सर्वोच्चो लक्ष्यानें पुढील बेत ठरविले. हे बेत ठरवितांच ताराबाई आपल्या-

विरुद्ध जाईल याची नानासाहेबास कल्पना नव्हती. गुजरायेंत आपला अंमल बसवून, तेथून माळवा, बुंदेलखंड व रजपुताना इत्यादि ठिकाणचा आपला पाया घट्ट करून नंतर दिल्लीकडे प्रवेश करावा, आणि बादशाहास आपल्या कबजांत घेऊन पुढे प्रयाग, काशी वगैरे आपली पवित्र स्थळे सोडवावीं असा नानासा.चा विचार ठरला. हिंगणे, बुंदेले, अंताजीमाण-केश्वर, शिंदे, होळकर, भोसले वगैरे मंडळी सातान्याचे ह्या विचारांत होती. शिंदे होळकर तर नानासाहेबाचे केवळ दोन हातच असून, तो त्यांचा मान उरकृष्ट ठेवित असे. पुरंदेररोजनिशीवरून १७५० त शिंदे-होळकरांचें कांहीं तरी थोडे बिनसलें होतें, असें दिसतें. ता. १३ जून १७५० रोजीं नानासाहेब डेरे दाखल होऊन सखारामबापू व रघुनाथ-राव यांस बरोबर घेऊन मल्हारराव होळकर व जयाप्पा शिंदे यांची समजूत करावयास गेला. तो १९ रोजीं त्या उभयतांसह परत आला. (खं. ६ पृ. ५३-५४). चांभारगोंद्यास जाऊन बाला, असा उल्लेख भा. व. शकावलींत आहे. मात्र हा रसधा कोणाचा कोणावर होता हें संदिग्ध आहे. कदाचित् शिंदेहोळकरांचा आपसांतील असेल. त्यानंतर २४ जून रोजीं 'या दोघांस भीमंतांनीं वस्त्रें दिली. भोत्यांचे चौकडे दिव्हे. बहुमान चांगला केला. बरोबर रामाजी अनंत (दामोळकर) फडगिशी-कडील कारकून होते तेच दिव्हे'. (खं. ६ पृ. ५४). यावरून रामचंद्र-बाबाचे संबंधाचा वरील रसधा असावा. एकंदरीत एवढें खरें कीं, शिंदे व होळकर या दोघांवरच उत्तरेतील सर्व व्यवहारांची भिस्त नानासाहेबांनै ठेविली होती. निजामत व बादशाही ह्या दोनही पडत्या पायरीस लागल्या-मुळें या संधीचा उपयोग करून, मराठशाहीचा फार दिवसांचा उद्योग जोरानें व त्वरेने तडीस नेण्याचा बेत पेशव्यांनै केला. या बेतास प्रथमच अडचण आली ताराबाई, प्रस्तिनिधि, गायकवाड वगैरेकडून; आणि निजामाचा निकाल लवकर न लागण्यास कारण झाला फ्रेंचांचा बुघी. डुळे व बुघी यांनीं एतद्देशीयांच्या कारभारांत उघडपणें शिरकाव करून आपलेंच राख

स्थापण्याची सिद्धता केली. आणि हा त्यांचा उद्योग हाणून पाडण्याच्या उद्योग मद्रासकर इंद्रजांनी केला. परंतु इंद्रजांचा कावा फ्रेंचांच्या इतका आरंभी उधळ नसल्यामुळे, नानासाहेबास त्यांचा ठाव सांपडला नाही. बुसीचे प्रयत्न मात्र नानासाहेबानें निष्फळ केले. आतां हिंदुस्थानच्या निरनिराळ्या भागांत चाललेल्या राष्ट्रीय हालचालींचें कालक्रमानुसार वर्णन करावयाचें आहे.

२ ताराबाई व पेशवा यांच्या बेबनाव.—राज्याभिषेकसमारंभ आटोपून कारभार चालू होतांच ताराबाई व पेशवा यांजमध्ये लढा उत्पन्न झाला. ताराबाईचा उद्देश असा होता कीं, पूर्वी ज्याप्रमाणें आपला पुत्र शिवाजी यास राजारामाचे पश्चात् राज्यावर बसवून आपण संपूर्ण कारभार केला, त्याचप्रमाणें रामराजास आपल्या ताब्यांत ठेवून आपण सर्व कारभार मर्जाप्रमाणें करावा; आणि सर्वांनीं आपल्या आज्ञेत चालावें. पेशव्यास ही गोष्ट संमत नव्हती. विशेषतः वर्षेणु राज्याच्या भानगडी तडीस लावणें बाईमाणसाला त्या वेळीं शक्य नव्हतें. अनेक प्रसंग, अनेक लेख, व भानगडीचे दूरदेशांतले व्यवहार, नानाप्रकारच्या युक्त्या योजून, एकाचें दुसऱ्यास कळूं न देतां, विरहेस लावावे लागतात, ती गोष्ट प्रत्यक्ष शाहूला सुद्धां जर जड गेली तर भटपुराणिकांच्या सान्निध्यांत आयुध्य क्रमणाऱ्या ताराबाईस ती कितीशी साव्य झाली असती ! ताराबाईला घरांत बसून बाहेरची परिस्थिति व अडचणी यांची जाणीव कशी असणार ! तिचे सल्लागार म्हणजे भटभिक्षुक व जवळच्या नोकरांतले बायापुरुष. दरएक राजकीय गोष्टीत अशा लोकाची मध्यस्थी केवळ स्वार्थी दृष्टीनें चालू लागल्यावर, कारभार सुरळीत चालावा कसा; आणि कारभार्यांची जबाबदारी ती काय राहिली ! ' बायकोचा कारभार, व्यवस्था राहणार नाही. कारभार्यांनीं महाराजांस लाकर तयार करावें, महाराजही चांगळे प्रबुद्ध, त्यांचे हातें कारभार करवून शाहूमहाराजांचे आज्ञेप्रमाणें चालावें. मातसर मनसब; अथवा वडीलकीच्या नात्यानें जरूर तितकें, आईसाहेबांचे कानावर

घालून, त्यांचे संमते होईल तितके घेऊन चालवें, ' असा पेशव्याचा आग्रह होता, तो ताराबाईस आवडला नाही. दोन महिन्यांचे आंतच आईसाहेबांचे मनांत विकल्प घेऊन त्यांहीं उदासवृत्ति घरली; आणि सिंहगडावर राजाराम छत्रपतीची छत्री होती तेथे फाल्गुन वा ८ [२० मार्च १७५०] चा वार्षिक उत्सव असे, त्या निमित्तानें ताराबाई, मनांत रुसवा ठेवून सातारा सोडून सिंहगडास जाऊन राहिली.

वास्तविक हा झगडा शाहू मरण पावल्याबरोबरच सुरू झाला होता. 'शाहूची निधनवार्ता समजतांच किल्ल्यावरून ताराबाई खाली वाड्यांत येऊन तेरा दिवस राहिली. नंतर किल्ल्यावर जाऊन प्रया(ग)जी बांदल सुभेदार याजपासून ताराबाईनें क्रिया घेतली की, फितुरांत येणार नाही, आपल्या आज्ञेनें चालेन. त्यांत यमाजी शिवदेवानें पहिल्या दिवसापासून बखेडा चालविला; परंतु गोविंदराव व पेशवे यांनीं रामराजा गादीवर येईपर्यंत बालाग्र वांकडेपणा केला नाही. ' [गो. खं. चि.कृत शा. म. व.] रामराजा सिंहासनारूढ झाल्याबरोबर ताराबाईचें तंत्र कारभार्यांनीं सोडून दिलें.

शाहूच्या मृत्युसमयी बहुतेक मोठमोठे सरदार आपापल्या फौजांसह सातार्यास जमा झाले होते. पुढील राज्यकारभाराच्या वाटाघाटीसाठींच सर्वास बोलाविलेले होते असें दिसते. सेनापति यशवंतराव दाभाडे व रघूजी भोसले, ह्या दोघांसही बोलावणें गेलें असता ते आले नाहींत. यशवंतराव दाभाडे व्यसनाधीन होऊन दुर्बल झाला होता आणि त्याचा दुय्यम दमाजी गायकवाड गुजरायेंत होता. रघूजी भोसले येण्यास निघाला असून शाहूच्या मरणापूर्वीं दाखल झाला नाही. राज्याभिषेकसमारंभाचे वेळीं ताराबाईनें रामजारास एका ताटांत घेऊन जेवावें, असा आग्रह करणाऱ्या मंडळींत रघूजी होता. म्हणजे जानेवारी स. १७५० च्या आरंभींच तो सातार्यास आला असावा. खं. ३ ले २०९ यांत 'बाबासाहेब तेथे गेले आहेत' असा उल्लेख आहे. या पत्रावर मिति नाही. परंतु तें १७५० च्या आरंभींचेच असावें. राणोजी भोसल्याची रघूजीच्या संबंधानें

तक्रार होती, ती ते सातान्यास गेले असतां मिटवून आपला सरंजाम वाजवीप्रमाणे ठीक करून राजपत्रे ध्यावीं, अशी कोन्हेरपंतास राणोजीनें या पत्रात विनंती केली आहे. रघूजी पुढें ५-७ महिने तरी सातान्यास होता. ता. १८ एप्रिल १७५० रोजीं नानासाहेब पेशवा सातान्यास रघूजीच्या भेटीस त्याच्या घरीं गेला असतां त्यास व सदाशिवराव व महादाजी अंबाजी यांस मिळून एकंदर ७०० रु. चे पोपाख रघूजीनें दिले, असा उल्लेख सांपडतो. (ना. रो. १८२).

ताराबाईच्या कारभारास मराठमंडळांपैकीं कोणाचीच फारशी अनुकूलता नव्हती. त्यांतून रघूजी येऊन दाखल होईपर्यंत पेशव्याशीं विरोध असा कोणी दाखविलाच नाही. पुढें रघूजी आल्यावर त्यानेंही पेशव्याच्या उलट बाजू घेण्याचें नाकारिले. रघूजी आतां बराच वयातीत होता; आणि सातारच्या भागगडी अंगावर घेऊन लढण्याचे काम त्यास नको होतें. सामान्यतः आपल्या वऱ्हाड वगैरे पूर्वेकडील प्रांतात पेशव्यांनीं दखल करूं नये; आणि आपणही पेशव्याचे कारभारांत ढवळाढवळ करित नाहीं, असा विचार रघूजीनें दर्शविला. त्याचा मुलगा जानोजी याच वेळेस दहा हजार फौज घेऊन नासिरांग्राचे मदतीस कर्नाटकांत गेला असून, रघूजीची कांहीं फौज त्याचे राज्यांत नागपुराकडे होती. अशा स्थितीत त्यानें पेशव्याशीं यत्किंचित् विरोध न करितां उलट सर्वस्वी मतैक्यच दाखविलें. जानेवारीपासून एप्रिल पावेतो सर्व प्रमुख मराठे सरदार सातान्यास होते. सर्वांस तेथील राजकारणांचा परिचय होऊन पुढील कर्तव्याचा व धोरणाचा या अवधीत चांगला विचार करितां आला. पेशव्याची करामत सर्वांस माहीत होती; रामराजाचे ठिकाणीं विशेष बर्तृत्व नाहीं, याचाही प्रत्यय बहुतेकांस त्याच अल्पावधीत आला. तेव्हां प्रत्येकाने आपापली पृथक् सोय फारून घेतली, आणि इकडे पेशव्यांनेंही विशेष कोणास न दुखवितां सर्व सरदारांची व कारभाराची व्यवस्था लावून दिली. पेशवा राज्यापहार करून राज्याचें नुकसान करित

आहे, अशी जाणीव त्याबेळीं मराठेमंडळास नव्हती; आणि तशी जाणीव असून पेशव्यास कोणी या अपहाराविरुद्ध धटकाव केला नसेल तर, त्याची जबाबदारी सरदारांवरही आल्याशिवाय रहात नाहीं. सारांश, राज्यकारभाराचें काम इतकें बिकट झालें होतें की, जो तो तें अंगाबाहेर टाकूं पहात होता. रामराजाविषयीही पेशव्याचें मत लवकरच बिघडलें.

ता. १६ मार्च १७५० रोजीं पेशवा सातान्याहून दीक्षितास लिहितो. 'सात महिने येथें आल्यास झाले. रिकामे फिरकोळ अर्थ दोनही मशालांत आह्माविशीं मनांत आणून रा. स्वामीशीं कजिये करितात. राजश्री स्वामी तों मळमळीत. दोन्हीकडे आहेत. आणखी किती दिवस गुंता होईल न कळे. एतदर्थीं कांहीं दैवी उपाय, राजश्रींची कृपा आह्मांवर होय, आह्मांस निरोप देत पेशा, असला तरी करावा.' [खं. ११ ले. ७९]

राज्याभिषेक व लग्नमुंज ह्या समारंभांत जानेवारी व फेब्रुवारी महिने गेले. मार्च महिन्यांत ताराबाई कसून सिंदगडास गेली. त्याच संवत्स १७०२२ मार्च रोजीं सदाशिवरावाची बायको उमाबाई पुण्यास वारली. तेव्हां त्यांचें व विश्वासरावाचें लग्न पुण्यास करावयाचे ठरवून त्या निमित्तानें ताराबाईस बोलावून पुण्यासच सर्व विचार करावा, असें रघूजी व इतर सरदारांशीं ठरवून नानासाहेब ता. २१ एप्रिल रोजीं पुण्यास दाखल झाला. मार्च महाराजांची व्यवस्था पेशव्यानें रघूजीवरच सोपिली. यावरून पेशव्याचा व त्याचा एकविचार दिसतो. वरील दोनही लग्ने पुढें पुण्यास झालीं; सदाशिवरावाचें ता. २६ एप्रिल रोजीं पार्वतीबाईशीं व विश्वासरावाचें ता. २ मे रोजीं लक्ष्मीबाईशीं. पार्वतीबाई ही पेशवे भिकाजीनाईक कोल्हटकर यांची मुलगी [का. सं. प. या. पृ. ५४२] व लक्ष्मीबाई ही सदाशिव हरि दीक्षित पटवर्धन कायगांवकर यांची कन्या [किता पृ. ५४१] ह्या दोनही बाया पानपत पाहून परत आल्या. विश्वासरावाचे लग्न मोठ्या थाटाचें झालें. 'अष्टप्रधान वगैरे सर्व लग्नास आले होते. वाड्याभोंवतीं

वाडे होते ते पाडून मंडप केले होते. रंगभट ठेकणे वगैरे यांचे वाडे पाडले. त्यांस दुसरी जागा नेमून दिली.' [का. सं. शकावलि]. ताराबाई शेंवटी लग्नास आलीच नाही.

सिंहगड किल्ला सचिवाचे ताब्यांत होता. तेथें गेल्यावर ताराबाईनें चिमणाजी नारायण सचिवास सामील करून घेतलें. हा वंडावा फैलावत जाणार, असें दिसतांच ताराबाईची समजूत काढण्याकरितां म्हणून पेशव्यानें तिला बोलावून पुण्यास आणिलें. प्रथम शिवापुरास मुक्काम करून तेथून ठा. २९ मे रोजी ताराबाई पुण्यास आली; आणि बाबूजीनायकाचे वाड्यांत राहिली. तिला घेण्यासाठीं रघुनाथराव शिवापुरास व स्वतः नानासाहेब कांहीं अंतरावर सामोरे गेले होते. ताराबाईबरोबर भगवंतराव अमात्य व सचिवपंत पुण्यास आले. भेटीच्या प्रसंगी तिला पेशव्यांनीं पांच हजार रुपये नजर केली. [पु. रो. खं पृ. ५२] दाभाडे, सचिव, बाबूजीनाईक व प्रतिनिधि वगैरे कित्येक मंडळींचा ओढा पेशव्यांच्या विरोधामुळे ताराबाईकडे होता; आपापळे हेतु साधण्यापुरते तरी ते पेशव्याचे उलट वागत. या पश्चांत यमाजीशिवदेव शहाणा गणला जात असे. अर्थात् ताराबाईकडे ओढा असलेल्या या एक इसमाची वाट लावण्याचें काम पेशव्यानें प्रथम अंगावर घेतलें.

ताराबाई पुण्यास आल्यावर पेशव्यानें महाराजांस विनंतिपत्र लिहून पुण्यास आणिलें. ' स्वारी पुण्यास येऊन मातुश्रीचें समाधान करून परत जावें, पैसें लिहिलें. तेव्हां महाराज रघूजी भोसले सरलष्कर वगैरे-सुद्धां पुण्यास आले. प्रधान एक मजक पुढें जाऊन मोठे समारंभें घेऊन मेजवान्या केल्या. रामचंद्रबाबा यांचा वाडा सात मजली कसव्याच्या गणतीच्या मागें होता त्यांत राहण्यास जागा केली. तेथें पेशवे वगैरे-मंडळींनीं जाऊन पुढील व्यवस्था ठरविली. हे भाग समजण्यासाठीं प्रथम स. १७५० तील ठळक ठळक प्रसंगांचें टांचण, तीन शकावल्या व

पुरंदरे रोजनिशी यांच्या साहाय्येने केलेले, खाली नमूद करितो. योद्ध्याबहुत सफावतीने ते खरे धरून चाळण्यास हरकत नाही.

२९ मे ताराबाई पुण्यास दाखल झाली - आगाऊ शिवापुरास आली होती.

१३-१९ जून शिंदे होळकरांचा रुसवा (बहुधा रामचंद्रबाबावरून) झाला होता, त्यांची समजूत काढण्यासाठी पेशवा चांभारगोंयास जाऊन आला, त्या उभयतांस समजावून त्यांनी पुण्यास आणिले; आणि फडानेशीकडील कारकून रामाजी अनंत दामोळकर यांस शिंथाबरोबर देऊन व शिंदेहोळकरांस वळी देऊन जुलईचे अखेरीस त्यांस हिंदुस्थानांत रवाना केले.

जुलई-सप्टेंबर-रामचंद्रबाबा, पुरंदरे, सदाशिवराव इत्यादींचा पेशव्यावर रुसवा.

६ जुलई—सिंहगड सचिवापासून पेशव्याने हिंसाकारून घेतला.

२६ जुलई—पुण्यास सुवर्णमय ब्रह्मांडदान, धजन सोने ३३०० तोळे.

३० जुलई—रघूजी भोसले सातान्याहून पुण्यास दाखल.

१४ ऑगस्ट—रामराजा पुण्यास आला, पेशव्यांचे डेऱ्यांत मुकाम.

२२ ऑगस्ट—रामराजा, सदाशिवराव व सचिवपंत पुण्याहून सांगोल्यास गेले.

५ सप्टेंबर—नांनासांस चवथा पुत्र झाला.

८ ,, रघूजी भोसले यास वळी देऊन पेशव्याने स्वदेशी रवाना केले.

२५ सप्टेंबर—भवानरावास प्रतिनिधि केले-सांगोल्यास.

ऑक्टोबर—सांगोल्याची लढाई व राज्यकारभाराची व्यवस्था.

१ ,, (शंभु) महादेवास जाण्याच्या निमित्ताने ताराबाई पुढे सोडून गेली.

४ ,, पेशव्याने दादोबा प्रतिनिधीस पुरंदरावरून सोडून सांगोल्यास पाठविले.

२० ,, रामराजाचा नवीन शिक्षा केला.

२९ ,, ताराबाई नाती व नातसुना घेऊन सातारा किल्ल्यावर गेली.

२२ नोव्हेंबर—रामराजा सांगोल्याहून साताऱ्यास गेला [कांहीं ठिकाणी पुण्यास घेऊन साताऱ्यास गेला असें आहे.] सातारच्या गडावर जाऊन मातुःर्भीची भेट घेऊन बायका घेऊन खाली आले.

२४ नोव्हेंबर—चंपाषष्ठीचे दिवशीं किल्ल्यावर गेला असतां, रामराजास ताराबाईनें गडावर अटकेंत ठेविलें, तेथेंच तो पुढें बारा वर्षे होता.

डिसेंबर १७५० ते मार्च १७५१ साताऱ्यास बंडावा, त्यांत गायकवाड सामील.

२५ डिसेंबर, महादाजी अंबाजी काम सोडून घरीं गेला.

ताराबाईस पुण्यास आणून तिच्याच समजुतीनें परंतु आपल्या मताप्रमाणें पेशव्यांनीं तिच्या पक्षांतील एक एका व्यक्तीची व्यवस्था लाविली. यंतसचिवाचे किल्ले तुंगतिकोना व त्या खालील मुख्य आपल्या ताब्यांत घेऊन सचिव व त्याचा मुलगा चिटकोपंत यांस पेशव्यानें पुण्यास अटकेंत ठेविलें [१४ जून १७५०]. त्यांस सिंघासरंमजाम खानगीकडून पावत होता. पुढें सिंघगड सचिवाचे ताब्यांत असल्यानें ताराबाईचा जोर चालतो व राजारामाची समाधि तेथें असल्यानें ताराबाईस तेथें जाण्यास अटकाव करतां येत नाहीं, असें पाहून पेशव्यानें तो किल्ला सचिवाकडून आपल्या कबजांत मागितला; आणि त्याजबद्दल दुसरा श्रदेश मोवदला देऊं केला. महाराजाकडून त्याजबद्दल आज्ञापत्रें आणविलीं आणि ताराबाईची समजूत घालून किल्ला ताब्यांत घेण्यास जिवाजी गणेश खासगीवाले यास पेशव्यानें पाठविलें. सचिवाचे लोक किल्ला लढवूं लागले, त्यांचा पराभव करून जिवाजीगणेशानें किल्ला काबीज केला; [६ जुलै], व खालील मावळ वगैरे गांव ताब्यांत घेतला. पुढें

महाराजाकडून मोबदल्याच्या सनदा वगैरे सचिवांस करून दिल्या, तुंगतिकोना किल्ले सोडून दिले आणि सचिवास स्वस्थळीं पाठवून दिले.
[२४ जुलै १७५०-ना. सा. रो. १ लें ४३ व रा. शकावली]

पुढील व्यवस्था सर्वांनीं एकविचारें ठरवावी, या हेतूनें रघूजी भोसले महाराजांसह पुण्यास आला. दोघे बरोबरच आले किंवा थोडे मागे पुढें आले याचा खुलासा नाही. तसेंच पुण्यास आल्यावर रामराजा बाहेर डेऱ्यांत राहिला, किंवा रामचंद्रबाबांच्या सातमजली वाड्यांत राहिला; याचीही स्पष्टता होत नाही. एकंदरीत रामराजाचा मुकाम पुण्यास आठपंधरा दिवसांहून ज्यास्त नव्हता, प्रतिनिधीचा बंदोबस्त करण्याकरितां म्हणून रामराजास घेऊन सदाशिवराव व रामचंद्रबाबा सांगोल्यावर गेले; आणि प्रतिनिधीकडून तें ठाणें आपल्या कपजांत घेऊन, तेथेंच त्रिभुगींनीं बसून पुढील कारभाराची व्यवस्था ठरविली. तथापि या महत्त्वाच्या कामांत स्वतः नानासाहेब कां हजर राहिला नाही, तें कळत नाही. ताराबाई पुण्यास होती, तिला सांगोल्यास नेणें इष्ट नव्हतें. प्रतिनिधीचा बंदोबस्त पेशव्यानें करणें ही गोष्ट लौकिकदृष्ट्या योग्य नव्हती. कारण प्रतिनिधि हा पेशव्याकडून श्रेष्ठ मानला जात होता. तेव्हां त्याचा बखेडा मोडणें असल्यास तो प्रत्यक्ष रामराजांनंच मोडला पाहिजे होता; तेव्हां पुढील व्यवस्थेची रूपरेखा अगाऊ ठरवून मुद्दामच सदाशिवरावास बरोबर घेऊन, जोशी यानें सुदूर्त दिल्याप्रमाणें, पेशव्यानें महाराजांचीं रवानगीं सांगोल्यास केली असावी, [२२ ऑगस्ट]; आणि आपण ताराबाईंसह पुण्यांत दुसरी कामें करित राहिला. रघूजी भोसले याची व्यवस्था त्याच्या मर्जीप्रमाणें म्हणजे वऱ्हाड, गोंडवण व बंगाल या प्रांतांच्या सनदा त्यास करून देऊन पेशव्यानें लावून दिली, वऱ्हाडांत प्रतिनिधीचा कांहीं मुख्ख जेर्हागीर म्हणून होता, तोही नानासाहेबानें प्रतिनिधीकडून काढून भोसल्यास दिला. म्हणजे अर्थात् प्रत्येक सरदाराच्या उद्योगाचें क्षेत्र मानासह्यानें स्वतंत्र व सलग तोडून दिलें, एकाची भानगड दुसऱ्यांत

ठेविली नाही. बाळाजीविश्वनाथाच्या व्यवस्थेत, मुद्दामच, एकमेकांचा ह्याच एकमेकांवर राहण्यासाठी, निरनिराळ्या सरदारांस स्वतंत्र क्षेत्रे तोडून न देतां एकमेकांत एकमेकांची व्याप्ति ठेवण्यांत आली होती. ह्या पद्धतीपासून फायदा न होतां घोटाळे मात्र झाले, असा नानासाहेबाचा अनुभव अस्सल, तेवढ्या पुरती पुढील व्यवस्था त्यानें प्रत्येकाची अलग करून दिली. सांगोत्यास जी व्यवस्था ठरली तिच्या मूळाशीं हें तत्त्व आहे. झाडूनही हेंच तत्त्व रवीकारिलें होतें. रघूजी भोसत्याचें व नानासाहेबाचें यासमयीं चांगलेंच संगनमत झालें असें दिसतें. कारण इतउत्तर रघूजीनें नानासाहेबाशीं विरोध केला नाही. किंवा गायकवाड वगैरे ताराबाईंचा पक्ष घेऊन भांडत असतां त्यांत रघूजी पडलां नाही. उलट निजामावरील खाऱ्यांत त्यानें नानासाहेबास साहाय्य केलें, आणि प्रसंग आले असतांही रामदासपंत वगैरे उपद्व्यापीमंडळींस त्यानें दाद दिली नाही. रामदासपंताचीच ही तक्रार आहे, हें पुढें दिसून येईल. ता. १४ फेब्रुवारी स. १७५५ रोजी^१ रघूजी मरण पावला, त्याच्या व पेशव्याच्या स्नेहांत व्यत्यय येण्यास या पांच वर्षांत विशेष कारण घडलें नाही. वास्तविक पाहतां पेशव्याच्या संनिध असतां सर्वच सरदार बहुधा त्यास अनुकूल असत; आणि जेव्हां आपल्या मधुर भाषणानें व योग्य विचारसरणीनिं राज्याचें काम व सर्व अडचणी पेशवा त्यांस स्वतः समजून देई, तेव्हां त्याचे विचार त्यांस बहुधा पटत; परंतु प्रत्येक सरदाराजवळ शहाणपणची घमेंड मिरविणारे व येनकेनप्रकारेण पेशव्यास गोत्यांत आणून आपला वैयक्तिक स्वार्थ साधणारे कारभारी लोक असत, ते संधि साधून आपल्या यजमानांची उलटी समजूत करीत, आणि नानाप्रकारचे घोटाळे माजवीत. अशा कारभाऱ्यांचा आपमतलबी सल्ला साफ झुगारून देण्याचें धैर्य या सरदारांनीं सरदारांत बहुधा नसे. शिवाय हे कारभारी पिढीजाद काम करणारे असून, त्या वेळची तमाम राष्ट्राची एकंदर राहटी अशी

पिढीजादच चालत होती. हे नोकर, आपल्याच कर्तृत्वाने दौलतीचे रक्षण होत आहे, असे आपल्या घन्यांस भासवीत. कारभारी बहुधा ब्राह्मणवर्गीतले असत. ब्राह्मणांतच सारस्वत, प्रभु इत्यादि मंडळींचा अंतर्भाव समजावयाचा. ताराबाईजवळचे पुराणिक व उपाध्ये, प्रतिनिधीचा यमाजीशिवदेव, द्वाभाण्यांचा यादोमहादेव, भोंसह्याजवळचे कोन्हेरराम वगैरे मंडळी, शिंद्यांचे रामचंद्रबाबा, होळकरांचे चंद्रचूड, निजामाकडील रामदासपंत अशी आणीक किती तरी मंडळी प्रत्येक प्रकरणान्या बुडाशी असलेली आढळते. या मंडळीस मराठी राज्य, त्याचे हेतु, पुढील कर्तव्य व प्रस्तुतच्या अडचणी यांची जाणीव बहुधा नसे. जो तो आपल्यापुरतें व आपल्या दृष्टीने पाही. समस्त राज्यकारभाराचे स्वरूप व त्याच्या अडचणी, अशा व्यक्तीस समजत नसत, किंवा थोड्या बहुत समजल्या तरी त्यांची जबाबदारी व परवा त्यांस वाटण्याचे कारण नव्हते. भानगडीच्या प्रकरणांत मुख्य चालकाची अशीच तारांबळ होत असते; आणि 'ऐकावे जनाचे, करावे मनाचे' हा नियम त्यांस सदैव पाळावा लागतो, कोणत्याही राष्ट्रांत अडचणीतून राष्ट्रास निभावून नेणाऱ्या व्यक्तीस स्वतःच्या शिरावर कारभाराची जबाबदारी वेऊन, निंदकास भीक न घालतां, पुष्कळदां केवळ मनगटाच्या जोरावर आपली कामे तडीस न्यावीं लागतात. अत्यंत प्रजासत्ताक व पूर्णस्वातंत्र्याचा अनुभव घेणाऱ्या इंग्रज, अमेरिकन वगैरे आजच्या (१९२१) राष्ट्रांतील लॉयड जॉर्ज किंवा प्रेसिडेंट बुइल्सन वगैरे चालकांस जर हाच नियम पाळावा लागला आहे, तर अठराव्या शतकांत मराठशाही चालविणाऱ्या पेशव्यास अनेकांच्या मर्जीविरुद्ध स्वतःचाच विचार चालवावा लागला यांत आश्चर्यही नाही; किंवा त्याचा दोषही नाही. ही सामान्य परिस्थिति लक्षांत ठेवूनच त्या वेळच्या प्रकरणांचें स्वरूप समजून घेतलें पाहिजे.

३. मराठमंडळाची सदोष भावना, दाभाडे व अमात्य.—
आणखी एक महत्त्वाचा प्रकार अनेक भानगडींच्या प्रकरणांत सहसा आपल्या लक्षांत राहत नाही. शिवाजीने अष्टप्रधान निर्माण केले. त्यानंतर

प्रसंगानुसार अनेक सरदार, जहागीरदार, व मुस्ताकिक वगैरे कारमारी परिस्थत्यनुरूप पराक्रमास संघि मिळजांच या राष्ट्रीय कैलावाच्या उद्योगांत निर्माण झाले. राजारामाचे मृत्युपासून शाहूचे मृत्युर्यंतच्या पंनास वर्षांत अशा क्तितीतरी नवीन व्यक्ती या उद्योगांत पुढे आल्या । त्यांचा इतिहास आतां र्यंत ठिकठिकाणी दिठेलाच आहे. बहुधा पहिला अर्जक पुरुष विशेष पराक्रमी अभावयाचा. त्याची महत्त्वाकांक्षा अशी अभावयाची की, आरण संपादिलेले वतन व सन्मान अपत्या पश्चात् आपत्या संततीस प्राप्त व्हावा. मुख्यतः या लालुचीवरच मराठे सरदार पराक्रम गाजवीत. दरएक सनंदत व पत्रांत प्रयेकाची ही ऐहिक हांव स्पष्ट सांगितलेली दिप्तते. केवळ कर्तव्य म्हणून राज्याकरितां क्षिज पारे महात्मे कोठें गेले तरी अशसंख्याकच अभावयाचे; परंतु त्यांच्या खालेखालच्या सर्वप्रसिद्ध व्यक्ती देखील लालुचीच्या प्रेरणेनेच उद्योग करितात, अंशीं नियमच आहे. यांत लंगडेपणा इतकाच आहे की, अर्जक पुरुषाप्रमाणें त्याची संतति पराक्रमी निघेलच असा नेम नसतो. बहुधा ही संतति वडिलोपार्जित संपत्तीवरचैन करणारी, ऐदी व आळशी बनते. अंशीं वडिलाचा पराक्रम नसूनही वडिलांप्रमाणेंच आपली वडेजावी राहावी, अशी तिची हांव असते. ही हांव पुराविणें चालकांस शक्य नसते. हीनबळ व आळशी मंडळीस जर बलवान् आणि उद्योगी मंडळीस मागेच पोसण्याची राष्ट्रावर पाळी आली, तर नवीन पराक्रम करणारांस उत्तेजन देण्याची ऐपत राष्ट्रास राहत नाही; पराक्रमी व बिनपराक्रमी हे सरसकट एकाच भाषानें गणले गेव्यास, एकंदर राष्ट्राच्या पराक्रमाचा न्हास होतें; सदासर्वकाळ एकच स्थिति परचक्राखालीं दडलेल्या राष्ट्राचीच तेवढी राहत असते. अर्थात् निरूपयोगी जुनी घराणीं व त्यांचीं उत्तर्ने लयास जाणें; व नवीन उपयुक्त इसम व घराणीं पुढें येणें हें वाढत्या राष्ट्राचें जीवन असतें; परंतु ज्यांचें उत्तन्न कमी होतें, ते चालकांविषय गणवा करितात, प्रसंगीं शिदूर होतात, आणि स्वतःच्या बंचावाकरीतां पाहिजे त्या युक्तीचा अवलंब

करण्यास कचरत नाहीत. अंगी पराक्रम नसतो, ही गोष्ट ते विसरतात, आणि आपले हक्क व वतने नाहीशी झाली, झणून राष्ट्रावर सदैव रुष्ट असतात. या संबंधाची दोन मोठी ठळक उदाहरणे प्रस्तुतकालच्या घडामोडींत ध्यानांत ठेवण्याजोगी आहेत. एक दाभाडे सेनापतीचे व दुसरे अमात्याचे. सचिव, प्रतिनिधि वगैरेची प्रकरणे थोड्या बहुत अंशाने याच मासख्याची आहेत.

खंडेराव दाभाड्यास सेनापतित्व प्राप्त झाले. त्याने राष्ट्राची सेवा केली. पहिल्या दोन पेशव्यांच्या राष्ट्रेद्योगांत तो संघिभागी होता. पश्चात् त्याचा मुलगा सेनापति झाला. मद्रोह करूं लागतांच बाजीरावाने त्यास गांठून नाहीसे केले, हा प्रकार शाहूस अत्यंत अनुचित वाटला; आणि त्याजबद्दल सेनापतीच्या कुटुंबाची समजूत काढतांकाढतां शाहूच्या नाकी नव आले. त्याने त्रिंबकरावाचा भाऊ यशवंतराव यास सेनापतिपद दिलें, दुसरा भाऊ सवाईबाबूराव यास सेनाखासखेली दिली; आणि मरेपर्यंत म्हणजे त्रिंबकरावच्या मृत्यूनंतर जवळ जवळ वीस वर्षे पावेतो शाहूने यशवंतरावास घरी रिकामे बसून सर्व उत्तम धेऊं दिलें; परंतु यशवंतराव व्यसनी व दुर्बल निघाला. त्याची आई उमाबाई, खंडेरावाची बायको, दक्ष, पराक्रमी व उद्योगी होती, यशवंतरावने राष्ट्रकार्यांत उद्योग करावा, झणून तिने शिकस्त करून पाहिली. कित्येक प्रसंगी स्वतः तलवार धरण करून तिने कांहीं लढाया केल्या; परंतु मराठशाहीच्या सेनापतीचे काम सर्वस्वी तिच्याकडून होणे शक्य नव्हते. गायकवाडांस आपले दुय्यम नेमून उमाबाईने गुजराथचा कारभार कांहीं काळ चारखिला; परंतु यशवंतराव जाग्यावर बसून कर्ज मात्र करी. ते कर्ज फेडण्याची जबाबदारी गायकवाडांनी तरी काय म्हणून घ्यावी ! असे होतां होतां गायकवाडांने व दाभाड्यांचे वाकडे आले. गायकवाडांच्या अडवणी व उद्योग दाभाड्यांस मानेनात; आणि त्याजकडून दाभाड्यांस मनसुराद पैसा पोंचेनास्य झाला म्हणजे दाभाड्यांची तक्रार उत्तपतीकडे येई. अशा तक्रारीच्या किती

तरी बाबती शाहूस मिटवाव्या लागल्या. तरी शाहूने आपल्या हयातीत या कुटुंबावरील मेहेरवानी कमी केली नाही. केव्हां उमाबाईकडून तर केव्हां सवाईबाबुरावाकडून तो थोडेबहुत काम करून घेई. यशवंतराव दाभाडे तर दुर्निवार्य व्यसनी बनला होता; आणि असा व्यसनी असून भांडण्यांत मात्र कमी नव्हता. शाहूच्या अंतकाळीं बोलावणें गेलें असतांही तो सातान्यास आला नाही. अशा स्थितींत पेशव्यांचे ठिकाणीं दुसरा कोणी असता तरी तो काय करणार ! त्याजकडून सेनापतीचें काम काढून घेण्याचे प्रसंग शाहूस आले असतां, ती गोष्ट त्यानें मुद्दाम केली नाही. पुढें गायकवाड-दाभाड्यांच्या तक्रारी उपस्थित झाल्या. पेशव्यांचे मनांत दाभाड्या-विषयीं प्रेमभाव फारसा नव्हताच, अर्थात् संधि येतांच पेशव्यानें गुजराथ प्रांत 'त्वयार्थं मयार्थं' या न्यायानें अर्धा आपण घेऊन अर्धा गायकवाडास दिला, आणि सेनापति हा पोकळ किताब व थोडें उत्पन्न मात्र दाभाड्याकडे ठेविलें, तो प्रकार पुढें सांगावयाचा आहे. अंगीं पराक्रम असल्यावर त्या भरभराटीच्या व गजबजलेल्या काळांत उद्योगास कमतरता नव्हती; परंतु नुसत्या वडिलांच्या कीर्तीवर विकणाऱ्या व्यक्तींचा या जगांत निभाव सहसा लागत नसतो. पेशव्यांच्या कर्तव्यगारीनें राष्ट्रीय उद्योग अपरंपार वाढत होता, आणि दरबडी नवीन मागसें पराक्रम करून पुढें येत होती. जुन्या घराण्यांत सुद्धां जे पुरुष पराक्रमी निघाले, त्यांचे उद्योग व उत्पन्न चालूच राहिलीं. राणोजीशिंद्यापेक्षां त्यांचे सर्वच मुलगे ज्यास्त पराक्रमी निघाले आणि त्यांनीं पेशव्यांच्या व इतर सरदारांच्या बरोबरीनें, किंबहुना ज्यास्तच उद्योग करून आसल्या घराण्याची कीर्ति, राज्य व मानमरातब इतिहासांत अक्षय्य करून ठेविले. पेशव्यांच्या पाहिल्या तीन चार पिढ्या अशाच पराक्रमी निघाल्या. होळकरांचें घराणें पराक्रमाच्या दृष्टीनें विशेष कमी नव्हतें. नागपूरकर भोसलेही चांगले पराक्रमीच होते. उलट फत्तेसिंग भोसल्यास स्वतंत्र रीतीनें नांव काढण्याची पाहिजे तितकी संधि असतांही त्याचें तेज पडलें नाही, किंवा त्याचें घराणें विशेष पुढें आलें नाही.

सारांश, अष्टप्रधानांस किंवा दुसऱ्या घराण्यांस किंवा प्रत्यक्ष छत्रपतींस पेशव्यांनी मुद्दाम नाहीत केंद्र अशांतला प्रकार नाही. ज्याच्या अंगी कर्तृत्व तो पुढें येतो, हा सृष्टीचा सामान्य नियम सर्वकाळीं व सर्वस्थळीं अबाधित दिसतो. चढती उतरती कळा सर्वांसच सारखी आहे. मात्र हा सिद्धान्त मनुष्य आपल्या दृष्टीपुढें ठेवीत नाही. जुन्या सरदारांचीं बतनें व मानमरातव कायम ठेवण्याची घडपड, आणि नवीन मंडळी पुढें आली त्यांच्या मुख्यगिरीची भांडणें या सर्वांची तोडजोड, यांनींच या पुढील बहुतेक इतिहास भरलेला आहे.

दामाड्याच्या सारखेच भगवंत रामचंद्र अमात्याचें उदाहरण ध्यानांत ठेवण्याजोगें आहे. यशवंतराव दामाड्यांत कर्तृत्व नव्हतें, त्याच्या उलट भगवंतराव बराच कर्तृत्ववान् व हुशार होता. परंतु वडिलांस राज्यांत प्रमुखपण मिळालें तसेंच आपणांस मिळालें पाहिजे, या भलत्या नादांत त्याचें सर्व आयुष्य फुकट गेलें. वडिलांच्या नांवावर विकण्याची खोड आम्हां महाराष्ट्रीयाना विशेष आहे. रामचंद्रपंत अमात्याची गोष्ट निराळी होती. राजारामाच्या व ताराबाईच्या कारकिर्दींत त्यानें संपूर्ण मराठशाहीचा कारभार १५-१८ वर्षे केला. परंतु तशी संधि भगवंतरावास कशी मिळावी ? रामचंद्रांत ताराबाईच्या पश्चांत राहिल्यामुळें शाहूची त्याजवर इतराजी झाली; आणि रामराजास लवून ठेवण्यांत अमात्यांनीं मदत केल्यामुळें संभाजी व जिजाबाई यांचाही त्याजवर विश्वास राहिला नाही, अशा दुहेरी पेंचांत सांपडल्यामुळें नानाप्रकारच्या खटपटीं करण्यांत त्याचें सोन्यासारखें आयुष्य फुकट गेलें. स. १७२८ च्या सुमारास ताराबाईच्या मार्फत त्यानें शाहूची मर्जी संपादिली; परंतु समग्र अमात्यगिरी मिळविण्याचा नाद सोडून, मिळेल तें घेऊन तो करामत करून दाखविता तर महाराष्ट्रमंडळांत त्यास वाव सांपडला असतः पण पेशव्यांच्या तंत्रानें त्यास चाळावयाचें नव्हतें, आणि ताराबाईवर मित्त ठेवून राहिल्यामुळें त्याच्यावर कोणीच विश्वास ठेवीना.

स. १७३१ त शाहूसंभाजीच्या तहाच्या प्रसंगी व स. १७४० त त्या उभयतांची सातान्यास पुनरपि भेट झाली, त्या प्रसंगी अमात्याने आपला कार्यभाग करून घेण्याचा सडकून प्रयत्न केला; परंतु पेशव्यांचे सहकारित्व नसल्यामुळे त्यास कांहीच निष्पत्ति झाली नाही. शाहूच्या अंतकाळीं रामराजास पुढे आणण्याच्या कार्यां शाहूस भगवंतरावाची जरूर लागली आणि ते काम त्यानें चोख केले. त्या वेळीं शाहूनें भगवंतरावास वचनें दिलीं, तीं पुढे सांगण्यांत येतील. हीं वचनें रामराजांनें पुढे शक्य तितकीं पुरीं केलीं. मात्र रामचंद्रपंताचे वेळची मज्जू व हक्क पंनास वर्षांनंतर रामराजांचे अमदानींत तसेच चालणें शक्य नव्हतें. राज्यव्यवस्थेंत नानाप्रकारचें रूपान्तर झालें होतें. मात्र त्याची जाणीव सनदा देणारांस व त्या देणारांस नव्हती, फक्त एकट्या पेशव्यांस व त्यांच्या हस्तकांस होती.

ही वचनें स. १७४५ च्या आरंभीच शाहूनें दिलीं. तरी तीं पुरीं होण्यास म्हणजे रामराजा प्रगट होण्यास आणिक पांच वर्षे लागलीं. या अवधींत भगवंतराव मराठी राज्यावर चिड्डून गेला आणि त्यानें निजामास जाऊन सामील होण्याचा घाट घातला. निजामाच्या नांवाची गुप्त थैली तयार करून ती गंगाजीसंकपाळ, हुसेनखान इत्यादि लाकांबरोबर निजामाकडे औरंगाबादेस पाठविली. नारोमहादेव नांवाच्या इसमाने औरंगाबादेस या कार्या मदत केली. या नारोमहादेवाची व संकपाळाची अमात्यास आलेली ६ जून पासून ५ आक्टोबर १७४८ पावेतोनी पत्रे वरील कारस्थानाचा चांगला परिस्फोट करितात. (रा. खं. ८ ले. १७२-१८२). वा. २१ मे १७४८ रोजी निजामुस्मुस्काचा काल झाला, त्यामुळे निजामा-शाहीत भानगडी उभस्थित होऊन वरील कारस्थान जमून आलें नाही. मयत निजामाने कळविलें होतें कीं, 'जलदी फौजेचा सरंजाम, पंनास हज्जर स्वार, पंचवीस हजार बर्कदाज, सामान चांगलें आणणें. सरंजामही माकुल दिघला जाईल. आम्हास त्याचें ऊर्जित करणें अगत्य. त्याचें वडिलांस आपण जाणतो. भेटी उपरु खर्चाचीही मदत केली जाईल, पेशी आज्ञा

निजामाची नजरबेगखानास जाली;’ ही पत्रें भगवंतरावास येऊं लागली, तेव्हां त्याजवळ पैशाची व लोकांची कांहीं एक तजवीज नव्हती. विचारे, कारस्थान जुळविण्यास निजामाकडे गेलेले इसम, कंठशोष करून थकले, कर्जबाजारी झाले; परंतु भगवंतरावाच्या मनाचा निश्चय झाला नाही. चंद्रसेन जाधवाचें धाडस भगवंतरावास नव्हतें. सर्व खेळ पैशाचे असतात, आणि पैशाची तर भगवंतरावास मोठीच पंचाईत. १९ ऑगस्टला नारो-महादेव अमात्यास लिहितो. ‘स्वामीचा तों नांवलौकिक थोर असोन, नबाबसाहेब आपण होऊन हमेशा स्मरण करीत असतात. असें असतां आपण न यावें, हें अपूर्व दिशोन आलें. राजश्री बाळाजीबाजीरावापेक्षां स्वामीस नबाबसाहेब बहुत चाहतात. जैशी फौज येईल तैशी जहागीर देतील. तरी गंगाजीस सरंजाम देऊन सत्वर पाठवीजे. राजश्री पिलाजी जाधवाचा लेक जोत्याजी येऊन नबाबास भेटले. त्यांसी मदत खर्च लक्ष रुपये दिल्ले; आणि जहागिऱ्या चौलक्षांच्या दिल्या. रा. मल्हारजी होळकर हेही पादशाही चाकर जाले. त्यांचा मुलूख माळव्यांत आहे, ती जहागीर हुजूरहून [वाद-ग्रहानें] दिल्ली; व यशवंतराव पवार यांसही जहागीर माळवाप्रांती दिल्ली; आणि किताब पंचहजारी साहेबनौबद केलें. यंदा बाळाजीबाजीरावाचा व नबाबाचा कटाक्ष बहुत आहे म्हणून यांस फौजेची बहुत जरूरी आहे. तरी स्वामींनी आपला दुर्ग सरंजाम सत्वर पाठवीजे. दमाजी गायकवाडाचा वकील येऊन भेटला. गायकवाडांनीं तीन क्रोड रुपये नजर कवूळ केली आणि मोगलाहंत येतात. ऐसें असतां अपूर्व आहे, जे स्वामी चिर्ती घरीत नाहींत. हा समय किरोन येणार नाहीं.’ पुनः ५ आक्टोबरास नारोमहा-देव लिहितो, ‘लहानथोर अभिरांस कळों आलें कीं राज (भगवंतराव) येथें येतात. रा. प्रधान यांसही परसरें श्रुत जालें कीं राउजीहीं या दरबारांत परिश्रम केला. नबाबाहीं बहुत चहा करून बोलाविलें आहे, ऐसें जनामध्यें प्रसिद्ध जालें. आणि स्वामीकडील वर्तमान तर अद्यापि कोणीच फिरल नाहीं. मध्यस्थानें कोठपावेतों मिथ्या भाषण करावें ! कर्तव्य नसेल तर तळें

राजपुत्राद्वारा साठवाचे, पेशव्यांचे व निजामांचे वित्त शुद्ध नाही. चंपा-
 षष्ठी जाल्यावर युद्धप्रसंग होणार. आशाप्रकाराची पत्रे लिहून लिहून
 नारोमहादेव काढाला; आणि कर्ज माग करून बसला. भगवंतराव
 मराठमंडळ सोडून गेला नाही, म्हणूनच आज त्याच्या घराण्याचे नांव
 चालत आहे, असे म्हणावे लागते. स. १७४९ त शाहू आजारी पडून
 त्याने अमात्यास सातात्यास बोलवून नेके आणि रामराजास आणण्याची
 कामगिरी त्यास सांगितली, तेव्हां शाहूने अमात्यास वचने दिली
 की, "तेव्हां आमचा जिल्हा जातीचा सरनाम व वतने व इनाम
 गांव व कुळ अखत्यार लिहिण्याचा दरख पूर्वी चालत आल्याप्रमाणे
 चालविला जाईल या प्रमाणे स्वामीचे वचन आहे. मातुःश्रीसाहेबांचे
 पायांवर हा ठेवून श्रीराळकृष्णजीची व श्रीअंबाबाईची कुळे, तुळशी,
 शिवराम पोडे अमात्य याचे हाती दिली ती, तुम्ही घेण. त्याचीही
 शपथ स्वामींनी घेतली आहे. प्रतिनिधीकडे तुमचा जिल्हा गुंतला
 आहे, त्याचे मोबदला भिरज तालुका व चिरंजीव कुमाजी व येसाजी
 भोसले यांचा तालुका व गांव खेडी ही मोबदला दिली जातील. तुमचे
 सरदेशमुखीचे वतन तुमचे तुम्हांकडे चालविले जाईल. दुर्गाबाई
 यांणी रामराजाशी फार फार जपून संरक्षण केले. त्यांत साडीचोळीबद्दल
 वगहाडमांत येथील सरदेशमुखीचे वतन स्वामीचे आहे ते तिजला इनाम
 करून चालविले जाईल. तुमचे पूर्वी लाख रकम मजमू व मजमूकडील
 मुताळकी, फडणिसी व सरदारादारी वतनी आहे, त्याप्रमाणे करून दिले
 जातील. तुम्ही कोणोविशी संशय न बरे. संपूर्ण राज्यातील मजमू व
 फडणिसा व इतरांच्या व जिल्हेजिल्हेच्या सवनिशा पेशजीपासून वतनी
 तुम्हास दिले आहे, त्याप्रमाणे स्वामी चालवतील. [शाहूछत्रगतीचे
 भगवंतराव अमात्यास आज्ञापत्र-२६ जानेवारी १७४६-खंड ८ ले १७१]
 वरील नारोमहादेवाचे पत्र बहुधा स. १७४८ चे असवे. एतदनुसार
 भगवंतराव मिर्जामाकडे गेला नाही. पुढे रामराजाकडून अमात्यास
 अमात्यास मिळाले परंतु सर्व सत्ता पेशव्यांचे हातीच राहिली.

अमात्याच्या कारस्थानांची संपूर्ण माहिती असल्यामुळे भगवंतरावास राज्यांत काम करून दाखविण्याची संवि मिळाली नाही. सचिवप्रतिनिधी-प्रमाणेच अमात्या वीही पळेडाट झाली.

भगवंतराव सातान्यास अमात्य झाल्यावर कोल्हापुरकरांचे अमात्यरद त्याचा मुलगा कुण्हराव यास मिळाले. कुण्हरावाचें व संभाजीचें पटत नव्हतें; परंतु त्याजवर रामराजाची कृपा होती; म्हणून रामराजानें त्याचा कोल्हापुरास जम वसणून दिला [शा. म. रो. १८२] भगवंतराव स. १७५५ त पुणे येथे मृत्यु पावला. त्याची थोरली बायको व्यंकूबाई ही नीळकंठ मोरेश्वर पिंगळें (राजारामाचा प्रधान) याची मुळगी. वाडीचें सावंत व आंगरे हे कोल्हापुरकरांच्या कोंकणांतील प्रदेशावर स्वाभ्या करीत असतां त्याजवगेर लहून दोघांसही भगवंतरावानें दावांत ठेविणें; आणि आपल्या व कोल्हापुरकरांच्या प्रदेशाचें संरक्षण केलें. भगवंतराव उदार व प्रेमळ होता.

येथे अमात्याच्या कारस्थानाचा विस्तार मुद्दामच केला आहे. त्यावरून मराठमंडळाच्या मनोभावनांची बरीच कल्पना करतां येते. आपण एकराष्ट्र आहों. आणि सवाही मिळून हिंदुस्थानावर आपलें स्वराज्य स्थापन करावयाचें आहे, ही कल्पना थोड्या बहुत चालकांच्या मनांत कितीही असली, तरी सामान्य मराठजनतेच्या मनांत ही राष्ट्रीय भावना त्रिभुजुल नव्हती. स्वार्थ साधेऊ तें कृत्य करण्यास मराठमंडळाचें वहुतेक सर्व-व्यक्ती नेहमींच तयार अगत मग ते ब्राह्मण असोत किंवा ब्राह्मणेतर असोत, राजारामाच्या वेळेस काय प्रकार झाला त्याचें विवेचन पूर्वी केलेच आहे. तोच प्रकार वाजारावाचे वेळेस होता, आतां नानासाहेबाच्या वेळेसही तोच दिसून येतो आणि मराठशाहीच्या अखरीपर्यंत तो आणखीही पुढे पुष्कळदां पहावयास सांपडेऊ. ज्या रामचंद्रपतानें औरंगजेबाशी लढण्यांत शिकस्त केली, त्याचाच प्रत्यक्ष मुलगा, तोही चांगला कर्ता व शाहणी असून राजरोसपणे निजामास मिळण्याची तयारी करतो; ज्या निजामाचा

निर्मूलन करण्यांत शाहूने व बाजीरावांने शिकस्त केली, त्या निजामाचा आश्रय करण्याची इच्छा, ऐन पडत्या काळांत तोच रामचंद्रपताचा मुलगा धारण करितो, यावरून मराठे लोकांची मनोरचना उत्कृष्टपणें दिसून येते. एकटा अमात्यच निजामाकडे जात होता असें नाही, तर पिलाजी जाधवाचा मुलगा, यशवंतराव पवार, मल्हारराव होळकर, दमाजी गायकवाड इत्यादि सरदारही योण्याबहुत अंशानें तीच इच्छा धारण करितात, यावरून काय समजावयाचें तें उघड दिसतें. अशा स्थितींत पेशव्यांच्या ठिकाणी दुसरा कोणी असता तरी त्यास याच अडचणी उद्भवल्या असत्या. पेशवे कंशीबशी घडपड करून मराठमंडळाची जुळेल तशी एकत्र मोट बांधून पुढें पाऊल टाकीत होते; आणि हिंदुस्थानभर पराक्रम गाजविण्याची त्यांस संधि देऊन त्यांजकडून काम करून घेत होते. भगवंतरावांने लाख पंनास हजार फौजेची तयारी करून निजामाकडे जावयाचें ! एवढा खर्च करून फौज ठेवण्याचें सामर्थ्य त्या वेळीं एकाही मराठे सरदारांत नव्हतें; आणि तसें सामर्थ्य भगवंतरावांचे ठिकाणी असतें तर तो मराठमंडळांतच पराक्रम कां न करता ! अर्गी कर्तृत्व किंवा सामर्थ्य नसून केवळ वडिलांच्या नांवावर प्रौढी मिरविणारांची जगांत हीच गत होते. भगवंतरावांचा पैसा गेला, कारस्थान साधलें नाहींच, आणि रामराजा गादीवर आला म्हणून नांवाची तरी मुज्जू मिळाली. सेनापती दाभाड्याचा प्रकारही अगदीं असा आहे. मोठमोठे मराठे सरदार निजामास जाऊन मिळण्याच्या तयारींत आहेत, असें जें वरील पत्रांत विधान आहे, ती एक प्रकारची तत्कालीन प्रचलित क्लृप्तिक होय. कारण अशा सरदारास देण्यास निजामापाशी होतें काय, आणि प्रत्यक्ष बादशहाची तरी ऐपत कितीशी राहिली होती ! बाकी स्वार्थ साधेल तिकडे धावत जाण्यास मराठे सरदार किती तत्पर असत, हें वरील विधानावरून सांगलें कळून येतें. सारांश, छत्रपतींचें धरणें वरील अनेक सरदारां-प्रमाणें नामशेष झालें; आणि ताज्या दमाचे कर्तृत्ववान् पेशवे पुढें आले, यांत राज्यापहारापेक्षां वर दर्शविलेल्या सृष्टिनियमाचाच अंमल अधिक दिसून

येतो. 'जुनें मोड्डं नये व नवें करूं नये,' हें शाहूनें घालून दिलेलें तत्त्व किती अशक्य कोटीतलें होतें, आणि सर्वांचीं उत्पन्नें वगैरे, आहेत तशीं चालवाचीं, अशी आशा शाहूनें मरणसमयीं केली, तीही किती अशक्य होती, हें आतां चांगलें कळून येईल. अशा या नानाविध अडचणींतून पेशव्यास मार्ग काढावयाचा असून, तो हरएक बाबत कधीतरी निभावून नेत होता. पेशव्याच्या कारभाराची स्पष्टता चांगली व्हावी, म्हणून मराठमंडळाच्या रचनेतील हें वैगुण्य मुद्दाम येथें दाखविलें आहे. (पहा, वंशपरंपरा वतनें मागणारांचा सुळसुळाट.)

४. सांगोल्याची लढाई व व्यवस्था, रामचंद्र मल्हार (ऑगस्ट नोव्हेंबर १७५०) रामराजास घेऊन सदाशिवराव व रामचंद्रबाबा प्रतिनिधींचा बंडावा मोडण्याकरितां सांगोल्यावर गेले. प्रथम रामचंद्रबाबाचें वृत्त सांगितलें पाहिजे. रामचंद्र मल्हार ऊर्फ रामचंद्रबाबा हा कोंकणांतील आरवली गांवचा कुळकर्णी, निर्वाहासाठीं जन्मभूमि सोडून सातान्यास आला. तेथें राजगुरु कचेश्वरबाबा ओतुतकर यानें त्यास आश्रय दिला. लवकरच त्याची बाळाजी विश्वनाथाशी ओळख झाली, आणि कारकुनी-कामांत रामचंद्र मल्हाराची हुशारी पेशव्याच्या नजरेस येऊन, पेशव्यानें अनेक भरंवशाचीं कामें त्यास सांगितलीं. राज्यव्यवस्था ठरविताना पुढें बाजीरावासही रामचंद्र मल्हाराचा मोठा उपयोग झाला. ' रामचंद्रबाबा कर्ते पुरुष, माळव्याचे महालाचा आकार पाहून वांटण्या केल्या. पेशवे ४५ लक्ष, शिंदे २२॥, होळकर २२॥ व पवार १० याप्रमाणें आकार पाहून माळवा वांटून दिला ' (हो. कै. पृ. १०-११). या कामासाठीं रामचंद्र मल्हार सरदारंबरोबर माळव्यांतच असे. नानासाहेब व सदाशिवराव यांचें लहानपणचें शिक्षण रामचंद्रबाबापाशीं झालें. नानासाहेबानें जी एकंदर राज्याची व्यवस्था बांधिली, तिचें मूळ रामचंद्रबाबा होय. राणोजी शिंद्याचा उत्तरेतील सर्व कारभार रामचंद्रबाबा पहात असे. राणोजी शिंदे मरण पावल्यावर त्याचा मुलगा जयाप्पा याचें रामचंद्रबाबाशीं पटलें नाहीं,

देव्हें त्यास नानासाहेबांन आपल्याजवळ पुण्याचे कारभारांत घेतलें. सदाशिवराव व नानासाहेब यांचा कांहीं दिवस बेबनाव झाला, त्यांस कारण रामचंद्रबाबा होय, असा सामान्य समज होता. रामचंद्रबाबांन उद्योग करून मोठी संपत्ति मिळविली; आणि त्यांतून अनेक ठिकाणी त्यांन मोठे दानधर्म व देवस्थानांचे खर्च केलें.

जयाजी शिंद्याचें व रामचंद्रबाबाचें बनलें नाहीं. जयाजीचा व मल्हारराव होळकराचा बेबनाव होता. त्यांत रामचंद्र मल्हाराचें लक्ष होळकराकडे होतें, याचीं कारणें पुढें सांगावयाचीं आहेत स, १७५० च्या पावसाळ्यांत शिंदे होळकरांस निरोप देतांना पेशव्यांन रामचंद्र मल्हारास शिंद्याकडून काढून आपणाजवळ घेतलें; आणि रामाजी अनंत दाभोळकर यास शिंद्याकडे दिलें. पुढे ऑगस्टच्या २२ तारखेस पुण्याहून रामराजाची स्वारी सातान्यास निघाली, तेव्हां सदाशिवरावांन रामचंद्र मल्हार यास शहाणे व कर्ते समजून स्वारीबरोबर घेतलें. शिवाय गोविंदराव चिटणीस व यशवंतराव पोतनीस वगैरे हुजूरचे कारभारी व त्रिंबक सदाशिव ऊर्फ नाना पुरंदरे हे स्वारीबरोबर गेले. नानासाहेब स्वतः पुण्यास राहिला. महाराज निघोन श्रीजेजुरी, मोरेश्वर करून श्रीपंढरीस देवदर्शनास गेले. तेथून सांगोत्यास गेले. यमाजी शिवदेवांन प्रतिनिधीचें सांगोलें हें ठाणें आपल्या ताब्यांत घेऊन बंडावा आरंभिला. कैदेंत असलेल्या प्रतिनिधीची पुढें काय व्यवस्था करावयाची, याची वाटाघाट पुण्यासच चालली होती. सातान्याच्या पूर्वेकडील बराचसा प्रदेश प्रतिनिधींच्या हातांत असल्यामुळें सातान्यास रामराजांच्या व्यवस्थेवर प्रतिनिधींचा ताबा राही; परंतु असा ताबा पेशव्यांच्या व्यवस्थेस बाधक असल्यामुळें, त्या वाटाघाटीसाठीं पेशव्यांन प्रतिनिधि व त्याचा मुतालिक यमाजी ह्यांस पुण्यास आणिलें. त्या वेळीं रघूजी भोसले वगैरे मंडळींच्या आग्रहावरून पेशव्यांन उभयतांस बंधमुक्त केलें, आणि त्यांच्या प्रदेशाची वाटाघाट चालविली; परंतु हातांतील प्रदेश सोडून देण्याची कबुली त्यांनीं मनापासून दिली

नसावी. प्रदेश पेशव्याच्या ह्याली करण्याच्या म्हणून यमाजी मुळे गेल्या आणि त्याने सांगोलें व मंगळवेढें येथें पेशव्याशी लढण्याची तयारी केली. प्रतिनिधीचा हा डाव मोडल्याशिवाय समराजास येऊन साताऱ्यास जाणें घोक्याचें वाटून सदाशिवराव प्रथम सांगोल्यावरून चालून गेला. सोलापुरच्या पश्चिमेस पंढरपूर, सांगोलें व मंगळवेढें या तिहींचा त्रिकोण बनलेला असून, पंढरपुराहून साताऱ्यास येण्याच्या हमरस्त्यावर नजीकच सांगोलें असल्यामुळे, तें काबीज करण्याचा निश्चय सदाशिवरावानें केला. सचिवाच्या सिंहासनासारखाच हा प्रकार होता. उलटपक्षी प्रतिनिधीच्या तर्फेनं भांडून समराजास आरल्या कबजांत घेतल्याने पेशवा उपडा पडेल, असा यमाजीचा धाड होता. परंतु सदाशिवरावाने मोठ्या धूर्ततेने वागून आपला डाव सिद्धीस नेला. सांगोल्याची गढी यमाजीने आठ पंधरा दिवस लढविली. सदाशिवरावाने मोर्चे देउन ठाणें काबीज केले. 'दसऱ्याचे दिवशी (२९ सप्टेंबर) यमाजी शिवदेव बाहेर येऊन भेटले ' दादोबा पुरंदरावर कैदेत आहे, त्यास सोडवून आणावें, अशी मागणी यमाजीने केली, त्याप्रमाणे पुण्यास लिहून दादोबास पुरंदरावरून मुक्त केले. ह्यापूर्वीच म्हणजे ता. २५ सप्टेंबर रोजी सदाशिवरावाने सांगोलें येथें भवानरावास आणून त्यास प्रतिनिधिपदावर कायम केले होते. नंतर दादोबास आणून त्याचे मर्कत सदाशिवरावाने सांगोल्याचें ठाणें हस्तगत केले; आणि ते महाराजांच्या खासमीकडे घेऊन राणोजी मोहित्याच्या ताब्यांत दिलें. मंगळवेढ्याचें ठाणेंही त्याने याच वेळी हस्तगत केले. इतका उद्योग केल्यावर सांगोल्यास महिनाभर मुकाम करून पुढील कारभाराची व्यवस्था व सरदाराचे ठराव समजून घ्याव्याच्या विद्यमानें सदाशिवरावानें महाराजांपासून लेखी करून घेतले. साताऱ्यास अनेकांची भीड पडेल; आणि ताराबाई तेथें आल्यास त्या काळास हरकत येईल, सबब मुद्दामच ही व्यवस्था सांगोल्यास करून देण्यांत आली.

सांगोल्यास केलेली व्यवस्था— (ऑक्टोबर १७५७).

१ भवानराव राज्याभिषेकसमयी प्रतिनिधिपदावर आणिले होते.

त्यास कायम करून, यमाजीशिवदेवाचा पुतण्या वासुदेव यास त्याचा वारसालिक नेमिलें.^१

२ दाभाडे बेहोष, त्यांचा अंमळ गुजराथेंत बरोबर चालत नाही. सबब त्यांस खर्चापुरती रकम गायकवाडांनी देण्याचें ठरवून गुजराथप्रांत पेशवे गायकवाडांनी निमेनिम घाटून घेण्याचा करार झाला.

३ कर्नाटक सुभा बाबूजीनायकाकडे होता, तो ज्यास्ती रसद कबूल करून पेशव्यांनी स्वतःकडे घेतला. याजवर पुढें पुष्कळ भानगडी उपस्थित झाल्या. (पहा खं. ६ ले. २७८ व का. सं. प. या. ले. १७४ व १८४).

४ गोविंदराव चिटणिसांनी महाराजांपाशी राहून पंतप्रधानांचे अनुमतानें कारभार करावा. बापूजी खंडेरावांनी फौजेसह महाराजांपाशी राहावें. त्याजबद्दल प्रतिनिधीकडील कांहीं मुख्य व इतर मिळून चार लक्षांचा सरंजाम हे दोघे चिटणीस व त्यांचा पुतण्या रामराव जिवाजी ह्या तिघांच्या नांवें करून दिला.

५ यशवंतराव पोतनीस यांस कारखाने व खासगी कारभार सांगून पोतनीशी व चाळीस हजारांचा सरंजाम दिला.

६ देवराव लपाटे यांस हुजूर खासगीचें काम व तालुके, त्यांचे त्याजकडे करार केले.

७ हुजूरचे खर्चास पूर्वी अद्यप्रधानांकडून व सरदार मामलेदारांकडून नेमणुकीप्रमाणें सालाबाद पाठवावा. त्यांच्या वराता हुजूरून करून

१ गोपाळ महादेव पेंढारकर म्हणून नानासाहेबाच्या मर्जातला एक गृहस्थ होता, त्यास राज्याभिषेक समर्थी विशाळगडास पाठवून, त्याजकरवीं भवानरावास सात्ताऱ्यास आणून प्रतिनिधिपदावर बसविण्यांत आलें होतें. पुढें या गोपाळ महादेवाचा स. १७५० च्या मे महिन्यांत खून झाला. भवानराव, यमाजी शिवदेव, ताराबाई इत्यादिकांचीं कांहीं विलक्षण कारस्थानें या वेळीं चाललीं होती. त्यांची विस्तृत इकीकत रा. सं. १ ले. १३९ यांत सापडेलें.

देवज मागवून घ्यावा. कोणी काय ऐवज घ्यावयाचा त्याची तपशीलवार नांवनिशी, ताब्यांतील मुलखासह दिलेली आहे. ती सर्व येथे देण्याचे प्रयोजन नाही. त्या यादीत मराठी राज्यांतील एकांदर मुलखाची विभागणी आहे [धा. रामराजे-चरित्र-पृ. ७].

अष्टप्रधानांच्या व सरदारांच्या नेमणुका पूर्वी चालत आल्याप्रमाणेच पुढे चालवाव्या, असे शाहूच्या आज्ञापत्रांत होतें. वास्तविक त्यांचीं आतां नांवे मात्र राहिलीं होती. अधिकार सर्व गाजवील त्याच्या म्हणजे पेशव्याचेच हातीं होता. सचिव, प्रतिनिधि, अमात्य व सेनापति हे कसे निर्वीर्य झाले, हें वर सांगितलेंच आहे. इतर प्रधानांस तर पूर्वीच महत्त्व नव्हतें. शिवाय नवीन सरदार उत्पन्न होत होते तेव्हां पूर्वीची व्यवस्था आहे तशीच पुढे चालविणें शक्य नव्हतें. जशी वेळ येईल तसे फेरफार राज्यकारभारांत करण्याची सबड जिवंत राष्ट्रांत नेहमींच असली पाहिजे. वास्तविक शाहूच्या आज्ञापत्रांतला हा भाग अशक्य कोटीतला होता. ही गोष्ट त्याच वेळीं पेशव्यांच्या किंवा इतरांच्या लक्षांत आली नसेल, हें संभवत नाही; परंतु शाहू मुमूर्धु असतां त्याजबद्दलची जास्त वाटाघाट करणें शक्य नव्हतें. शाहूच्या आज्ञेचा अर्थ इतकाच कीं अरेरावी कारभार करून कोणासही दुखवूं नये किंवा काणाचीं उत्पन्नं खालसा करूं नयेत. याच अर्थानें पेशवेही हल्लींची व्यवस्था करीत होते. अष्टप्रधानांची संस्था किंवा घराणीं पेशव्यांस नको होती असें नाही. मात्र पूर्वीच्या घराण्यांत आतां कतें पुरुष निघत नव्हते; परंतु तेवढ्याच सबबीवर सररहा सर्वास पदभ्रष्ट केल्यास एकदम मोठा गिळा होऊन पेशव्यांचीच उच्चलबांगडी झाली असती तेव्हां असा प्रसंग येऊं न देतां, पंचेल तितकाच फेरफार पेशवे करीत चालले होते, हें या सांगोल्याच्या हकीकतीवरून दिसून येतें. राजारामाच्या वेळीं अमात्य हें पद वाढून अष्टप्रधानांच्या ऐवजीं नऊ प्रधान झाले तरी अष्टप्रधानांची संस्था शिवाजीच्या पश्चात् म्हणण्यासारखी चाललीच नाही.

प्रत्यक्ष शाहूच्या वेळेस सुद्धा बहुतेक अष्टप्रधान नामधारीच झाले होते. सांगोल्यास या प्रधानांच्या नवीन नेमणुका खालीलप्रमाणे झाल्या.

१ प्रधान बाळाजीपंत.

२ प्रतिनिधि भवानराव गंगाधर.

३ सेनापति व सेनाखासखेल
त्रिषकराव दाभाडे [यशवंत-
रावाचा मुलगा]

४ न्यायाधीश खंडेराव काशी
मुतालिक गोविंद मल्हार [१६
ऑक्टोबर १७५० पासून]

५ पंडितराव धोंडभट उपाध्ये
(पूर्वी राघो मुद्रल होता).

६ मंत्री घनश्याम नारायण
(२५ जुलै स. १७५० पासून).

७ सचिव चिमणाजी नारायण.

८ अमात्य भगवंतराव रामचंद्र.

९ सुमंत विठ्ठलराव आनंदराव (पूर्वीच होता).

अष्ट प्रधानाशिवाय आणखी पुष्कळ नेमणुका झाल्या, त्यांतील मुख्य चिटणीस-रामराव जिवाजी-काम गोविंदरावच पहात असे.

खासनीस व पोतनीस-यशवंतमहादेव पूर्वीचाच.

सरखेल-तुळाजी आंगरे.

राजाज्ञा भवानी शंकर.

वजारतमाब-मानाजी आंगरे.

सरलष्कर-प्रथम दावलजी सोमवंशी व नंतर अपाजी सोमवंशी यांज-

कडे सरलष्क पद होते, ते दूर करून निंबाजी नाईक

निंबाळकर यास राज्यभिषेकप्रसंगीच देण्यांत आले

[ता. ११ १७५०-ना. सा. रो. अंक २६०].

या शिवाय बाबूजी नाईक, यमाजी शिवदेव, दाभाडे, यांच्या संबंधानें व गुजरात कर्नाटक संबंधानेंही सांगोल्यास वाटाघाटी झाल्या असे का. सं. प. या. ले. १७४ व १८४ वरून दिसते.

१ होनाजी अनंताचा भाऊ काशीराव अनंत स. १७२६ पासून न्यायाधीश होता. तो वृद्ध झाल्यावर त्याचा मुलगा खंडेराव काशी तें काम पाही; परंतु खंडेरावाची योग्य नेमणूक या तारखेस झाली [इ. सं. पे. द. मा. पृ. ३३४]

स. १७३९ त मिरजेचे ठाणे मोगलांकडून काबीज करण्यांत आल्यावर ते धुळगांवचे साळुंके ऊ० डुबल बाळोजी बिन शिवाजी याजकडे देण्यांत आले होते. हा साळुंके सकवारबाईचा आस असून पटवर्धनांचे पदरी होता. सांगोल्याचे स्वारीत मिरजेचे ठाणे डुबल याजकडून काढून ते शिवाजी बळाळ जोशी याजकडे देण्यांत आले. हाच जोशी रमाबाईचा बाप व थोरल्या माधवरावाचा सासरा होय. डुबल यांचे घराणे अद्यपि आहे.

५ रामराजाची सातान्यावर कैद. (२४.११ १७५०—२८-३. १७६३). याप्रमाणे सांगोले मुक्कामी सर्व राज्यकारभाराचा बंदोबस्त पदे व मुखसमहाल सदाशिवरावांने रामचंद्रबाबा व गोविंदराव चिटणीस यांचे विचारें महाराजांपासून करून घेतला. यामुळे नानासाहेबाचे मनांत वैषम्य आले. आतांपर्यंत एकट्या ताराबाईचाच विरोध नानास होता, परंतु आतां सदाशिवरावाची तेढ उत्पन्न झाली. पुरंदरे व रामचंद्रबाबा यांचेही त्यामुळे पटेना. वास्तविक यास अंतस्थ कारणे काय झालीं, नानासाहेबाची वायको गोपिकाबाई वगैरेचा यांत हात होता कीं काय, त्याची नद्दी शहानिशा आज होणे शक्य नाही. मात्र या भानगडीसंबंधानें नानाप्रकारचे ग्रह व तर्कवितर्क लोकांत प्रचलित होते, तेच कित्येक लेखांत काल्पनिक स्वरूपानें उतरले आहेत. अशा घरगुती व इतर अडचणी दळू दळू येत गेल्यानें घारलेले हिंदुपदपादशाहीचे काम लांबणीवर पडत गेले. महाराज सातान्यास येण्याकरितां म्हणून निघाले; देवदर्शनें करीत येतांना सांगोल्यास लढाईचा प्रसंग गुदरला. तो उरकतांच रामचंद्रबाबांनें सदाशिवरावाचे मार्फत पुढील कारभाराची व्यवस्था ठरविली, ती गैर होती, असें नाही. सातान्यास आल्यावर ही व्यवस्था केली असती तर, लगेच तेथे ताराबाईचे आगमन होऊन पूर्वीचा घोळ पुनरपि उपस्थित झाला असता. वास्तविक नानासाहेबास गैर वाटणारी कांहींच गोष्ट सांगोल्यास घडली नसतांही, सदाशिवरावाची चढती कळा गोपिकाबाईस थोडीशी दुःसह होऊन तिनें कदाचित् तसा प्रकार नवऱ्याचे मनांत भरविला

असेल. एकंदरीत सांगोल्याचे प्रकरणावरून नानासा०चे मनांत विकल्प आला खरा. हे पाहून सदाशिवराव व रामचंद्रबाबा पुण्यास गेले. त्यापूर्वीच ताराबाईने अंतस्थ कारस्थाने चालवून ती शंभुमहादेवाचे दर्शन घेण्याचे निमित्ताने सत्तेबरांत म्हणजे रामराजा सांगोल्यास गेल्यावर ऋवकरच सातारा किल्ल्यावर आली. तिने आगाऊ ता. १५ व २० सत्तेबरास शेखमिन्यास पत्रे पाठवून किल्ल्यावर दारूगोळा व साहित्य तयार ठेविण्याचा व इतर बंदोबस्ताचा हुकूम पाठविला होता; (खं. ३-७१, ७३). सातार्यावरील इवाळदार, सुभेदार, कारखाननीस व लोक यांचा भेद करून, त्यांजकडून आपणास मदत करण्याच्या शपथा घेवविल्या; बाक्षिसें देऊन त्यांस आपलेसें करून घेतले; आणि दोनही राण्या व नाती वगैरे घेऊन त्यांसह किल्ल्यावर बंदोबस्ताने राहू लागली. ती इकडून रामराजा सिंगणापुर महादेश करून फौजेसह कार्तिक अखेर म्ह० नोव्हेंबर ता. १७ चे सुमारास सातार्यास आला. बरोबर गोविंदराव बापूजी चिटणीस व त्रिवक सदाशिव ऊर्फ नाना पुरंदरे हे प्रमुख गृहस्थ होते. 'महाराजांचा मुक्काम शाहूनगरच्या बाज्यांत किल्ल्याखाली झाला. त्यांनीं मातुश्रीस दाखून सर्व बंदोबस्त करावा असें प्रघानांचें मानस. परंतु त्यांचें तेज न पडे, तेव्हां रामचंद्रबाबांनीं सदाशिवपंतास समजाविले कीं, आईसाहेब व राजे ह्यांचे वांकडेपणांत आपण न पडतां, होईल तें पहावें. गोविंदराव चिटणीस व महादोबा पुरंदरे यांचें जूग फुटल्यावांचून नानांची मर्जी ठिकाणीं येत नाही. ते विकल्प पाहोन, महादोबा कारभारी नसावे, राजद्वारचा कारभार आपल्या इतल्ल्या शिवाय होऊं नये, येविशीं कारस्थान करून महादोबास घरीं बसवून, सदाशिवराव व रामचंद्रबाबा कारभार करूं लागले.' नानानें या प्रसंगी पडतें घेऊन गृहकलह कुशलतनें मिटविला. सदाशिवरावास करभारांत घेतल्यानें उभयतांचे कर्तृत्वास जोर आला.

इकडे महाराज दुसऱ्याचे कबजांत राहिल्यानें ताराबाईंच्या कारस्थानास जोर येईना. 'कोणत्याही युक्तीनें किल्ल्यावर आणून दाखून ठेवावें, अशी

मसलत जवळ कारभारी पुराणिक बहुत प्रिय होते, त्यांनीं दिली; आणि सिद्ध केले कीं, जुने कारभारी गाळून पुढें कारभार आपण करावा. महाराजांनीं आईसाहेबांचें मनोधरण करावें आणि किल्ल्याखालीं आणावी, म्हणोन बोलण्याकरितां मध्यस्थ घातले, तेव्हां किल्लेकरी व पुराणिक कारभारी कोणताही विचार चालूं न देत. त्यावरून आपणच जाऊन समजूत करून आणावी, असें मनांत आणून तां २३ नोव्हेंबर रोजीं किल्ल्यावर गेले. आईसाहेबांनीं महाराजांस निराळें काढून बहुत प्रकारें बुद्धिवाद केला कीं कारभारी गाळून प्रधानपंतसहवर्तमान दाबून राखावे; आणि आपले लक्षाचे प्रतिनिधि वगैरे फौज सुद्धां बोलवावे. तें महाराजांस मानलें नाहीं. निरोप घेऊन खालीं येतां किल्लेकरी वगैरेचा भलताच रोख पाहून बापूजी खंडेराव सावध होऊन पालखीभोंवते बंदोबस्तास राहून महाराजांसह खालीं आले. दुसरे दिवशीं चंपाघष्टीचें पारण्यास महाराजांस आईसाहेबांकडून बोलविण्यास लोक आले. तेव्हा 'जाऊं नये' म्हणून बापूजी खंडेराव वगैरेंनीं बहुत निषेध केला. परंतु होणारानुरूप बुद्धि झाली. कोणासही कळूं न देतां मातुर्भ्रंश निखालसता दाखवावी म्हणून महाराज किल्ल्यावर गेले. हे कळतांच सर्व जमा होऊन बापूजी खंडेराव किल्ल्यावर गेले, तो दरवाजाशीं मनाई झाली. आईसाहेबांनीं महाराजांस खालीं जाऊं नये म्हणून आपट्ट केला असतां न ऐकून दरवाजापार्शीं आले तेव्हां हवालदार सुभेदार वगैरे जमा होऊन आडवे आले आणि बोलले, खालीं जाण्यास आईसाहेबांची परवानगी नाहीं, तेव्हा महाराजांस विषाद वाटून तसाच घोडा चालविला. तेव्हां दरवाजे व दिंड्या लावून, स्वारी परत वाड्यांत जावी, ऐसें बोलले. महाराजांस हिंमत, धैर्य, मनसबा, चातुर्य माहीतगारी विशेष नाहीं. बुद्धीत खंबीरता कमी. धनिणीही बरोबर होत्या. सर्व परत माघारे वाड्यांत गेले. तेथें चौकीपाहरे दरवाज्यास ठेवून आईसाहेबीं बंदोबस्त केला. जवळचे इतबारी लोक बापूजी खंडेराव सुद्धां नाइलाज होऊन परत आले. [भा. रा. च. पृ. ११]. यावरून असें दिसतें कीं. जरा जोर

वागते तर महाराजांचाच हुकूम सर्वांनी ऐकिला असता; आणि आईसहेवांसच कैद झाली असती. पुढे दिलेल्या कित्येक पत्रांवरूनही हा प्रकार व्यक्त होईल. रामराजा २४ नोव्हेंबर १७५० रोजी शाहूनगरांतलि सिंहासनासून दूर झाला, त्यावर त्याचे पाय पुढें तेरा वर्षांनी झणजे वा. २८ मार्च १७६३ रोजी लागले.

येणेंप्रमाणें महाराजांस ताब्यांत घेऊन ताराबाईनें पुढें दर्शविलेलीं कारस्थानें सर्वत्र जोरांनें चालविलीं. (१) दादोबा प्रतिनिधि व यमाजी शिवदेव यांना हाताशीं धरून तिनें राज्यकारभारांत बखेडा चालविला. हा बखेडा रामराजास किंवा तत्कालीन समस्त मराठमंडळास पसंत नव्हता. रामराजाचे अंगीं कर्तृत्व नसल्यापुढें पेशव्यांस व कारभान्यांस बाजूप ठेवून राज्यकारभार चालविण्याची ताकद ताराबाईच्या अंगीं नव्हती. प्रथम संभाजीनें व पुढें शाहूनें तिला अनेकपरींत प्रतिबंधांतच ठेविलें होतें. (२) तिनें बाजूजी नायकाकडून उपद्रव्याप सुरू केला. (३) सलाबतजंगाचा दिवाण रामदासपंत याच्याशीं राजकारण करून पेशवाईं रामदासपंताचे पुतण्यास देण्याचा वेत केला. (४) महादोबा पुरंदरे, रामचंद्रबाबा व सदाशिवराव यांचे व बाळाजीचे थोडेंबहुत वांकडे आले, त्यास कारण कदाचित् ताराबाईचा प्रयत्न असावा. (५) दमाजी गायकवाडास सातान्यास आणिलें. (६) उमाबाई दभाडे यांस चढीं लाविलें. (७) शिंदे होळकरांचा बुद्धिभेद करून पाहिला, आणि (८) रघूजीस मोगलांकडे जाण्यास भर दिली. या गोष्टी पुढील दोन तीन वर्षे चालल्या होत्या, आणि रामराजा या सर्व गोष्टी उदासीनपणें पाहत होता. नैसर्गिक कर्तृत्वहीनतेपुढें त्याला हें औदासीन्य पत्करावें लागलें. रामराजाविषयीं कोणाच्याच मनांत आदरबुद्धि नव्हती. गचाळ म्हणून ताराबाई त्याचा देव करी. कर्तृत्वहीन म्हणून सरदारांचे त्याच्या ठिकाणीं प्रेम नसे; आणि प्रतिस्पर्धी म्हणून कोड्डापूरकर त्याचा मत्सर करीत. तथापि त्याला हाताशीं धरून होईल तितका कारभार

चालवावा, असाच बाळाजीचा प्रयत्न होता. मात्र या ताराबाईच्या प्रकरणाची तड लावण्यांत नानासाहेवास दोन तीन वर्षे लागली. शिवाय त्या वेळच्या भानगडींचे तपशील यथायोग्य उपलब्ध नसल्यामुळे शिंदेहोळकरांचे वांकडे पडण्यास मूळ कारण काय, तसेच पुरंदर्याचे व नानासाहेवाचे कां विनसले, भाऊ व नानासाहेब यांजमध्ये विकल्प येण्याचे अंतस्थ कारण काय; आणि त्यांत गोपिकाबाईचा खरोखर संबंध किती होता, या गोष्टींचे निर्णय अचूक व खुशेवार होत नाहीत, म्हणून तत्काळीन उल्लेख व पत्रांचे उतारे मिळतील तितके एकर दिव्याने जो मनावर बोध होतो तोच सामान्यतः प्रमाण समजून चालणे भ.ग आहे. 'ताराबाईंनीं रघूनी व फत्तेसिंग व दमाजी बाभळगाडाकडील सूत्र तुर्कीकडे चालविले आहे. दमाजीचा पुत्र नवासांनीं प शरीं आहे. विठ्ठल शिवदेव व पवार वरकड सरदार जे गुजरातेकडे मार्गस्त जाळे होते, ते नाशकापावेतो येऊन पावले असतां, मागती या गडबडीनें श्रीमंतासमीप परतून गेले व दमाजी निषाला म्हणून जे वदंती उडाली होती, ते सर्व इफल आढळली. या गडबडीकरितां नानांनीं सरदारांसही वीं श्रविले आहे.' [सत्तर १७५०-खं. ६ ले. २०७].

६ पुण्याच्या कारभारांतील भानगडी, रामचंद्रवावा व पुरंदरे, (१७५०-५२). रामचंद्रवावा हे शिवाय कारभारी दिले होते, त्यांचे व शिंद्यांचे जमेना, सबब मद्दहारी होळकर याचे विचारें त्यानें कारभार करूं नये, असें पेशव्यानें ठरविले, तेव्हां रामचंद्रवावा घरीं बसला. पुढे श्रावण मासांत (आंगष्ट १७५०) पेशव्याची स्वारी चन्डोर्जीच्या तळावर डेण्यांत राहण्यास गेली असतां सदाशिवरावानें रामचंद्रमद्दहारास नेऊन भेटविले. (रा. श. ११२-११३) सदाशिवरावास रामचंद्ररावानें छत्तीस लक्ष रुपये दिले (पे. श. पृ. २१) त्याप्ररून त्या उभयतांचा संकेत अगोदरच झाला होता असें दिसते. यासंबंधाचे वर्णन पेशव्यांचे बखरींत रसभरित आहे. गोपिकाबाईनें सदाशिवरावाविरुद्ध नवऱ्याचे क्रांत भरले, तेव्हां रामचंद्रबाबांचे

साह्याने सदाशिवरावाने कारभारांत महत्त्व संपादिले, अशा आशयाचे वर्णन काल्पनिक दिसते. “रामचंद्रबाबास सदाशिवरावाने पेशव्याकडे नेऊन भेटविले, तेव्हां श्रीमंतांजवळ सदाशिवरावाने बोलणे घातले की, कारभार आम्ही करूं. हें बोलणे रामचंद्रबाबाचे संकेत असे समजले. मान्य केले नाही. पुढे सांगोल्याहून परत आल्यावर, रामचंद्रबावाने पूर्वीच जुळवून ठेवल्याप्रमाणे, कोल्हापुरकर संभाजीचे आज्ञापत्र पेशव्यास आले की, ‘आम्ही आपली पेशवाई सदाशिवरावास देतो; आणि भीमगड, पारगड, व वल्लभगड (कांहीं ठिकाणी कलानिधि) हे तीन किल्ले व पांच हजारांचा मुख्य जहागीर देतो.’ असे लिहून आल्यावर सदाशिवराव कोल्हापुरास जाऊं जागला, तो मजकूर महादोबा पुरंदरे यास समजला. श्रीमंतांचे बोलणे की भाऊ सा. कारभार करूं म्हणतात. पुरंदरे यांनी उत्तर केले की, ‘आम्ही चाकर, ते भाऊ आहेत, त्यांचे न एकिल्यास दौलत फाटेल, सदाशिवरावांस कारभार सांगावा, आम्ही घरी बसतो.’ असे म्हणोन निरोप घेऊन पुण्यास आले. पुढे श्रीमंतांनी भाऊसाहेबाची समजूत करून कारभार सांगितला.” पुरंदरे रोजनिशीत पौष शु. ८ मंगळवार (२५ डिसेंबर १७५०) चा उल्लेख आहे, तो असा. ‘महादाजी अंबाजी श्रीमंतांशीं रुसोन, घरी राहवयाची आज्ञा घेऊन धोंडोमल्हारसह दोप्रहरां पुण्यास आले. सखारामपंत बोकीलही बराबर आहेत.’ [खं. ६ पु. शे. पृ. ६०] महादोबा पुरंदरे घरी बसला, तरी त्याचा पुतण्या त्रिंबक सदाशिव ऊर्फ नाना पुरंदरे हा सातान्यास महाराजांपाशी राहून पेशव्यांची बाजू चांगल्याप्रकारे संभाळीत होता. महादोबाचे व नानासाहेबाचे एकाएकी सदाशिवराव भाऊच्या हट्टावरूनच विघडले असे मात्र नाही. कारण नानासाहेब जानेवारी १७५१ त जयापास लिहितो ‘महादोबाची आमची विमनस्कता तीन वर्षे आहे. सातारियापासून विशेष बुद्धि पावली. तुमचे पक्षपातामुळे अती कष्टी होते. आम्हांस हरएक कामांत मुरदाब करावयाची तजवीज रामचंद्रबाबा व भाऊकडे पत्रे जात

बेत असत. आम्हांपासून हरएक मसलत पुरती पायाशुद्ध शेवटास न जावी, वा भवें भाऊकडेच फौज पाठवावी, आम्हांस घरी बसवून ताराबाईस जोर्विदसयाचे मार्फतीनें चढवावें, आम्हांवर सर्वांचे हुकूम राहवे, ऐसा विचार (महादोबाचा) दिशोन आला. तेव्हां आम्हीं भाऊस साफ लिहिलें कीं, जर भाऊ असलेस तर पत्रदर्शनीं येणें. दाभाडियाकडील काम चांगलें करूं. त्यावरून भिडेस पडून आले. दाभाडियाकडील काम रगडन आरंभिलें. नासिरजंग मेला, जप्ती करावी, दहावीस लाख मेळवावे, १००००० दाखवून जें मिळेल तें मेळवावें, ऐसा विचार आम्हीं केला, त्याजमुळें महादोबांनीं बहुत वाईटं मानून घरास गेले. कोणी म्हणतात कीं, ताराबाईकडे जातील. परंतु ते कुशीन, जुने चाकर, हरामखोरी कधीं करणार नाहींत असें वाटतें. काळगत मात्र नकळे. असो आम्हांशीं बाबाशीं (महादोबाशीं) तूट पडली. भाऊ अर्धे इकडे अर्धे तिकडे. रामचंद्रबाबा बाह्यात्कारें आम्हांकडे, अंतर्भावां बहुत गुमरीतीनें बाबाकडे. येथें बाहेर तों सर्वत्र दाखवितात कीं, खावंडाची मजीं तेंच प्रमाण, परंतु अंतर्भाव तुम्ही जाणतच आहां. त्रिवक विनायक, कोन्हेरपंत हे केवळ बाबांचे. गंगोबाशीं याशीं राजकारण पूर्ण, आमची तवकल ईश्वरावर आहे. तुमचे भंरंवावर ऐसें केलें. ' [का. सं. प. या. ३५९]. या पत्रावरून या कारभारी मंडळीच्या अंतःकलहाची थोडीशी स्पष्टता होते. पुरंदरे, रामचंद्रबाबा, सदाशिवराव ह.यादिकाचा विचार ताराबाईस खूष ठेवून, महाराजांचे सल्ल्यानें कारभार व्हावा; आणि नानासाहेबांचें मत, बाईची मनघरणी करण्याचे भरीस न पडतां, तीस कायमचे बाजूस ठेवून आपणास योग्य दिसेल त्याप्रमाणें चालवावें, असा सारांश वरील धिवेचनावरून व्यक्त होतो.

निजामाचा वडील मुलगा गाजीउद्दीन याचा व शिंदे होळकरांचा स्नेह असून, त्यास दिल्लीतून दक्षिणेंत आणून निजामाचे गादीवर स्थापार्थें म्हणजे निजामाशीं नेहमीं चाललेली कटकट मिटेल असा बेत पुण्यास स. १७५० च्या पावसाळ्यात ठरून ते सरदार बाहेर पडले होते. तदनुसार

स. १७५० नंतर पेशव्याने स्वतः फौज घेऊन निजामाचे पाठीवर आप्याचा उपक्रम केला. यावेळीं निजाम नासिरबागानें मोठी फौज घेऊन कर्नाटकांत कूच केलें होतें. स. १७५० च्या डिसेंबर ता. ५ रोजीं नासिरजंग मारला गेला, तेव्हां पुढील व्यवस्थेंत हात घालून गाजीउद्दीन-संबंधाचा पूर्वीचा बेत तडीस नेण्यास ही संधि चांगली आहे, असें पाहून पेशव्यानें सदाशिवरावासह निजामावर कूच केलें. फतेसिंग व रघूजी भोसले हेही पेशव्यावरोबर होते (खं. २ पृ. १२०) या स्वारीस भागानगरची स्वारी म्हणतात. पेशवे या स्वारींत असतां, इकडे 'ताराऊसाहेब यांणीं आपली आज्ञा चालवून दमाजी गायकवाड बोलाविला. तो वीस हजार फौजेनिशीं चालून आला. पुणें पळों लागले. पुण्यास मुतालकीवर बाबा फडणीस होते. महादाजी पुरंदरे आपले घरीं असतां, या उभयतांनीं विचार करून गायकवाडास चिठी पाठविली कीं पुण्यावर न यावें त्यावरून तो सातान्यास गेला. नाना पुरंदरे तेथें होता. त्यानें दमाजीशीं लढाई देऊन त्याचा पराभव केला. ' [का. सं. श.] सारांश, यावेळीं पुरंदरे बंधूंच्या कामगिन्या पेशव्याच्या बचावास चांगल्या कारण झाल्या; आणि पुरंदऱ्यांस दुःखिण्यांत आपण केवढी चूक केली हें त्याच्या नजरेस आलें.

स. १७५० ता. ८ डिसेंबरास नानासाहेब बुंदेल्यास लिहितो,—

‘ येथें दाभाडियाशीं कजा प्राप्त झाला, व ताराबाईंनीं राजश्रीस गडावर बडकावून ठेविलें. आमचेठायीं विषम मानून आहेत. नानाप्रकारें मनसबे करितात. असो. भीकूपेनें उत्तमच होईल. गुदस्तापासून फौज घरीं बसली यात्रमुळें चाळीस लाख कर्ज जालें. पुढेंही होतच आहे. फौजेचे समजाविशीस तोटा पांच सात लाख जाला. कर्जही मिळत नाही. गुजरायेंतूनही पैसा येणें दिसत नाही. सविस्तर तुम्ही समजून, खाबंदाची ओढ जाणून, हरप्रकारें ऐवज प्रविष्ट करावा. दुसरे खर्च सर्व तोडून रुपया जमा करून कर्ज वारावें. पत्राचें उत्तर तपविलें न लिहितां सरकारची ओढ वारेळ तैशीं वर्तून करणें. ' [खं. १-१५४]

ता. ८ जानेवारी १७५१ त नानासाहेब दीक्षितास लिहीतो,—

‘ बांप्रत माहादोबास बरें वाटत नाही व कांहीं रुसनाही करून घएस गेले. आम्ही, भाऊ, रामचंद्रबाबा नवे मनसव्यास निघालों आहों. आमचें महत्तर कार्य स्वामांचे आशीर्वादावर व्हावें हे इच्छा आहे. ’ [खं. ३ ले. ३७३ B] हा मनसबा निजामाचें राज्य संपुष्टांत आणण्याचा होता. ‘ जेणें करून कर्जपरिहार होय तो अर्थ करावा, सर्व प्रकारें जहागीर मनसब निजामाकडून घेऊन, आमचे हातून आपलें बरें करून घेवें ’ [खं. ३ ले. ३७२ B] ‘ जरूर पोटाचे संकटासाठीं रसदा घेतल्या. सर्वापुढें इलाज आहे, पोटापुढें, कर्जापुढें इलाज नाही. तो विचार पत्रां काय लिहावा. भेटीनंतर समक्ष एक वेळ फार वार्डट तुम्हांशीं बोलूं यांत संशय नाही, ’ असें पेशवा ८-१०-१७५१ रोजी होळकरास लिहितो. [वा सं. प. या. ३९१].

बाकी याच वेळेस उत्तरेतील जंगी कारस्थानें शिंदे होळकरांनीं घडवून आणिलीं, त्यांचा उल्लेख (का. सं. प. या. ले. १६२-१६३ येथें) नानासाहेबांचे पत्रांत आहे, त्यावरून त्याची हिंमत व मराठशाहीच्या उद्योगाची दिशा ही व्यक्त होतात. ‘ रामेश्वरपासून इराणतुराणपर्यंत मराठ्यांचें यश प्रफुल्लित झालें. शाबास सरदारांची व तुम्हा लोकांची, ’ असें शिंदे होळकरांस पेशव्यानें लिहिलें त्याचा उल्लेख उत्तरप्रकरणांत पुढें येईल.

पुनः ता. १४ जुलई स. १७५१ रोजी नानासाहेब लिहितो,—

‘ रामदासपंतांनीं करारच केला आहे कीं तुमचें कर्ज फिटोन तुमचे हातून मोहरांची दक्षणा वांटविजे वडिलांचे इतिफाकानें सहा सुम्यांचा यथास्थित बंदोबस्त जो थोरले नबाबांस न जहाला; तो करितों. ’ [खंड. ३, ले. ३८७] ‘ येथील वर्तमान तर कळहप्रसंगें देश उद्वस्त झाला, रुपया नाही, याजमुळें मोठी बोट पडली. कर्ज अति जाहलें. सर्व संकटें मागें परिहार जाहलीं, पुढेंही देवब्राह्मण कृपेनें कुशलच होईल ’ [२७ मार्च १७५२. खंड. ३ ले. ३९३]. नानासाहेबाची पहिल्या दोनतीन वर्षांत

ही कर्जाची रक्कम बचकरच दूर झाली. 'रघुनाथराव, शिंदे, होळकर इत्यादींनीं गुजराथ, काठेवाड, अमोध्या, दिल्ली वगैरे ठिकाणीं सर्व अंमल बसवून बहुत खजिना मेळविला; प्रधानपंत कर्नाटकांत जाऊन सर्व खंडण्या घेऊन श्रीरंगपट्टणपर्यंत अंमल बसवून बहुत द्रव्य मेळवून पुण्यास आले. हिंदुस्थान कर्नाटकांतून द्रव्य नदीचा प्रवाह येऊं लागला ' [घा. रा. च.पृ. १३]. हिंदुपदपातशाही स्थापन करण्यांत पेशव्यांचा एक मुख्य उद्देश कर्जाची कटकट कायमची मिटावी हा होता. बाजीरावाचे वेळेपासून पेशव्यांस वर्जने गांजलें होतें. हें मार्गें सांगितलेंच आहे. स. १७४३ त द्रव्यनद्यांचा प्रवाह दक्षिणेंत आणण्याचा नानासाहेबाचा उपक्रम पुढें दहा वर्षांनीं सिद्धीस गेला. तदुत्तर पेशव्यांनै आपल्या दरिद्रतेचें रडगाणें गाइलेंलें आढळत नाही; उलट उदगीर पानपत वगैरे मोहिमांचे जबरदस्त खर्च पेशव्यांनै सहज भागविले; तथापि हा पैसा केवळ लुटींनै व खंडण्यांनीं जबरदस्तींनै फौजेच्या बळावर त्यांनै मिळविला. राज्यकारभारांतील कौशल्यांनै धनोत्पादनाचे मार्गें नानासाहेबास उमगले होते असें म्हणवत नाही. म्हणूनच मराठ्यांचे अंमलास ' राज्य ' न म्हणतां, ' लुटारू संस्था ' असें सामान्यतः हिंदुस्थानभर पुढे समजण्यांत येऊं लागलें. शिवाजीच्या राज्यस्थापनेंतील उच्चतर हेतु कालातरानें बदलत गेले, आणि बाहेरील दिखाऊ ऐश्वर्यांत अंतर्दामी राज्यास भयंकर कीड लागून राहिली. नानासाहेब, सदाशिवराव, रामचंद्रबाबा, महादोबा पुरंदरे, गोविंदराव चिटणीस इत्यादि त्या वेळच्या मुख्य मुख्य पुरुषांच्या मनांत वैमनस्य उत्पन्न झालें, त्यांत दोन पक्ष कोणते याचा उलगाडा पाहूं गेलें तर फक्त पेशवा एकाबाजू व इतर सर्व मंडळी दुसऱ्या बाजूस अशी होती. म्हणूनच पेशव्यांचें मन त्याची बायको गोपिकाबाई हें या सर्व मंडळीविरुद्ध विघडविलें, असा त्या वेळीं बोभाटा असून अद्यापि संशय घेण्यास जागा राहते. त्या अडचणीच्या प्रसंगां रामचंद्रबाबांनैच मोठ्या समंजस व दूरदृष्टींनै कारभाराचें जोखीम अंगावर घेउन अनेक भानगर्दींच्या प्रश्नांची तड

आविली. त्याचा व महादोबा पुरंदर्याचा स्नेह असून, पेशव्याने महादोबास दुखाविलें हें रामचंद्रबाबास आवडलें नाहीं. रामचंद्रबाबाचा मुख्य कारभार वर्षे सहामहिनेच प्रमुखपणाचा झाला. पुरंदरे वगैरे मंडळींच्या विरुद्ध दोनतीन वर्षे नानासाबाचें मन कलुषित होत चाललें होतें. त्याची निवृत्ति दमाजी गायकवाडाच्या पराभवानें झाली. स. १७५१ चे आरंभी नानासाहेब निजामावर गेला असतां, ताराबाईचे आग्रहावरून दमाजी एकाएकी खानदेशांतून प्रथम पुण्याकडे व पुढें सातार्यावर चालून आला, तेव्हां पुणें सातारा येथील लोक भयभीत होऊन लुटीच्या भीतीनें पळून जाऊं लागले, त्या अडचणीच्या प्रसंगी चिटणीस व नानापुरंदरे व बळवंतराव मेहेंदळे आणि बापूजी भीवराव या सर्वांनीं मिळून जमाव करून ता. १५ मार्च स. १७५१ रोजीं गेंब्याच्या माळावर दमाजीचा पुरता पराभव करून त्याचा गोट लुटून आणला, ही बातमी नानासाहेबास निजामाचे राज्यांत कृष्णाकाठीं समजली, तेव्हां त्याच्या डोक्यांत वरील कारभारीमंडळींच्या कर्तृत्वासंबंधानें चक्रे उजेड पडला; आणि लगेच पुरंदरे मंडळींची उत्पन्न वगैरे व्यवस्था करून देण्याचें त्यानें मनांत आणिलें; आणि स. १७५१ च्या पावसाळ्यांत तो प्रकार तडीस नेला. त्या सालच्या विजयादशमीपूर्वीं सर्व संशयाची निवृत्ति होऊन एकंदर कारभार सुरळीत चालूं लागला.

सदाशिवरावास कोल्हापुरची पेशवाई मिळावी, ही खटपट मुद्दां केवळ रामचंद्रबाबाची नव्हती. तो आव महादोबा पुरंदर्यानेंच सुचविलेला होता. [राजवाडे शकावली ११७]. ताराबाईची खटपट संभाजीस आपणाकडे वळविण्याची होतीच. त्याला उपाय म्हणून हा पेशवेगिरीचा उपक्रम पुरंदरे व रामचंद्रबाबा यांनीं योजिलेला असून, खरोखर त्यांत दौलतीचा फायदाहि होता. संभाजीची पेशवेगिरी म्हणजे जवळ जवळ रामराजाच्याच तोंडीची होती. दोबेही पेशव्यांचे हार्ती कारभार देऊनच चालणारे होते. रामराजाकडे बशीं ताराबाई तशी संभाजीकडे जिजाबाई होती. त्यांत या साधवासुनांचें

जास्त वांकडें असल्यामुळे जिजाबाहेला सदाशिवराव कारभारी पुरवला, पण ताराबाईची मुळीच ताबेदारी नको होती. सातारा कोल्हापुर हीं दोन राज्ये पृथक् राहिल्याने मराठशाहीचें नुकसान किती होतें; आणि त्यामुळे ताराबाईसारख्या उपद्रापी मंडळीचें कसें फावतें ही गोष्ट कारभारी मंडळीस चांगली ठाऊक होती. दोन राज्यास एक घनी करूं नये, अशी शाहूची स्पष्ट लेखी आज्ञा असल्यामुळे, निदान पेशवेगिरी तरी एका हातांत आल्यानें मुख्य कार्यभाग उरकणारा असल्यामुळे पुरंदरे चिटणीस वगैरे जाणत्या मुत्सद्यांचा हा नवीन व्यूह फार चांगला होता; परंतु हा डाव म्हणजे आपलें घर फोडण्याचा उपक्रम होय, असें बहुधा गोपिकाबाईच्या सांगण्यावरून नानासाहेबाच्या मनानें घेतलें; आणि कांहीं दिवस तो प्रकार तसाच तद्दृक् राहिला. मागाहून नानासाहेबाच्या मनांतील संशयाची निवृत्ति झाल्यावर संभाजीची भेट घेऊन त्यानें स्वतःच त्याची पेशवेगिरी संपादिली, ही गोष्ट पुढें सांगण्यांत येईल. स. १७५१ तील ताराबाईच्या भयंकर कारस्थानाची नानासाहेबास प्रथम चांगली अटकळ नव्हती, पण भागानगरच्या स्वारींत असतां दमाजी गायकवाडानें जो एकदम दंगा उसळून दिला, त्याच्या योगानें पेशवा खडबडून जागा झाला; मुत्सद्दी मंडळीच्या सल्ल्याकडे आपण दुर्लक्ष केलें, याचा त्यास पश्चात्तापही झाला असेल. त्या वेळच्या त्याच्या पत्रांतील मजकुरावरून त्याच्या मनाची तारांबळ चांगली व्यक्त होते. 'संभाजीराजे यांजकडे आईसाहेबीं राजकारण केलें. त्यांनीं तयार होऊन यावें, प्रधान यांचें पारिपत्य करावें. ते निघाले तों, जिजाबाईंनीं या कामांत पडूं नये, म्हणोन माघारें नेलें.' [धा. रा. च.]

रामचंद्रबाबाचा प्रभाव फार दिवस टिकला नाहीं. नानासाहेबानें सदाशिवरावास त्याजपासून फोडून आपल्या बाजूस वळविलें. 'मोहिमेस पैसा रामचंद्रबाबा देईनात. मग नाना व भाऊ एक होऊन च-होलीस भेटले. बाबाची मसलत वाईट यामुळे पुढें त्याजशीं विटले. बाबा पुण्यास आल्यावर मार्च १७५१ च्या सुमारास त्याचीं कारस्थानें सर्व नानास कळलीं. चोरचौकी

बसली. पुढें नानाबगेबर बाबा उगीच सिंहस्थसालीं हिंडत होते. नंतर स्वारीस निराळेच पाठाविले, परंतु विश्वास मध्यमच होता. (भा. व. श. पृ. २५, व रा. श. ११७). रामचंद्रबाबास पेशवे प्रथम इतके चिकटू लागले, त्याचें कारण बाबाचें द्रव्य. दहा पांच वर्षे राणोजी शिंद्याचा कारभार करून रामचंद्रबाबानें धनसंचय चांगला केला होता. होळकरांचा चंद्रचूड व रामचंद्रबाबा ह्यांची हातोटी बहुधा सारखीच होती. त्यांतही मल्हारराव सावध व स्वार्थास दक्ष होता, तसा राणोजी किंवा त्याचे मुलगे नव्हते; तथापि राणोजीच्या मुलांस बाबाच्या कारभाराची खडानखडा बातमी असल्यामुळें, त्यास कारभारांतून काढल्याशिवाय आपली दौलत सांवरणार नाही, असा शिंदेबंधूंचा ग्रह होऊन त्यांनी बाबास कारभारांतून काढण्याचा हट्टच धरिला. परंतु मल्हारराव पाताळयंत्री, त्याचा मुलगा खंडेराव विशेष कर्तृत्ववान् नसून, शिंदेबंधूंची एकी व करामत अद्वितीय होती. शिंदे-होळकरांचा वावर एकाच क्षेत्रांत उत्तरेस असल्यामुळें, शिंद्याचा फायदा तें होळकराचें नुकसान, असा प्रकार व्यवहारांत होऊं लागल्यामुळें उभयतांत चुरस वाढून त्यास द्वेषाचें स्वरूप प्राप्त झालें. ह्या चुरशीत रामचंद्रबाबा मल्हाररावाचा पक्षगत दाखवी. मल्हाररावाचा कारभारी गंगाधर यशवंत व बाबा ह्यांचा स्नेह होता. बाबानें संपत्ति भिळवून पुण्यांत विस्तृत जागा घेऊन सात मजली वाडा बांधिला. देवस्थानें, घांट, दानधर्म बगैरे कामीं मोठमोठे खर्च करून सर्व हिंदुस्थानात बाबानें आपलें नांव केलें. या दानशौर्याचें रसभरित वर्णन जिवबादादा बक्षीचे चरित्रांत आहे. [पृ. ३१] परंतु हा बडेजाव शिंदेबंधूस अपमानास्पद वाटून, जयाप्पानें हट्टास पेटून स. १७५० च्या उन्हाळ्यांत पुण्यास असतां पेशव्याचे मार्फत रामचंद्रबाबास आपल्या कारभारावरून साफ दूर केलें. हा प्रकार मल्हाररावास मुळींच रुचला नाही. रामचंद्रबाबास कारभारांत ठेवण्याविषयी त्याचा फार आग्रह होता. पुढें सदाशिवरावाचे मार्फत 'रामचंद्रबाबास पेशव्याचा कारभार कांहीं काळ मिळाला. स. १७५० च्या

वून महिन्यांत शिंदे-होळकरांची समजूत केल्याचा रोखनेर्षीत उल्लेख आहे तो या संबंधाचा असावा. पुढे जुलई महिन्यांत पेशव्यानें शिंदे होळकरांची रवानगी दिल्लीच्या कामगिरीवर केली. ह्या दोन सरदारांचें ककडे ही उत्तरेतील कारभाराची गुरुकिल्ली असून, त्याची स्पष्टता पुढें त्या प्रकरणांत होईल. उज्जैन व इंदूर या उभयतांच्या राजधान्या संनिकट व उभयतांचे हितसंबंध एकाच क्षेत्रांत, ही गोष्ट ध्यानांत ठेवून त्या वेळच्या चढामोडी पाहिल्या पाहिजेत.

पेशव्यास द्रव्याची अडचण असल्यामुळें त्यानें रामचंद्रबाबास कांहीं दिवस हाताशी धरिलें. सदाशिवरावास एकदां सदतीस लाख रुपये मिळाल्यावर ज्यास्त प्राप्ति होईना तेव्हां उभय बंधूंनीं बाबांस हक्क इळू दूर केलें; तथापि द्रव्य म्हणजे सत्ता ही गोष्ट ध्यानांत ठेवून त्यास थोडाबहुत आपल्या लगामी ठेविलें. पेशव्याचें कर्ज वारण्याची युक्ति म्हणून मोठमोठ्या सरदारांवर पट्टी बसविण्याची सूचना रामचंद्रबाबाची होय. बाबा पुढें दोन तीन वर्षे जिवंत होता. 'लष्कराहून देऊसेस गेले. तेथून पंढरीचे यात्रेस गेले. तेथे कांहीं कटकट झाली. तेथून २८ जुलई १७५४ रोजी पुण्यास घरीं आले. [पु. रो. पृ. १०९] नंतर सा. ४ ऑक्टोबर रोजी दहा घटका रात्री काळ जाला. सात दिवस श्वराची व्यथा जाली. चार दिवस बोलत होते, तीन दिवस बोलले नाहीत. दोन प्रहर रात्री ओंकारेश्वराजवळ दहन केलें. बायको द्वारकावाडिंनीं सहगमन केलें. पंतप्रधान, भाऊ वगैरे समस्त मंडळी समागमे गेली होती. उजेडावयास घरास आले.' [पु. रो. पृ. ११४]. 'रामचंद्र मल्हारांनीं लोकांवर कर्जपट्टी घातली होती. तीन वर्षे कारभार करून गणपतीच्या मार्गे त्यांचा वाडा होता, तेथें मयत झाले. लक्ष्मणपंत म्हणून कोणी गृहस्थ नांदत होते, त्यांची जागा घेऊन घर सात मजली बांधलें होतें. दत्तकपुत्र सदाशिवराव रामचंद्र यास नवी सरदारी दिली.' [का. सं. घ. १६, सा. घ. १२२]. अद्या अनेक पुरुषांची करामत राष्ट्रोद्योगाचे कामीं

उपयोगांत आली असून त्यांच्या हकीकती खुलासेवार मिळत नाहीत, ही मोष्ट शोचनीय होव.

पुरंदरे घरी बसल्यावर ता. १२ फेब्रुवारी स. १७५१ रोजी पेशव्यानें अनूभाईचा जांवई व चिमाजी आगची पहिली बायको रखमाबाई हिचा भाऊ, त्रिंबक विश्वनाथ पेठे, यास पुण्यांतील कारभारावर नेमिले. पुढे पुरंदर्यांची व पेशव्याची गोडी झाल्यावर, पेठे यांस पेशव्यानें सातान्यास बाराबाईचे बंदोबस्तास ठेविले. रामचंद्रबाबा घरी बसल्यावर, पूर्वीच्या मंडळीस पुनः कामें सांगण्याचा उपक्रम पेशव्यानें केला. हा उपक्रम स. १७५१ च्या पावसाळ्यांत दमाजी गायकवाडाच्या प्रकरणानंतर झाला. 'महादोबा बाबाचा सरंजाम व सरदारी करून दिली. चाकरी सर्वोत्कृष्ट झाली, तेव्हां कृपा करून दिली. (१ ऑगस्ट १७५१, भा. व. श. पृ. २४). आश्विन शु० ३ बुधवारी (११-९-१७५१) पहाटे दिवस उगवतां महादोबा नानाकडे भाऊकडे जाऊन आले. तिसरे प्रहरी बोलावून नेले. सदरेस कारभारास बसले होते. बाबाची समजूत जाली. भगोदर आठ चार दिवस मध्यस्थी होत होती. रोज मजकुरी एकत्र झाले.' पुढे ता. १७ रोजी 'प्रधानपंत संध्याकाळच्या प्रहर दिवसास महादोबाचे येथे गेले. मध्यरात्री फिरून आपल्या वाड्यांत आले. दुसऱ्या दिवशी दसऱ्यास (१८।९) श्रीमंतांबरोबर महादोबाही शिलंगणास गेले. वरून दिवशी [पु. रो. ७१] सरदारी देऊन पुणे देशचा सुभा, पुत्र नीळकंठ महादेव यांचे नावे करून, त्यांस स्वारीबरोबर घेऊन गेले (का. सं. श. पृ. १२). आषाढ शु० १० गुरुवारी (९.७.१७५२) अवशीचे अकरा घटका रात्रीस प्रधान मुहूर्तकरून स्वारीस निघून त्रिंबक विश्वनाथाचे घरी बारावे घटकेस येऊन राहिले. धरून निघतेसमयी मुहूर्त चांगला झाला. दिवस उगवून भाऊ, दादा, व रामचंद्रबाबासह सासवडास महादोबाचे समजाविशीस गेले. महादोबांनी चार हजार फौज ठेवावी, सुरत अष्टाविर्शत पांच लाखांचा मूलख वसुळी सरंजाम द्यावा, महीपलीकडे साडेतीन लाखांचा

द्यावा, पुणें देशची मुतालकी पुरंदर देखील पुत्र निळोबास द्यावी. पूर्वी चाळीस हजारांचा सरंजाम माळव्यांत दिला आहे, आणीक साठ हजारांचा देशी व गंगयडीस द्यावा. त्रिंबक सदाशिव यांस व धोंडो मल्हारास सरंजाम द्यावे, असे करारमदार झाले आहेत' [पु. रो. ८१, ८३]. यापैकी कांहीं गोष्टी पुढें महिना पंचरा दिवसांत अमलांत आल्या. 'महादोबास समजावून आणिलें. त्यांनीं आमचे मनास अनुकूल झालावें, दुराग्रह तिळमात्र कोणेविशीं न करावा. आम्हीं सर्वप्रकारें त्यांवर कृपा करून त्यांचे स्वरूपाप्रमाणें चाकरी घ्यावी. गुदस्तांही याच प्रकारें करार होऊन बरोबर नेलें, परंतु नीट चालले नाही. यंदां विचारावर आले आहेतसें दिसतें. परिणाम ईश्वर उत्तम लावूं.' ता. १९ जुलई स. १७५२ [का. सं. प. या. ले. ३८३] येणेंप्रमाणें पुरदऱ्यांशीं पेशव्याची गोडी झाली; आणि पुढें त्यांनीं चांगलीच कामे केलीं.

ताराबाई, प्रतिनिधि वगैरे विरोधकांकडून जसा पेशव्यास त्रास पोंचत होता, तसाच सदाशिवराव, पुरंदरे मंडळी, रामचंद्रबाबा वगैरे स्वपक्षांतील कारभारी मंडळीसुद्धां रुसवे करून कशी वागत होती, हें वरील प्रकरणावरून घ्यानीं येईल. राज्यचालकाचा मार्ग कंठकमय असून प्रत्येकाच्या मनाजोगतें करणें किती अवघड असतें, याची यावरून कल्पना होते. अनेक लहान बौर मंडळी राष्ट्रकार्यांत वावरत असून प्रत्येकाच्या अवगुणावर पांघरूण घालून गुणाचा तेषढा उपयोग करून घेण्याचें नाजूक काम पेशवा शांतपणें करीत होता. मराठे, प्रभु, सारस्वत, देशस्थ, कऱ्हाडे, कोंकणस्थ अशीं सर्व जातींची मंडळी नानासाहेबाचे कारभारांत होती, हेंही येथें निदर्शनास येईलच. ज्यांचीं नांवें हल्लीं प्रासिद्ध नसून, जे मराठशाहीच्या उद्योगांत खंविभागी होते अशीं किती तरी कुटुंबे व पुरुष असतील. कोंकणांतून ब्राह्मण जसे घांटावर येऊं लागले, तसेंच शेणवई व प्रभुसुद्धां पुष्कळसे आले; आणि ज्यास आपण मराठशाही म्हणतो, त्यांत सर्व जातींचे इसम आपापल्यापरी खपले आहेत. प्रत्येक घराण्याचे पदरीं सर्व जातींच्या

मंडळीचा समावेश असून, त्यामुळेच राव्याचें गाडें समतोल राहत असे. प्रतिनिधींच्या पदरीं जाखी म्हणून पेशव्यांचे स्नेही श्रेणवई कारभारी पांच पिढ्यापावेतो होते, त्यांनी त्या दोन कुटुंबाचा स्नेह ठेवण्यास पुष्कळ मदत केली. [भा. इ. सं. मं. सं. वृ. १८३६].

७. रामराजास सोडविण्याचे प्रयत्न.—रामराजा कैद झाल्यावर पुढें काय प्रकार घडले, याचा खालील पत्रावरून अंदाज करतां येतो. त्यास ताराबाईनें अटकेंत ठेविलें, त्या वेळचें हें पत्र आहे. (खं ६-५५३) ' गडकरी यांणीं राजश्रीस खलबतखान्यांत आणिले. त्या दिवशीं आईसाहेबांनीं तिसरे प्रहरपर्यंत उपवास केला. निदान राजश्रीच्यानें निराळा फड काढावयाचें अवसान न होय. राजश्रींनीं जाऊन मातुःश्रींच्या पायांवर होई ठेविली. भोजन पंक्तीस केलें. पुराणकास काढावा (हें) सुप्रयुक्त. होईल तर बरें, नाहीतर जबरदस्तीनें करावे, असेंही गडकरी बोलत. परंतु राजश्री नेटून सांगत नाहीत. म्हातारीजीस खंती लागेल म्हणून भितात, राजश्रींची प्रकृत स्वामीस विदित आहेच. लागीं माणूस जवळ नाही. पेशास पांचसात मातबर खालून वरते घ्यावे, राजश्रीस राजश्रीप्रमाणें नेट द्यावें, आईसाहेबांस आईसाहेबांप्रमाणें दमदार करावी; आणि स्वामीचे (पेशव्याचे) लक्षाप्रमाणें यांणीं मनसबा सिद्धीस न्यविा. पुराणिकांनीं जीवभय घेतलें आहे, त्याजमुळे आईसाहेबही निकर्ष करणार, त्यांचें भय तूर्त वारावें. हर कसें करून राबत्याखालें घालून खालीं आणावी, असा विचार केला आहे. आईसाहेबांनीं स्वामीसही (पेशव्यास) आणखी पत्र पाठविलें आहे, त्याचें उत्तर आल्यावर काय करणें तें करूं म्हणतात. खरें आहे, कीं उगाच बाहणा करून दिवसगतीवर घालतात न कळे ? आईसाहेबांशीं लटकें लाडें हरप्रकारें बोलोन गुंतला हात मोकळा करावा. राजश्री एक दिवस उपवास करते अगर निष्ठुर दाखविते, तर गडकरी यांसही बोलावयास जागा होता. तें अवसान, एकटा पडला आहे, त्यामुळे न होय, यास्तव दिवसगत लागते. सांप्रत दोघांचौघांस वरते घेऊन नेटून लवकर करावयाचा विचार केला

आहे. स्वामीचें पुण्य समर्थ आहे. राजश्रीचे मते मातुःश्रीनें समजून सबलतीनें करावें असें आहे. तें तर होत नाही. यांची तर भ्रांत फिटत नाही. उगीच माणसासमागमें राजश्रीस, सांगून पाठवावें, तर तो काय जाऊन सागेळ नकळे. तरी सांगोन पाठवितों. परंतु नेट नाही. '

रामराजाची कैद हा राज्यकारभार स्वहस्तीं घेण्याचा ताराबाईचा डाव होता. सातान्यास नाना पुरंदरे मोठ्या शिताफीनें सर्व गोष्टी करीत असल्या-मुळे हा डाव फसला. एका दमाजी गायकवाडाशिवाय ताराबाईस दुसरा बळवान् सरदार कोणीच सामील झाला नाही. दमाजीचा डाव फसला तेव्हां तर ताराबाईचा बंडावा मोडल्यासारखाच झाला. भारतवर्ष शकावलीतील या वेळची हकीकत नाना पुरंदर्यानेंच लिहिल्यासारखी दिसते, ती अशी. 'आईसाहेबांनीं रामराजास किल्ल्यावर चंपाषष्ठीचे भोजनास नेले, कैद केले. आम्ही खाली राहिलों. तेव्हां नानासाहेबीं आज्ञा करून आम्हां-कडून किल्ल्याभोवत्या चौक्या बसविल्या. मार्गशीर्षपासून फाल्गुन वा। ६ (७-३-१७५१) पावेतों मोचेबंदी रात्रंदिवस झुंजभांडणें करून राहिलों. तों दमाजीनें खानदेशांत दंगा मांडला; म्हणोन नानांनीं पारपत्यास बापूजी बाजीराव व बळवंतराव गणपतराव रवाना केले. त्यांचें यांचें झुंज जाले. हे मोडले. गायकवाड पाठीं लागत जेजुरी मोरगांवाकडून सातान्या-कडे चालला. आम्हांस वर्तमान सातान्यास कळल्यावर सारी फौज घेऊन बळवंतराव व बापू बाजीराव यांस नामन्यावर येऊन मिळून, दम फिरून सर्व लोकांचें समाधान दिलासा देऊन गायकवाडामार्गे लागून, गायकवाड म्हसवे व वेत्रातीरी राहिला होता. आम्ही फौज घेऊन बडुथावरून गायकवाडावर गेलों. झुंज झालें. गायकवाड मोडून गेंड्या पावता शहर सातान्यांत घातला. लष्कर डेरे दांड सर्व छटून आणिलें. निशाण नौबत बापूजीची व बळवंतरावाची गेली होती, ती फिरोन आणिली. गायक-

१. हे पत्र पेशव्यास त्याचे हस्तकारनें सातारा किल्ल्यावरून स. १७५१ च्या आरंभीं लिहिलेले दिसते.

झडास लुटून फस्त केला. नानासाहेब साताऱ्यास आले. दमाजी भेटला. व्हाप्रमाणें न वर्ते म्हणून लुटला गेला. बाबाचा (महादोबा पुरंदरे याचा) सरंजाम व सरदारी हे करून दिले. बाकी बाबा परीं बसले तर बाबाचे आम्ही. आमची चाकरी सर्वोत्कृष्ट झाली. तेव्हां बाबावर कृपा करून करार करून दिले. 'रामराजाची सुटका मात्र ताराबाईंच्या मृत्यूपर्यंत झालीच नाही.

ताराबाईं व पेशवा यांमधील तंत्र्यांतले पेशव्याच्या बाजूचे कागदपत्र जसे मुबलक सांपडतात, तसे ताराबाईं किंवा तिच्या पक्षांतील यमाजी शिवदेव वगैरेंचें म्हणणें काय, तें समजण्यास फारसें साधन नाही. तथा एक कागद ताराबाईंच्या पक्षांतील कौर्णीतरी पेशव्यास स. १७५० च्या अखेरीस लिहिलेला आहे, तो पहा.—

(शाहूनें) कै० वास केल्यावर तुम्ही असा डौल घातलात कीं, सर्वाध्यक्षता आपली. आमचे तर्फेचें माणसानें राजाजवळ एकांतीं बंधू देखील नये. रात्री दिवसा तुमची चौकी. ते प्रसंगी जे जे तुमचे पक्षी लागले ते वांचत चालले. असें दिसों लागतांच वडूथचे तळावर रामाजी बाबाजवळून तुम्हांस सांगितलें कीं, ऐसें न करावें. बाबांनींही सांगितलेंच असेल. परंतु आपण बहुमान मात्र बाबाशीं करीत गेलेत. ते गोष्टीचींही आम्ही गमच खादली. तदोत्तर, सातारियासी दाखल होतांच आम्ही शिवाजी हरि, देवराव, बाबूजीनाईक यांचा अभिमान धरिला तुम्हीं जे माणूस आम्हांकडे आलें, तें मोडीतच चाललेस. तथापि आम्हीं, शिवाजी हरि केवळ तुमचा ग्रामकंटक व लबाड ऐसें जाणून, त्याचा अभिमान सोडिला. देवरायास पोटास मात्र देवविलें. नाइकास कर्णाटक घावें, नाहींतर पाचासाताचा सरंजाम द्यावा. तेव्हां तुम्ही बाबांनीं मिळोन कर्णाटक मस्त हस्ती जाली, फकिराचे दारीं बांधिला, म्हणजे दौलतीची फजिती केली. अखेर कर्णाट काढिलें. तेव्हां सरंजामही न दिला. याप्रकारें ज्या ज्यांनीं मुख्यरणें आमचा पक्ष मनांत आणिला ते सर्वस्वें बुडालें. या प्रसंगांमुळें फारच

आम्हांला राग येऊन आम्ही रुसून बाहेर आलों. ते प्रसंगी तुम्ही, बाबांनी आपले जागा विचार करून आम्हांपासून इमान तुम्हास देविलें. तुम्हीही शपथ केली की, सहसा स्वामीचे हिताविशीं मजपासून कायावाचामनें अंतर होणार नाही, त्या दिवसापासून तुम्ही कोणेप्रकारे चाललेस हें मी जाणतो. मी कसा चालतो हें तुम्ही जाणत असाल. सांप्रतकाळीं नाना-प्रकारें लोक सांगतात, तें एकीकडे ठेवून, तुम्हांजवळून पुतें अंतर पडेल तेव्हां आपणही अंतर करावें. इतक्यांत, तुम्हीही सर्वप्रकारें, आमचेपक्षां हें भाऊंनीं बाबांनीं सांगितलें. तदनुरूप तुम्ही गडकरीयांस भरंवसा पुरवून राजे आईसाहेबांस खालीं आणावयाचा विचार केला. चौकी मारली. एका दो दिवशीं खालीं उतरून सुरळीत चालावें, दुळेंकिक उभयपक्षांचा वारावा, तो विचार टाकून बाबां रुसून घरास गेले. हें ऐकतांच सुस्त पडलेत. माणसें देखील पळवूं लागलेत. हें कांहीं तुमचे इमानास योग्य नाही. [खं. ६ ले. २७८].

रामराजांत बिलकुल करामत नाही, असें पाहून ताराबाईस मोठा त्वेष उत्पन्न होई, आणि आवेशान्या भरांत 'तूं खरा नव्हस खोटा आहेस,' असे उद्गार सर्वांचे देखत तिच्या तोंडांतून वारंवार निघत, तेव्हां हळू हळू त्यांचा प्रसार जनवातेंत झाला. 'तूं राजश्रीजाचा नव्हस, खरोखरच उचल्या आहेस,' असें ताराबाई त्याची वारंवार निर्भर्त्सना करतांना त्यास म्हणे. अर्थात् रामराजाचा तोतया उत्पन्न झाला. 'लटका राजा राजमाचीस ठेविला होता. तो सातान्यास रामराजाकडे पाठविला होता. तो लबाड, त्याजला डाग देऊन डावे हाताची करंगळी तोडून, पांच पाट काढून, त्याजला बाहेर घातला. त्याजबरोबर गोसावी होता, त्याचे कान कापले. तोतयानें सांगितलें, मी अहीर रायाचा, माझे नांव संताजी, बापाचें नांव संभाजी अहीरराव. मजला यशवंतराव प्रभूंनीं व आणख्यांनीं मर देऊन राजा म्हण, म्हणून सांगितलें.' [पु. रो. पृ. ६७-१५ जुलई १७५१].

१ ता. २५ डिसेंबर १७५० रोजीं महादोचा पुरंदरे रुसून घरीं बसल्यावर लवकरच हा कागद लिहिलेला आहे.

ताराबाई रागीट अश्याने संतापांत वाटेळ तें बोलत असे. शिवाय वार्धक्यानेही तिच्या स्वभावांत फरक पडला होता. शाहूला ती थोडीबहुत वचकत असे; पण आतां आज्ञास नातू शिकवी, अशी सर्व मंडळीसंबंधानें स्थिति होती. रामराजाच्या नाकर्तेपणाचा तिला पराकाष्ठेचा क्रोध आला. त्या भरांत तिनें किल्ल्यावर रामराजाचे फार हाल केले. त्यांत त्यास सोडविण्याचा प्रयत्न पेशवे करीत, त्यामुळे तर ती ज्यास्तच चिडे. साताराच्या किल्ल्यावर म्हणजे प्रत्येक छत्रपतींवर तोका सोडून त्यांस कबजांत आणण्याचा प्रयत्न पेशव्यांस करतां येईना. कोल्हापुरच्या संभाजीकडेही ताराबाईची कारस्थाने चालू होती; परंतु त्यांत कांहीं तथ्य नव्हतें. पेशव्यांनीं इचलकरंजीकरांचे दोन सरदार हरिराम व मानाजी पायगुंडे यांस तीन हजार फौजेनिशीं स. १७५० च्या पावसाळ्यांत वारणेच्या तीरीं छावणी करून बंदोबस्तास ठेऊन दिलें होतें. [इच० इ० पृ. ६९] पेशव्यास न जुमानतां साताराभोंवतालच्या प्रदेशांत करडा अंमल बसवून ताराबाई वसूल घेई. पण या पलीकडे अधिक उपद्रव ती पेशव्यांस देऊं शकली नाहीं. उलटपक्षां रामराजास बोध करून पेशव्यांनींच त्याला सर्वस्वी वश करून घेतलें. “अमुक सरंजाम मला द्या, तेवढा घेऊन, तुम्ही जें जें कराल त्याला रुकार देईन, राज्याचा कारभार तुम्हीं वाटेळ तसा करावा,” असा लेख त्यानें पेशव्यास लिहून दिला. [सदर पृ. ७२].

रामराजा सल्लुख्यानें ताव्यांत येईना, तेव्हां फौज आणून लढून किल्ला ताव्यांत घ्यावा, असाही विचार आरंभीच कित्येकांनीं सुचविला; पण प्रयत्न घन्याशीं असा युद्धप्रसंग करण्याचें गोविंदराव व त्यांचे बंधू यांचे मानस झालें नाहीं. युक्तीनें मजीं ठिकाणीं आणून काम करणें तें करावें. त्यावरून नानासाहेबाचे मनांत गोविंदराव चिटणिसासंबंधानेही संशय उत्पन्न झाला की, हे सुद्धां बहुधा ताराबाईस मिळाले. या संबधांत गोविंदरावास पेशव्यानें लिहिलेले पत्र वाचण्यालायक आहे. तें असें:—

‘अलीकडे सर्व दरबारचे मुत्सदी एकप्रकारचे जाणून सर्वप्रकारे तुम्हांसच हातीं धरून, बरा वाईट सवाल जाब तुमचे हांतून केला. तुम्हीं यथाशक्ति आमचे कार्यास न चुकलेस. गतवर्षी रामाजीपंतांनी भर देऊन सकवारबाई तुमचे केवळ पाठीसच लाविली, ते प्रसंगां तुमचे दरबारीं कांहीं चालेना; तथापि तुम्हांमुळे सकवारबाईचा दावा, सर्व ब्राह्मणांचा पेंच कबूल करून, तुमचीं मुलें मागसें पुण्यास आणूस ठेविली. तुम्हांस रक्षावयास फौज दिली. तुम्हांमुळे आम्हांवर सकवारबाईंनीं इतराजी, त्यांचा काळ होय तों कशी केली, हें तुम्हांस स्मरण असेलच. तुम्ही यमाजीपंताचे पेंचामुळे, सकवारबाईचे पेंचामुळे, गडकरी सर्वप्रकारे आपले विचारांत घेऊन आमचा आश्रय केलात. आम्हीही तोच विचार शेवटपावेतों निभावला. तोंपावेतों आमचे चित्तांत तुमचेठायीं ममतेस अंतर नव्हतें. ब्याप्रमाणें बाबांचे (महादोबा पुरंदरे) चित्तात तुमचा पक्ष त्याचप्रकारे आमचे चित्तात. कां की तुमची बाबाचे ठायीं निश्चि तशीच आमचे ठायीं. तदोत्तर राजर्षी स्वामींनीं तुम्हांस कीं त्यांस लिहून जवाबसे तें करावें, तेंही नुं करतां उफराटें, राज्यभारास युक्त, आम्हांस संमत, तुमचे हित ऐसा विचार अवलंबिला असतां, टाकून लांबणीवर घालून बसलेत, तुम्हांस काय म्हणावे ! बाबूजी नाईक, देवराव यांचा दरबारी आम्ही अभिमान घरिला, वेडेपणें अथवा शहाणपणें तेवढेंच तुम्हीं व बाबांनीं तटीं लावून राज्य बुडविलेंत, या शहाणपणास काय म्हणावे ! कलयुगांत खावंद तों वेडेच असतात, परंतु कार्यकर्ते शहाणे असतात, ऐसें ऐकत होतो, तेंही येथें विपरीत दिसून आलें. अद्यापही दुराग्रह टाकाल, विचारावर ध्याल, तर आमचा लौकिक राहिल, राज्य वाचेल. येणेंप्रमाणे केलिया तुमचेही बरे होईल. या उपरी मनाभासून आईसाहेबांस समजावून, भरंवसा पुगवून, खालीं आणावी. नानानी तुम्हीं मिळोन राज्यकार्य चालवावें, आज नासरजंग मेला, अशा प्रसंगांत तों मोठासा मनसबा केला पाहिजे. बाबा रागाट उठोन गेले. (२५ डिसेंबर १७५०), त्यास आमचा लौकिक मात्र

जाहला. परंतु थोडक्याच मजकुरावर आज एक वर्ष दुराग्रह वाढवून या थरास आणिलें. आतां तरी विचार करून, समयसूचकता कराल तर सर्व कुशल होईल. नाहीतर ईश्वरप्रमाण. आशीर्वाद.” आंतील उल्लेखावरून हे पत्र स. १७५१ जानेवारीच्या आरंभीच लिहिलेलें आहे. [खं. ६ ले. २४३]

रामराजास अटकेंत ठेवल्यावर पेशव्यांनी काय काय प्रयत्न चालविले ते डिसेंबर १७५० च्या खालील पत्रावरून दिसून येते. हे पत्र (का. सं प. या. १८४) सदाशिवरावांनी त्रिंशकनाना पुरंदरे यास सातान्यास लिहिलें. ‘ दाभाड्याकडील कारभार निर्गमांत न ये. मनसुब्यास तोड पडेना. तुम्हीं सर्वप्रकारें राजश्री स्वामीचें लक्ष आपलेवरीं कायम राही ते गोष्ट करणें. त्यांत अंतर पडूं न देणे. वर्तमान लिहिणें तें पुण्याकडे लिहित जाणें. आम्ही पंढरपुरापलीकडे आलों. पांचसहा दिवशीं तीर्थरूपांजवळ पोचलों. सातारियाचें बंड मोडलें पाहिजे. मूळ दाभाडे. तेथे कांहींच होईना, करीनात, मनासही न ये, संशयच वाढतात. यास्तव जाऊन नीट करून होईल ते लेहून पाठवूं. कान्होजीबावाजवळ मातुःश्रीचे भाव निघाले व राजश्रीचा निरोप वगैरे सर्व लिहिले तें कळलें. तुम्ही बोललां पेशास हा डौल कामाचाच नाही. मातुःश्रीस नीट सांगून राजश्री सोडावे लागतील. त्याचें पुण्याहून लिहून पाठवूं त्याप्रमाणें करणें. मुख्य राजश्रीचा लगाम पुरता रादे तें करणें हे काम तुमचे हातीं आहे. हजारों भौते नें खर्च वेच करून, वरतीं आपलीं मायेचीं माणसें पाठवून लगाम राखणें. वरचेवर सर्वां मुत्सद्दियांचे भाव लिहिणें. मजबद्दल संदेह तुम्हांस वाटतो. ईश्वरी जुलूम आहे, असे न करणें.’

थोड्याच वेळांत गायकवाड सातान्यावर येऊन त्याचा पराभव झाला. तरी रामराजाची सुटका नाहीच झाली. गायकवाडाचा बंदोबस्त केल्यावर, ‘मातुःश्रींनी व राजश्रींनी खाली यावें, ये विशींचा प्रेतन बहुता प्रकारें केला. त्यांहीं जे जे मुद्दे घातले तेही मान्य केलें असतां, त्यांजकडून मानसिंग

जाषव व आम्हांकडील मध्यस्थ महादाजी निंबाळकर व घोडो गोविंद आले गेले. आम्हांकडील मध्यस्तांस गडावरी न घेतलें; आपलेकडील मध्यस्तांसही न घेतलें. आईसाहेब वसवासी फार; लोक व गडकरी यांचे चित्तंत आमचें सूत बनो न द्यावें. त्यांचें मनांत मातुःश्री व पेशवे एक झाल्यावर आम्हांस कोण विचारतो ! याजकरितां गडकरी यास नरम करावयाचा विचार केला आहे. होईल वृत्त तें लेहून पाठवूं. [२२ मे १७५१ का. सं. पया. ले. ३५४]. ' ताराबाईशीं विषाड पडल्यामुळें त्यांनीं नानाप्रकारें पेच केले. ज्यांशीं आम्ही गोड न बोललों, तो त्यांचे लगार्मी; ज्यांशीं गोड बोललों, तोही त्यांनीं लटका लावून आपले लगामी लाविला. कोठें ताळ राहिला नाही. यास्तव आम्ही कबूल केलें कीं, दाशेवास प्रतिनिधि द्यावी. त्यांनीं सर्व कारभार करावा. गुजराथ वर्नाटाची व्यवस्था आम्ही केल्याप्रमाणें चालावी. त्यांनीं कबूल केलें; परंतु खालीं उतरल्यावाचून, भेट झाल्यावांचून जनांत नीट दिसत नाही, संशय तुटत नाही. यास्तव बहुतांप्रकारें आग्रह करितों. परंतु खालीं उतरतांच राजा पळून जाईल, अगर आम्ही मागती राजास हातीं घेऊन आपणास मुरदाड करतां हा संशय मानून संकटांत आहेत. भोंवतीं भलताच गुरें धळवितो. पोटास एक पैसा येत नाही. सोनें रुपें मोडून खावें, येथपावेतो आलें. यास्तव मातबर मराठे मध्यस्थ घेऊन उतरावें, ऐसा करार झाला आहे. उतरलीं तर उत्तमः नाहीतर एका खाशानें दहा हजार फौजेनिशीं येथें असलें पाहिजे. मुरारजी घोरपडे व निजाम यांजकडे राजकारणें करितात. सर्व संभाळलें पाहिजे. गृहकळह कठिण आहे. तद्विषयीं कसें करावें ! तुम्हांकडे मरुहारवाकडे देखील राजकारणें करितात ऐसें ऐकितों. त्यांस तुम्हांशीं राजकारण केल्यास काय होणें ! परंतु यत्नास चुकत नाही. [का. सं. पया. ३५३] हे पत्र नानासाहेबाने शिंद्यांस लिहीलेलें असून वरच्याच पत्राच्या वेळचें आहे. सातान्याची तजवीज सर्व नाना पुरंदरे याजकडे होती, तेथील राजकारणें व खटपटी यांची

माहिती हा पुरंदरे वारंवार पुण्यास नानास व सदाशिवरावास लिहून कळवीत असे. 'तुम्हीं बहुत सावधतेनें सर्व कामें करावयाचा काल आहे' असें लिहून सदाशिवराव लिहितो 'आमचीच खानगी सातऱ्यास करावयाचा विचार आहे' (का. स. पया. १७३). तारीख ११ जून स. १७६१ रोजी पेशवा ताराबाईजवळील आपला कारभारी दिनकर महादेव यास लिहितो. 'राजश्रीस अटकाव गडावर जाहला, यासाठी इतके दिवस भांडलों. ज्यांनी अटकाव केला, त्याचे दारदार झालों. सर्व मातब्बरांचा डौल एकीकडे. एक आमचा मात्र निश्चय की, भांडून अथवा सल्ल्यानें राजा सुटावा. ज्याचे चाकर म्हणविलें, त्यासाठीं मेहेनत करावी. मग जो बूज करून कृपा करील तेच विशेष. या अर्थे लाखों रुपये खाऊन आपले मनसुवे बुडवून, राजा सुटावा, या थरास आणिलें. सर्व बाईसाहेबांचे पक्षी मिळाले होते एक आम्ही मात्र राजश्रीच्या पक्षांचे जाणून आमचे पारिपत्यास सर्व राज्यातील सरदार प्रेरिले. गायकवाड तो सर्व देश लुटीत सातऱ्यासच आला. यामुळे भागानगर व कर्नाटकचीं कामें अप्पतर जाहली. इतके पदार्थ, राजश्रीचे मुटूकेचे उपयोगास लागलों, यास्तव प्राप्त झालें. आतां गडावर सर्वाध्यक्षता राजश्रीची जाहलियाउपर आमचे मनोरथ बाकी राहिले नाहींत. मतलबाचे यादीवर करार त्यांनीं संतोषेंकरून देणें उचित. यद्यपि न दिव्हे तरी आम्ही त्यासाठीं आड यावें असें नाहीं, जेव्हां खाली येतील तेव्हां सर्व सेवकांच्या गीती व आमचे स्थितीची तुलना करतील. तेव्हां जें त्याचे खावंदगिरीस व कदरदानीस उचित तेंच करतील. राजाना वर बसविले होते, यास्तव किल्ल्याशीं भांडत होतो. आता राज्याचा अखत्यार परिच्छिन्न जाहला असला, तर एके दिवसांत आमचा फौज उठोन येईल. खाऊन बसावयाचे प्रयोजन काय ! परतु सांगोल्याहून राजे गेले ते समर्थी चि. नाना व चि. भाऊंनीं अर्ज राजश्रीस केला होता की, गडावर न जावें; परंतु आमचा अविश्वास यामुळें गेले. शेवटीं कर्मभोग, अपकीर्ति येथपावेतो जाहली. आतां राजे वर राहिले, आमचे फौजेस उठवून

लाविले, तरी मागती अनेक कल्पना व्हावयास अंतर होणार नाही. करवीरकरांकडील वगैरे पैच बहुत आहेत. खावंद लोकांनी जे हल्लीं तेथें मंत्र सागणार असतील, त्यांसी दीर्घ विचारून जें करणें तें करावें. सर्वोत्तम पक्ष हाच कीं तिळमात्र संशय न धरतां राजश्रींनीं खालीं यावें. दिल्ली, इराण, तुराणपासून रामेश्वरापविर्तों दुर्लौकिक जाहला आहे, तो दूर करावा. कारभाराचा अर्थ तर, जोरावारीने आजपर्यंत कोठेंही कारभार शेवटास गेले नाहीत. सर्व योग खावंदाची रजावंदी राखावी, हेच आमची इच्छा. खावंद आपले आवडीनें कारभार घेतील तेव्हांच करू कारभार करिता बहुतोचा दावा पदरीं पडतो, तो दावा कशास पाहिजे ! खवंदानी दिल्ले दौलतींत कारभार बहुत आहेत. नवा तोतया लबाडी करील यास्तव ठेविला, त्यास जिनें न मारावे, वरकड खात्रेस येईल तेथ ठेवावा, आमचा गुंता तिळमात्र नाही. खावंदांनीं सुखरूप राज्य करावें. याप्रकारें बोलोन इवालदारास समजोन सांगोन खालीं प्रतिपदेस (१३-६-१७५१) येत तें करणें. वेरझारेवर काम पडल्यास अनेक विघ्ने उपस्थित होतात. यास्तव रंग भरून त्याची निशा करून खालीं येत, आम्ही भ्रम केलियाचें सार्थक होय तें करणे. ' [खं, ३-१३६] या पत्रावरून पेशव्याच्या भावना चांगल्या व्यक्त होतात कारभाराचें ओझे पेशव्यांनीं आपमतलवाने आपल्या शिरावर घेतलें, कीं जें काम दुसरा कोणी अंगावर घेईना, ते प्रसंग येत गेले, त्याप्रमाणें स्वतः करून राष्ट्रसेवा यथा-शक्ति केली, याजबद्दलचा निर्णय ज्याचा त्याने करावा हें चांगले.

ताराबाईसंबंधानेही नानासाहेबाचा भाव किती आदरपूर्ण होता, हें खालील पत्रावरून दिसून येतें. हेंही पत्र वरच्याच काळचें असावें. हें सखो महादेव म्हणून ताराबाईचा कारभारी होता, त्यास लिहिलेले आहे. कदाचित् हा दिनकर महादेवाचा भाऊच असेल.

‘तुम्हीं पत्र पाठविलें तें पावून संतोष जाहला. तुमचा समज आजच असा आहे असें नाही. पूर्वीपासून आहे. वरकड जें करतां तें बरेंच. त्याचा विषय

फार थोडा; परंतु मातुश्री बोलवीत नाहीत, कामकाज सांगत नाहीत, हें लिहिलें, हें तरी फारच चांगलें. असें या मार्गे कधीं जाहलें नाही. मुख्य मातुश्रीचे आज्ञेप्रमाणें वर्तणूक करावी, त्यांचे मर्जीस विरुद्ध न पडे असें असावें. तें तुम्हीं आज लिहिलेवरून कळलें. याउपर काय म्हणावें ! खर्च-वेंच जसा मातुश्री आज्ञा करतील तो करावा. मातुश्रीस एखादा भांड घालतो, आपण समजून सांगावें, आज्ञेप्रमाणें वर्तणूक करावी. मातुश्रीस संसार अगर सर्व विषय कळतो; तो तुम्हांस कळावयासी बहुत जन्म पाहिजेत. सारांश, मातुश्रीचे आज्ञेचा प्रकार, अगर मातुश्रींनीं खर्चवेंच केला तरी उत्तम आहे. ते जें करितात तें समजून करितात. तुम्हांस मात्र समजत नाही, इतकाच अर्थ. जसें मातुश्री सांगतील तसें करित जाणें, म्हणजे लक्षजोड आम्हांस तुम्हीं दिली. वरकड संसार तुम्हीं आपले तर्फेनें अधिक उणें समजोन करणें, हें आम्हांसच धाजिणें नाही, तुम्हांस तरी हे प्राप्त कसें असावें, तें श्रुत नाही. जें चालतें तें बरेच आहे. मातुश्री बोलवीत नाहीत, हें मात्र सर्वार्थीं वाईट समजून, त्यांचे आज्ञेचा अर्थ समजोन वर्तणूक करणें. [खं. ६ ले. २४२] ताराबाईच्या कोठीचें सामान आणणारे बैल कोणा अधिकाऱ्यानें अटकाविले, त्याचा निषेध करून पेशव्यानें ते लगेच सोडून दिले. ता. १० डिसेंबर स. १७५०. [खं. ६-२१६]

८. ताराबाईंशीं पेशव्याचा समेट — (स. १७५१ अखेर). — ताराबाईनें वाटेल तितका त्रास दिला व कारस्थानें केलीं तरी नानासाहेबांनीं तिची कधीं सहसा अवज्ञा केली नाही. गायकवाडाचा बंदोबस्त केल्यावर पुनः पेशव्यानें ताराबाईंचें मन वळविण्याचा प्रयत्न चालविला. तिचा मात्र फणफणाट यत्किंचित् कमी झाला नव्हता. ३ मे स. १७५१ च्या पत्रांतील तिची वृत्ति पाहण्याजोगी आहे. 'तुम्हीं फौजेसुद्धां येऊन परिष घातला आहे, तो उठवून तुम्हीं स्वस्थळास जावें. तदनंतर जें बोलणें तें सांगोन, हरकोणी आपले तर्फेनें पाठवून द्यावा. त्यांसी जावसाळ करावा तो केला जाईल.' [इ. सं. ऐ. टि. भा. १ ले ३५]. नुसतीं मनगटे चावण्या-

पलीकडे तिची करामत राहिली नव्हती. महाराजांस तिने अटकेंत ठेविलें, ही गोष्ट सर्वासच दुःसह वाटूं लागली. प्रतिनिधि, सचिव यांनाही तिचा वीट आला. शाहूने ठरविलें काय, आणि एका वर्षाचे आंत प्रकार झाला काय, याची सर्वास तळमळ लागली. 'महाराजांचे ठायी पराक्रम, मनसवा, भैर्य, आगोजणी वगैरे गुण बहुत दिवस बाहेर लघुसह्यासी राहण्यानें, आले नाहींत, यामुळे आईसाहेबांचे अनाचार सारखे चालू राहणार, असे पाहून सातान्यानजीक दहा पांच हजार फौज दादोपंत वार्धे यांच्या हाताखाली चंदनवंदन किर्याखाली ठेवून दिली, तेव्हां ताराबाईंचें राजकारण बहुतेक बंदच झालें. तथापि तिचा उपद्व्याप चालूच होता. हात चालेल तेथे मामला अगर महाल विव्हेस लावावा, वसुलीस हुजरे आपले पाठवावे, कोणी मातबर कारभारी आढळव्यास संग्रह करावा, चिटणीस वगैरे जुन्या मंडळीचा द्वेष करून जवळ पुराणिक व बाबाजी जाधव, व चिटणिसी छिह्णियास चिटणिसांकडील कारकून मोरो शिवदेव थिटे, यांचे हातें काम चालवूं लागली. इतराजीतील लोकांस बेड्या घालाव्या, डोचकीं मारावीं, खजिना जवाहीर मोडून लोकांस द्यावें, आपलें करणें सिद्धीस जात नाहीं याचा विचारच नाहींसा झाला. इकडे पेशव्यानें आंतून अनेक इशमांच्या मार्फत ताराबाईंशीं लेखी सलूख करावा, असा घाट रचिला. तेव्हां चिंतो अनंत देवस्थळे व मोरो शिवदेव थिटे यांजबरोबर आपल्या अटी लेखी देऊन त्यांस ताराबाईंनें पेशव्याकडे पुण्यास वोलणेंकरितां पाठविलें; आणि तुमचे विचाराबाहेर आपण चालणार नाहीं, असें कबूल केलें. ताराबाईंनें दिलेलीं कलमें व त्याजवर पेशव्याचे जबाब असा हा तह दोन चार महिने घाटत होता. [खं. ६ ले. २७६ चा कागद ह्याच तहाचा होय] 'मतलबाचे यादीवर करार त्याणीं संजोषें करून देणें उचित' असें वाक्य ११ जून स. १७५१ च्या पत्रांत [खं. ३. १३६] आहे, ती याद हीच असावी. त्यावरून ह्याच दोन चार महिन्यांतला हा तह असावा.

या तहांतील कलमांचा गोषवारा:—

तह श्री. मा. आईसोहब यासी रा. नाना पेशवे यांनी करून दिल्या.
हस्ताक्षर मोरो शिवदेव थिटे कलम मखलासी खुद्द पेशवे यांचे हातची.

१ हुजूर मामल्याचा ऐवज शाहूचे कारकीर्दीप्रमाणें देऊन
एकनिष्ठेनें सेवा करावी.

उ. मागील पैका मुदतीनें घ्यावा. साहेब खाली आल्यावर
पूर्वप्रमाणें चालेल.

२ यमाजी शिवदेव वस्तभावमुद्धां हुजूर आणून स्वाधीन करावे.

उ. जामीन द्यावा, मुतालकी न सांगावी. कबूल असल्यास सोडून पाठवूं.

३ विष्णु विश्वनाथ व रामाजी केशव यांजपासून सेवा वाटली तर
षेऊं नाहीं तर निगेप देऊं त्यांनीं सरकारचा हिशेब वारून द्यावा.

उ. वरकडाप्रमाणें यांजवरही कृपा करावी.

४ हुजूरचे खासगांचे महाल व गांव दुसऱ्यास दिले असतील
ते परत करावें.

उ. राजेश्रीचे सनदेशिवाय जें जाहलें असेल तें न चालवें.

५ पंतप्रतिनिधींचे गड, ठाणीं व वस्तभाव हुजूर आणून द्यावी.

उ. राजेश्रीचे सनदेशिवाय जें गेलें असेल तें सर्व नीट करून द्यावें.

६ दाभाडे व गायकवाड मुलेंबाळेंसुद्धां हुजूर आणून द्यावें.

उ. साहेबांचे सनदेप्रमाणें सर्वांनीं वर्तावें. तें न करतां कलहट्टी केली.
कलहांत ईश्वरें यशच दिल्ले; परंतु एक साल मात्र गेलें, पदरचे
तीस लाख खाऊन पंचवीस लाखांची रोख निशा केली. निम्मी
गुजराथ सनदेप्रमाणें दिल्यावर, सेवकाचा तिळमात्र गुंता नाहीं.
साहेबांचें येणें खालीं होतांच उमाबाईस साहेबांकडे पाठवूं.

१ दाभाडे व गायकवाड मे १७५१ त कैद झाले; आणि ताराबाई १३
ऑक्टोबरास किल्ल्यासालीं आली. अर्थात् त्या दरम्यानचा हा तह असला पाहिजे.

- ७। किल्ले सिंहागड साहेबी दिव्हा तो करार असे.
- उ. उत्तम.
- ८। निम्मे गुजराथ साहेबी कृपालु होऊन तुम्हांस दिली. सरकारचा ऐवज निम्मे तुम्ही इकडेस द्यावा.
- उ. अम्मल बसल्यावर देऊं. तूर्त तीस चाळीस पदरचे मान खादळे. गुजराथेंताल एक पैका आला नाही.
- ९। हुजूरचे कारभारी गोविंदराव, यशवंतराव वगैरे तुम्हांकडे गेले आहेत, ते हुजूर पाठवावे.
- उ. सर्व कारभार्यांचे पूर्व गुणदोष एकीकडे ठेवून सर्वांपासून सेवा घ्यावी. वर्षा दोन वर्षा जो लबाडी करील त्यास दूर करावें. सेवकाचें आड नाही.
१०. हुजूरचे कारभारांत पेशजी चिरंजीवांचे कारकीर्दीस तुमचे विद्यमानें जो कारभार होत होता, त्याप्रमाणें तुमचे हातें घेतला जाईल; आणि जो हुजूरून होत होता, त्याजमध्ये तुम्हीं चित्त घालूं नये.
- उ. थोरले महाराजांनीं कैलासवास केल्यावर साहेबी सर्वां सेवकांपेक्षां सेवकावरच कृपा विशेष करून, सर्व अखत्यार दिला, इमान-प्रमाण दिलें. आतां जी मर्जी असेल तें प्रमाण, तुराग्रह नाही.
११. किल्ले सातारा वगैरेचे तनख्याचे गांव लष्करचे लोकांनीं लुटून नेले ते भरून द्यावे.
- उ. गनिमी लष्करची लूट येणें कळतच आहे. हवालदाराचे समजा-विशीं करावयाची ती केली जाईल. [खं. ६-२७६]

हा करार केवळ सवालजबाबाच्या स्वरूपाचा आहे. तो कायम होऊन उभयतांनीं पाळला, असें मुळींच नाही. रामराजास सोडविण्याचे पेशव्याचे हलाक व पेशव्याकडून कारभार काढण्याचे ताराबाईचे प्रयत्न स. १७५१ अखेर जोरानें व पुढील साली थोड्याबहुत अंशानें चालू होते. महाराजांचे

अटकेंतून सोडण्यासंबंधानें किल्ल्यावरील रक्षक लोकही बरेच अनुकूल झाले. तेथील हवालदार आनंदराव जाधव ताराबाईस अनुकूल होता, त्याची सर्वांनी निर्भर्त्सना करतांच, तोही महाराजांस खाली आणण्याच्या उद्योगास लागला, त्यावरून ताराबाईने हवालदारास खलबतास म्हणून बोलावून त्याचा शिरच्छेद करविला, लोक सरदार वगैरे फार मारले. [१६ जुलई स. १७५१, खं. ६ ले. ५०० व धा. रा. च.] परंतु यामुळे चाललेल्या वाटाघाटींत फरक पडला नाही. कराराअन्वये महाराजांनी निर्बाळकर, धोंडो गोविंद वकील व दिनकर महादेव ऐसे पेशव्यांनी किल्ल्यावर पाठविले. बोलणी होऊन ता. १३ आक्टोबर १७५१ रोजी दोनप्रहरी ताराबाई रामराजास घेऊन किल्ल्याखाली उतरून फत्तेसिंग-बावाचे हवेलीत येऊन राहिली. (पु. गे. पृ. ७२.) पुढें महाराजांसह पुण्यास आली. परंतु महाराजांचें नांव काढूं नये, आपल्याच विचारें सर्व चालावें, आपणही प्रधानांचे विचाराबाहेर चालणार नाहीं, असें बोलणें होऊन, प्रधानांनींही मतलब साधावा हें मनांत आणून, आईवाहेवांची मर्यादा रक्षून मेजवान्या वगैरे केल्या. महाराजांनीं स्वतंत्र राहून राज्यभार चालवावा हा विचार करून बोलून पाहिलें, तें मर्जीस न माने. [धा. रा. च.] तेव्हां त्रिंबक विश्वनाथ पेठे यास बराबर देऊन पेशव्यानें त्याची साताऱ्यास रवानगी करून दिली. किल्ल्यावरची हवा मानवत नाही; म्हणून फत्तेसिंग भोसल्यांचा वाडा लागत तयार करून तेथें राहिली. त्रिंबक सदाशिव पुरंदरे पोटदुखीच्या व्यथेनें आजारी पडून आणि बायको वगैरे वारल्यामुळे घरीं पुरंदरास गेला असावा. म्हणून त्याचे जागीं पेठ्यांची नेमणूक झाली. यावेळीं गोविंदराव चिटणीसही सातारचे कारभारास कंटाळून पुण्यास राहिला. रामराव जिवाजी व लक्ष्मणराव गोविंद हे दोन लहान मुलगे साताऱ्यास चिटणीसीवर राहिले.

ताराबाईशीं समेट चालू असताच, महाराजास सोडवून त्याजकडून राज्यकारभार चालविण्याची शिकस्त पेशव्यानें करून पाहिली, आणि

शेवटीं तो नाद त्यानें नादलाजाने सोडून दिला. स. १७५१ ता. २७ जून रोजीं नानासाहेब लिहितो. ' रा. स्वामी आईसाहेबांचे हातून सुटले, यास्तव तेथील फौज काढिली असे. कांहीं दिवशीं सुमूढूतें खालीं येणार. गुजराथेंतील ठाणीं मुख्य हवालीं करावा, मग सोडावें, असा करार शपथ-पूर्वक दमाजी गायकवाडांनीं केला, यास्तव फौज देऊन विठ्ठल शिवदेव रवाना केले. बोलव्याप्रमाणें (दमाजी) वर्तले तर उत्तम, नाही तर जबरदस्तीनें घेतच आहो.' [खं. ३-ले. ३८५]. परंतु रामराजाची सुटका वरप्रमाणें झाली नाही. [खं. ६-ले. २३९] तथापि त्याच्या नादास लागण्यांत आपणासही फायदा नाही, अशी ताराबाईंची खात्री झालेली दिसते [खं. ६ ले. २३२]. लष्कर पाठवून जबरदस्तीनें काढून न्यावा, अशीही खटपट झाली. बळवंतराव गणपत मेहेंदळे यास बहुधा त्याजकरितां सातान्यास पाठविलें. ता. १९ डिसेंबर १७५१ रोजीं सदाशिवराव बळवंतरावास लिहितो. ' यांच्यानें राजे खालीं किती दिवसांत उतरतात, किंवा आम्ही लिहितों, याची नाना पुरंदर्यास लबाडीच वाटून उगेंच राहतां तेंही लिहिणें. ताराबाईनें बंड उभें केलें तें मोडून उतरावें, हरएक, मनसुबा बावानानांनीं एक होऊन करावा, असे बोलले होते. बरकड खावंद आहेत. चित्तास येईल तें करतात. नानांनीं माझा संदेह बाळगूं नये. ' [खं. ६ ले. २३४].

स. १७५१ च्या नोव्हेंबर डिसेंबरात निजामानें पुण्यावर चाल करून पेशव्याची तारांबळ उडविली, त्या वेळीं नानासाहेबानें रामराजाचा नाद सोडून ताराबाईसच थोडेंबहुत मिळवून घेतल्यासारखें दिसतें. पेशव्याचे मदतीस ताराबाईनें जगजीवन ऊ० दादोबा प्रतिनिधीस पाठविलें आणि ' आर्विधांचा पराजय करून तुम्ही हुजूर येणें; ' म्हणून पेशव्यास कळविलें. त्यावर पेशव्यानें ताराबाईस खालील जबाब पाठविला. ' प्रतिनिधीबरोबर फौज नाही; व आपल्याजवळही या समयांत मातबर मनुष्य असले पाहिजेत. याजकरितां प्रतिनिधीस हुजूर नेऊन तेथील बंदोबस्त करावा, सेवकास

सामिल व्हावें; म्हणून सर्व सरदारांस पत्रे पाठविली, तीं उत्तम आहेत. साहेबांचा पुण्यप्रताप सेवकाचे मस्तकी असतां, कोणेविशीं मोगलांचा ढर घरीत नाही. जें होणें तें धन्याचे प्रतापें करून होईल. ' [डिसेंबर २१-स. १७५१ खं. ६ ले. २३५]. प्रतिनिधीस ताराबाईनें पेशव्याचें मदतीस म्हणून पाठविला असेल, पण वेळेवर तो निजामासच सामील होणार नाही कशावरून ? अशी पेशव्यासही भीति होतीच.

ताराबाई आणि नानासाहेब यांचा लेखी करार होऊन उभयतांचा सल्ला झाला. रामराजाशीही पेशव्याचें बोलणें होऊन संशयनिवृत्ति झाली. तरी पुढें पेशव्यास अनेक प्रसंगी त्यांच्या कृतीचा संशय येत असे. त्याचा एक मासला येणेंप्रमाणें आहे:—

‘ राजश्री बाळाजी पंडित प्रधान यांसी पत्राचें उत्तर जे. ‘ राजश्री यशवंतराव दाभाडे सेनापति व सेनाखासखेल पुण्याहून [१७ नोव्हेंबर १७५१ रोजी] पळोन गेले, ते सातारा आले असतील. येथें आल्यामुळें तुम्हांस साहेबीं निमे गुजराथ दिली; व त्यांनीं तुम्हांशीं करार केला, त्गांत येथील आस्ता करून केल्या करारांत अंतर पाडतील व साहेबदी त्यांचें अगत्य घरीतील म्हणून तुम्हांस संशय जाहला आहे, म्हणून हुजूर विदित जाहलें. पेशियास सेनापति व सेनाखासखेल हुजूर आले नाहीत, कदाचित् आले असते, तथापि तुमचे नुकसानाचा प्रकार सहसा न घडतां, तुम्हांस येथील संशय होतात, याकरितां बेलभंडार पाठविला. अद्यापवर संशय घरीतां हे गोष्टी न आणणें. साहेबांची कृपा अंतःकरणापासून तुम्हांवरी जाहली, कांहीं क्लिष्मिष राहिलें नाही. तुमचें न्यून तेंच पूर्ण करावे, हेंच आवश्यक जाणून शत्रूचा उपमर्द तुमचे हातून करवावा. त्याचे साहि यास राज्यांतील सरदार अनुकूल व्हावे; म्हणून आज्ञापत्रें व हुजरे रवाना केले, मागाहून वरचेवर आज्ञापत्रें व कारकून रवाना केलें. रात्रंदिवस तुमचे साहित्याचीच तर्तुद होत असते. याउपरी येथील कोणे गोष्टीविशीं संशय न घरीतां निःसंशय होऊन शत्रूचा पराजय करणें. सेनापति पळाले, त्याचे कांहीं संशय घराले

तर, जर धरणे कोठेही गेले तथापि निम्मे गुजराथ तुम्हांस दिली, व त्यांनी पैका कबूल केला तो त्यांस सुटतो असे नाही. त्यास ताकीद करून देविला जाईल.' [२५-११-१७५१ शा. म. रो. ११५] याच मासल्याचे तारीख २६ नोव्हेंबरास नानासाहेबांन ताराबाईस लिहिलेले पत्र आहे. ' रा. यशवंतराव दाभाडे सेनापति व सेनाखासखेल बाबूराव दाभाडे सातान्यास आले नाहीत. तुम्हीं किमपि संशय न धरणे. तुम्हांस निम्मे गुजराथ दिल्ली ते दिल्ली. शत्रू आला त्याच्या पराभवास्तव व सरदारांस सामील व्हावयाविधी पत्रे हुजरे पाठविले आहेत. म्हणोन आज्ञा. त्यास सेनापति हुजूर जाते, तन्ही साहेब ताकीदच करतील.' [खं. ६-२३२.] त्रिंबकराव पेठ्यान तजविजीने ताराबाईस खूष राखून धापला मतलब साधिला. किल्ल्यावरचे पूर्वीचे लोक हळू हळू दूर करून आणि ताराबाईने दिलेली बाक्षिसे वगैरे परत घेऊन, नवीन इसम दाखळ केले. सिंदखेडकर बाबाजी जाधव यास त्रिच्या कारभारांतून काढिले. देवस्थळे, थिटे वगैरे मंडळीस इनामें इत्यादि देऊन आपल्या पक्षांत आणिले; आणि हलके हलके रामराजास ताराबाईच्या कैर्चीतून काढण्याचा त्याचा विचार होता. परंतु रामराजाचीच तयारी नसल्यामुळे तूर्त ताराबाईच्याच सल्ल्याने सनदापत्रे वगैरे कारभार चालू लागला; आणि तिची मर्जी राखून पेठ्यान बंदोबस्त केला. आपणास पाहिजे ते देतात व आज्ञेत चालतात असे पाहून, ताराबाईने बाहेरची कारस्थाने थोडीबहुत सोडून दिली. प्रबानपंतही घरचेवर मसलतीस व दर्शनास येऊं लागले. स. १७५१-५२ त निजामाने स्वारी केली असतां, त्याचा बंदोबस्त केल्याबद्दल ताराबाईने मार्च १७५२ च्या एका पत्रांत पेशव्याचे अभिनंदन केले आहे. (भा. व. पु १ प्ते. प. या. ले. ६१).

सातान्यास चालचलाऊ बंदोबस्त होतांच नानासाहेबांन बाह्य कारभार हातीं घेतला. ताराबाईस खूष ठेवण्याकरितां मोठमोठ्या घडामोठीची बातमी तो तिला कळवीत असे. [पहा, २८ ऑगस्ट १७५२ चे

नाना०चें पत्र इ. सं. ऐ. टि. भाग ६ ले. ८]. परंतु ताराबाईचा स्वभावच खोडसाळ व उपद्र्यापी असल्यामुळें, कसाही मनघरणी करणारा असला तरी त्याच्याशीं तिचें जमत नसे. म्हणूनच शाहू व संभाजी यांनीं तिला सदैव प्रतिबंधांतच ठेविलें. पण तशी गोष्ट पेशव्यास शक्य असूनही लोकलज्जेस्तव करतां येत नव्हती; आणि रामराजांत कर्तृत्व नसल्यामुळें, ताराबाईशीं झोंबी करण्याचा पेशव्यास एकसारखा प्रसंग येऊन, त्याचेवर स्वाभिद्रोहाचा आरोपही आला. ता. ३१ मे १७५२ रोजी पेशवा चिचटणीसास लिहितो:—

‘साहेबांशीं राजकारण करून, त्यांचे संशय दूर करून जसें प्रशस्त वाटे तसें राज्य करीत, दुर्लौकिक दिल्ली पावेतो न होय ऐसे हरएक तजविजीनें करणें. आमचा अर्थ तरी, जें खावंदानें दिव्हे तें खाऊन, चाकरीस हजर राहून जें काम सांगतील व आपल्यानें होईल तें करूं. आईसाहेबांनीं सुखरूप आपले खातेरस येईल, तसे कार्यभाग करावे. या विचारे बोलून वसवास दूर होय ऐसें करणें. नच होय तर आम्ही व आमच्या पक्षींचे जे मनापासून असतील ते, उदासरीतीनें हरामखोरी न करितां, आपलें सांभाळून, आम्हांसहवर्तमान राहतील. ज्याची जे क्रिया असेल तसें फल होईल. आमचा अर्थ तर दोन वर्षे कर्जदार जाहलों. आतां आम्हांस दरबारचे तैलाभिठाच्या कारभाराचा उत्साह नाही. ’ [खं. ६ ले. २५६] यावरून राज्यकारभाराची विवंचना पेशव्यास किती जाचत होती आणि त्यांत त्याचा कांहीं स्वार्थ साधत होता कीं काय ह्याची स्पष्टता होते.

प्रतिनिधीला पेशव्यांनीं ताराबाईचे पक्षांतून बहुतेक फोडलेंच होतें. त्याचा मुतालिक यमाजी, त्याजवरही ताराबाईची इतराजी झाली होती. कारण दमाजी गायकवाडाची पेशव्यांनीं खोड मोडिल्यावर त्यांजपुढें समोर विरोध करण्यास सहसा कोणी घजले नाहींत. पेशव्यांनीं प्रतिनिधीस कर्नाटकांत कामगिरीवर पाठवून युक्तीनें तोंडघशीं पाडिलें. ‘दादोबा प्रतिनिधि सावनूरच्या मोगलांपासून खंडणी ध्यावयास गेले होते. त्यांचें

मदतीस नारायण व्यंकटेश घोरपडे यास रवाना केलें. प्रयोजन की मोगलांसही चार गोष्टी सांगोन दादोबांस तोंडघशी पाडावें. तूर्त दादोबाचा आमचा थोडासा स्नेहही आहे. आम्हीच सावनूरच्या मोगलांस सांगून व आपली फौज दुतर्फा डौल दाखवून फशी पाडलें, हें दादोबास ठाऊक नाही. कागद आमचे कोणास दाखवीत न जाणें. ' [का. सं. प. या. ले. ३८४] २५ मे १७५२ रोजी हें पत्र ग्युनाथरावानें जयाजी शिंद्यांस लिहिलेलें आहे. अशा कपटवर्तनानेंच पेशव्यांच्या कारभारावर पुष्कळसे लोक त्यावेळीं रष्ट झाले असले पाहिजेत. याच सुमारास यमाजी शिवदेव सातान्यास गेला होता. 'यकार नामक किन्हईहून सातान्यास गेले आहेत. त्यांचे बंधु सुटोन सातारां आले.' जून ता. २७ स. १७५२ खं. ३ ले. ३९५]. परंतु यमाजी दंगेखोर आहे अशी पुढें ताराबाईचीही खात्री झाली. सिलमकर देशमुखस ताराबाईचें आज्ञापत्र ता २९ जानेवारी स. १७५४ चें आहे तें असे. 'यमाजी शिवदेवांनीं जावळीप्रांते फौज पाठवून दंगा केला आहे, त्यांचें पारिपत्य करणें साहेबांस आवश्यक जाणून तुम्हांस आज्ञापत्र सादर असे. तुम्ही, कंक, मालुसरे, खोपडे व जेधे ऐसे एकत्र होऊन, समस्त सरदारास सांभील होऊन गनिमांस धुडावून देणें ' [ख. १७ ले. ४१].

ताराबाईचे खेळ चालूच होते. दादोबा व यमाजी आपल्या उपयोगी पडत नाहींत असे पाहून तिने वाबूजी नाइकास सातान्यास आणून त्याला प्रतिनिधि पद देण्याचें कबूल केलें. 'हजार पांचशें जमाव करून ते प्रतिनिधीच्या वाड्यांत उतरले; आणि हुजूरचीं पथकें घेऊन प्रतिनिधीचा तालुका ध्यावयास गेले, तों जगजीवनराव ऊ० दादोबा चालून आले. तांदुळवाडीनजीक लढाई मातबर झाली. नायकास जखमा लागल्या. पळून शहरात येऊन राहिले. पिच्छावर प्रतिनिधि येतांच, आपलें करणें सिद्धीस जावयाचें नाही समजोन बारामतीस निघोन गेले. नायकाचा व यमाजीचा झगडा पुढें वर्ष सत्समहिने चालूच होता. [शा. म. रे. २३४,

प्रकरण २० वें.] छ. रामराजा, ताराबाई व पेशवा.

२४३, २४४]. पेशव्यांचे विरुद्ध वागण्यांत नायकांचा हेतु कर्नाटकाबद्दल सूड घेण्याचा दिप्तो मात्र तो फारसा दूरदृष्टीचा नव्हता.

ता. २५ जानेवारी १७५३ रोजी पेशवा लिहितो. [का. सं. प. या. १४] 'बाबूजीनाईक सातान्यास जाउन आईसाहेबांचे विचारांत मिळाले. आमचा अपकर्ष इच्छितात. उपद्रवाप करितात आमच्या सरदारांकडे येऊन बुद्धिभेद करून त्यांस सातान्यास न्यावे या विचारास आले होते. परंतु सरदार गेले नाहीत. नाईक माघारे गेले. त्याचेविशीं आमचे चित्तांत तो कांहीं नव्हतें. त्यांहीं होऊन गडबड मांडित्री आहे. ते आपले कर्मानुरूप फळ पावतील. वरकड आईसाहेबांचा विचार तरी आमचें न्यून पाहतात. सरदारांशीं भेद, मोगलाईत राजकारणें करिनात कोणेंप्रकारे आमचें वाईट व्हावें या विचारांत आहेत. ईश्वरच आमच्या बऱ्यावर असल्यास त्यांणीं इच्छून होंगें काय ! आपले आशीर्वादेकरून सर्व शत्रु शमना पावान जो लाभ होंगें तो होईल.

रघूजी भोसल्याकडेही ताराबाईचें संवातलें होतें. परंतु तो धूर्त व ममयज्ञ, तिच्या नादीं थोडाच लागणार ! स. १७५२ त जानोजी भोसले पुण्याकडे येणार असें ऐकून, ताराबाईनें रामराजा व सातारा यांचा बंदोबस्त बाबूराव जाधवास सांगून आपण पुण्यास प्रयाण केलें. जानोजीबरोबर त्याचा भाऊ बिंबाजीही असून, त्या बिंबाजीस मोहित्यांकडील सोयरीकी केल्यामुळे तो ताराबाईचा आत लागत होता. पुण्यास तागाबाईची उत्कृष्ट व्यवस्था ठेवून तिजकडून पेशव्यानें पूर्वीचा करार कायम करून घेतला. 'मात्र वचनाप्रमाणें चालेन अशी जेजुरीस जाऊन देवाममक्ष पेशव्याने शपथ घ्यावी अशी तिनें अट घातली. पेशव्यानें उलट अट घातली कीं बाबूराव जाधवास ताराबाईनें नोकरीत ठेवूं नये' उभयतांनीं या अटी कबूल केल्या. ता. १४ सेप्टेंबर स. १७५२ रोजी जेजुरीस ताराबाईसमक्ष पेशव्यानें शपथ घेतली. रामराजा ताराबाईच्या अटकेंतच राहिला, परंतु डफ् म्हणतो, हीच गोष्ट पेशव्यांस हवी होती. जेजुरीच्या ह्या भेटींतच ताराबाईनें कळविलें कीं 'हा राजा सत्य नाही. संभाजी महाराजांस आशून तत्तावर बसवावें. राजा

अस्सल नाही म्हणोन आईसाहेबांनी साफच सांगितलें. आईसाहेबांचे मनांतील किलाफ दूर होऊन यांचे मनोदयानुरूप राज्य कारभार करावासा जाहला. उभयपक्षां विकल्प उठोन निःशैल्य जहालें. याउपरीचे मनसुबे होणें ते करवीरनिवासी आल्यावर पुण्यांत होतील. हे राजा अस्सल नव्हे, म्हणून मराठे यांजपाशीं शपथपूर्वक सांगितले. [खं. ६ ले. २५७]. या वेळेपासून उभयतांनीं रामराजाचा नाद सोडून संभाजीस आणण्याचा विचार चालविला. तथापि ताराबाईची धुसपुस आणि पेशव्याच्या व तिच्या तक्रारी सारख्या चालू होत्या. खालील १५-५-१७५८ चें पत्र पहा. नानासाहेब ताराबाईस लिहितो. [इ. स. पे. द. मा. ले. ८].

‘साहेबीं प्रथम मजला वचन दिलें कीं सर्व प्रकारें तुमचा विश्वास, तुम्हीं नातवापेक्षां साहेबांस अधिक. असें असतां साहेबीं गायकवाडास हुजूर आणिलें; रामदासपंतास कागदपत्र लिहिले. बापूजी नाइकास नेलें. यमाजीपंताचें पारिपत्य योजिलें. रात्रांदिवस सेवकास विरोध पडे ऐसीं राजकारणें होत जातात. मोंगल केवळ हिंदु राज्याचा शत्रु, त्यास देखील अनुसंधानें होत असतां, सेवकच वांकडे वर्ततात हा दोष साहेबीं आशापत्रीं लिहून सर्वांशीं बोलतात.’ नानासाहेबांनीं जबरदस्त आरोप केले त्यांजवर ताराबाईचा जबाब किती लंगडा आहे पहा:— ‘साहेबाची तुमचे ठायीं पूर्ण कृपा, म्हणूनच पुण्यास साहेबांची स्वारी झाली होती, कीं येणेंकरून तुम्हास संतोष व्हावा आणि साहेबीं प्रारंभापासून घडत आलें, त्याची निव्वळ आज्ञा करावी. चित्तांतील आशय निष्प्रांजल आशा कर्तव्य ते करावी, ऐसें साहेबांस दिसून आलें. ये निमित्त श्रीशिखर-यात्रेच्या उद्देशेंकरून स्वारी झाली तेव्हांच दर्शन घेऊन किल्ले सातारियावर मुक्काम झाला. त्यानंतर तुमचे विचारें वे. शा. नारायणबोवा विद्यमानांनी असतां किस्त्याहून खालतें येणें झालें. तुम्हांकडून मध्यस्थीस महादाजी निंबाळकर व दिनकर महादेव नेहमीं हुजूर होते. साहेबांचा हेतु कीं तुम्हांस दर्शनांतीं आशा कर्तव्य ते करून, राज्याचा बंदोबस्त करावा. हेंच धनी यांचें

मानस. तों तुमचा दर्शनास यावयाचा योग आजपर्यंत घडून न आला. दिवसें दिवस विक्षेपावरच गोष्टी पडल्या. आतांही या क्षण पावेतो साहेबांचे वचन जें प्रारंभी दिघलें आहे तेंच प्रमाण आहे. तुम्हीही साहेबांस आपल्या आराध्यदेवतेच्या दूर्वा व बेलभंडार क्रियापुरःसर दिल्या आहेत, त्याचें स्मरण असों देणें. राज्यकारभाराचा अखत्यार तुम्हांवरच आहे. तुम्हांपेक्षां दुसरा सेवक उपयोगी सांप्रतकालीं कोण ? सर्व राज्यकारभाराचें कामकाज तुमचेच हातें द्यावें हेंच साहेबांचें मानस. एतदर्थीं चित्तांत किमपि संशय न धरणें. 'या उपर नानासाहेब लिहितो, 'बडुथावर सेवक दोन वेळां आला, परंतु कृपा न केली. समीपवर्ती यांनीं संशय घातले, तेच साहेबांचे मनांत आले. पुढें कोणे भरंवशावर यावें कळतच आहे. मन औदार्यें करून संशय टाकून कृपा केलीया सर्व गोष्टी उत्तम होतील.' यासही ताराबाईंचा जबाब असाच उडवाउडवींचा आहे.

शेवटीं शेवटीं ताराबाईंची व पेशव्याची वराच गोडी झालेली दिसते. ता. २३ जून स. १७५८ चें ताराबाईंचें पेशव्यास आज्ञापत्र येणेंप्रमाणें आहे. 'चिरंजीव शाहूबावा यांशी कैलासवास जाहलिया नंतर, साहेबांत व तुम्हांत कितेकांनीं नानाप्रकारें विकल्प घालून राज्यांत बखेडे केले, येविशीं सदाशिव दीक्षित ठकार यांणीं श्रमसाहस करून साहेबांचें व तुमचें एक लक्ष करून बंदोबस्त केला, त्यावरून राज्योपयोगी मनुष्य ऐसें जाणून इनामगांव पंधरा सहस्र रुपयांचें द्यावें व यांचे पुत्रपौत्रादि वंशपरंपरेनें चालवावें.' [खं. ११-ले. ११३].

९. कोल्हापुर गादीसंबंधानें पेशव्याचे उद्देशः—अशी ही उभय-पक्षीं भानगड उभयतांच्या अखेरपर्यंत चालली होती. नानासाहेबांच्या मनांत आरंभापासूनच संभाजीला सातारचे राज्यावर आणून आपसांतील दुही मोडावी हा विचार किती प्रबल होता हें मागे सांगितलेंच आहे. शाहूनें तो अमलांत आणिला नाहीं, त्यामुळें नानासा०चा नाइलाज झाला. पुढें रामराजाचे अंगी कर्तृत्व नाहीं हें दिसून येतांच, आणि ताराबाईंच्या

कारस्थानांनीं भंडावून सोडलें तेव्हां, राज्याला कोणी लायक धर्मी असावा, तरच त्याच्या हुकूमतीखालीं मराठ्याहींचा कारभार सुरळीत चालेल अशी पेशव्याची खात्री होऊन तसा प्रयत्न करण्याचे प्रसंग त्यांनें वायां जाऊं दिले नाहीत. सदाशिवरावास पेशवाई देण्याचा संभाजीनें बेत केला, तेव्हां भृहकलहामुळे पेशव्यास ती गोष्ट लगेच कबूल करतां आली नाही. तरी, पुढें त्यांनें स्वतःच संभाजीची समजूत करून त्याचोही पेशवाई आपल्याच नांवांनें मिळविली. कारण पेशवाईसाठींच दोघे भाऊ झगडूं लागले असते तर, दोघां छत्रपतींच्या भाडणांत ही एक नवीन ज्यास्त भर पडून तीत मराठशाहीचीच इतिश्री झाली असती. तेव्हां नानासा०नें सामोपचारानें सदाशिवरावाची व ताराबाईची समजूत काढिली; आणि स. १७५४ च्या कर्नाटकस्वारीत जातांना व परत येतांच नानासा०नें कोल्हापुरास जाऊन संभाजीची गाठ घेतली. संभाजीची समजूत काढणें त्यास भाग होतें. कारण रामराजाइतकाच त्याचाही सातारच्या गादीवर हक्क होता; परंतु हीं राज्ये एक करण्यास संभाजीचा व विशेषतः त्याची बायको जिजाबाई इचा विरोध मोठा होता. ताराबाईचा जाच त्यांस नको होता, आणि सातान्यास चाललेली रामराजाची हालत त्यांस पूर्ण अवगत होती. परंतु नानासाहबानें ही दुही मोडण्याचा उद्देश आपल्या दृष्टीपुढें ठेवलेलाच होता. वरील भेटोंत संभाजी व त्याच्या राण्या याजशीं नम्रतेनें व आदरानें वागून, सर्वांची मर्जी पेशव्यानें किती सुप्रसन्न करून घेतली हें खालील वर्णनावरून व्यक्त होईल:—

‘सन खंमस खमसैन, शके १६७६, राज्याभिषेक श. ८१ सालीं श्रीचें व शंभुछत्रपतीचें दर्शन घेण्याचा बेत पुणें मुक्कामी ठरवून बाळाजीराव व सदाशिवराव फैजेसुद्धां पुण्याहून निघाल्यावर, विनंतीपत्रें देऊन महाराजांकडे वक्रील पुढें पाठविले नंतर महाराज खाशा महालच्या स्वान्यांसह पन्हाळ्याहून करवीपस आले. प्रघानांची स्वारी कऱ्हाडाहून निघून कोल्हापुर नजीक पंचगंगेश्वर राहिली. दुसरे दिवशीं महाराजांची स्वारी हत्तीच्या अंबारींत बसून पंचगंगेश्वर अलीकडे कोस दोन कोसांवर आपल्या डेऱ्यांत दाखल झाल्यावर

प्रधानाकडील तोफखाना सुरू झाला. पंडित प्रधान महाराजांच्या डेव्या-
नजीक आल्यावर पायउतारा होऊन डेव्याच्या दरवाज्यांत हात जोडून
हातांवर रुमाल घालून महाराजांच्या सदरेनजीक येतांच, सरकारांनीं
प्रधानांचे अंगावर भरगची चादर प्रतिनिधीकडून घातल्यावर दोनही
हातांवरील रुमाल काढून महाराजांचे पायांवर मस्तक ठेवून नंतर जोहार
केल्यावर, बसवें म्हणून आज्ञा झाल्यावर, प्रधानांनीं मर्यादेप्रमाणें बसून,
आपलेकडील सरदार मानकरी यांजकडून सरकारास जोहार करवून दर्शन
करविलीं. नंतर महाराजांची स्वारी हौद्यांत जाल्यावर बाळाजीराव व
सदाशिवराव उभयतांही खवासखान्यांत बसून हातांत मोर्बलें घेऊन
उडवीत असतां स्वारी करवीरी आली. [का. सं. प. या. ले. ४०८]—
महाराजांची स्वारी चालती होतांच पंडित प्रधान यांचे फौजेनें दोनही
बाजूंम फेर धरून पद्धती अन्वये मुजरे केले. महाराजांची स्वारी शहरांत
येऊन पांचल्यावर पंडित प्रधान यांनीं डेव्यांत जाण्याविषयी महाराजांची
आज्ञा घेऊन श्रीचें दर्शन करून पंडित प्रधान आपले डेव्यास आले.

१ हा काळ जानेवारी १७५४ असावा. मोडककृत को. ३ उत्तरार्ध भाग
१ ले. ७, खरेकृत इचल० इ० पृ ७८ पुंदरे रो० (खं ६ पृ. १०६ वर
खालील उल्लेख आहे. ' ज्येष्ठ शु॥ १४ सोमवार शके १६७६ भावनाम सं.
[३ जून १७५४] रोजी बाळाजीराव प्रधान व भाऊ कर्नाटकची स्वारी
करून गजसिंह व मिरज घेऊन संभाजीराजे यांची भेट घेऊन, जेजुरी व धेऊर
करून, पर्वतीस जाऊन, तेथें दहा घटका रात्र टाळून अकरावे घटकेस घरास
दाखल झाले. ') १६ मे पासून २३ मे पावेतां पेशव्याचा मुक्काम मिरजेजवळ
होता असें रोजनिशीवरून दिसते. त्याचवेळी १८ मेला यशवंतराव दाभाडे मरण
पावला. पुण्याहून कर्नाटकांत जाताना व पुनः परत येताना अशा दोन भेटी
पेशव्यानें संभाजीच्या घेतल्या असें दिसते. स. १७५४ च्या जानेवारींत पेशवा
कोलापुरच्या बाजूस गेल्याचा रोजनिशींत उल्लेख नाही. ही तफावत
सोडविली पाहिजे.

पंडित प्रधानांचे डेरे रंकाळ्यानजीक बागेंत शेतवडींत दिले होते; आणि सरदार लोक व मानकरी लोक यांचे डेरे पद्धतीप्रमाणें फौजेसुद्धां पंचांगगा किनारेनी झाले होते. पंडित प्रधान यांचा फौजेसुद्धां करवीरी मुक्काम वीस पंचवीस दिवस झाला. ते समर्थी महाराज सरकारांत पंडित प्रधान यांणी विनंती करून सदाशिवराव चिमणाजीस प्रधानपद देऊन वल्ले दिली. त्यावेळीं महाराज सरकारांतून किल्ले पारगड, भवानगड, वल्लभगड, भिवगड व सामानगड दिले. पैकीं चार गड पंडित प्रधान यांच्या हुकमांत वागले. किल्ले सामानगडकरी हे पंडित प्रधानांचे हुकमांत वागले नाहीत.

नंतर सावनूर मुक्कामाहून कच होऊन पंडित प्रधान फौजेसुद्धां परत निघून महाराज सरकारचे सरहद्दीस येऊन पांचत्यावर महाराज सरकारांत विनंती करून श्री. स. सौ. सं. जिजाबाईची खासा स्वारी सरंजाम-सुद्धां करवीराहून निघाली. तेव्हां पंडित प्रधानाची स्वारीही दरकूच जात होती. ते समर्थी कऱ्हाडानजीक श्रीकृष्णातीरी उतरल्यावर पुढें एक दोन मुक्कामावर वळवाचा पर्जन्य अकाली फार पडला. त्या मुक्कामास जिजाबाईसाहेब यांच्या खास स्वारीच्या डेऱ्यापुरती जमिनीतील भिजलेली माती कामाठी यांजकडून पंडित प्रधान याहीं काढवून कोरडी जमीन करवून डेरे दिले; आणि स्वारीचे ताटाची तयारी होईपर्यंत पंडित प्रधान डेऱ्यात राहून, आज्ञा घेऊन आपल्या डेऱ्यास गेले. पुढें दरकूच होऊन स्वारी पुणें मुक्कामी दाखल झाल्यावर दररोज स्वारीचे दर्शनास पंडित प्रधान देत होते; आणि पंडित प्रधान यांचे कुटुंबाच्या स्वान्या दररोज स्वारीचें दर्शनास येऊन, खाशी ताटें होईपर्यंत राहून, स्वारीचें सुख झाल्यावर, आपल्या हातांनी स्वारीच्या पायांची सेवा करून आज्ञा घेऊन आपल्या वाड्यास जावें, असा नेम, स्वारी पुणेंमुक्कामी असेपर्यंत होता. पुणें मुक्कामी पं. प्र. नी आपल्या दौलतीचें सर्व ऐश्वर्य दाखवून स्वारीची अर्जा संतोषित केली. नंतर जिजाबाईसा०ची स्वारी करवारास येण्यास

निघाली, ते समर्थी पं. प्र. नीं आपलेकडील सरदार फौजेसुद्धां स्वारी-समागमें दिल्यावर स्वारीचें कूच होऊन मजल दरमजल करवीरास दाखल झाल्यावर पं. प्र. कडील सरदारांस सरकारांतून वखें देऊन परत जाण्यास आज्ञा झाली. ' [मोडक कृ. को. इ. उत्तरार्ध भा. १ च्या शेवटीं ले. ७].

सगळ्या अडचणी दूर होण्यास कोल्हापुर-सातारा येथील राज्ये एक करून, त्यांजवर एकच हुशार छत्रपति असावा, अशी नानासाहेबाची अखेर पर्यंत दृढ समजूत होती; आणि संधि येई तेव्हां आपल्या हयातींत त्यानें हा उद्देश तडोस नेण्याचा शक्य तितक्या युक्त्या केल्या. ह्या गोष्टीस ताराबाईची संमति असती तर ती सिद्ध होऊं शकली असती. रामराजा इतका नेभळा निघेल, अशी त्यास आरंभीं मुळींच कल्पना नव्हती. संभाजी व जिजाबाई यांच्याशीं त्यानें प्रेम संपादिलें होतें, आणि रामराजास काढून दुसरा हुशार इसम गादीवर आणण्याचे त्याचे प्रयत्न चालूच होते. छत्रपति आपली हुकमत यथायोग्य राजविणारा असेल, तरच नोकरासही जोर येऊन राज्यकारभार व्यवस्थित चालतो, उलटपक्षीं यजमान कृतुववान् नसला म्हणजे उपद्रव्यापी लोकांचा सुकाळ होऊन बजबजपुरी माजते, हा प्रकार शाहूच्या शेवटच्या दहा वर्षांत व रामराजाच्या अकरा वर्षांत नानासाहेबानें पूर्णपणें ओळखिला होता. राज्यापहार करून त्यास ह्यास्त कांहीं साध्य करावयाचें नव्हतें, परिस्थितीनें जो राज्यकारभार अंगावर आला, तो त्यानें कसाबसा रेंटीत नेला, इतकेंच म्हणतां येतें. हा राज्यभार रेंटीताना त्याच्या हातून चुका झाल्या नसतील असें नाहीं; पण त्या चुका त्या परिस्थितींत कशा टाळतां आल्या असल्या हें सांगतां येत नाहीं. पानपतचा संग्राम यशस्वी होऊन नानासाहेब आणखी कांहीं काल वाचतां तर राज्यकारभारांतले हे घोटाले त्यानें कदाचित् मिटविले असते. हा संग्राम ऐन रंगांत असतांच ता. १८ डिसेंबर १७६० रोजीं संभाजी वारला. तेव्हां दत्तक घेऊन राज्य चालविण्याची परवानगी नानासाहेबानें जिजाबाईस लगेच दिली, हें खालील पत्रावरून

उघड होते. संभाजी मरण पावला, त्याच्या दुसऱ्या दिवसाचें हें पत्र आहे. “सेवेसीं विज्ञापनाः—येथील वर्तमान तागाईत चंद्र १० जमादिलावल पर्यंत यथास्थित असे विशेष, संभाजी राजे समाप्त जाहल्याचें वर्तमान येथें आल्यावर श्रीती विसाजी नारायण व सदाशिव अवधूत यांस जिजाबाईकडे रवाना केले. त्याप्रमाणे महादाजी भोसले मुंगीकर यांचा धाकटा भाऊ उमाजी त्यास बरोबर द्यावा; आणि तेथें जाऊन त्यास राज करवा; कारभार जिजाबाईने करावा; पनाळा, रांगणा याप्रमाणे किल्ले द्यावे; बरकड बंदोबस्त जो करणें तो सर्वत्रांनीं करावा; आणि ताराबाई-प्रमाणें खर्च नेमून द्यावा, त्याप्रमाणें खाऊन स्वस्थ राहावे; याप्रमाणें कबूल केल्यास उत्तम. नाही तर जही करावी. ज्या किल्ल्यावर जिजाबाई असेल त्या किल्ल्याभोंवता वेढा घालून बसावें याप्रमाणें जाहलें वर्तमान लिहिलें असें. मागाहून होईल तें लिहून पाठवूं. सेवेसीं कळावें. हे विज्ञापना.” [ता. १९-१२-१७६०] [इ. सं. ऐ. टि. भा. २ पृ. २२]

“संभाजीची स्वारी कसबे वडगाव येथे होती. तेथे प्रकृति जड जादली. यामुळें निकडीनें करवीरास निघाला. टापेनजीक माळापर कैलासवास केला. संभापुर नांव ठेविलें, गांव वसविला. मार्गशीर्ष शु. १५ मंदवार दोनप्रहरी कैलासवास केला.” [भा. व. पु. १ प. या. ले. ३१]. याच दिवशीं छ १० जमादिलावल आहे. वरील पत्रावरून इतकाच आशय पेशव्याचा दिसतो कीं, जिजाबाईच्या हातांत कारभार असूं नये. बायकांनीं राख्ये चालविण्याचें तत्त्व प्राच्य देशांत नव्हतें, आणि ताराबाईचा अनुभव तर नानासाहेबास चांगलाच माहीत होता. अर्थात् राज्य खालसा करण्याचा पेशव्याचा विचार होता हे रा. खऱ्यांचें प्रतिपादन योग्य दिसत नाहीं. (इचल. इ. पृ. ८७-८९). शिवाय दोनही राज्यां एक करण्याचा पेशव्याचा विचार कायम असून स्वतः ताराबाई, जिजाबाई वगैरे मंडळींचा विचार घेण्यास त्यास तेव्हां अवकाश नव्हता. या प्रश्नाचा विचार एकंदर परिस्थिति लक्षांत घेऊन केला पाहिजे. संभाजी

वारला, त्या वेळीं पानपतची अंगावर आलेली बाजू मांवरण्याकरितां पेशवा उत्तरेस जात होता. पुढें १४ जानेवारीस पानपतच्या निकाल लागून, पेशव्याचा होतकरू मुलगा गारद झाला, आणि सदाशिवराज, जनकोजी वगैरे अनेक मंडळी जिनंत आरेंत कीं गेली, याच्या पत्ता मिळण्यांतच दोन तीन महिने गेले. ह्या अवघडिंत गुद्द पेशवाचीं अरीर व मन हीं अद्वयस्थ झालीं. आसन्नस्थितेंतच पेशवा मार्च अखेरीस माळव्यांतून परत निघाला तों ३ जूनला पुण्यास पोचला. त्यापूर्वीच दत्तकानें संबंधें जिजाबाई संतापून गेल्याचें वर्तमान त्यास कळलें. गोदावरीचे सुमारे आल्पावर 'दादांचे, गोपिकाबाईंचे व ताराबाईंचे विचारें राजा वज्रवयाचा अगर न बसवावयाचा विचार जो करतील त्याप्रमाणें ताराबाईंचे विचारें करावें (रा. खं. १ ले. २८९) म्हणोन सिद्धांत सातान्यासंबंधानें ठरला; आणि आईसाहेबांचा विचार घेण्याकरितां माधवराव व नाना पुरंदरे यांस सातान्यास रवाना केलें.' हा विचार जरी साताराच्या गादीसंबंधानेंच होता, तरी कोल्हापुरचा व हा प्रश्न एकदम सोडविण्याचा पेशव्याचा हेतु निर्विवाद होता. महादाजी राजे भोसले मुंशीकर याचा भाऊ उमाजी यास जिजाबाईने मांडीवर घेऊन राज्य करावें, असा सिद्धांत कोल्हापुरसंबंधानें नानासाहेबानें अगोदरच कळविला होता. २५ मे १७६१ रोजीं माधवराव सातान्यास पोचला. आईसाहेबांचे मर्जीचा विचार पाहिला तों त्यांचे चित्तांत दुसरा दत्तक करावयाचा नाहीं, रामराजासच बारीर काढावा असा आग्रह दिसला. तेव्हा माधवराव निघोन पुण्यास गेले. (धा. रा. च. पृ. २९). पुढें नानासाहेब ता. २३ जून रोजीं वारला, तेव्हां कारभारांत अनेक घोटाले होऊन सातारा कोल्हापुरच्या राज्यांचे प्रश्न तसेच भिजत राहिले. ता. ९ नोव्हेंबर १७६१ रोजीं ताराबाई वारली. नंतर माधवरावास स्वस्थता प्राप्त होतांच त्यानें हे प्रश्न विव्हेस लाविले. शके १६८४ च्या विजयादशमीस (१७-९-१७६२) शहाजी भोसले खानवटकराचा

पुत्र जिजाबाईनें दत्तक घेऊन नांव शिवाजीराजे ठेवून कोल्हापुरच्या गादीवर बसविलें. (भा. व. पु. १ प. या. ले. ३१). तसेंच पुढील का. २८ मार्च १७६३ रोजी रामराजास सातारा किड्यावरून खाली झाडूनगरांत आणून माधवरावानें सिंहासनावर बसविलें, त्या वेळीं ब्राह्मणांस इनामें दिल्याचा उल्लेख (शा. म. रो. ले. ९९ ह्यांत) आहे. सारांच, सातारा व कोल्हापुरचीं राज्यें कायमचींच निराळीं राहिलीं. जिजाबाई व नानासाहेब यांचा घोषा किती होता, याचा उल्लेख तिनेंच नानासाहेबास पाठविलेल्या एका पत्रांत केला आहे. हें पत्र ता. ९ जून १७६१ चें आहे. ' आपण पत्र पाठविलें तें प्रविष्ट होऊन लेखनार्थ कळला. तेथें लिहिलें जे, साहेबांचा पडदा सेवकासी नव्हता, म्हणून लिहिलें तें खरें. आपल्याशीं पडदा स्वर्गाई नाही. कै. स्वामीची ममता अकृत्रिम असतां, साहेबीं वियोग केला, उचित नाहीं, म्हणोन लिहिलें तें प्रमाणच आहे. आपण बंधुच आहेत. परंतु राजश्रीच्या आज्ञेनुरूप चार गोष्टी तुम्हांप्रति बोलाव्यासें होतें. आपण दूर राहिलां. संभेटी साहेबांपासून घडेल न घडेल; हें आपण जाणतात. प्रत्ययासही येईल. येथील अर्थ आपल्या शिवाय नसल्यास, आपण इतका संदेह घेऊन ल्याहावें, सर्वप्रकारें करून आपल्या ममतेचीं आहों. रा. शेषोनारायण यांसही मागाहून पाठवून देत आहों. - पुण्यशील अनुबाईसही येणेंविशीं पत्रें गेलींच होती. कळलें पाहिजे. ज्ञाणिजे. ' (का. सं. प. या. ३३५) ह्या पत्रानंतर दोन आठवड्यांनींच पेशवा मरण पावला. संभाजीस ८ बायका होत्या; पैकीं जिजाबाई चवथी, शिंद्याकडची. वाडीकर सावंताकडील शेवटची कुसाबाई नवऱ्याचे मरणसमयीं गरोदर होती, ती प्रसूत होऊन मुलगा झाला, अशी खोटीच बातमी जिजाबाईनें उठविली होती; परंतु ती खरी नसून तिला मुलगी झाली होती.

ताराबाईप्रमाणेंच जिजाबाईही मोठी कर्तृत्ववान् असून तिच्या प्रयत्नानेंच कोल्हापूरचें राज्य टिकून भरभराटीस आलें. दोषीही रागीट व हद्दी होत्या. परंतु ताराबाई केवळ उपद्रव्यापी असून, तिचा उपयोग राज्याचे कामीं मुळींच झाला नाही. जिजाबाई घोरण राखून व प्रसंग पाहून चागणारी असल्यामुळें तिच्यापुढें पेशव्यांसही नमावेंच लागलें. रयतेवर जिजाबाईचा अंमल करडा असून, ती आपलें म्हणणें खरें करून दाखवीत असे. हिंमत, घोरण, कुलाभिमान, दृढनिश्चय हे जिजाबाईचे गुण वर्णनीय होते. तिनें शंभुछत्रपतीच्या समाधीवर ब्राह्मणांकडून सक्तीनें रुद्राभिषेक करविले, आणि शंकराचार्य नको म्हणत असतांही, समाधीच्या आवारांत ब्राह्मणभोजनें करविलीं. पेशव्यांच्या तर्फेचा कारभारी आपल्या राज्यात ठेवण्याचें तिनें साफ नाकारिलें^१. जिजाबाई स. १७७२ च्या फेब्रुवारींत मरण पावली. सातारच्या कुळांत ताराबाई व पूर्वीच्या कुळांत दीपाबाई व जिजाबाई, कोल्हापुर वंशांत जिजाबाई, फळटणची सगुणाबाई निंबाळकर, तसेंच पुढील काळांतल्या अहल्याबाई व बायजाबाई इत्यादि स्त्रियांची चरित्रें पाहिलीं म्हणजे, त्या स्वराज्याच्या काळात मराठे, ब्राह्मण वगैरे सर्व जातींमध्ये पुरुषांप्रमाणेंच स्त्रियाही पराक्रमी निघत होत्या, असें निःमंशय दिसून येते.

प्रकरण एकविसावें.

दमाजी गायकवाड व पेशवा

१. दाभाडेगायकवाडांचे गुजराथेंतील हितसंबंध (१७५० पावेतो).
२. दमाजीची पुण्यावर चाल व कैद (१७५१).
३. गायकवाड-पेशव्यांमध्ये गुजराथची निम्प्रेनिम वांटणी (फेब्रुवारी १७५२).
४. मराठशाहीच्या लढायांत दमाजीचा मंविभाग अमदावाद व पानिपत.
५. दाभाडे सेनापतीची समाप्ति.

१. दाभाडे व गायकवाड यांचे गुजराथेंतील हितसंबंध:— (स. १७५० पावेतो.) गुजराथप्रांतांतील मराठ्यांच्या व्यवहारांची हकीकत पूर्वी येऊन गेली आहे, तीच पुढें चालविली पाहिजे. यशवंतराव दाभाड्याची नालायकी, व गायकवाड-दाभाड्यांचा बेवनाव ह्यांच्या योगानें गुजराथेंतील मराठ्यांचा कारभार इतर प्रांताप्रमाणें सुरळीत चालेना. उमाबाई दाभाडे जिवंत होती तेथपर्यंत शाहूची गर्जी संभाळून ती पेशव्यांशीं बाणेदारपणें वागत होती, म्हणून पेशव्यांचाही जोर तिच्या कारभारांत विशेष चालला नाहीं. दमाजी गायकवाड मोठा कर्तृत्ववान् होता; परंतु मुसलमानी अंमलदारांचा जाच, दाभाड्यांचा कर्जेबाजारीपणा व पेशव्यांची पकड ह्या तिहींच्या कचाटींतून त्यास आरला निभाव लावावयाचा होता. त्या धामधुमीच्या काळांत मुलखगिरीस दोन रुपये खर्च करावे, तेव्हां पुष्कळदां एक रुपयाची उपज होई. त्यांत दाभाड्याचे तंत्रानें चालवें लागल्यामुळें त्यास स्वतंत्र उद्योग करतां येईल. शाहूच्या उत्तरावस्थेंत हळू हळू मुख्य सत्ता पेशव्यांचे हातांत येत चालली, तेव्हां दाभाड्यास बाजूस सारून दमाजीस जवळ करण्याचा पेशव्यांचा प्रयत्न होता. त्या दोघांचें

रहस्य असै कधीच नव्हते. इतर सरदारांची स्वातंत्र्येच्छा दमाजीच्या ठिकाणीही होतीच; परंतु पेशव्यांशी उघड वैर करून गोत्यांत न येत आपला हेतु परभारें साधण्याचा दमाजीचा प्रयत्न होता. या विरोधी प्रयत्नांची जुळणी कांहीं कालपर्यंत गोविंदराव चिटणिसाने सिद्धीस नेली, हे पुढे कांहीं पत्रव्यवहार द्यावयाचा आहे, त्यावरून ध्यानी येईल. शाहूच्या पश्चात् ताराराईच्या कारस्थानामुळे, दमाजीने प्रकरण विक्रीपास गेलें रघूजीप्रमाणें दमाजी लगेच सातान्यास आपण गपता तर, त्याचीही समजूत पेशव्यानें युक्तीनें घातली असा ती, परंतु पेशवा गाटेर अमतांच दमाजी पुण्यावर चाल करून आल्यामुळे, त्याचा उजवा लोडणें पेशव्यास भाग पडलें; आणि त्यास कैचीत आणून निंभी गुजराथ त्याजकडून कबूल करवून, मराठशाहीच्या पुढील उद्योगांत पेशव्यानें दमाजीस सामील करून घेतलें. तदुत्तर दमाजी राष्ट्रीय कामात मनापासून खपत होता, हे ध्यानांत ठेवणें अवश्य आहे.

स. १७४६ त दमाजीनें सातान्यास शाहू छत्रपतीस भेटून गोविंदराव चिटणिसाच्या मार्फत आपली कांहीं तरी व्यवस्था लावून घेतली असावी. स. १७४६ च्या ता. १९ जुलईचे खालील पत्र दमाजीनें गोविंदरावास पाठविलें. ' सातारा मुक्कामी सर्व बोलणें जालेंच आहे. चिरंजीव मुलास आधार मिलून आपलाच आहे. त्यास आपले जवळ ठेवून बरदास्त ठेवावी. कराराप्रमाणें नेमणूक चालवीन; व पागा आली ती बंदोबस्त राहिल. खासा आला असतां पंचवीस हजार, पागोस एकवीस हजार व कारकुनास पाच हजार, एकूण एकावन हजार देत जाऊं. यास अंतर करणार नाही. आपले असाबीवर कारकून पाठवावा. दरबारचे काम-काजाचे बोलणें सर्व आपणाकडे मनमोकळेपणानें ही सरदारी आपली समजून जें करणें तें करावें. मी आपल्याशीं शपथपूर्वक अंतर करणार नाही. चिरंजीव आपल्यास मजकूर समजावितील त्यावरून ध्यानांत येईल. '

[खं. ६ ले. १७८].

या पत्रांतील भानगड काय प्रकरणाची असावी, याचा अंदाज होत नाही. गोविंदराव चिटणीस गुजराथेंत आपली पागा ठेवून मुळखगिरी करणार होता, असें दिसतें. कांहीं असलें तरी दाभाड्याची ब्याद उडवून घ्यावी, असा त्यांत उद्देश असला पाहिजे. बाजीरावाच्या हयातींत दाभाड्याच्या कुटुंबावर शाहूचें अत्यंत प्रेम होतें; परंतु पुढें पुढें यशवंतरावाच्या बेदोषपणामुळे तें ओहटत गेलें. 'दमाजीनें गुजराथेंतच राहावें. इकडे सेनापतीस खर्चाची ओढ पडावी. पैका खर्चाचा लौकर देऊं नये. हुजूरून महाराजांच्या वराती सेनापतींवर होत, त्यांनी त्या गायकवाडावर पाठवाव्या. गायकवाडांनें त्या मानूं नयेत. ऐसे बखेडे होऊं लागले.' (दा. ह.) नानासाहेबास पेशवेगिरी मिळाल्यावर या बखेड्यांची तडजोड करणें ओघास आलें. गायकवाडास काढून दुसरा सुभा गुजराथेवर नेमण्याची तयारी करून यशवंतराव खानदेशांत गेला. तेथें दमाजीनें गुजराथेंतून येऊन यशवंतरावाचे कर्जाची व हुजूरच्या वरातांची व्यवस्था लाविली. तेव्हा यशवंतराव परत तळेगांवीं गेला; परंतु दमाजीनें याचा वचपा निराळे रीतीनें काढण्यास सुरवात केली. यशवंतरावाची आई उमाबाई व थोरली बायको अंबिकाबाई या सासवासुनांचें वांकडें होतें; म्हणून अंबिकाबाई आपला मुलगा त्रिंबकराव सेनाखासखेल यास घेऊन चांदखेड येथें स्वतंत्र राहत असे. तेथें जाऊन दमाजीनें त्यास भेटून सुचविलें कीं, तुम्हीं गुजराथेंत येऊन आपला अंमल करावा, आम्हीं पेशव्याचे मार्फत खटपट करून त्रिंबकरावास गुजराथेंत पाठविण्याविषयीं महाराजांची परवानगी आणितों. ती गोष्ट कबूल करून गंगास्नानाचे निमित्तानें नाशकास जावयाचें म्हणून अंबिकाबाई मुलासह खानदेशांत आली. उमाबाईस ही गोष्ट कळताच ती लगेच यशवंतरावास घेऊन सातान्यास महाराजाकडे धावली. महाराजांस उमाबाईचें अगत्य अतोनात असल्यामुळे त्यांनी अंबिकाबाईस सणसणीत पत्र लिहून आपणाजवळ सातान्यास आणिलें. आणि तिला सासूचे आशेंत राहण्याची निश्चून आज्ञा

केली. येणेंप्रमाणें दमाजी गायकवाड व पेशवे यांनीं संगनमतानें केलेला व्यूह साफ टांसळला. पेशव्यानें बहुत खटपट केली; पण महाराजांपुढें उपाय चालला नाहीं. दमाजी गायकवाडावर महाराजांचा फारसा लोभ नव्हता, म्हणून पेशव्याचे व चिटणिसाचे लगामी राहून आपला हेतु साध्य करण्याचा त्याचा उद्योग चालू होता. त्या उद्योगांतलें वर सांगितलेलें पत्र असलें पाहिजे.

दमाजी गायकवाडास गुजराथेंतही पुष्कळच प्रतिस्पर्धी होते. पेशव्याच्या मदतीनें मारवाडच्या अभयसिंहाची त्यानें वाट लाविली; बाडे व धारचा पवार यांनीं गुजराथेवर स्वारी केली असतां त्यांजवरोबर लहून त्यांस गुजराथेंतून काढून दिलें. सन १७४४ त बाबूजी नाईक बारामतीकरानें पंनास हजार फौजेनिशीं गुजराथेवर येऊन सोनगड जाळून लहून फस्त केलें. सोनगडावर बसुलिंगदेव किल्लेदार होता, त्यानें लढाई करून बाबूजीनायकाशीं तह ठरविला. याशिवाय बादशहाकडून त्याजवर अनेक मुसलमानांचे हल्ले येत त्यांचा प्रतिकार दमाजीस करावा लागे तो वेगळाच. सारांश नानाशत्रूस व नानाकारस्थानांस तोंड देतां देतां दमाजीस पुरेवाट झाली; पण या झगड्यांत त्यास हुशारी प्राप्त होऊन हाताखालीं भरंवशाचीं चार चांगलीं माणसें जमा झालीं. दमाजी लहान असतां देवजी तापकीर व महादाजी गोविंद काकिडेकर हे सर्व कारभार करीत. दमाजी मोठा झाल्यावर त्याचें व या कारभार्यांचें पटलें नाहीं; तेव्हां त्यांस रजा देऊन माधवराव निंबाजी शिवणीकर यास त्यानें कारभारावर आणिलें; आणि तो मरण पावल्यावर रामचंद्र बळवंत यास त्यानें आपला कारभार दिला. रघूजी भोसल्याचा नागपूर वऱ्हाडांतील उद्योग व दमाजीचा गुजराथेंतील उद्योग यांत व त्या दोन पुरुषांच्या कर्तबगारींत पुष्कळसें साम्य आहे.

दाभाड्यास बाजूस सारण्याचा प्रयत्न दमाजी व पेशवे आपापल्यापरीं करीत असतां स. १७४७ च्या अखेरीस निजामुल्मुक्त सुरतेवर स्वारी

करतो, असें वर्तमान आले. स. १७४८ च्या आरंभी पेशव्यांनी निजामावर स्वारी करून, मार्चात नासिरजंग व रामदासरत यांचा पराभव करून त्याजकडून आसंबरीचा तह करून घेतला. [पहा मागे पृष्ठ ११८] हे युद्ध इकडे चालू असतांच, निजाम गुजराथेंत उतरतो, अशी दाभाड्यास भीति पडली असून त्याच्या व दमाजीच्या तर्फेने गोविंदराव चिटणीस पेशव्यांशी वाटाघाट करित होता. खालील पत्र स. १७४८ च्या मार्चात सदाशिवरावांनो पुण्याहून धोंडो मल्हार पुरंदर्यास सातारा येथे लिहिलेले आहे. “गोविंदराव तीर्थरूपांजवळ (पेशव्या जवळ) बोलत होते की, नबाब सुरतेस जातो. दाभाड्यांचें साहित्य आपण करावें. तेव्हां निंमे गुजराथ द्यावी; म्हणजे साहित्य करूं म्हणाले. त्यास गोविंदराव आम्हांजवळ (सदाशिवरावाजवळ) बोलिले, लक्ष रुपये रोख व चार पांच पावेतो परगणे जहाले तरी पेशव्यांनी मान्य करून साहित्य करावें. त्यास आम्ही म्हणालों की, पांच लाख रोख व पांच लक्षांचे परगणे द्यावे. ही गोष्ट चिटणीस उमाबाईजवळ बोलले. ती मुलकाची गोष्ट मान्य करीना; पैका देऊं म्हणाली. पेशव्यांचें उत्तर तर निंमे गुजराथ घेऊं तरच साह्य करूं असें आले. नबाब सुरतेकडे जाता तर दाभाडे कबूल जाले असते. आतां नबाब सुरतेवर जात नाही. याजकरितां तो प्रसंग शिथिल पडला. ’ [का. सं. पया. ९२] ‘ तीर्थरूपांकडून उत्तर आले की, या गोष्टी तोंडच्या नाहीत. मुलखागिरी बुडवून नबाबाचा तह मोडा, तेव्हां हे कर्म करावें, या गोष्टीस आपलें स्वहितही पाहिलें पाहिजे. निंमे गुजराथ देतील तर करूं म्हणोन लिहून आले आहे, ’ असें पुनः सदाशिवराव पुरंदर्यास लिहितो. [कित्ता १३२] ता. २१ मे १७४८ रोजी निजाम मरण पावला; आणि त्याची भीति तूर्त दूर झाली. सारांश, दाभाड्यास व गायकवाडास बुडवून कोणत्या तरी उपायानें निंमी गुजराथ हस्तगत करावयाची असा पेशव्यांचा पक्का निश्चय स. १७२७ पासूनच झाला होता, असें वरील पत्रावरून व शा. म. रो. १५६ वरून सिद्ध होतें. स. १७४७ च्या एप्रिलांत नानासाहेबाची व शाहूची पूर्ण गोडी

होऊन, वडील मुलाप्रमाणें शाहूनें पेशव्यास कुल अखत्यार देण्याची जशी सुरुवात केली, तशी एक एक प्रकरण जोराने, निश्चयानें व थोड्याबहुत स्वार्थट्टीनें निकालांत आणण्याची पेशव्याने पण इकडे सुरुवात केली; त्या काळांतलाच निमी गुजराथ इस्तगत करण्याचा हा त्याचा डाव होता, हे ध्यानांत ठेवले पाहिजे.

गुजराथेंतील वसूल ठरावाप्रमाणें येत नसल्यामुळे दाभाडे व दमाजी गायकवाड यांच्या मागे चपती लावण्याचें काम नानासहिबानें सुरू केलें. 'गुजराथ व सुरत अद्याविशींतील सरकारी अंमल उगवावा म्हणून महाराजांनीं प्रधानपंतास आज्ञा केली.' [शा. म. च ८३], आणि या आज्ञेनुसार स. १७५० त पेशव्यांनीं कांहीं अंमल वसूलही केला. [खं. ६-२१५, २०८ व २१४]. ही आज्ञा शाहूची कीं रामराजाची याचा बोध होत नाही. शाहू आसन्नमरण असतां सरदारबाईनें सरदारांस पत्रें पाठवून सातान्यास बोलाविलें, त्यावेळीं दाभाडे किंवा गायकवाड कोणीच आले नाहीत. त्या उभयतांचा त्या वेळीं बहुधा कज्जाच चालला होता. दाभाड्याचें कर्जदारी धरणें धरून बसले होते; आणि दमाजी त्यांची समजूत घालीत होता. पुढें शाहूच्या पाश्चात् सातान्यास सर्व बंदोबस्त पेशव्यानें केला; आणि सर्व सरदारांची समजूत होऊन ते आपापल्या कामावर गेलेले पाहून दमाजीस सातान्यास येण्याचें प्रयोजन राहिलें नाहीं. इकडे आपला गुजराथ प्रांत आपल्याकडून पेशवे काढून घेणार, अर्धी गुजराथ आपण घेऊन अर्धी गायकवाडास देणार, हा व्यूह उमाबाईस व यशवंतरावास कळतांच त्यांच्या तळव्याची आग मस्तकास गेली. शाहूचा उगीच आधार होता, तोही आतां नष्ट झाला, अशा स्थितींत त्यांनीं आकाशपाताळ एक करून सोडिलें; आणि शेवटचा आधार म्हणून ताराबाईकडे धाव घेतली. स. १७५० च्या पावसाळ्यांत उमाबाईच्या व तिच्या भेटी झाड्या. मराठ्यांचें राज्य ब्राह्मणांनीं बळकाविलें, अशी ओरड सुरू करून त्या दोघींनीं पेशव्याचे विरुद्ध कारस्थान रचिलें. प्रतिनिधीचा ह्म

त्याच्या मुतालिकाचा पेशव्यांनी योग्य बंदोबस्त वेळीच केल्यामुळे त्यांचा या कारस्थानांत भाग राहिला नाही. स. १७५० च्या ता. १ ऑक्टोबर रोजी ताराबाई पेशव्यावर रुसून शंभुमहादेवाचे दर्शनास म्हणून पुणे सोडून निघून गेली. त्या संघास तिची व उमाबाईची कोठे तरी गांठ पडली. तेव्हां बाटाघाट होऊन त्यांजकडून ता. २० ऑक्टोबर रोजी दाभाड्याचा कारभारी यादोमहादेव निरगुडे, गुजराथेच्या शिष्टाईसाठी पुण्यास पेशव्याचे भेटीस आला. पेशव्याने त्यास साफ जबाब दिला की, 'आम्हांस (गुजराथेवर) अंमलच करणें;' आणि त्या कारभार्याच्या देखत नवीन कमावीसदार नेमून त्यास वस्त्रे देऊन वसुलासाठी गुजराथेंत रवाना केलें. 'यादोपंत उठोन गेले. वस्त्रे देत होते, घेतलीं नाहीत.' [पु. रो. पृ. ५८]. दाभाड्यांचा हा कारभारी पुढें पुण्यांतच १७५१ च्या २५ जानेवारीस मरण पावला. कारभार्यास पेशव्यानें धुडकावून लावल्यावर, उमाबाईनें स्वतः २२ नोव्हेंबर रोजी आळंदी येथें पेशव्यांची भेट घेतली. त्या भेटींत बहुधा पेशव्यांनी तिची कांहींच दाद घेतली नाही. त्यानंतर दोन दिवसांनी चंपाषष्ठीस ताराबाईनें रामराजास सातारा किल्ल्यावर कैद केलें; आणि लगेच दमाजी गायकवाडास पत्र पाठवून ताबडतोब गुजराथेंतून बोलाविलें. उमाबाईनेंही दमाजीस येण्याविषयी भर दिली असली पाहिजे; परंतु तिच्या हालचालींवर पेशव्यांची नजर असून, ता. ३ जानेवारी १७५१ रोजी पेशवा घोडनदीवर गेला, तेव्हां त्याजवरोबर उमाबाई, तिची सून अंबिकाबाई, अंबिकाबाईचा मुलगा त्रिंबकराव सेनाखासखेल, व दमाजीचा मुलगा सयाजीराव असे होते. [पु. रो. ६०] यमाजी शिवदेवही पेशव्यावरोबरच होता. परंतु त्याचा भाऊ अंताजी व प्रतिनिधि दादोबा सातान्यावर ताराबाईकडे गेले; व ताराबाईचा बंडावा फैलावत चालला असे पाहून पेशव्यानें यमाजीस फेब्रुवारीचे आरंभी पुनः कैद करून आवनई किल्ल्यावर पाठविलें, [पु. रो. ६१].

३ दमाजीची पुण्यावर चाल व कैद (स. १७५१) — या पुढची गायकवाडाच्या प्रकरणाची हकीकत अस्सल कागदांवरून चांगली उपलब्ध होते. भारतवर्ष शकावलीत नाना पुरंदरानें थोडक्यांत तिचा गोषवारा सुसंगत दिला आहे तो मार्गे पृ. २६८ वर दिलाच आहे.^१

गायकवाडास मदत करण्याकरितां ताराबाईनेही आपल्याकडून पुष्कळ तयारी केली. ९ मार्च १७५१ची तिची शेलमिरा यास खालील आज्ञा आहे. 'तुम्ही एकनिष्ठ आहां. तरी तमाम हुजुरातचे सरदार एक टोळी करून रा. दमाजी गायकवाडास सामील होऊन कामकाज केलियानें मनोदयानुरूप साहेब उर्जित करितील.' [३.६७]. ता. २५ फेब्रुवारीस पेशव्याच्या दोषां सरदारांचें व गायकवाडाचें युद्ध झालें, त्यांत सरदारांचा चांगलाच पराभव झाला. 'निशाणाचा व नगान्याचा वगैरे दोन चार हत्ती पाडाव झाले. अब्दागीर, पालख्या, घोडी, गेली. रंभाजी पांढरे व दत्ताजी भापकर पडले. शहाजी भापकरास जखमा आहेत. खंडोजी माणकराचा लेक दादजी पडला. गायकवाडाकडील जगजीवन पवाराच्या निशाणाचा हत्ती बोंध्यानीं आणिला. ता. ७ मार्च रोजीं गायकवाड अजबोठ्यावर आलाशी खबर आली. तेच रोजीं संध्याकाळीं पुणें पळालें. पहाटे मा. राधाबाई व काशीबाई सिंहागडास गेली. ता. ८ रोजीं गायकवाड केंदरावर आला; बापूजी बाजीरावाची फौज लोणीधामणीवर आली. ता. ९ रोजीं गायकवाडाचा मुक्काम झाला. यशवंतराव दाभाडे इंदुरीहून केंदरावर गायकवाडापाशीं आले. ता. १० रोजीं निंबगांवावर मुक्काम केला. ता. ११ रोजीं पारगांवावर मुक्काम झाला. पुण्यांत बाबा फडणीस व महादोबा पुरंदरे आपले घरीं असतां उभयतांनीं विचार करून गायकवाडास चिठ्ठी पाठविली, त्यावरून तो पुण्यास न येतां साताऱ्यास गेला. ता. १२ रोजीं

१ या प्रकरणासंबंधीं झालील कागद महत्त्वाचे आहेत. का. सं. प. या. ले. १६८, १७२, राजवाडे सं. ३ ले. ६७, ३७९, ३८१, ३८५, ३९३; रा. सं. ६ ले. २२०, २२१, २२७, २२८, २२९, २३२.

त्रिंबकराचें पेटे पुण्यांतून फौजेत गेले. रात्री नाना पुरंदरे सातारची फौज घेऊन पुण्यास आले. महादाजीपंताची भेट घेऊन बुधवारी ता. १३ रोजी सकाळचे गायकवाडाचे मार्गें गेले. नास्रन्यास जेजुरीनजीक बळवंतराव मेहेंदळे व बापूजी बाजी रेंठरेकर यांस येऊन मिळाले. सर्वास दिलासा देऊन व समाधान करून, फौज जमवून गायकवाडाचे पाठीमार्गें [खं. २ पृ. ११६] वडुथावरून गेले. ता १५ रोजी शुक्रवारी वेण्येजवळ यांचें त्यांचें झुंज झालें. गायकवाडांनीं यांजला पहिल्यानें मार्गें सारिलें. मग यांनीं लगट करून गायकवाडाचा मोड केला. त्याचे बुणगे सर्व लुटले. घोडी, उंट, पालख्या, बैल, दोरें, डेरे, राहुच्या आणिल्या. गायकवाड व सेनापति सडी फौज घेऊन सातारा शहरांत गेले. महादऱ्यांत जाऊन राहिले. पुण्यास खबर ता. १६ मार्च रोजी आली. तोफा केल्या. विठ्ठल शिवदेवाचे बंधु अंबाजी शिवदेव पडले. फिरंगोजी पवार, हणमंतराव शिवाळकराकडील व प्रतिनिधीकडील गोपाळराव खांडेकर यांनीं व बापूजी खंडो यांनीं झुंज केलें, फत्ते झाली. ' [पु. रो. ६३]. या बनावानें वर्तमान पेशव्यास निजामकोंड्यावर ता. २९ मार्च रोजी कळलें; आणि लगेच त्यानें सरदारांस उचजेनाचीं पत्रें लिहिलीं. ' लेखनार्थ श्रवणें संतोष जाला. मोठी गोष्ट जाली. शाबास तुमची लोकांची. बरी केली. सारे एकदिल होऊन गायकवाडास जाऊं न देणें. जोर पोंचल्यास लुटून नेस्तनाबूद करणें. जोपर्यंत गायकवाडाचा वारापाणी झाला नाही, तोपर्यंत फौज न फोडणें. आमचा मोगळांचा सलुखा झाला. इकडील सर्व गुप्ते उरकले; आम्ही मजल दरमजल येत असों. गायकवाड जाऊं न आवे तें करणें. तुम्हीं सर्वांचीं समाधानें करणें. बाजी तुम्ही सावरली. जी गोष्ट तुमचे वडिलांचे वडिलांस योग्य तें तुम्हीं केलें. या उपर बहुत ङावभतेनें जरब देणें. मळमळीत न करणें.' [का. सं. प. या. १६८, १७२; खं. ६-२२०] ता. २ एप्रिलचें वर्तमान. ' गायकवाड संकटांत आहेत. आंबती वीस हजार फौज श्रीमंतांची आहे. पाणी दाणा वगैरे जाऊं देत

नाहींत. ताराबाई वगैरे सभोंवारचा प्रदेश श्रीमंतांचे फौजेने उद्ध्वस्त केला. गायकवाडास कोणाची कुमक पोचत नाही. आईसाहेबही वरचेवरच गोष्टी सांगतात, आणून फसविले ऐसें जाले, ' [खं. ३-३८१]. ता. २३ मार्चचीं पत्रें २ एप्रिल रोजीं पेशव्यांस पोचलीं. निजामाशीं नानासाहेबाचा पत्रेंच पडला असेल, अशा समजुतीवर सातारच्या मंडळींनीं गायकवाडाशीं तहाचें बोलणें चालविलें; 'परंतु निजामाचें प्रकरण यथस्थी करून आम्ही लौकरच येतो; गायकवाडास निरोप दिला नसेल, तर तसाच अडकवून घरावा. दम घरून त्याचें कथिलाबाड बंड करून शर्मिदा करणें, आम्ही येऊन पावतो. त्याजपासून दोनच गोष्टींचा निकाल करून घेणें आहे. ' असें नानासाहेबांनै ३ एप्रिल रोजीं सातार्यास कळविलें [खं. ६-२२१] 'ता. २३ मार्च रोजीं ताराबाईकडील बन्हाणजी मोहिते, फरादखान, जाधव यांशीं व पेशव्याकडील मानाजी पायगुडे वगैरेशीं झुंज झालें. परस्परे जखमीं जालें. ता. २४ एप्रिल रोजीं नानासाहेब फौजेमुद्रां सातार्यास दाखळ झाला. दुसरे दिवशीं येवतेश्वरावर फौजा पाठवून आईसाहेबांची व गायकवाडाची चौकी होती ती उघळली. गायकवाड महादऱ्यांत होता त्याजवर मारा केला. हजारबाराशें गायकवाड मरावयास उभा राहिला. श्रीमंत व भाऊ यांनीं भारी फौजेनिशीं चालोन घेतलें गायकवाडाचा परिणाम लागेना, तेव्हां त्याजकडून भेटीचा मजकूर जाला. मग सटबोजी जाधव (पिडाजीचा मुलगा), जानोजी दमढेरे, सिधोजी राजत, नाना पुरंदरे, रामचंद्र बाबा यांस पाठविलें. गायकवाड भेटीस आला. भेटून गोटांत गेला. दुसरे रोजीं यांनीं सांगोन पाठविलें कीं, गोटाबेजारीं वेण्येवर येऊन राहा. त्यावरून तो वेण्येवर दक्षिणतीरी राहिला. श्रीमंत उत्तरतीरी राहिले. गायकवाडाबराबर सेनापतिही आले होते. पंचवीस लक्ष रु. व निम्मे गुजराथ वांटणी मागितली. गायकवाडांनै म्हटलें, उमाबाई घणी आहेत, त्यांजशीं जें बोलणें तें बोला. उमाबाईकडे गायकवाडांनीं जाऊन शिकेकटार पुढें ठेविली. ता ३० एप्रिल रोजीं बकाळींच

श्रीमंतांनी फौजा पाठवून गायकवाड लुटला. त्यांनै स्नान केलें होतें. तयार नव्हता. तहाची वाटाघाट चालू असतां पेशव्याच्या वचनावर विश्वास ठेवून तो स्वस्थ होता. पेशव्यांनै वचन मोडून एकाएकीं हल्ला केला, तेव्हां ' कोणी धरूं नका, मुखरूप लुटूं द्या, ' असें गायकवाडाने आपल्या लोकांस सांगितलें. गोट लुटून विठ्ठल शिवदेवानें गायकवाड दोधे भाऊ^१ आपल्या डेन्यास नेले. मानाजी पायगुड्यानें सेनापतीस आपल्या डेन्यांत नेलें. गायकवाड पायउताराच गेले. अवध्यावर चौक्या बसविल्या. गायकवाड तिधे भाऊ एकत्र केले. सेनापतीबरोबर त्याची आई उमाबाई व बायको अंबिकाबाई यांस एकत्र केलें. तेव्हां निरुपाय होऊन दाभाड्यांनीं अवधी गुजराथ पेशव्याच्या हवार्ली केली. त्याप्रमाणें गायकवाडांनींही देवविली. त्रिवर्ग गायकवाड पुण्यास पाठविले. ता. ११ मे रोजीं पुण्यास आले. मुजुमदाराचे समोर आवर्जी कवड्याच्या वाड्यांत ठेविले. भोंवती चौक्या ठेविल्या. (गुजराथेंतील) ठाणीं हातांत आलियावरी सोडावें, याजकरितां अटकेत ठेविले आहेत. गायकवाडाचा वडील पुत्र सयाजी, पेशव्याबरोबर उमाबाईपाशी होता, तो येतांना मंगळवेढ्यांत पाठविला. पुढें ता. ७ जन रोजीं त्यासही आणून दमाजीपाशीं ठेविलें. त्याचे दुसरे दोधे मुलगे आई-साहेबापाशीं सातान्यावर आहेत. [पु. रो. पृ. ६४-६५] ता. १६ मे रोजीं सेनापति व त्याचा मुलगा व बाया यांस इंद्रोजी कदम यांनै पुण्यास आणून मल्हारजी होळकराच्या वाड्यांत ठेविलें. ' गायकवाडांस व दाभाड्यांस शिधापाणी सरकारांतून देतात. श्रीमंत पंतप्रधान ताराबाईचें राजकारण मनास आणावयास सातान्यास राहिले होते. परंतु ताराबाई गडाखालीं येईना; व राजश्रीस पाठवना. तेव्हां हे कूच करून २२ मे रोजीं सत्रा घटकेस पुण्यास आले. लगेच त्यांनै महादाजीपंत

[१. टीप — दमाजीचे जयसिंग व संढेराव हे दोधे भाऊ व मुलगे चार — सयाजी, फत्तेसिंग, मानाजी व गोविंदराव. [सं. २ पृ. ११२-११३, पुं. रो. पृ. ६५, व ६-२२८].

चाबास बोलावून भेट घेतली. ता. ३ जून रोजी नानासाहेब सिंगहास जाऊन किल्ल्याची पाहणी करून आला. ता. ३ जुलई रोजी पिलाजी व ता. ६ जुलई रोजी बापूजी भीवराव रेंठरेकर वारले. [पु. रो.] ता. १० जून रोजी पेशवा शिंद्यास लिहितो. ' येथील वर्तमान तरी बरकड सर्व राज्य आमचे लक्षाशिवाय नाही. मातुश्री चर्दी लागली आहेत. त्यास गडावरी दोन फळ्या, राजश्री निराळे, मातुश्री निराळी, प्रस्तुत राजश्रींचें प्राबल्य आहे. बहुधा उतरतील. श्रीकृपे लवकरच राज्याचें कल्याण, दुष्ट दुर्बुद्धीनें राज्यांत बखेडा करतात, त्यांची काळी तोंडे होऊन, राज्य स्वस्थ होईल. ' [का. सं. प. या. ३६४].

पेशव्यास आज वर्षभर पैशाची अडचण भारी होती, ' गुजराथेंतून पैसा येणें दिसत नाही. ' [३-१५४] असें पेशवा म्हणत होता. इकडे दमाजीस नरम करून त्याजकडून आपणास फायदेशीर असा करार करून घेण्याचा उद्योग पेशव्यानें चालविला होता. त्यानें दमाजीस पुण्यास अटकेंत ठेविलें होतें; परंतु ही अटक नजरबंदीपलीकडे नव्हती. दमाजी-पेशवां दाभाड्यावर पेशव्याचा रोष ज्यास्त होता; आणि निमी गुजराथ हस्तगत करून ताराबाईंचें कारस्थान मोडण्याचा त्याचा प्रयत्न होता. ता. २७ जून रोजी पेशवा लिहितो. ' रा. स्वामी, आईसाहेबांचे हातून सुटले, यास्तव तेथील फौज काढिली असे. कांहीं दिवशीं सुमुद्दें खालीही येणार. गुजराथेंतील ठाणीं मुलूख हवालीं करावा, मग सोडावें, असा करार दमाजीनें शपथपूर्वक केला. यास्तव विठ्ठल शिवदेव फौजेसह गुजराथेंत रवाना केले. बोलल्याप्रमाणें वर्तले तर उत्तम, नाहीतर स्वामींचे आशीर्वादे जबर-दस्तीनें घेतच आहों. ' [खं. ३. ३८५]. ह्या वळचीं आपली धांदल पेशव्यानें शिंदेहोळकरांस लिहिली आहे ती अशी. ' आम्ही गायकवाडाचें पारिपत्य केलें, त्यांत आम्ही बेहमानी, दगाबाजी केली, असें नानाप्रकारे लोकांनीं दर्शविलें; परंतु ईश्वर साक्ष आहे. मोठमोठे मराठे, मोठे कारभारी यांणीं त्याचें घर बुडविलें. आम्हांशीं कबूल करून मागती चौथे दिवशीं

फिरावें, यांमुळे बंदीखाने, गड सर्वही प्राप्त, त्याचे कर्मानुरूप झालें. एताद्विषयी विस्तार कशास ! परंतु आईसाहेबांशीं विरुद्ध वाढलें. त्यांचे मते आम्हांस सर्वप्रकारें मोडावें, रामदासपंताचे पुतण्यास पेशवाई द्यावी, त्यांनीं आम्हांस बुडवावें, दाभाडे, प्रातिनिधि, रघूजीबाबा सर्वांनीं त्यास मिळवावें, ऐसा पूर्णभाव. (स. १७५१ च्या) पावसाळां हीं राजकारणें शपथपूर्वक वाटलीं ' [का. सं. प. या. १६१].

३. गायकवाडेपेशव्यांमध्ये गुजराथची निर्मेनिम वाटणी:— (पेत्रुवारी स. १७५२). दमाजी गायकवाडाबरोबर पुणें येथें गुजराथेची वाटाघाट पुष्कळ चालली; परंतु तो बऱ्या बोलनें पेशव्यास दाद देईना. या वेळीं तो कैदेंत असा नव्हता; आणि पेशव्याचे विरुद्ध त्याचीं कारस्थानें थोडीं बहुत दाभाड्याकडे व ताराबाईकडे चालूच होती. तेव्हां जबरदस्तीनें त्यास वठणीस आणण्याचें पेशव्यानें ठरवून ता. १९ जुलई रोजी सक्तीचा निर्बंध केला, त्या वेळची दमाजीची गोविंदराव चिटाणिसास गेलेली प्रजे वाचण्यालायक आहेत. २४ जुलईचे पत्रांत खालील मजकूर आहे. ' महाराज विद्यमान असतां आपण आमची रवानगी गुजराथ प्रांतीं केली म्हणून आलों. चि. फत्तेसिंग, मानाजी व गोविंदराव यांस आपले घरीं ठेवून बरदास्त करून सर्वप्रकारें सांभाळ केला; आणि सरकारचे देण्याचा हवाला घेतला. प्रतिबंधांतून मुक्त कराविलें. ते रुपये आपल्यास पाठविण्याविशीं चिरंजीवाकडून लिहून आलें. त्याची तजवीज करून पाठवूं. चिरंजीवास मोकळें केलें, हा उपकार विसरणार नाही. आपल्याकडे एकंदर शहाना एकावून हजार रुपये देत जाऊं. यास श्रीकुळस्वामीची शपथ असे, आमचे सरदारीची चिंता आपल्यास आहे. ' [खं. ६ ले. २२८].

हे पत्र नवसरी मुक्कामाहून लिहिलेले असून, पुरंदरे रोजनिशींत ' श्रावण शु. ८ स (१९ जुलई) गायकवाडास निर्बंध पेशव्यांनीं फार केला, त्याचें मनुष्य त्याजकडून राहूं दिलें नाही. आपलीच माणसें चाकरीस दिली; ' आणि ' मार्गशीर्ष शु. ७ स (१४-११-१७५१) दमाजी गायकवाडास चिंतो गबेश

देशपांडे यांच्या वाड्यांतून काढून लोहगडावर ठेवावयास रवाना केलें,' असे उल्लेख आहेत, त्यावरून स्वतः दमाजी गुजराथेंत गेलेला दिसत नाही. जुन महिन्यांतच विठ्ठल शिवदेवास गुजराथेंतील प्रांत कबजांत घेण्याकरितां पेशव्यानें रवाना केलें होतें. त्याजबरोबरच दमाजीचा भाऊ जयसिंग यास पाठविण्याचा विचार होता; परंतु तो कोरीगडावर कैदेंत असतांच मरण पावला. तेव्हां विठ्ठल शिवदेव प्रथम एकटाच पुढें गेला. मागाहून २२ ऑक्टोबर १७५१ रोजीं रघुनाथरावाची रवानगी गुजराथेंत झाली, त्याजबरोबर खंडेराव व सधाजी गायकवाड यांस कैदेंतून सोडून बहुमानाची वस्त्रे देऊन पेशव्यानें पाठविलें, असें दिसतें. [खं. २ पृ. १२२; भा. व श. पृ. २७] मागाहून दमाजीसही मोकळा करून त्यास पेशव्यानें ता. २५ फेब्रुवारी रोजीं गुजराथेंत रघुनाथरावाकडे रवाना केलें. १४ नोव्हेंबरपासून सुमारे अडीच महिने दमाजी लोहगडावर कैदेंत होता. पेशवा ११ फेब्रुवारी १७५२ रोजीं लिहितो, 'चि. दादाजवळ वीस पंचवीस हजार फौज देऊन गुजराथेस पोट भरावयास रवाना केलें. गैरईगाम, पोटास नाही, ठाणीं बळकट, जितकें होईल तितकें करतील.' [का. सं. प. या. ३६३, ३५५] एप्रिलांत रघुनाथराव गुजराथेंत असून लवकरच परत येणार होता. [खं. ६ ले. २४९, २५१].

ता. ३० जुलईच्या पत्रांत दमाजी लिहितो, 'आम्ही आपला निरोध घेऊन आल्यानंतर महाराजांनीं त्रिवर्ग मुलांस वाड्यांत नेऊन ऐवज मागितला. न मिळते तरी, धनी देऊन, मुदत करून, जाणें; नाही तरी, किट्याखालीं उतरावयाची रजा होणार नाही अशी आज्ञा जाहली. ते समयी कोणी कामदार जिंमा न घेत. हें आपण पाहून मुलें स्वाधीन घेऊन घरीं आणिलीं. बरदास्त फार ठेविली, म्हणून मुलांनीं लिहित्यावरून कळलें. रावसाहेब, मी तुमचा उपकार विसरणार नाही, व ऐवजही सोईसोईनें पाठवीन. प्रसंगीं माझी आबरू आपण राखिली, त्यास मी शपथेप्रमाणें चालवीन.' [खं. ६ ले. २२९] याच मजकुराचें ले. २२७चें ऑगस्ट २२चें

आणखी एक पत्र आहे. दमाजी पुण्यास असतांना सातान्यास त्याच्या मुलांस महाराजांकडून पैशाचा तगादा होत होता; म्हणजे ताराबाईंचें अंतःकरण दमाजीविषयी फारसे अनुकूल नसावें, असें दिसतें. तसेंच सेनाखासखेल ही पदवी दाभाड्याचे भावास असतां दमाजीनेंही ती वरील पत्रांत स्वतःस वापरली आहे, ही गोष्ट लक्षांत ठेवणें जरूर आहे.

दमाजीकडून गुजराथचा निकाल लवकर होत नाहीं, असें पाहून पेशव्यानें त्यास व त्याचा कारभारी रामचंद्र बसवंत यास १४ नोव्हेंबर रोजी लोहगड किल्ल्यावर बंदोबस्तांत ठेविलें. [पु. रे. पृ. ७२]; 'आणि खंडेराव गायकवाड वगैरेस सिंहगडास पाठविलें. गोविंदराव व फत्तेसिंगराव या उभयतांस आईसाहेबांनीं सातान्यास आपलेजवळ ठेविलें. या कठिण प्रसंगांत रामचंद्र बसवंताचा चुलत बंधु बाळाजी यमाजी गुजराथेंत होता, त्यानें गायकवाडांच्या तफ्तील तिकडील मंडळी जमवून, दमाजीचा चुलत बंधु केदारजी गायकवाड यास पुढारपण देऊन, सोनगडी लोक जमवून मुलकाचा अंमल सुरळीत चालविला.' [का. सं. गा. हकीकत पृ. ४३- व खं. १ ले ८] पुढें रामचंद्र बसवंतही वेष पालटून लोहगडावरून पळून सोनगडच्या फौजेस सामील झाला. वसईहून पेशव्याचे हुकुमानें शंकराजी केशव फडके यानें गुजराथेवर स्वारी केली असतां वरील फौजेनें फडक्यास मोडून परत फिरविलें. ' गुजराथचा अंमल बसतां दिसत नाहीं. रुपये गुंतोन पडले, ' असे नोव्हेंबरांत हिंणणे लिहितो, (खं. ६. २३३) परंतु लवकरच रामचंद्रबाबा वगैरेंच्या मध्यस्थीनें दमाजीची समजूत होऊन त्यानें पेशव्याशीं सल्लूख केला. सेनापति व सेनाखासखेल हीं दोन पदे राजसन्दी दाभाड्याकडे होती, त्यास सरंजाम, गुजराथ वगैरे मुख्ख होता. पैकीं सेनाखासखेलीचें पद व निमी गुजराथ पेशव्यानें गायकवाडास करार करून दिली. तसेंच पूर्वीं जिकलेला व पुढें

१ हा ऋग्वेदी देशस्थ ब्राह्मण आडनांव कुडत्रेकर असून याचें घराणें बडोद्यास अद्याप पावेतां (१९२१) असामदार झेतें.

जिजावयाचा गुजराथचा प्रदेश होईल, त्यापैकी निवा भाग दमाजीने पेशव्यास लेखी कराराने कबूल करून दिला. तसेच त्याने मुकतेपूर्वी १५ लक्ष रुपये पहिल्या खंडणीचे दिले, जरूर पडेल तेव्हां दहा हजार फौज घेऊन चाकरीस मागे, दाभाड्याने त्याचे मुतालकीबद्दल पांच लाख पंचवीस हजार व छत्रपतींचे खर्चास भागुलीप्रमाणे रकम द्यावी, आणि इतरः गायकवाडाने पेशव्यांचे लक्षांत वागावे, असा करार दमाजीने मान्य करून स्वदस्तूरच्या लेखाने पेशव्यांस लिहून दिला. गुजराथतील महालांच्या वाटणीचा तशील उपलब्ध आहे, (खं. ६ ले. २७९) त्यावर मिति ता. ३० मार्च १७५२ ही तारीख आहे. २७,७३००० चे महाल गायकवाडास मिळून २८३४९१८ रकमेचे महाल पेशव्यांस मिळाले. “ आम्हांसमागमें फौज सरंजाम द्यावा, आम्ही जाऊन कराराप्रमाणे अमलांत आणून देऊं, ” असे दमाजीने कळविल्यावरून त्यास लोहगडावरून व वरकड मंडळी जागां जागां अटकेत होती तेथून, त्या सर्वांस पुण्यास आणून गुजराथेत बंदोबस्ताने पाठविले. बरोबर कारभारी सखाराम भगवंत होते. २७ मार्च १७५२ च्या पत्रांत नानासाहेब लिहितो, “ दमाजीने चिरंजीव दादाचे हवाली डभई, पारनेरा केला. मुलखाची वांटणी होत आहे. सामोपचाराचे काम विल्हे लागले. येणेकरून सरकार काम होऊन गायकवाडांचे बरे झाले, मुलखाचे व आपल्या सेनेचे रक्षण झाले ” असा या प्रकरणावर नानासाहेबाचा अभिप्राय आहे, (खं० ३ ले. ३९३). डफ म्हणतो, दमाजीने एक लाख रुपये रामचंद्रबाबा व सदाशिवरावांस भरले, तेव्हां वरप्रमाणे सुरळीत व्यवस्था झाली.

गुजराथेतून कांहीच उत्पन्न येत नाही, अशी कैफ वरें तक्रार होती. यास कारण तेथील कारभाराची अनेक कारणांनी झालेली अव्यवस्था होय. ही अव्यवस्था मोडून राज्यकारभार सुरळीत चालू देणें हेंच पेशव्यांचें मुख्य काम असून, राज्य आहे तेथे एकतंत्री व्यवस्थाही पाहिजेच. दाभाड्याचे संबंधाने गायकवाडाचीही तक्रार होतीच. त्याच्या खंडी

गुजराथ प्रांत संभाळण्याचा मगदूर नव्हताच. गायकवाड दमाजीचे अंगी ती करामत होती; परंतु दाभाड्याचे भानगडीत पेशव्याची हुकमत चुकेल तर चुकवावी, अशा इराद्यानें, ताराबाईचे तर्फेनें त्यानें डाव टाकिला, तो अंगावर येतांच, निमी गुजराथ घेण्याचा फार दिवसांचा म्हणजे स. १७२८ पासूनचा पेशव्याचा आग्रह कबूल करून दमाजीनें मोठ्या धूर्ततेनें ही भानगड कायमची मिटवून घेतली. कराराप्रमाणें चालण्यांत दमाजी हयगय करील; म्हणून रघुनाथरावास गुजराथेंत फौजेसह पाठवून पेशव्यानें करारांतील महाल कबजांत घेतले; आणि इतर सरदारांप्रमाणें गायकवाडासही त्यानें मराठशाहीच्या उद्योगांत पूर्णपणें सामील करून घेतलें. रघुनाथराव परत आल्यावर दमाजी मार्गे गुजराथेंत राहिला (का. सं. या. हकीकत पृ. ४४-४५). ता. २३ जून स. १७५२ रोजी तो पुण्यास आला. (खं. ३ ले. ३९५) 'तेव्हां पेशवा नानासाहेब, सदाशिवराव व रघुनाथराव यासह संगमापर्यंत सामोरा गेला; भेटोन त्याजला बेऊन येऊन सयाजी गुजर याच्या वाड्यांत राहवयास जागा दिली. ' [पु. रो. पृ. ७९] इतउत्तर दमाजी व पेशवा ह्यांचा र्नेह फार उत्तम प्रकारचा असून सिंदखेड, पानपत वगैरे सर्व महत्वाच्या मोहिमांत इतर सरदारांप्रमाणेंच दमाजीही विभागी होता. स. १७५२ च्या पावसाळ्यांत तो पुण्यास आला असतांच मुरत अमदाबाद वगैरे काबीज करण्याचा बेत ठरून, ' त्या कार्मी पेशवे व गायकवाडांनी पुढें चार पांच वर्षे करून मेहनत केली. गायकवाडाचे हिशेब व अडचणी पेशवा निवारीत होता ' [ना. रो. ले. १७९, १८०].

४. मराठशाहीच्या उद्योगांत दमाजीचा संविभाग, अमदाबाद व पानिपत:— निजाम, ताराबाई, दाभाडे, गायकवाड वगैरेंचीं प्रकरणें विव्हेस लावल्यावर स. १७५२ च्या पावसाळ्यांत पुढील उद्योगाची दिशः पेशव्यानें सरदारांशी व मुस्त्याशी वाटाघाट करून ठरविली. त्या वेळची देशव्याची उमेद का. सं. प. या. ले. १४ वरून चांगळी व्यक्त होते.

तदनुसार न्याय मुखसगिन्या सुरू झाल्या, त्या पानपतापावेतो चालूच होत्या. ह्या मुखसगिरींत गुजराथ व उत्तर हिंदुस्थान यांचा पृथक् विभाग न करता ती सर्व कामगिरी पेशव्यांनै एका रघुनाथरावाकडे सोंपिली. ह्याचे परिणाम काय झाले, तें पुढें निदर्शनास येईल. तूर्त अमदाबाद काबीज करण्याचा विचार ठरून, ता. १० डिसेंबर स. १७५२ रोजी रघुनाथराव पुणें सोडून गुजराथेंत निघाला; आणि त्यानंतर एकाच आठवड्यांनै स्वतः पेशवा कर्नाटकाकडे वळला. (खं. २ पृ. १२८) 'आग्ही बालाघाट उतरून फरदापुरचे घाटांनै अमदाबादेस जाणाग्, त्यासाठीं लाख दोन लाख ऐवज तयार करून भेटीस यावें,' असें १७ डिसेंबरच्या पत्रांत रघुनाथराव, दीक्षितास लिहितो. [ख. ३-४१५] मंगळवार ता. १३ फेब्रुवारीस रघुनाथराव, दमाजी वगैरे फौजा घेऊन अमदाबादेस पोचले. जवानमर्दखान बाबी हा मोगलांचा अधिकारी अमदाबादेस होता, मराठे आले तेव्हां तो बाहेर पालनपुराकडे होता, तो त्वरेनै परत आला, तेव्हां मराठे मोगलांचें युद्ध चालू झालें. उभयपक्षांनीं कसून काम केलें. विठ्ठल शिवदेव विंचूरकर व नारोशंकर हे दोघे रघुनाथरावाच्या हाताखाली असून अमदाबाद काबीज करण्यांत जिवापाड मेहनत करीत होते. नारोशंकराचे हाताखाली आरव पलटण होती, तिनें चांगलाच पराक्रम केला. ता. २४ फेब्रुवारीपासून १६ मार्चपर्यंत निकराचा सामना सुरू होता. मराठ्याकडील घनाजी थोरात व शहाजी चौधरी ठार झाले. पुढें आपला निभाव लागत नाहीं, असें पाहून जवानमर्दखानानें तहाचें बोलणें लाविलें. पट्टण, वडनगर, राघनपुर, विजापुर आणि साबरमती व बुनास नद्यांचे मधील कांहीं प्रदेश खानास जहागीर म्हणून देण्यांत आला; आणि ता. २५ एप्रिल स. १७५३ रोजी अमदाबादचा कबजा मराठ्यांस मिळाला. (मा. व. श. पृ. २९) वराल जहागिरीपैकी बहुतेक प्रदेश पुढें लवकरच दमाजीनें

१ कमालुद्दीनखान तो हाच काय (?) पुढें दमाजीचें पत्र आहे तें पहा. (इ. सं. रे. डि. मा. १ ले. ५३).

हस्तगत केले, ते अद्यापि गायकवाडाकडे चालतात. द्वारकामुखां गुजराथ काठेवाडचे प्रांत याच वेळीं हस्तगत झाले [का.स.प.या. २७]

अमदाबाद येथे पेशव्यांनी आपल्या तर्फेने श्रीपतराव^१ बापूजी यास सुभ्याचे कारभारावर नेमिले. हा श्रीपतराव पुंरंदरचा राहणारा असून पुंरंदरे व सखाराम भावंंत धारे मंडळींच्या वशिल्याने पुढे आला. पेशवे आरले मुतालिक, असा शिक्षा छत्ररतींनी त्यास करून दिलेला होता, तो श्रीपतरावाजवळ असे. (पु. रो. पृ. ५८, ६८, ६९, ७९). एप्रिल सन १७५३ त पेशव्यांनी अमदाबादच्या कारभारासंबंधी, श्रीपतरावास सनदा करून दिल्या, [ना. रो. ६३, ६५, २७२), त्यांतील विस्तृत तपशील पाहिला म्हणजे जिकलेल्या घहरांत काय काय तजविजी करीत, त्याची कल्पना होते. अमदाबादची व्यवस्था आटोपल्यावर मे महिन्यांत बडोदे येथे रघुनाथरावाने दमाजीचा निरोप प्रेमाने घेतला. रघुनाथरावाबरोबर दत्ताजी शिंदेही अमदाबादच्या लढाईत होता असे दिसते. (डफ) कारण बडोद्याहून दत्ताजीसह रघुनाथराव हिंदुस्थानचे मोहिमेस जाण्याकरितां नून महिन्यांत थालनेरास आला.

श्रीपतराव बापूजी स. १७५६ त परत पुण्यास गेला, तेव्हां खंवायतकर नबाब मोमीनखान याच्या मदतीने मोगलांनी ते शहर पुनः काबीज केले, तेव्हां रामचंद्रबाबाचा मुग्गा सदाशिव रामचंद्र यास पेशव्यांनी स. १७५६ त गायकवाडाचे मदतीस पाठविले. स. १७५६ त दमाजी बराच पेंचांत होता. ' प्रांतांत बखेडा मोगलांचा. विशेषात्कारे धवलके, नडियाद घेऊन ठाणी बसविली. हुजूर फौजेचे जाणे जऊद त्या प्रांती आहे. ' [७ नोव्हेंबर १७५६, खं. १ ले. १२१]. हीच फौज सदाशिव रामचंद्राची असावी. १२ जुलई १७५७ रोजी रघुनाथराव लिहितो, ' गुजराथेचा मजकूर थोडकाच आहे. दोन चार हजार फौज सदाशिव रामचंद्राचे कुमकेस पाठविली, तरी काम होई ऐसे आहे. ' [१-७१] ता. ११ ऑक्टोबर

१७५७ त अमदाबाद हस्तगत झाली नव्हती. त्या तारखेचें खालील पत्र दमाजीने पेशव्यास लिहिलें वाचण्यालायक आहे. 'साहेबांचे कृपावलोकने-करून आनंदमय असो. साहेबी कृपापत्र पाठविलें तें मस्तकी बंदून, अक्षरशः विलोकन करून समाधान पावलों. पत्री मजकूर की अमदाबाद घेतलें, ऐस परस्पर वर्तमान ऐकिलें. परंतु तुमचें कोणाचें पत्र नाही. मोमीनखान याचें उत्तम प्रकारें पारिपत्य करून, म्हणून आज्ञा. पेशीयासी येथें नित्यानी रुढाई होते. तें शहर घेतल्यांतच येतें. कां की इतकी शोटघरणी होते. याप्रमाणें कोणी लिहिलें असेल. आम्हांस तों साहेबांचे पत्र जयसूचक जैसे सुरांस संकटी अंतरिक्षवाणी कल्याणदायक, तें प्रमाणें साहेबांचें बरेलूनयुक्त आम्हांस, आतां शहर घ्यावयासी दिवस गत लागतेसें नाही. साहस श्रम करून जीवित्व देंचू. चरणपरायण हाच घर्म.' घ्यावरून दमाजी पेशव्याशी किति अनुरक्त होता. हें सिद्ध होतें. सदाशिव रामचंद्राचे मदतीस आणखी फौज पेशव्याकडून आल्यावर, दमाजीराव फौजसुद्धां सहाय होऊन, अमदाबाद, वर्षभर मोर्चे लावून, खंवायतकरापासून स. १७५७ त घेतली. नंतर दुभागां अंमल सुरळीत चालूं लागला. [गा. ह. पू. ४५ व भा. व श. ३५]. लगेच दमाजी शिंदखेडच्या मोहिमेंत दाखल झाला.

पानपतावर मराठ्यांचा पराभव झाल्यामुळें गुजराथेंत किति बंडाळी माजली; आणि तिचें निर्मूलन दमाजी किति हिंमतीनें करीत होता, याचें वर्णन त्यानेंच ७ जून १७६१ च्या पत्रांत रघुनाथरावास लिहून कळविलें, त्यांत खालील मजकूर आहे. या वेळीं पेशवा नानासाहेब आसन्नमरण होता. 'आम्ही बैशाख शु. २ (६ मे) बडोद्यास दाखल झालों. िचि. खंडेराव हिंमतबहादरही आले. हिंदुस्थानचे गर्दीमुळें इकडील अर्विच, कैवर्तक व प्रवासी सर्व बहकून गेले. खंवायतकर मोगलानें अतिशय लोक गावें मारिलीं. आपाजी गणेश खंवायतेस गेले, त्यांची दाद

लागू दिली नाही. पुढे ते अमदाबादच्या बंदोबस्तास गेले. खंडेरावास पेटलाद, नडियाद वगैरे महालांचे बंदोबस्तास रवाना केले. गोविंदरावास खंबायतेवर फौज देऊन पाठविले, त्यांनी तारापुरावर जाऊन गांव मारिला तेव्हां दहशत बसली. साहेबांचे प्रतापे नक्ष जाहला. मोगल तहावर आला आहे. इकडचा बंदोबस्त करून रसदा घेऊन पुण्याचा ओढा वारू. साहेबी कृपावंत होऊन सावकारांचे समाधान करावे. कमालुद्दीनखान व खंबायतेकर मोगल उगीच सरकारचे महाल खूाऊन, शल्य होतात. तेव्हां चित्तांत आहे की, दसरा झाल्यावर फौजा पाठवून निर्मूल करावे. कमालुद्दीनखानास श्री. भाऊसाहेबांनी व रावसाहेबांनी उदंड पत्रे लिहिली की, फौजा घेऊन चाकरीस यावे. परंतु येणे न जाले प्रत्युत्तरेही सुदी न लिहिली. याकरितां पारिपत्य केलिया दहा पंधरा लाखांचा मुलूख सुटतो. आपले विजय-प्रतापे पारिपत्य व्हावयास उशीर नाही. भडोचकरांनीही दंगा बहुत उभारला, त्याचा समाचार चि. गोविंदरावांनी घेतला. गोपाळ गोविंद जंबुसेरेस होते, त्यांनी सर्व निवेदन केलेच असेल. निरंतर कृपापत्री आनंद-वृद्धि करावयास लेखकास आज्ञा व्हावी. चरणदर्शन होईल तो सुदीन. सेवेशी श्रुत होय हे विज्ञापना. (इ. से. ऐ. टि. भा. १ ले. ५३). या पत्रावरून अनेक वादग्रस्त मुद्यांचे निराकरण होते. पानपताच्या पराभवामुळे मराठे सरदारांची हिंमत बिलकूल खचली नव्हती. दमाजी, पेशव्यांशी यत्किंचित् कुचराई करीत नव्हता. पानपतावरही त्याने शक्य तितकी राष्ट्रसेवा केली होती. इतर सरदारांच्या मानाने दमाजीची कौटुंबिक एकीही अद्वितीय होती. त्याचे भाऊ व मुलगे सर्वच मोठे कर्तृत्ववान् असून एका जुटीने वागत होते. तेव्हां स. १७३२ पासून स. १७६७ पर्यंतच्या पक्षास वर्षांच्या अत्यंत संकटमय व धामधुमीच्या काळांत बाणेदारपणाने उद्योग व राष्ट्रसेवा करून आपली छाप मराठमंडळावर बसविणारा हा पुरुष, रघूजी भोसळे किंवा फिलाजी जाधव

यांजपेक्षां तर पुष्कळ वरचढ दिसतोच, परंतु कित्येक बाबतींत शिंदे-होळकरापेक्षांही तो वरचढ म्हणावा लागेल. मल्हारराव होळकरापेक्षां दमाजीची दानत फार चांगली असून शिंदेबंधूपेक्षां त्याची धूर्तता व दूरदृष्टि ज्यास्त होती, असें दिसून येतें. या पराक्रमी व्यक्तीची व त्याच्या विस्तृत कुटुंबाची भरपूर हकीकत प्रसिद्ध नसावी, हें शोचनीय होय.

५. दाभाडे सेनापतीची समाप्ति:—गायकवाडाचे प्रकरणाशी दाभाड्याचाही निकट संबंध असल्यामुळे तें प्रकरण सुद्धां येथेंच उरकून टाकणें युक्त आहे. दाभाड्यांचें व दमाजीचें अंतर्ग्राम शुद्ध नव्हतें. दमाजी वरकरणीं ममत्व दाखवितो, परंतु आंतून पेशव्यास मिळून आपणास बुडवितो, अशी उमाबाईची बालंबाल खात्री होती. का. सं. तीळ दाभाडे व गायकवाड यांचीं प्रकरणें वाचलीं म्हणजे निरनिराळ्या पक्षांच्या अंतःकरणांत काय काय भावना होत्या, तें दिसून येतें. दमाजी धूर्त होता, परंतु त्यास कपटीं म्हणतां येत नाहीं. अनेकांच्या स्वार्थांत त्याची स्थिति कीं व करण्याजोगीच होती. आपल्या सरदारीचा अपहार दमाजी करतो, असें उमाबाईस वाटे. ताराबाईस मिळून हा आपला पाडाव करतो, असें पेशव्यास वाटे; आणि हा आपणास मनापासून साह्य करीत नाहीं, असें ताराबाईस वाटे. सातान्यास आल्यावर त्यानें एकंदर परिस्थिति पूर्णपणें ओळखिली, आणि ताराबाईचा नाद सोडून आपल्या बचावाचा विचार तो पाहूं लागला. पेशव्याशीं विरोध करण्यांत आपलें व राज्याचें नुकसान झाल्याशिवाय राहणार नाहीं, अशी त्याची खात्री झालेली दिवते पेशव्याविरुद्ध जाण्याचें व्यक्तिः दमाजीला कारण नव्हतें. ताराबाईनें सेनापतीस आपल्या मदतीस बोळाविलें; आणि सेनापतीसच पुढें करून दमाजी सातान्यावर आला. महिना पंधरादिवसांच्या झगड्यांत उभयपक्षांचीं हानि झालेली त्यास दिसली, तेव्हां लढण्याच्या नादांत न पडतां तोडबोडीनें तो

पेशव्याची पुढील ठराव जुळवू लागला. परंतु त्यास पूर्णपणे कबजांत आणिल्याशिवाय आपणास सोडस्कर असा ठराव होणार नाही, असे पेशव्यास वाटून, तहाची वाटाघाट चालू असतांच पेशव्याने आपली फौज एकदम गायकवाडावर पाठविली. या वचनभंगामुळे दंमाजीच्या व इतर सरदारांच्या मनांत पेशव्याबद्दलचा आदर एकदम कमी झाला; आणि नानासाहेबासंबंधाने पुढे अनेक सरदार साशंक होत, त्याचें कारण हा वचनभंग होय. पेशव्याने आपणास कपटाने पकडले हें दमाजी कधीही विसरला नाही. ता. ३० एप्रिल १७५१ रोजी गायकवाडाबरोबरच पेशव्याने दाभाड्यांस पकडिले; आणि रगेच त्याजकडून गुजराथेची सोडचिठ्ठी घेऊन ती छत्रपतीच्या राजसनदेने पुरी करून घेतली. ता. ७ मे १७५१ रोजी दाभाडे यास पत्र पाठविले की, ' गुजराथ प्रांत निमे स्वामींनी सालमजकुरी आम्हांस देविला, तो तुम्ही गर्गशाखाली घालून हवाळी केला नाही. त्याबद्दल रुपये पंचवीस लाख तुम्हांकडे येणें, त्याबद्दल तुमचा निमे हिस्सा लावून दिला, तो आम्ही कबूल केला. तो, पंचवीस लाख रुपये फिटले म्हणजे परत देऊ ' अशारीतीने नाम मात्र सेनापतीकडे ठेवून पेशव्याने त्याचें सर्वस्व हरण केलें. यांत पेशव्याचा मतलब, दाभाड्याची नालायकी व राज्याचें हित इत्यादि सर्व कांहीं हेतूंचा मिलाफ आहे. ता. १६ मे रोजी दाभाड्याची सर्व मंडळी पुण्यास आणून होळकराचे वाक्यांत नानासाहेबाने नजर कैदेत ठेविली. त्या ठिकाणी ती सर्व मंडळी बायापुरुष नोव्हेंबरपर्यंत होती. ता. २९ जुलई स. १७५१ रोजी पेशवा येळरास गेला, त्याजबरोबर उमाबाईही गेली होती. यावेळी पुण्यांतच गायकवाड व दाभाडे यांच्याशी पृथक्पणे पेशव्याचा डाव चालू होता; आणि ते दोघेही आपआपल्यापरी पेशव्याच्या अपहारापासून शक्य तितका आपला बचाव करित होते. तारीख १६ नोव्हेंबर रोजी यशवंतराव दाभाडे व त्याचा भाऊ, पुण्यांतून पळून गेले तेणेंकरून

पुनः बंडाचा प्रसार होतो कीं काय अशी पेशव्यास चास्ती पडली. ताराबाई व रामराजे यांनी त्यांस पळवून आपल्याकडे नेले असेल, असा पेशव्यास संशय आला; आणि तशी त्यानें उभयतांस पत्रें लिहिलीं. त्या पत्राच्या उल्लेख मार्गे पृ. २८३ वर आलाच आहे. आपणावर विनाकारण बाळंड घेतल्याबद्दल ताराबाईंस व रामराजांस पेशव्याचा फार राग आला; परंतु दाभाडे कोठें गेले याचा पत्ता लागला नाहीं. १९ फेब्रुवारी १७५२ रोजीं पेशवा शिंद्यास लिहितो, 'तायबाई हजार मनसबे राजकारणें घाटितात. करवीरकरांस आणावें ऐसेही म्हणतात. अग्हांवरही कृपा दाखवितात. मळमळीत आहे. येथें या कलहामुळे बाहेरील घरांतील फौज फार मिळाली. देश लुटला, पोटास नाही. तिकडून ऐवज येईसें करणें. घरांत बाहेर सर्व मरंवसा तुमचा आहे.' [का. सं. प. या. ले. ३६३]. ता. १३ एप्रिल स. १७५२ रोजीं दाभाडे पेशव्याच्या भेटास आला, आणि विश्वासराव व त्रिंबकराव पेठे यांनीं सामोरें जाऊन त्यास पेशव्याकडे आणिलें असा उल्लेख पु. रो. त आहे. अर्थात् ही सन्मानाची भेट होण्यापूर्वीं दाभाड्याचें प्रकरण पेशव्यानें निकालास लाविलें असें होतें. दाभाडे बंधू पळून गेल्यावर उमाबाई व अंधिकाबाई यांस पेशव्यानें सिंहगडावर बंदोबस्तांत ठेविलें. तेथून (पुढें चन्होळीवर) उमाबाईंची व पेशव्याची भेट होऊन (मा. व. श. २७) १४ फेब्रुवारी स. १७५२ रोजीं त्यांस पुनः पुण्यास आणिलें. त्यानंतर एक दोन महिने आणखी तेथें वाटाघाट झाली. ५ एप्रिल रोजीं पेशव्यानें या बायांची भेट घेतली. तेन्हां उभयपक्षांची गोडी झाली असावी. 'पेशव्याकडील बोलणार येऊन बहू घातळा की, 'गायकवाड तुमचे पदरीं आहेत, त्याप्रमाणें तुमची चाकरी करतील. तुम्ही त्यांची तगेरी हल्लीं करूं नये; व राण्यांत बखेडाही करूं नये. रामराजांना अनुकूल होऊं नये. आमचे विचारें चालावें. तुमचे कर्चास दस्रहा पन्नास हजार रुपये गायकवाड देत जातील. शिंद्या

खानदेश बागलाण वगैरे मोकसे तुमचे तुम्हाकडे चालवूं. तुमचे कर्जाचा फडशाही गायकवाडाकडून करवून देऊं. ' याप्रमाणें बोलणें ऐकून सेनापतींनीं विचार केला कीं, आपले धनी रामराजे पेशव्याचे कैदेंत आहेत. त्यापेक्षां यांची गोष्ट न ऐकल्यास आपला परिणाम लागत नाही. हें समजून तह ठरवून सेनापति पुण्यास आले. त्याजकडून वखें देवतून पेशव्यानें गायकवाडास गुंभारायेंत रवाना केले. दाभाड्याचा सरंजाम जप्त केलेला होता. तो ता २ नोव्हेंबर १७५२ रोजीं नानासाहेबांनें मोकळा करून दिला [ना. सा. रो. ले. ६१] तथापि गायकवाड व सेनापति यांचे चित्तांतील विकल्प तुटले नाहींत. [का. सं. दा. ह.]. ता. १२ मे रोजीं यशवंतराव सेनापतींचें पुण्यास लग्न झालें. मुलगी पेशव्यांचे शेजारची शितोळे देशमुख यांची. या लग्नाचे वेळीं दाभाडे व पेशवे यांची चांगली गोडी झाली होती, असे अनुमान होतें. तथापि पेशव्यास दाभाड्याची मोठी भीति वाटत असे. पुढें उमाबाई वृद्ध होऊन आजारी झाली तेव्हां उपचाराकरितां पेशव्यानें तिला तळेगांवाहून पुण्यास आणिलें, (११ सप्टेंबर १७५३). त्यानंतर दोन महिन्यांनीं २८ नोव्हेंबर रोजीं नडगेमोडीपाशीं डेरे देऊन राहिली होती, तेथें वारली. सेनापति जवळ होते. (पु. रो.). सेनापती हुजूर राहिल्यास बखेडा करतील याजकरितां पेशवें त्यास कर्नाटक स्त्रीस घेऊन गेले. त्या स्वारीत दगदग होऊन परत येतानां कृष्णातीरी मिरजेजवळ यशवंतराव दाभाडे मरण पावला. (१८ मे १७५४ पु. रो.) मराठ्याहींत अनेक पराक्रमी स्त्रिया निपजल्या त्यांजमध्ये उमाबाईची गणना अवश्य केली पाहिजे. यशवंतरावही बाणेश्वर होता; परंतु व्यसनामुळें तो त्या वेळच्या मंडळींत पुढें आला नाहीं. त्याच्या मृत्यूदरोबर सेनापतीच्या घराण्याचें राष्ट्रीय महत्त्व संपलें. अंगिकाबाईचे पोटीं झालेला यशवंतरावाचा मुलगा त्रिवकराव, हा पुढें सेनापति पदाचा अधिकारी झाला, परंतु त्या पदाचें महत्त्व मात्र त्यास प्राप्त


झालें नाहीं. तो बहुधा नानासाहेब पेशव्याच्याच तंत्रानें वागत असे. हा शिवकराव वेरुळ घृष्णेश्वरी (सुसृणेश्वरी?) स. १७६६चे सुमारास मृत्यु पावला.

स. १७५१ च्या एप्रिलांत दाभाडे-गायकवाडांस काबीज करून, वर्षे अखेरीस उभयतांचीं प्रकरणें मिटविल्याबरोबर, पेशव्यांचें वर्चस्व कारभारांत भरकम झालें, म्हणजे शाहूच्या मृत्यूनंतर दोन वर्षांचे आंत सर्व प्रतिपक्षीयांना सामदामदंडभेदांच्या उपायांनीं जाग्यावर बसवून नानासाहेबानें प्रधानपदाची सांगता केली. ताराबाई व रामराजे यांना बाहेरचा आधार राहिला नाहीं, त्यामुळे पेशवे सांगताील तें निमूटपणें ऐकण्यापलीकडे दुसरा मार्ग त्यांस उरला नाहीं; आणि क्वचित् प्रसंगीं जरी त्यांनीं वेळीं अवेळीं पेशव्यांस त्रास देण्यास कमी केलें नाहीं, तरी साताराच्या किल्ल्यावरून 'प्रधानपंत यांस आज्ञा केली ऐसीजे,' अशा शब्दांनीं पेशव्यांच्या मागणीस रुकार देण्यापलीकडे त्यांचें ज्यास्त महत्त्व इतत उत्तर राज्यांत राहिलें नाहीं. रामराजांत कर्तृत्व नाहीं. असें दिसून येतांच ताराबाईचे ताब्यांतून त्यास सोडविण्याची खटपटही नानासाहेबानें सोडून दिली. दमाजी गायकवाडाची दक्षिणेवर स्वारी हा पेशव्यांच्या विरुद्ध कारस्थानांतील शेवटचा प्रसंग होय. त्या प्रसंगांत दमाजीस जय मिळाला असता जरी पुढील परिणाम फारसा भिन्न झाला नसता; पेशव्यांस आणखी वर्षे सहा महिने त्रास व खर्च पोंचला असता इतकेंच. कारण गुजराथ सोडून मराठशाहीचा कारभार हांकण्यास दमाजी कधींच आला नसता; आणि ताराबाईच्या अविश्वासी हुकमतींत वावरण्यास कोणासच इच्छा झाली नसती. प्रतिनिधि वगैरे दुसरे कोणी सरदार दमाजीस सामील झाले नाहींत, म्हणून त्याचा प्रयत्न लगेच फसला. बाकी, रस्त्यांतील प्रदेश बाळीत लुटित जेव्हां दमाजी जोरानें चालून आला, तेव्हां थोडे दिवस लोकांची पांचावर धारण बसली. प्रत्यक्ष पेशव्यांच्या बायकांनीं सुद्धां पुण्याहून सिंहागडास पलायन केलें. अशा उपक्रमानें दमाजीनें भारंभई

दहशत मात्र चांगली बसविली; म्हणूनच त्याचा पाडाव केल्याबद्दल पेशवेपक्षास तितकी कृतकृत्यता वाटली. दमाजीच्या परिणामानें ' आपण म्हणूं तें सिद्ध करूं ' ही धमक पेशव्यांनें व्यक्त केली. कैक वर्षे मिजत पडलेलें अर्धी गुजराथ पेश्याचें घोंगडें एकदांचें संपविलें; आणि विरोध करणाऱ्या सरदारांनीं इतउत्तर पेशव्यांपासून काय अपेक्षा ठेवावी याचा धडाही सर्वास शिकविला. दाभाडे व गायकवाड मुख्य सरकारचा हुकूम धाव्यावर बसवून गुजराथेंत वाटेल तसा कारभार करते तर, मराठशाहीचे तेव्हांच तुकडे पडते असा अनुभव आला असता. हा अनिष्ट प्रकार पेशव्याचे मनांत होऊं घावयाचा नव्हता. बाकी पेशव्यास गुजराथेंत प्रत्यक्ष जाऊन राहवयाचें नव्हतें, आणि तसा प्रकार पुढें बनलाही नाही. पेशव्यांनें आपल्या मनांतील भाव खं. ३ ले. १३३८ उक्तृष्ट व्यक्त केले असून, हा लेख मार्गे पृ. २७५ वर देण्यांत आलाच आहे. ताराबाईच्या व गायकवाडाच्या बंडाव्याप्त्ये पेशव्यास दोन वर्षांचा खो बसला; नासिरजंग मेल्त्याबरोबर निजामशाहीचा निकाल करण्याची चाळून आलेली संधि फुकट गेली, येथेंकरून निजामशाहींत बुसीचा हात शिरकला, त्यास काढण्यांत आणखी कित्येक वर्षे अर्धांच फुकट गेली. गाजीउद्दीनला निजामीवर आणण्याचें कारस्थान एक वर्षानें लांबणीबद्द पडलें; आणि शिंदेहोळकरांच्या उत्तरेतील उद्योगास पेशव्याचें पाठबळ वेळेवर न मिळून, पर्यायानें पानिपतचा प्रसंग ओढवला. असे एक ना दोन अनेक बरेवाईट परिणाम ऐतिहासिकदृष्ट्या या दोन वर्षांतील दुर्हीच्या झगड्याचा विचार करितांना मनांत उद्भवतात. मार्मिक अभ्यासेच्छंनीं त्यांचा व्यास्त विचार करणें जरूर आहे.

गायकवाढ घराणें.

नंदाजी
केरोजी




गोपाळराव कफ सयाजी (६.)

प्रकरण बाविसावें.

निजामशाहीचा अपकर्ष.

(स. १७४८-१७६१).



१. निजामुल्मुल्क, नासिरजंग व मुल्फरजंग यांचे मृत्यु.
२. रामदासपंताशी पेशव्याचें राजकारण (स. १७५१).
३. पेशवेनिजामांचा बिघाड (ऑक्टोबर १७५१).
४. घोडनदीचें युद्ध व सिंगव्याचा तह
(नोव्हेंबर-जानेवारी १७५१-५२).
५. गाजीउद्दीनचा खून व भालकीचा तह (नोव्हेंबर १७५२).
६. निजामशाहीत पेशव्यांचे वर्चस्व.
७. निजामशाहीतील प्रमुख व्यक्ति,
सय्यदलखर व शहानवाजखान.
८. निजामाचे दरबारी पेशवा व फ्रेंच यांची स्पर्धा.
९. सिंधखेडची लढाई (ऑगस्ट १७५७-जानेवारी २-१७५८).
१०. शहानवाजखान व हैदरजंग यांचे खून (मे स. १७५८).
११. बुसीचें प्रयाण (जुलई स. १७५८).
१२. मुल्फरखान मारवी व सदाशिवरावाचे खुनाचा
प्रयत्न (ऑक्टोबर स. १७५९)
१३. उदगीरची मोहीम (जानेवारी-मार्च स. १७६०).
१४. दौलताबाद कार्बीज (८ एप्रिल, स. १७६०).
- १ निजामुल्मुल्क, नासिरजंग व मुल्फरजंग यांचे मृत्यु.—
मराठ्यांच्या इतिहासांतलें कायमच्या भानगडीचें प्रकरण निजामाचें होय.

परिस्थितिभेदाने त्यास भिन्न स्वरूप येत गेले. महाराष्ट्रांतील पूर्व बाजूचा भाग निजामाचे ताब्यांत होला; आणि तो, बादशहाचा दक्षिणेंतील प्रतिनिधि असल्यामुळे, बादशहा कायम आहे, तोंपर्यंत या प्रतिनिधीस नाहीसा करणे शक्य नव्हतें. तरी चौथाईच्या वगैरे निभित्तांनी मराठ्यांनी त्यास बहुतेक घेरलेंच होतें. दक्षिणेस कर्नाटकावर मराठे व निजाम दोघेही आपला हक सांगत होते. स. १७४२ त मराठ्यांनी त्या प्रांती स्वारी करून चंदासाहेबास पकडून आणिलें. तो पुढे दहा वर्षे सातान्यासच कैदेत होता. मराठ्यांचे हे वर्चस्व उलथून पाडण्यासाठी निजामानें स. १७४२-४३ त कर्नाटकावर स्वारी करून तिकडे आपला भंमल बसविला. त्यानंतर शाहूछत्रपतीची वृद्धावस्था होऊन बाबूजी नायकानें उपध्याप आरंभिल्यामुळे पेशव्यांना कर्नाटकावर शह बसवितां आला नाही. स. १७४७ त सदाशिवरावाने कर्नाटकावर स्वारी केली; परंतु त्यापासून म्हणण्यासारखी निष्पत्ति झाली नाही. इकडे निजाम व त्याचे मुलगे यांजमध्ये बखेडे चालून त्यांतच शेवटी निजाम चिंकिलीजखान अहोफजा, कुलसलतनत, मुलगां नासिरजंग यासी सोंपून ता. ११ मे स. १७४८ रोजी औरंगाबाद येथे मरण पावला. त्या वेळी त्याचे वय ७७ वर्षांचें होतें. निजामान्या अगोदर एरुकच माहिना दिल्लीचा महंमदशहा मरण पावला होता.

१. निजामाचें हें वय व मृत्यूची तारीख बिनचूफ होय. त्याचा जन्म ११ ऑगस्ट स. १६७१ (जुन्या पंचागपद्धतीने ३० जुलई) चा असून मन्शी (Storia de Mogor vol. IV 140n) व मासिरुज-उमरा (III 837-847) यांनी हीच जन्म तिथि नक्की ठरविली आहे. मासिरुज-उमराचा लेखक पूर्वी निजामशाहित दिवाण होता. निजामाचें वय १०४ वर्षांचें होतें, ही गण्य मूळ ऑर्मनें उठविली, व डफनें बिनतपासानें उद्धृत केली मृत्यूची तारीख ही बरचीच बरोबर आहे (रा. सं. ८ ले. १७२ पृ २०२).

आठमशेरा—समकवचा.

स्वाजा आबाद

मृ. ३०-१-१६८७

मीर साहाबुद्दीन क. गाळीउद्दीन फिरोजजंग

ज. १६४९ मृ. ८-१२-१७१०

बीनकिळीचखान निजामुल्लक, असोफजा

ज. ११-८-१६७१ मृ. २१-५-१७४८

मीरबहुद्दीन

महंमद अर्मानखान ' वजीर मृ. १७२१
१६८७ त २५ वर्षांचा असतां हिंदुस्थानांत आला.

कमरुद्दीनखान वजीर १७३९-१७४८
अब्दालीशीं सराहदच्या लढाईत मृ. एप्रिल १७४८

मुलगी इंतिसामुद्दौला

मीरमनु कु. मुरनुल्लुक

क. खानखान वजीर १७५४ मृ. १७५४ घोड्यावरून पडून.

(Duff 77. Husband
of the aunt of Mir
shahabuddin.)

मुलगी-मीरशाहाबुद्दीन

गाजीउद्दीन मुलगी नासीरजंग

धोला, फिरोजजंग. मृ. ५-१२-१७५०. लिम मीरमनु.

मृ. १६-१०-१७५२ मुज्जरजंग

मृ. जाने. १७५१.

मीरशाहाबुद्दीन

क. गाजीउद्दीन धाकटा=मीरमनुचा जावई.

इमादुल्लुक, अमीरुल-उमरा. यानें दोन बादशाहांस ठार मारिलें, अब्दालीच्या धाकानें पळून दक्षिणेंत आला,

तो सन १७९० त मुरतेस असतां ग. ज. नें नेमणुक करून मक्रेष पाठविलें. तेथें मरण पावला.

मुलगी सलाबतजंग पदच्यु.

निजामअली वसालतजंग मीरमोव्वाल

तिला मदत अलिनोबेग.

संदीपबेग लाहोरचा सुभा व त्यास मदत.

कायस्थ लक्ष्मीनारायण II १४७.

मीरमनु कु. मुरनुल्लुक

मृ. ६-८-१८०३. (महंमद शरीफ)

(नासीरजंग धाकटा)

भा. व. प. या. २

निजामाच्या घराण्याची वंशावळ मराठ्यांचे इतिहासास अत्यंत जसुरीची जगस्थामुळे, ती येथे मुद्दाम विस्तृत दिली आहे. शिवाजीच्या वेळेपासून पानिपत पावेतो दिहेंडीतील व दक्षिणेंतील नानाप्रकारच्या घडामोडीं समजण्यास या वंशावळीचा उपयोग अतिशय आहे.

निजामाच्या मुळांत गाजीउद्दीन व नासिरजंग हे दोघे एका बायकोचे व बाकीचे सर्धे दुसऱ्या बायकोचे मुलगे. मुलीचा मुलगा मुज्फरजंग हा हुशार व आज्ञाचा लाडका होता. पहिले दोघे व दुसऱ्या भावांतील निजामली हे त्यांतल्यात्यांत हुशार होते. बापाचे मरणसमयी गाजीउद्दीन दिल्लीस कारभारावर असून नासिरजंग संनिध होता; परंतु त्यानें अनेक-वेळां बापाचे विरुद्ध बंडावा केला असल्यामुळे, आपल्या पश्चात् मुज्फरजंगास निजामी मिळावी, अशी व्यवस्था मयत निजामानें ठरवून तिळा बादशहाची मंजुरीही मिळविली होती. निजामाचे मरणसमयी मुज्फरजंग विजापुरचे सुभ्यावर होता, तेव्हां नासिरजंगानें लगेच फौजेंतील सरदार अनुकूल करून त्यांच्या मदतीनें निजामी हस्तगत केली. तेव्हांपासून निजामीवर स्वाळील पुरुष झाले, ते ध्यानांत ठेविल्यानें पुढील हकीकती स्पष्ट होतील.

१ नासिरजंग जून स. १७४८—ता. ५ डिसेंबर १७५०

२ मुज्फरजंग डिसेंबर—जानेवारी १७५१.

३ सलाबतजंग जानेवारी स. १७५१—ता. १० जुलै स. १७६२.

४ निजामली—१०—७—१७६२—ता. ६ ऑगस्ट स. १८०३.

स. १७५७ पासून सलाबतच्या वेळेसच निजामली बहुतेक कारभार हाईं लागला.

रघुजी भोसल्यानें कर्नाटकाचा नवाब सफ्दर अली याच्या चिथावणीवरून चंदासाहेबास कैद करून सातान्यास ठेविले होते. चंदासाहेब सुटेल तर आपला कारभार घेईल, हा सफ्दर अलीस धाक होता. त्यामुळे तो दरसाल मराठ्यांची कर्नाटकांताळ खंडणी आपण होऊन चुकती करून देत असे.

मराठ्यांची मर्बा प्रसन्न न राखावी तर ते चंदासाहेबास सोडून देतील, हीच त्याला काळजी होती. पुढे सफ्दरअली (स. १७४२ त) मारख्य येला; आणि अन्ववह्दीन कर्नाटकचा नबाब झाला, [एप्रिल, १७४४] तेव्हां मराठ्यांस खंडणी येईनाशी झाली, आणि चंदासाहेबास कैदेत ठेवण्यापासून मराठ्यांस लभ्यांश राहिला नाही. फ्रेंच लोकांच्या मनांत चंदासाहेबास बंधमुक्त करून अर्काटच्या नबाबगिरीवर स्थापावें, असें फार होतें, पण मुक्ततेचा दंड कोणाकडूनच पटेना पुढे स. १७४८ त नासिर-जंगानें निजामशाही हस्तगत करून मुज्फरजंगस घालवून दिलें, तेव्हां मराठ्यांची मदत मिळविण्याकरितां मुज्फरजंग साताव्यास आला. तेथें कैदेत असलेल्या चंदासाहेबाची त्यानें गाठ घेतली. तेथें या दोषांच्या कानगोष्टी होऊन दोषांनीं मिळून मराठ्यांच्या मदतीनें आपलाले हक्क मिळविण्याचा बेत ठरविला. शत्रूंची गोडी करून आपला कार्यभाग साधणें चंदासाहेबास प्रथम आवडलें नाही. त्यानें ही हकीकत पांडिचरी येथें झुप्पे यास कळविली. चंदासाहेबाची बायको पांडिचरीस होती, तिच्या मार्फत कारस्थान चालवून झुप्पेनें चंदासाहेबास कळविलें की, तुम्ही हरउपायानें आपली सुटका मात्र करून घ्या, मराठ्यांची मदत घेण्याची गोष्ट कबूल करूं नका, सात लाख रुपये दंड भरण्याची जामीनगिरी झुप्पेने पत्करिली, ती मराठ्यांनीं कबूल करून त्यास बंधमुक्त केलें, आणि तीन हजार स्वार बंदोबस्तास देऊन स्वदेशीं रवाना केलें. [१७४८] रस्त्यानें फौज जमवीत व शत्रूंचा पाडाव करीत चंदासाहेब पांडिचरीस येऊन झुप्पे यास भेटला; आणि तेथें कांहीं मुलूख फ्रेंचांस कायमचा तोडून देऊन त्यांचो मदत त्यानें स्वीकारिली. मुज्फरजंगही तीस हजार फौजेसह येऊन त्यास मिळाला. दोषांनीं मिळून प्रथम कर्नाटक काबीज करण्याकरितां अन्ववह्दीनवर चाल केली. त्यावेळीं फ्रेंच फौजेचा मुख्य ' डोटिल ' नावाचा इसम होता. ऑगस्ट ता. ३ स. १७४९ रोजी डोटिलनें अंबूर येथें अन्ववह्दीनची सामना केला; परंतु त्यांत डोटिल यास जखमा लागून त्याचे लोक परत

फिरले. तेव्हां डोटिलच्या हाताखाली बुसी नामक एक अंमलदार होता. त्याने परत फिरणाऱ्या लोकांस घीर देऊन पुनः रुढाईस आणिले, तेव्हां निकराचा सामना होऊन अन्वरुद्दीन पडला, त्याचा मुलगा माकूशखान चंदासाहेबाचे हातात सांपडला व दुसरा मुलगा महंमदअली पळून जाऊन त्रिचनापल्ली बळकावून बसला. लगेच चंदासाहेब व मुज्जरजंग अर्काट येथें गेले, तेथें मुज्जरजंगानें दक्षिणची सुभेदारी व चंदासाहेबानें अर्काटची नवाबगिरी धारण केली. नंतर उभयतांनी पांडिचरीस जाऊन डुप्रेचे आभार मानिले. त्यास यावेळीं मराठ्यांची मदत होती. दक्षिणच्या कारभारात फ्रेंच सत्तेचा शिरकाव करण्याची संधि मिळालेली पाहून डुप्रे यास कुतार्थता वाटली.^१

मृत्युपूर्वी दोन तीन वर्षे निजामानें पेशव्याशी बहुधा गोडीच ठेविली होती. पिलार्जा जाधव मराठ्यांच्या तर्फेनं निजामाजवळ होता. नासिरजंग बापाविरुद्ध मराठ्यांची मदत मागत होता. मराठ्यांनी गडगडा व जीवधन हे निजामाचे किल्ले धेतल्यामुळे नासिरजंग मराठ्यांवर चालून येत आहे, अशी आफवा १७४८ च्या ऑक्टोबरांत आली होती. [खं. ३ ले. ३७२]. आम्ही सर्वप्रकारें श्रेय इच्छित असता नासिरजंग एकाएकी पुढें आले; गरीब रयतलोक पळाली. आम्हावर दबाव दिव्हा. माघारेही गेले. याप्रमाणें करणें हें स्नेहाचे रीतीस बरें दिसत नाहीं. किल्ला आमच्या नबावांनी घेतला. एकाएकी पुढे येऊन दबावही नबावांनीच दाखविला. सांप्रतही स्नेहाविशीं पुरता आदर दिसत नाहीं. तर वरकडा-प्रमाणें केवळ आमची हेळसांड करावी, हें त्यास उत्तम नाहीं. ' असें वा. ३१ जानेवारी रोजी पेशवा पिलार्जा जाधवास लिहितो [खं. ६.

१ या प्रकरणांतील मराठ्यांच्या बाजूचे खेस उपलब्ध नाहींत, ही सेदाची गोष्ट होय. ह्या काळाच्या इंग्रजफ्रेंचाच्या उलाढाली मुद्दाम ध्यानांत ठेविल्या पाहिजेत. ह्या ब्रिटिश रियासत पृ. ५०८-५९४ यांत सांगितल्या आहेत.

कें. १८५ व १८६]. या वेळीं नानासाहेब पेशवा नेवाहून स्वसैन्य होता, पुढें निजाम मरण पावल्यावर त्याच्या वारसाच्या भांडणाचा फायदा घेण्यास पेशव्यास संधि चांगली होती, परंतु त्याच वेळेस झाडूळमपत्तिकांही आसन्नमरण स्थिति होऊन मराठशाहीत दोन तीन वर्षे बरीच अवस्थता व बंडाळी माजली, तेव्हेकरून हे निजामाचें प्रकरण उघास्तच लांबत जाऊन नासदायक झालें.

मुजफरजंग व चंदासाहेब यांचा बंडावा वाढत चाललेच पाहून, नासिरजंगानें प्रथमतः त्यांवर चालून जाण्याचा बेत केला; त्यासाठी त्याने पेशव्याशीं सख्य जोडिलें. पेशव्यांचे तर्फेनें बापूजी महादेव हिंमणे यानें नासिरजंगाची भेट घेतली, त्यावेळचे वर्णन ता. ७ फेब्रुवारी १७४९ च्या पत्रांत त्यानें लिहिलें आहे तें अर्धे. 'नवाब नासिरजंगास आम्ही आश्याचें कळतांच त्याणीं गुलाम महंमदखां नामें सरदार पाठविला. जाऊन भेटळें. बहुतसा आदर केला. बोलून बहुतच कुशळ. पादशहाची चाकरी करावी; वजीर इत्यादिकांशीं स्नेह असावा; श्रीमंत स्वामींशीं नित्यानीं स्नेह वृद्धिगत व्हावा, आम्ही प्रसंगोचीत पादशहाकडील कृपेचा व वजिराकडील स्नेहाच्या समर्पक गोष्टी सांगितल्या, त्यावरून बहुत संतोष जाइला. दलमी रायांचा इतका भरवंसा नव्हता जे, इतका कुशळ आहे. अजरे आसफजाचा पुत्र आहे. पादशहाचे पिलास पोहू शिकवावें लागत नाही. तुम्ही एवढा सरदार हातास आगिला. ईश्वर तुम्हास सलामत राखे.' [रा. खं. ६ ले १९२].

मुजफरजंग व चंदासाहेब यांचा बंडावा मोडल्याशिवाय नासिरजंगास स्वस्थता नव्हती. कर्नाटकची व्यवस्था लावून मुजफरजंग निजामशाही हस्तगत करण्याकरितां चालून येणार होता. सबब नासिरजंगानें त्वर करून मुजफरजंगावर कर्नाटकांत चालून जाण्याचो जंगी तयारी केली. त्यानें प्रथम रघूजी भोसल्याशीं संगनमत करून त्याची मदत मिळविली. १

१ रघूजीचा मुलगा जानोजी देहा इतार फौज घेऊन नासिरजंगास मिळाला.

त्याप्रमाणे मुरारिांव बोरपडे, होसूरचा राजा; आणि कडाप्पा, कर्नळ, साबूर येथील नबाब यांचे साहाय्य मिळाले; आणि अन्वरुद्दीनचा मुलगा मंहमदअली व मद्रासचे इंग्रज यांनीही त्याचाच पक्ष स्वीकारिला. येणेंप्रमाणे कर्नाटकांत दोन प्रबळ पक्ष उत्पन्न झाले. या वेळीं म्हणजे १७५० त निजामशाही साफ हुडविण्याची उत्कृष्ट संधि पेशव्यास आली होती, परंतु शाहूच्या मरणामुळे मराठमंडळास हालचाल करतां आली नाहीं, रघूजी भोसले १७५० च्या सेप्टेंबरांत पुण्याहून पेशव्याकडून वळें बेऊन बाहेर पडला, तो लगेच नासिरजंगास जाऊन मिळाला. प्रचंड फौजेनिशीं नासिरजंग कर्नाटकांत उतरतांच मुज्फरजंग व चंदासाहेब फिके पडले. नासिरजंगाने मुज्फरजंगास पकडून सकळ कैदेत ठेविले. त्याबरोबर नासिरचा वचक सर्वत्र बसला, आणि त्यानें मंहमदअलीस अर्काटचा नबाब नेमिले. ही व्यवस्था मोडण्याचा प्रयत्न हुष्टेनें चालविला. त्यानें बुसी यास पाठवून जिंजीचा मजबूद किल्ला कार्बीज केला, त्यामुळे नासिरजंगास दहशत बसली. बुसीचे नांवही ह्या वेळेपासून दक्षिणच्या कारस्थानांत पुढें येऊं लागले. त्याचा जन्म १७१८ तला असून तो बरेच दिवस इकडे येऊन वावरत होता. ता. ५ डिसेंबर स. १७५० रोजी नासिरजंगाची व फ्रेंचांची लढाई होऊन नासिरजंग मारला गेला; त्याबरोबर फ्रेंचांनी बुसीस मुज्फरजंगाकडे पाठवून त्यास सुभेदारीच्या पदावर बसविले. नंतर पांडिचरीस जाऊन मुज्फरजंगानें स्वतः फ्रेंचगव्हर्नर हुष्टे याचे उपकार मानिले. ता. ७ जानेवारी स. १७५१ रोजी बुसीस बरोबर बेऊन मुज्फरजंग पांडिचरीहून परत निघाला. निजामाचे बाजूस बावेळी रामदासपंत हा हुशार इसम व्यवस्था पाहत असून त्याचे व पेशव्याचे सुत होते. आलेल्या संधीचा उपयोग करण्याकरितां पेशव्यानें आपल्या बकिलास पुढील कर्तव्य लिहिलें ते येणेंप्रमाणे:—

‘ नासिरजंगास पठाण व फिरंगी यांची लढाईचे गडबडीत दंगा करून मारिले. कर्तमान खरे झाले, याचा विचार आमचे मनांत येणेंप्रमाणे

आहे. तुमची सध्यद लष्करखानाशी निवालासता असेल तर एकांती जाऊन बोलावें की, खानाची आमची मैत्री, ये प्रसंगी खानांनी सर्वप्रकारे आमचे पदरी पडावें; औरंगाबाद व बन्हाणपुर दोनही सुभे आमचे हवाली करावे. शहरांतील खजाना सर्व आमचे हवाली करून कर्जपरिहार होय तें करावें. आरलें सर्व प्रकारे जहागीर मनसब घेऊन आमचे हातून आपलें बरें करून घ्यावे, हा उत्तम पक्ष. दुसरा प्रकार नासरजंगाचे लेक अथवा भाऊ यास उभे करून आम्हांस कर्जपरिहारार्थ व फौजेचे एक वर्षाचे बेगमीस एवज देऊन आम्हांस सामील करून घ्यावें. आम्ही चाळीस हजार फौजेनिशी सिद्ध आहों. नीट मुझरजंगावर चाल देतो. येणेंप्रमाणे ऐकिल्यास यांचे आमचे मित्रत्वाचें सार्थक, त्यांचेही ऊर्जित, यांत कांहीं बेइमानी त्यांचे पदरी येत नाही. इतकेंही न करीत तर आम्हांस ईश्वर बुद्धि देईल तें आम्ही करूं. त्यांची आमची मैत्री मात्र व्यर्थ होईल. ये प्रसंगी आमचें कार्य व आपलें ऊर्जित करून घ्यावयाचा समय आहे. खानाची आमची क्रिया आहे की, हरएक प्रसंगी आमचे कार्यास त्यांनी व त्यांचे कार्यास आम्हीं न चुकावें. एकांती साक बोलणें ' (रा. खं ३ ले. ३७२ A). वासुदेव दीक्षित पेशव्याचा वकील औरंगाबादचा अंमलदार सध्यद लष्करखान याजपाशी होता, त्यास हें पत्र पेशवानें तारीख २६ डिसेंबर स. १७५० रोजी लिहिलें आहे.

बा पन्नाचा जबाब ता. ३१ डिसेंबर रोजी पेशव्यास दीक्षितानें लिहिला तो असा:—' खानाची भेट घेतली. एकांती पत्रार्थ सांगितला. ऐकोन उत्तर दिव्हें वी, यजमानाचें विपरीत वर्तमान आल्यावरी अत्यंत फिकिरीत होतो. त्यास हें पत्र आलें, येणेंकरून चित्तास समाधान झालें. सर्व आश्रय तुमचाच आहे. दोन मतलब लिहिले. ' (पुढें पत्र फाटून गेलें आहे.) ता. ८ जानेवारी १७५१ रोजी पेशवा पुनः दीक्षितास लिहिले. उत्तम पक्ष, फिरोजबंगास (गाबीउद्दीन फिरोजबंग—निजा-आबा वडीलें मुल्का) स्थापारें. ती न डिसेंबर नासरबंगाचा लेक

स्थापावा. तेही न होय तर आमचेंच कार्य मातबर करावें. यांत तिळमात्र निमकहरामी होणार नाही. खानाचे मते मनसबा आम्हीं लिहिला, त्या-प्रमाणेंच करावा असें आहे.' [खं. ३ ले. ३७४]. ' फिरोजजंग आले तरी बरे, नाही तर आम्हीं एकले श्रीकृपेनें पारिपत्यास समर्थ आहों. खजाना जमा करावा. तूर्त पंचवीस तांस आम्हांस द्यावा. आपण बाहेर निघावें. इकडे हे पठाण मातले कोणी वर्षांरा आटोपणार नाही. रोग नवा आहे तोंच दूर केला पाहिजे. खानास योग्यता मोठी. नासरजंग मेले तर फिरोजजंगाचें नांव घ्यावें. आम्हांस त्यास एक विचार करावें. आमचें कर्ज फेडावें, म्हणजे सरदार बोलावतो. गंगातीरावर येऊन मेटावें. सुलतानजीचा लेक (जानबा निंबाळकर) हाताखाली घ्यावा. तिळमात्र दोष पदरीं न येतां दिल्ली, लाहोर, मुलतान पावेतो लौकिक खानाचा दोईल की खानांनीं प्रधानास मेळवून घेऊन नबाबाच्या दौलतीचें नांव राखिलें. जो जवानमर्द आहे त्यानें दोष येत नाही, ऐसा समय पाहून आपलें कार्य, मित्रकार्य संपादन कीर्तीस पात्र व्हांवें उचित असे. [ले. ३७४ व ३९९].

याप्रमाणें सय्यद लष्करखानाबरोबर नानासाहेबांनें पुढील उपक्रमाचे विचार चालविले होते. त्यापासून लभ्यांश निष्पन्न होण्यापूर्वीच म्हणजे जानेवारी १७५१ च्या अखेरीस मुज्जरजंगही मारला गेला.

ता. १२ फेब्रुवारी १७५१ च्या पत्रांत रामदासपंतानें खाळील हकीकत कळविली आहे. ' पठाणास मारून घेतल्यावर मुज्जरजंगास तीर लागला, डोल्यांतच थांत जाइले. परंतु पंत मज्जुरानीं त्यांजला उठून बसवून लोकांत ऐसें जाणवळें कीं जिवंत आहे. सर्व लोकांस हिंमत देऊन डेरे दाखल जाहल्यावर प्रगट केलें व सलाबतजंगास मुबारकबाद दिली. त्यास सलाबतजंगांनीं यांजला बोलावून बहुत समाधान केलें व बहादुरीचा खतबा दिला; व काम दिवाणीचें याजवर बहाल राखिलें. यांचा हेतु होता

की घनी कदरदान गेला असतां, काय मामला करावा, परंतु त्यांचा हेतू बहुत पाहिला, उपाय नाही. ' [रा. खं. ३ ले. ३७७ A].

२. रामदासपंताशीं पेशव्यांचें राजकारण (स. १७५१).— रामदासपंत हा शिक्काकोल ब्राह्मण, नासिरजंगापाशीं नोकरीत होता. नासिरजंग कर्नाटकांत उतरला तेव्हां त्याचा पाडाव करण्याच्या बुद्धीनें डुप्रेनें रामदासपंतास फोडून त्याचे मार्फत नासिरजंगास नाहीसा करण्याची खटपट चालविली. ती सिद्धीस जाऊन कडप्याचा नबाब महंमदखान यानें नासिरजंगास गोळी घालून कपटानें ठार मारिलें. अशा कृत्यानें रामदास पुढें आला. डुप्रेनें त्यास राजा रघुनाथदास अशी पदवी व मुज्फरजंगाची प्रधानकी देवविली. अशी याची पूर्व पीठिका ग्रॅट् डफनें दिली आहे. अब्दुल्रहिमान ऊर्फ हैदरजंग हाही इसम डुप्रेच्या उपयोगीं यावेळीं पडला. तो बुसीचा दुभाषा व वकील म्हणून होता. त्याचा बाप ख्वाजा कलंदरखान म्हणून मच्छलीबंदराच्या मामल्यावर होता. ' त्याजबरोबर नऊ दहा लक्षांची तकरीर निघाली. वाजपूस व्हावी तों खान मारनिव्हे पळोन फ्रेंचांचेभू आश्रयास पांडिचरीस गेले. पुढें निजामुल्मुत्क व नासिरजंग दोघेही वारल्यावर कलंदरखान मुसाबुसी समागमें हैदराबादेस आले. दोनएक महिने जात्यावर मृत्युपावले. त्यांचा पुत्र पांडिचरीस कित्येक वर्षे राहून फ्रेंच भाषा उत्कृष्ट शिकला तो मुसाबुसीजवळ कुळ यख्यारी. त्यांस सींहजारी मनसब व नौबत निघाण व कलंदरखान हैदरजंग हा किताब दिघला.' [रा. खं. १ ले २१]. रामदासाशीं डुप्रेचें एकंदर कारस्थान या अब्दुल रहिमानाचे मार्फत असे. नासिरजंग मरण पावतांच बुसी व रामदासपंत यांनीं मुज्फरजंगास निजामी दिली, परंतु त्यांच्याही अस्पावकाशांत म्हणजे जानेवारी स. १७५१ त लढाईत अंत झाला. तेव्हां पुनरपि वरील दोघांनीं सलाबतजंग यास निजामी दिली; आणि बुसीच्या हाताखालील फ्रेंचांच्या मदतीनें सलाबतजंग कर्नाटकांतून दक्षिणेंत निजामीवर येऊं लागला. तेव्हां ता. २९ जानेवारी स. १७५१ रोजीं

पेशवा पुणे सोडून बाहेर पडला, व त्याने १२ फेब्रुवारीस औरंगाबादेस शह देऊन सय्यद लष्करखानापासून सत्रा लक्ष रुपये खंडणी बेतली आणि जमि उठविली. सत्रा खेरीज जमीचा वसूल आला. (पु. रे. पृ. ६१). यावेळी "आरंगाबाद व बन्हाणपुर हे निजामाचे दोन सुभे फौज पाठवून पेशव्याने जमीत ठेविले. ते काबीज करण्याचाच पेशव्याचा घाट होता. पुढे "सलाबतजंग येतो असे ऐकून, त्यास अडविण्याकरिता म्हणून पेशवा दक्षिणेस कृष्णाकाठी गेला. ता. २० जानेवारीस पेशव्यास त्याचा वकील लिहितो 'प्रस्तुत रामदासपंताचा बहुत उत्कर्ष जाला. मुख्याची कृपा बहुत, हे वर्तमान आपणास विदित जालेंच असेल. माझा त्यांचा बहुत स्नेह. एकजीव व दोन शरीरें, म्हटलें पाहिजे. मजला त्यांहीं बहुत लिहिलें आहे की सैन्यास येणें, म्यां उत्तर लिहिलें की मजला केशवरावजीची चाकरी टाकणें नाही. हे वतन आहे. तुम्हीं खडकीस आलियावर येईन. रामदासपंत बहुत उदार गृहस्थ आहे.' [खं. ३ले. ३७५]

'यानंतर फिरोजजंग बहादूर यांणी दक्षिणेंत यावयाची तयारी केली. जागां जागां कागाद पाठविले. कित्येक उमराव सांगातें तैनात होतात. आपले लोकांस हुजरांत ठेवितात. पहावें होऊन येईल तें खरें. पंतप्रधानांची उमेद त्यांस बहुतशी आहे. वकिलांनी त्यांची खातरजमा बहुतशी केली आहे.' अशी खबर पेशवास ता. १२ फेब्रुवारी रोजी लिहिलेली आहे.

[किचा ३७५ A] निजाममुस्करुम्मा मूळूनंतर पुढील दोन तीन वर्षांत निजामशाहीत नानाप्रकारच्या भानगडी उपस्थित होऊन त्यांत पेशव्याने मराठ्याहीच्या तर्फेने आपली बाजू कसकशी सांगरीत नेली हे बरीक अनेक पत्रांवरून चांगलें व्यक्त होईल. ग्रँट डफची हकीकत एकदेशीय असल्यामुळे खरा प्रकार समजण्यास या नवीन कागदपत्रांचा चांगला उपयोग होतो. याचवेळी ताराबाईचे कारस्थान रामदासपंताकडे होतें, तें सोडून होतांताळ कारस्थानास जोरें यावा म्हणून, पेशवा सलाबतजंगला

अबविण्याकरितां फेब्रुवारीत रायचूरकडे कृष्णाकांठी पोंचला. ता. २१ फेब्रुवारीच्या पत्रांत (खं. ३ ले. ३७७) खालील मजकूर आहे:—

‘ श्रीमंतांची मजी माघारे फिराघयाची होती, परंतु लांब आले. ये प्रांतीचे पाळेगार तमाम येऊन भेटले. घासदाणे, खंडण्या तमाम मुलखांत घेत, भागानगर डावें टाकून कडण्याचे सुमारे निजामलीकडे जावें हा हेत घरला आहे. त्याची पूर्तता जाहल्यावर त्यांश समागमें घेऊन औरंगाबादे-जवळ मंगेचे कांठी येऊन रहावें हा विचार आहे. ’ त्यानंतर ३ मार्चच्या पत्रांत (ले. ३७८) असाच मजकूर आहे. पुढें निजाम सलाबतजंग व पेशवा जवळ जवळ येऊन जानोजी निंबाळकरामार्फत उभयतांचा करार झाला, तो ता. २३ मार्च स. १७५१ च्या पत्रांत (३८०) दिलेला आहे, तो असा:— ‘ श्रीमंत पंतप्रधान फौजेसहवर्तमान रघूजी भोसले व फतेसिंह भोसले यांचे फौजेसुद्धां हैदराबादेपुढें सात मजला, ताम्राचे फौजेशीं सात-कोशींचे तजविर्जानें पानगळानजीक पांच रोज मुक्काम केला. ताम्रा-समागमेंही वीस हजार फौज फिरंगीसुद्धां आहेत. सेवेशीं जानोजी निंबाळकर दरम्यान येऊन सतरा लक्षांवर मुकदमा चुकला. पैकीं दोन लक्ष नक दिले. तीन लक्षांची वरात भागानगरावर व बाकीची वरात औरंगाबाद ब-हाणपुर यांजवर देविली आहे. जती खानदेश वगैरे कूळ मोकळी करावी ऐसा निश्चय जाला. ताम्राही भागानगरास आज उद्यां कुच करून जाणार. श्रीमंतही कृष्णातीर घरून सतऋषीस जाणार. दमाजी गायकवाड ते प्रांती गेला म्हणोन वर्तमान श्रीमंतांस विदित जालें आहे, यामुळें जातात. ’ हाच मजकूर खुद्द पेशव्यानें दीक्षितास लिहिला आहे. (ले. ५३४). ‘ तीस लाख रुपये ब-हाणपुरच्या मुष्काकडून घेऊन मोमलाई मुळखांत बसविलेली जती उठवावी. ’ असें पत्र पेशव्यानें ता. २८ मार्च १७५१ रोजी आपल्या अंमलदारास लिहिलें. [ना. सा. रो. ले. ५२]. गायकवाडाच्या भानगडीमुळें चद्यांत आलेले दोन मुभे पेशव्यास पचविष्य आले नाहीं. ‘ मोगलांकडील तह उकून दरमजळ कवठयानजीक आलों.

पुढें गायकवाडाचे पारिपत्यास जलद जाऊन पोंचावें ऐसें आहे. ईश्वर कृपाच करील.' त्यानंतर ले. ५३५ त नवाबाचे जवळ राहणाऱ्या गृहस्थाचा उल्लेख आहे तो बहुधा हुसीचा असावा. फ्रेंचांचा शिरकाव निजामाचे कारस्थानांत झाला हा प्रकार पेशव्यास जाचक वाटला असें दिसते.

यावेळीं निजामाकडे रामदासपंताची चलती विशेष होती. दीक्षित वगैरे मंडळींच्या मार्फत रामदासास आपल्या बाजूस वळवून घेण्याचा पेशव्याचा प्रयत्न असावा. दीक्षिताचा हस्तक रामदासाची तारीफ करतो ती अशी, ' राजा रघुनाथदासजीची कृपा आम्हांवर बहुत. या ऊर्जित दशेमध्ये आम्हांशीं स्नेह केला ऐसा कोणाशीं केला नसेल. त्याचे थोरीस अंतर नाही. पेशकारी पादशाही व मुतसदीगिरी बऱ्हाणपुर दोनही चिरंजीव उत्तम राऊजीचे नांवें, व मुशरफी व खजानचीगिरी, वकिली, दडारीपरसाई हे चिरंजीव अन्यतरायाचे नांवें करून, दोन इनायतनामे पाठवून दिले. दखलकार जाहलों. सुभेदार वगैरे सर्व, त्यांची कृपा आम्हांवर जाणून खुशामत करितात ईश्वर त्यांजला बहुसाल करो. आतां भगवान या गृहस्थांस कांहीं दिवस विराजीत ठेवो, कीं आमचे भ्रमाचा परिहार करतील. सैन्य भागानगराहून चालले हणजे औरंगाबादेस येईल, हणजे मीही तेथें येईन,' ता. ९ एप्रिल स. १७५१. [३ ले. ३८२] उत्तमराव व अन्युतएव हे दोघे रामदासाचे मुलगे किंवा पुतणे वगैरे असवि. एकंदरीत रामदासाचा कारभार औट घटकेचाच व्हावयाचा होता हें वरील पत्रांतील मजकुरावरून सहज ध्यानांत येण्याजोगें आहे. तो मोठा घाबरी असून यापा देण्यांत निपुण होता. ता. १४ जुलईस पेशवा दीक्षितास लिहितो, ' दिल्लीकडून गाजुद्दीनखान न आले, पातघहाचें कृपापत्र आलें, तर पंधरा बक्षांची जहागीर देऊं ऐसें मार्गें ते बोलले होते. आम्ही अवश्य म्हणून म्हणत होतो. शेवटास नेणें नव्हतें, यास्तव मोघमच मजकूर ठेविल्या. सांपत गाजुद्दीनखान राहिले, यास्तव आमचें प्रयोजन नाही ऐसें मनांत आपून, उडवाउडव करीत असतील तर करोत. रामदासपंतास घरीं दारीं

पंच बहुत आहेत. आम्ही उदासीनपण दाखविल्यास कांहीं तरी भाई पडेलच. आगहांस तो मोठमोठ्या नफ्याचा भरंवसा त्यापासून आहे. राजश्री जानबाचे बोलण्यांत फारच मजकूर होता. रामदासपंतांनी करारच केला आहे कीं तुमचें कर्ज फिटोन, तुमचे हातून मोहरांची दक्षणा वांटवितो. वडिलांचे इतिफाकानें, सासुभ्यांचा यथास्थित बंदोबस्त, जो थोरले नबाबांस न जाहला, तो करितो. हे सर्व आशय तुम्हीं बोलत जाणे. आमचे मनांत त्यांशीं स्नेह करावा, सर्व प्रकारें त्यांचें साहित्य करावें हेच आहे.' [ले. ३८७]. ' सर्वप्रकारे आगहांस रामदासपंताचे स्नेहाचा भरंवसा आहे. त्यांचा आमचे ठिकाणीं निष्ठापूर्वक स्नेह व आमची कृपा त्यांचेठायीं असतां, वरकड्यांच्यानें काय होणार ! गायक-वाडाचे प्रसंगीं त्यांनीं कुमक पाठविली येणेंकरून वचनप्रामाणिकतेचा पुढें फार भरंवसा धरिला आहे.' [ता. १५ ऑगस्ट १७५१ खं. ३. ले. ३८९] परंतु ता. २० ऑगस्टच्या पत्रांत पेशव्यांच्या मनांत रामदासासंबंधानें संशय उपस्थित झालेला दिसतो. ' मुखें नम्र बोलतात, परंतु बऱ्हाणपुरांत फौज ठेवितात म्हणून लिहिलें. बहुत उत्तम जाहलें. श्रीकृपेनें येथेही सेनासिद्धता लवकरच होईल. आम्हीं त्यांशीं पूर्वीं स्नेहच केला. आतांही स्नेह वर्धमान व्हावा हेंच इच्छितों. आमचा निश्चय हाच सांगत जावा कीं, तुम्हीं सर्वप्रकारे एकनिष्ठा धरीत असतां आगहांस कलह इच्छा नाही. गायकवाडावर जातां, आपण फौज कुमकेस पाठविली, तेणेंकरून बहुत भरंवसा धरितों. ऐसें प्रकारें गोड बोलून संशय दूर होत तें करणें. [ले. ३९० ता. २० ऑगस्ट १७५१.] हे संशय दूर न होतां वाढतच गेले आणि लवकरच निजाम पेशव्यांचें युद्ध सुरूं झालें. रामदासपंताचे सांगण्यावरून जानोजी निंबाळकर ता. २७ ऑगस्ट रोजीं बोलणें करण्याकरितां पेशव्यांचे भेटीस पुण्यास आला. [पु. ये. ७१]. परंतु त्या भेटींत महत्त्वाचें कांहीं घडलें असें दिसत नाही.

१ यावरून ताराबाईंची पत्त रामदासपंताकडे बिलकूल नव्हती हें उघड झालें.

वास्तविक या प्रसंगी निजाम व मराठे यांचीच चुरस लागली होती असे नाही. त्यांच्या तंट्यांत इंग्रज व फ्रेंच यांचा शिरकाव झाला होता. मुल्फरजंगाचे ठिकाणी सलाबतजंग दाखल झाला, तरी फ्रेंचांचे वजन कमी झाले नाही. इंग्रजांनी कर्नाटकांत महंमदअलीचा पक्ष घेतला, तेव्हां जुझेने चंदासाहेबास मदत करून त्रिचनापल्ली कारबीज करण्यास पाठविले. परंतु इंग्रजांनी क्लाइव्हचे हाताखाली फौज देऊन त्याजकडून अर्काटवर हल्ला करविला. तो हल्ला यशस्वी न होता, उलट क्लाइव्ह अर्काटचे वेढ्यांत घेरला गेला. हे प्रकार इंग्रजांचे इतिहासांत तपशिलाने वर्णिले जातात. त्याच वेळी पेशवे-निजामांची चुरस इकडे दक्षिणेंत वाढत होती, आणि गाजीउद्दीनाचे व पेशव्यांचे बोलणे शिंदेहोळकरांमार्फत चालले असून गाजीउद्दीनास आणून दक्षिणा बंदोबस्त करवावा असा नानासाहेबाचा उद्देश होता, हे ध्यानांत ठेवले पाहिजे. खालील विस्तृत पत्र पेशव्यांने होळकरांस ११ जून १७५१ रोजी लिहिलेले आहे. [का. सं. प. या. ३५८.]

३ पेशवे-निजामाचा बिघाड (ऑक्टोबर १७५१): — ' नबाब गाजुद्दीनखान फिरोजजंग बाजदबरसाद दक्षिणेंस यावयाची तजवीज करीलसें दिसते. फिरोजजंग आसोफजाचे पुत्र खरेच, परंतु बहुत दिवस दिल्लीस राहिले. मुत्सद्देगिरांचेंच काम केले. शिपाइगिरी सरदारीचें काम त्यांस पडले नाही. प्रस्तुत ते सरदारीचे व बहादुरीचे कामाची हिंमत करणार. त्यास आम्ही सलाबतजंगाशी जहागिरीची बोली लाविली आहे. तेही आम्हाशी बोलतात. परंतु गाजुद्दीनखानाचे येण्याची गरमी असती तर चित्तानुरूप हेही आम्हांशी बोलते. परंतु गाजुद्दीनखान येण्याची टीळ, यामुळे इकडील निवटले नाही. तुम्ही गाजुद्दीनखानाकडे वचनास गुंतलां, आम्ही सलाबतजंगाकडे गुंतलों, येणेंकरून दोहोंकडेही फार फार अवघड होऊन बेइमानीचा शब्दरोप येईल. यास ही गोष्ट सर्वथा कार्याची नाही. प्रस्तुत तुम्ही वचनास न गुंतावे. जर सलाबतजंग कार्य करून न देत, तर यांजकडील बोली तोडून गाजुद्दीनकडे बोली लावून कार्य करून घ्यावे लागेल.

सारांश, इकडील प्रकार निवटला नाही तोंपर्यंत तुम्ही गाजुद्दीनखानाशी वचनास न गुंतावे. आमचे मते यांजशी वचनप्रमाण झाले आहे. यांनीच जहागीर दिली तर तों यांसच राखावे. दुसरापक्ष न करावा. यांनी लबाडी केली, नीट न देत, तर यांसी इमान उजवले. आम्हांवर तर शब्द नाही. ऐसे जावसाल जानोजी निंबाळकर मध्यस्थ आहेत त्या हातीं जावसाल करावे. मग सुखरूप गाजुद्दीनास आणून यांचें पारिपत्य करावे व त्यांपासून मातबरच पैका मुख्य घेणें तो ध्यावा. या गोष्टीचा स्पष्टार्थ भावण भाद्रपद अखेर कळेल, तदनुरूप जें कर्तव्य तें करावे. जर केवळ त्यांचें राजकारण तुम्हीं टाकिलें, ते नाउभेद होऊन घरीं बसले, म्हणजे यांसही आमची गरज पडणार नाही. त्यास कांहीं दिवस धातुपोषण बोलावे. यांजपासून आपलें कार्य साधावे. हे ताळ्यावर नच येत तर त्यांशीं शपथपूर्वक बोलून मग त्यांस आणावे. ऐसा कोरगारीनें मनसबा केल्यावांचून प्रामाणिकता रहाणार नाही. आम्हीं यांसी सलख केला, तुम्हीं त्यांसी इमान केलें, म्हणजे महा अप्रामाणिकतेचें कारण होणार. बहुत लौकिक फटकळ होणार. यास्तव त्यांचें भय यांस पडे, कार्य यांजपासून होय ऐसें करावे. हे ताळ्यावर नच येत तर आपलें इमान उगावले. तुम्हीं दसरियापावेतों राजकारण राखावयाचे रीतीनें बोलणें. इतक्यांत यांसी बोली पाहून स्पष्ट निश्चय करून तुम्हांस कळवूं. तदनुरूप जें कर्तव्य तें करणें, सलाबतजंग थोड्या दिवसांत औरंगाबादेस दाखल होतील. जानबा जाऊन जावसाल करून येत तों उबार आहे. ' या पत्रावरून पेशव्यांच्या उद्देशाची चांगली कल्पना होते. त्यास निजामाकडून जहागीर मिळवावयाची होती. सलाबतजंगाकडून ती मिळाली नाही, तेव्हां गाजुद्दीनखानास आणण्याचा निश्चय पुढें कायम झाला. सलाबतजंग कर्नाटकांतून परत आला तो जून १७५१ त औरंगाबादेस पोचला.

नानासाहेबास आद्या होती कीं, सलाबतजंगाचे मार्फत आपला कार्यभाग साधेल. औरंगाबादचा अधिकारी सय्यद लष्करखान व दिवाण रामदास हे

बहुधा पेशव्यांच्या बाजूचे दिसत होते. ता. १२ जुलई १७५१ रोजी पेशवा दीक्षितास लिहितो, 'गाजुद्दीनखान वडील आणि पादशाही सनेदसहवर्तमान, येतात. त्यांचे साहित्याविषयी पादशाहींनी शिंदे होळकरांस पुष्कळ सांगितलें. आह्मांसही लिहिलें आहे. सय्यद लष्करखानाचा मनोदय गाजुद्दीनखानाकडेच स्पष्ट दिसत होता. रामदासपंतांणी चित्तापासून विमनस्कता, यामुळेही तिकडेच अनुकूल मनोदय होता. सर्व प्रजांचें बरें होतें व सरदार (शिंदे होळकर) करून येतील तें आम्हांस निभावलेंच पाहिजे. सलाबतजंगासही हेंच योग्य आहे. घरचे घरीं भांडणें सर्वथा योग्य नाही. कदाचित् सय्यद लष्करखान फिरंग्यांचे थावर जातील तर न जावें. फिरंग्यांचें फुलचरीस (पांडीचरीस) संकट, मग नवें सामान कोठून येणार ! व एक फिरंगी सामानानें काय होतें ? भर देतील परंतु भरंवसा न मानावा. ' [का. सं. प. या. ले. ५].

सलाबतजंगांत स्वतःचें कर्तृत्व नव्हतें. तो सर्वस्वी बुसीचे हातांत होता; आणि मराठ्यांची लष्करी सत्ता कमी करून त्या ठिकाणीं आपलें वर्चस्व निजामशाहीत स्थापण्याचा बुसीचा सर्वस्वी उपक्रम हाता. तेव्हां पेशवा व बुसी लवकरच वर्दळीस येणार अशी चिन्हें दिसत असतां, त्यांत भर पडण्यास एक विशिष्ट कारण याच वेळीं झालें ते असें.

उत्तरेतून पेशव्यांचे खजिनें हरहंमेश दक्षिणेंत येत अजत. २२ एप्रिल स. १७५१ त एक खजिना औरंगाबादेवरून येत असल्याचा उल्लेख पेश-
व्यांचे एका पत्रांत आहे [का. सं. प. या. ले. २]. यानंतर नारोशंकर बांजकडून दिल्लीहून बाळाजी महादेव खजाना घेऊन दक्षिणेंत येत होता, तो रामदासपंतानें अब्दुलखैरखान याच्या हस्ते लुटवून घेतला. याजबद्दल पेशव्यांचा वर्काल श्यामजी गोविंद यानें रामदासपंताकडे तक्रार केली असतां, तो उडवा उडवांचे जबाब देऊन, ' काय प्रकार आहे, तपास करितों, खजिना घेतला असल्यास परत करूं, ' अशा गप्पा सांगूं लागला. ' परंतु अंतस्थ आशय मनास आणितां, बिघाडाची खुरखूर बहुतशी आहे,

फौजेची व लढाईची तयारी होत आहे,' असा प्रकार वकिलांनं पाहून तो पेशव्यास लिहून पाठविला. या वेळच्या भानगडी संबंधानं रा. खं. १ ले ३-१४ ची पत्रे तपशीलवार व वाचण्यालायक आहेत. प्रथम रामदासानं जबाब दिला, 'आम्ही न बोलतां खजाना देत आहों. तीन लाख रुपये तो बऱ्हाणपुरी देवविलें. राहिले दोन लाख चौवीस हजार, ते उदक येथें देववितों. तोंडानें देतो म्हणावें आणि देऊं नये हे गोष्ट सहसा घडणार नाही. पांच लक्षांचा विषय तो काय ! याज करितां श्रीमंती संशय मानावा ऐसें नाही. या गोष्टीवरून कलह वाढतावा ऐसें नाही. हे गोष्ट अनुचित जाली.' रामदास बुधीचे सल्ल्याने वागत असल्यामुळे, त्या दोघांनीं हें लढाईचें प्रकरण उपस्थित केलें. वास्तविक निजामाकडील इतर मंडळींची त्यास भर नव्हती. 'येथें शोध करतां राजाजीवर अवघे रुष्ट आहेत. राजाजीस मोठा भरंवसा फिरंगियांचा आहे. कोणे प्रसंगीं काय होईल कळत नाही.' ता. १४ ऑक्टोबरास पेशव्याचा वकील औरंगाबादे-वरून लिहितो. 'येथें आज दोन तीन दिवस हुलड झाली आहे कीं, खुदाबंदखान हैदराबादेहून चाळीस हजार खजाना घेऊन येत आहेत त्यास श्रीमंती यशवंतराव पवार दहा हजार फौजेनिशीं खुदाबंद खानावर पाठविले आहेत. तो खजाना अटकावून आणावा, हे वार्ता येथें दाट राजाजीपावेतों आहे. या वर्तमानावरून कितेकांचा आव गेला आहे. जर हे गोष्ट सत्य असली, खजाना सरकारांत हस्तगत जाला, तर हे सहजच गर्वहत होत आहेत; व येथें लोक झणतात कीं दोन महिने श्रीमंती अथेंच यांस दबकावून राखल्यास हे आपल्या आपण मरतात. यांस मारावें लागतच नाही. यांस शिबंदी व खानगी खर्च मिळोन नित्य लक्ष रुपये खर्च आहे. दरमहा तीस लक्ष रुपये पाहिजेत. खजिन्यांत तो पैका नाही. हैदराबादचा खजिना आणविला आहे, तितक्यानें बेगमी होत नाही. यास्तव यांस या दिवसांत प्रतापाचें दर्शन जालियानें यांचा गर्वहत होईल. राजर्षी बाबूजी

नायकाकडील वकील राजाजीकडे जाऊन वळवळ करीत आहे. सप्तर्षीवरील मातुश्रीचेही येथें कागदपत्र येतात. जाबसाल जात असतात. राजाजीचे चित्तांत विषाड करणें हा निश्चय जाला आहे. घद्दानवाजखान व राजाजीचें एकमत आहे. लेखांक १३ त निजामाच्या फौजेचा तपशील दिलेला आहे.

सलाबतजंगाचे दरबारी वरील प्रकार चालला असतां इकडे पेशवा शिंदे होळकरांमार्फत गाजुद्दीन खानाशीं संधान लावीतच होता. 'सय्यद लष्करखान व जानोजी निंबाळकर हे, नबाब फिरोजजंगाचे सेवेंत एकनिष्ठ बहुत दिवस नबाबाचें येणें इकडे वश्वें हें इच्छित होते. हे उभयतां मर्दे, प्रामाणिक, मातबर, सर्वहीं अमीर यांचे लगामी, दहा हजार फौज एकीकडे व हे दोघे बुद्धिबंत एकीकडे, आमचे वडिलांतागाईत परमस्नेही, गतवर्षीं मातबर पेंच आम्हांवर पडला तेव्हां बहुतांप्रकारें आमचे कार्यास आले. तोही यांचा उरकार आझांवर आहे. यास्तव तुहीं नबाब फिरोजजंगस उभयतांविशीं उत्तमप्रकारें सांगून नबाबाचे खास दस्तूरचीं पत्रें उभयतांचे नांवें आंश्रासनपूर्वक पाठविणें. त्यांत यांची खातरजमा होई. हे उभयतां नबाबाचे स्वाधीन झाले असतां, नबाबाचा बहुत नफा आहे. यांस पूर्ण भरंवशाचे नबाबाचें हातचें पत्र जरूर पाठविणें.' [का. सं. प. या. १३४] जानोजी निंबाळकर २७ आगष्ट १७५१ रोजी पुण्यास आला तो कित्येक महिने तेथेंच होता. [पु. रो. पू. ७१]. जानोजीसंधानें नानासाहेबांचें हें मत किती फिरलें तें पुढें दिसून येईल.

४ घोडनदीचें युद्ध व शिगव्याचा सह. (नोव्हेंबर—जानेवारी १७५१-५२):—ता. ४ आक्टोबर १७५१ रोजी पेशवे फौजेसह स्वारीस निघाले, [पु. रो.] नोव्हेंबरांत पेशव्याची उभेद मोठी होती. [खं. ३ ले. ४००] बुधीच्या सख्यावरून रामदासानें पेशव्याच्या हद्दींत सुसून चढावाची लढाई देण्याचा हरादा चालविला. पेशव्यांचा

खजाना शेवटी आला नाही तो नाहीच. पेशवे कळस, खडे, बडगांव या गांवांवरून कुकडीस गेले. निजाम कुपटी, केदल, पावळ, नगरावरून कुकडीवर आले. निजाम अद्या जोराने आपल्या अंगावर चालून येईल ही पेशव्याची अटकळ नव्हती. झाप्रसंगी बुधीच्या तोपखान्याची पाहिलिच ओळख मराठ्यांस पटली. ' ता. २० नोव्हेंबर स. १७५१ बुधवारी श्रीमतांनी पारनेरानजीक मोगलासी थोडीबहुत लढाई केली. चिमणाबापू शेंणवाई ठार पडले. रमशेर बहादुराच्या घोड्यास भास्याची जखम लागली. ' [पु. रो. ७३]. ' ता. २१ रोजी दिवसां ऋटापट जहाली. रात्री ग्रहण लागतेसमयी मोगलां व डील छाप श्री. नाना रानास रेंले तेथे आला. गारदी व फिरंग्यांनी दारु-गोळी, बाण यांचा मार पार दिघला. हे उधळोन निघाले ते समयी तारांबळ जाहली. माणूस झार्या जाले नाही. ' पेशव्याच्या पूजेची सोन्याची भाडी व देव, मुसलमानांनी लांबविले. या संग्रामास कुकडीची लढाई म्हणतात. ता. २६ रोजी पेशवा ताराबाईस लिहितो, ' मोगल जवळ्यापुढे गुणेरियावर कुकडीचे वडेस मुकामास आला. सेवकाच्या फौजा मोगलांभोवत्या लागत्या आहेत. नित्य झीटपीट होते. दहा वीस घोडी, शेंपनास बैल आणितात. मोगल दोन कोस चालतो. साहेबांचा पुण्यप्रताप समर्थ आहे. [खं. ६ ले. २३२]. यावरून कुकडीच्या लढाईत पेशव्यांचे नुकसान विशेषसे झाले नाही. ' पुण्यांत पळण झाली. दुसरे दिवशी ग्रहणाचे पौर्णिमेस लढाई होतां पांच हजार फौजेने चालून महादजी अंबाजी पुरंदरे, दत्ताजी व महादजी शिंदे बारगीर व कोन्हेर त्रिंषक एकबोटे वगैरे अकरा असामींनी डोलाची अंबारी खाली केली. सरकार फौजेने अंबारी लुटली. मोगल शिकरत जाहला. [का. सं. श. १३] पुढे मोगलांनं राजणगांव लडून दाभाण्याचे तळेगांव उद्ध्वस्त केले. बुधवारी २७ नोव्हेंबर रोजी निकराचा सामना झाला. नंदुरबारचा मोगल

पिछाडीस होता, त्याजवर घालून सारा लुटला. चार हत्ती व पांचसातशें घोडे आणि लोकही मारले. खंडोजी निगडे जखम लागोन ठार पडले. [पु. रो.] ह्यावेळींही महादोबा पुरंदरे व दत्ताजी व महादजी शिंदे हजर होते. ता. ९ डिसेंबर रोजी मांडवगण येथें लढाई झाली, तीत कोन्हेर शिबक एकबोटे यानें विशेष पराक्रम केल्यावरून त्यास 'फाकडे' हा किताब देण्यांत आला. हा गृहस्थ पुरंदरचा राहणारा असून, पुढें सावनूरच्या हस्त्यांत स. १७५६ च्या मे महिन्यांत मारला गेला. [Duff. II. 53]

युद्ध चालूं असतांच आंतून पेशव्यानें निजामाशीं अंतस्थ रीतीनें सल्लुखाचें बोलणे चालविलेंच होतें. त्यास अनुसरून सदाशिवराव व रामदासपंत ह्यांची भेट कोरेगांव येथें झाली. तितक्यांत (डिसेंबर १७५१) शिबक किल्ला निजामाचे कबजांत होता तो मराठ्यांनीं काबीज केल्याचें वर्तमान आळें, तेव्हां तो परत दिल्याशिवाय तह होईना. तो किल्ला घेण्याचे इराद्यानें मोगलफौज नगराकडे चालली. रस्त्यानें मराठ्यांनीं तीस खूबच त्रास दिला. 'मोगल पुण्यावर आल्याचें ऐकून रघूजीभोसल्यानें पैनगंगा व गोदावरी ह्या नद्यांचे दरम्यानच्या निजामाचे मुलखांत खंडणी घेऊन आपलीं ठाणीं बरुविलीं.' [खं. २ पृ. १२४] निजामाचे फौजेस पमात्र न मिळाल्यानें त्याचे लोक काईल झाले होते. बुसीशिवाय सळाबतजंगाचे दुसरे सल्लागार युद्धाचे विरुद्ध होते. अशी रेंगाळी चालून शेवटीं ता. ७ जानेवारी सन १७५२ रोजीं तह ठरला. शिंगवे परगणे राहुरी येथें सळाबताकडील नानरोटी व रामदासपंताकडील तुळशी येऊन तहाची शपथ कायम झाली. तहाची फलनिष्पत्ति काय ती स्पष्ट समजत नाहीं.

१ या लढाईस घोडनदीची लढाई म्हणतात. हीत बाबूराव फडणिसाचे पायास तोफेचा गोळा लागला. २ बैराचें बीज नष्ट झालें नाहीं. 'अंतर शुद्ध नाहीं,' असे पेशवाच म्हणतो.

चार लाखांचा मुख्य पेशव्यास मिळाला, असे रा. राजवाडे लिहितात. (खं. १ प्र. पृ. ४०) ह्या वेळच्या एकंदर परिस्थितीची हकीकत पेशव्यांनै शिंदे होळकरांस लिहून कळविलेली मुद्देसुद आहे. ती अशी:—ता. २७ मार्च, स. १७५२.

‘आशीर्वाद विशेष. मुज्जरजंगाकडील पठाणांनी नासरजंगास भेटून मारिलें. मुज्जरजंग औरंगाबादेकडे येऊं लागला तेव्हां आम्ही जती केली, औरंगाबादेजवळून रुपये (सतरा लक्ष-!) घेतले. याजमुळें मोगलांनै विषम मानिलें. तेव्हां तुम्ही जयनगराशीं होतेस, वारंवार पत्रे पाठविलीं कीं, गाजुद्दीखान इकडे येतील तर उत्तम. तुम्हींही यावें. सासुभे दक्षिण सोडावी; अथवा गाजुद्दीखानास आणून स्थापावें, त्यापासून निदान एखादा तरी सुभा घ्यावा. कर्ज वारून घ्यावें. येणंप्रमाणें करावें. तेव्हां तुम्ही न आलेत. वजिराचे कामावर गुंतत चाललेस. श्रीहच्छेनें मुज्जरजंग व पठाण भांडून मुज्जरजंग मेला. आम्ही जवळ गेलों. परंतु मागे (गायकवाडांनै) बापू भीवराव मोडले, याजमुळें शह पडला. आम्हांजवळ फौज थोडी. सोबत्यांचा भरंवसा नाही. उन्हाळा दिवस. जानोजी निंबाळकर तेव्हां केवळ रामदासाचे लेक. त्यांनीं थोड्या बहुतांवर आम्हांस समजावून त्याजवर उपकार करून मजकूर विल्हे लाविला. आम्हांस गायकवाडास जरब देणें जरूर, यास्तव आम्ही दरमजल सातारियाकडे आलों. तुम्ही वजिराचे कामावर मोठी मेहनत, मोठें जोखीम केलें. प्रांतही सुटला. परंतु मनसबाचा जवा बसवून कांहीं पठाणास देऊन कांहीं आरण घेऊन, रंग भरून माळव्यांत यावें. ते गोष्ट तेथील मुरवतीमुळें न जाहली. एकदेशी मनसबा जाहला. आम्ही गायकवाडाचें पारिपत्य केलें. तुम्हांस नानाप्रकारें लोकांनीं दर्शविलें कीं, यांनीं बेइमानी, दगाबाजी केली. परंतु ईश्वर साक्ष आहे. मोठमोठे मराठे, मोठे कारभारी, त्यांनीं त्यांचे घर बुडविलें. नाहक चढी लाविले. आम्हांशीं कबूल करून मागतीं चवथे दिवशीं फिरावें, यापुळें बंदीखाने, गड सर्वही प्राप्त त्यांचे कर्मांतुरून बालें. एतदिवशीं विस्वार

कशास । परंतु आईसाहेबांची विरुद्ध वाढले. आईसाहेबांचे मते सर्वप्रकारे आम्हांस मोडवें. रामदासपंताचे पुतण्यास पेशवाई घाषी, त्यांनीं आम्हांस बुडवावें, दाभाडे यांणी त्यास मिळावें, प्रतिनिधींनीं त्यास मिळावें, रघूबाबावांनीं त्यांस मिळावें, ऐसा पूर्ण भाव. (स. १७५१ चा) पावसाळां हीं राजकारणे शपथपूर्वक घाटलीं. परंतु आईसाहेबांस गडावर एके दिवसांचे खावयास नाहीसें झालें, याजमुळें मात्र बाह्याकारे आम्हांशीं सलूख करून खालीं उतरलीं. आम्ही विचार केला कीं, केवळ विरुद्धाचा लौकिक आहे, तो वारावा. मनांत कोही तरी असो. जशी आमची क्रिया असेल तसें फळ आम्हांस होईल. जशी ती चालतील, तसे आम्ही चालूं. ऐसा सिद्धान्त करून सलूख केला. प्रतिनिधीस प्रतिनिधि करार केला. परंतु आंत सर्वांचे मनसबे घांटून तयार जालें. आम्ही पंचवीस लक्ष कर्ज मात्र नवें करून फौज नवी पंधरा व जुनी चाळीस येणेंप्रमाणें ठेविली. त्याउपर रामदासपंत आले. प्रथम आमची फौज जमा झाली नव्हती. छापा घातला. दुसरे हुंज उत्तम झालें. त्याजवर सलाबत बसली. इत्यादि मजकूर जगविख्यात व इकडील पत्रावरून तुम्हांस अवगत होत गेले. वारंवार लिहिलें कीं, लक्षाप्रकारे यावें. बजिराची अन्नू राखिली, व आमची गमावली हें कामाचें नाही. तुम्ही दौलतेचे स्तंभ, राज्यांत खेळ फार झाले आहेत, खमखम पडवें. जे मेहेनत हीं बजिराचे कामासाठीं केली, ते मेहेनत येथें वेऊन, जलदीनें कर्तेस तर बहुत लाभ होता. परंतु तेथें कोपाग्रहें व इच्छां गडू पडल्या. तुमचें येणें दोन महिनें वाट पाहिली, न जाहलें. शेवटीं जानवा सम्यद लष्करखान केवळ बजीद जाहेले कीं खामखा सलूख करवा. तेव्हां सलूख केला. [सिंगव्याचा तह] त्रिबक एका महिन्यानें द्यावा, ऐसें कबूल केले. कां कीं, तुम्हांस पत्रें गेलीं आहेत. तुम्ही याकच, तुम्ही आस्यावर जें तुमचें विचारें होईल तें करावें; व गुजराथचें काम बुडतें, खर्चास अगदीं नाही, योगळांची आग मारी, सरदार कोणी मनापासून अगदीं मेहेनत न

करीत, एक चिरंजीव उभयतांनी मात्र खटपट करावी, ऐसे जेवक प्रकार घराऊ जाणून सलूस केला, परंतु अंतर शुद्ध नाही. आझांजवळून रघूजीबावा मोगलांकडे गेले. मोगलांनी त्यांस जहागीर करार करून क्रिया घेऊन आपलेसे केले. बाबूजीमाईक यांचें कर्नाटक आम्ही काढून घेतले, याजमुळे दुःखी. लटकें फटकें बोलून आशेस लावून दोन वर्षे आम्ही बोटिले. परंतु ते या उपर जाणार, आईसाहेबांजवळून कर्नाटक करून घेणार. रामदासपंताजवळून नालबंदीस रुपये घेऊन तिकडे जाणार. ते हे एकत्र होणार. प्रतिनिधिही वाढले. गौविंदरायाचा सरंजाम घेतला. वरकडही किरकोळ कामें केली. शेर जाहले. त्यांचीही राजकारणें की, नाईक आम्ही एकत्र होतो, कर्नाटकास येतो, रामदासपंतांनी आणखी फिरंगी गाडदी ठेवावे, खामखा आम्हांवर मनसबा मागती करावा. बाह्यात्कारें सलूस कांहीं दिवस दाखवावा, व मागें जानबा आमचे मित्र पुण्यांत तीन महिने येऊन बसले. नित्य आम्हांस म्हणत की 'मोगलांजवळ तुम्ही नवी जागीर मात्र न मागावी, म्हणजे आम्ही त्यांची तुमची पूर्ण निखालसता करून देतो. लहानसान आम्हांस लिहित की 'हैं सर्व लटकें. हे एकाएकी येऊन तुमची घरे जाळतात.' आम्हांस वाटे की 'लोकआफवेवर काय आहे; जानबा आमचे मित्र आहेत, सहसा आम्हांस फसविणार नाहीत.' शेवटी जें जहालें तें दृष्टीस पडलें. बहुत लोक म्हणतात की, रामदासपंतानें जानबा याच कामासाठी पाठाविले की, आम्ही स्नेह मानून गाफील राहवें. जाणबा तों दाखवितात की, त्यानें लबाडी केली. असो. याचा अंत ईश्वर जाणें. एकदां मात्र तुम्हांस लिहिलें होतें की, 'याउपर गाजीउद्दीनखानाचें येणें कामाचें नाही, यांचा आमचा स्नेह होत आहे.' परंतु बिषाळ आल्यापासून निरंतर हेंच लिहितो की, 'खामखा गाजुद्दीनखानास आणावें. बजिराचा लेक सुभा करून आणिला तर मागें दिल्लीत कुंचे करतील व

येथें मोगल मराठे भेटणार नाहीत. गाजुदीखान आळिया सुकभ पडेऊ. मोगल व मराठे मातबर सर्व बऱ्हाणपुरावर येऊन भेटतील. एक फिरंगी गाडडी नवीन फौज मात्र राहिल. पठाण कर्नाटकांत बळावले आहेत. मईमदभलीखान बिचनापल्लीस बळावला आहे. सर्व गाजुदीखानास अनुकूल पडतील. दुसरे, तुम्ही तिकडून गाजुदीखान दहा पंधरा हजार, आम्ही इकडून, येणेप्रमाणें मनषवा उभा राहतां व सर्व कामें होऊन जातील. सारांश, रामदासपंतानें अब्रू घेतली, ही एकदां हरतजवीज करून त्यास पुरती जरब देणे षडश्यावांचून, तुम्हांस कैलासशासीयांनी वाढविलें, व तुम्ही इराणपुराण पावेचें लौकिक कैला तो सर्व व्यर्थ. आम्हीही रायांचे वंशें व्यर्थ जन्म घेतला. याउतरी तुम्ही खासला त्यास आणावें, अथवा त्यांनीं दसा करून मागून यावें, तुम्ही ख मलां देशास यावें. शय्यपूर्वक हा मनषवा कपाचा तरच उत्तम आहे. मागे यावें यावें हें लिहित गेलों. न आलां. आतां त्यांचा पुढील रंग जागून सर्व विस्तरें लिहिऊं. याउतरी याल यांत संशय नाही. या पत्राचें उत्तर यथार्थ सत्वर पाठविणें. गुजराथचे कामास फौज गेही. भीक्रीनें काम होत चाललें. जेव्हां म्हुंटे तेव्हां जवळ आहे. याउतरी गाजुदीखानास पूर्ण भरवसा देऊन, वज्रपाशीं लगाम राखून, शेवटीं न तोडितां, दक्षिणेचे कामास उपयोगी पडत तें करून यावें. सर्वेस्व वेंचून एकदां रामदासंत मोडाना. ते आम्हांवर मनषवा करितात यांत संशय नाही. तुम्ही हल्लीं लिहित्याप्रमाणें केलिया, सहजच ते हतयम होऊन, मोठें यश तुम्हांस येई. याउतरी तुम्ही न आळिया मनषवास वाईट, मनास वाईट, यास्तव मनषवा सिद्ध करून यावें. कदाचित् गाजुदीखान नामर्द, फौज न ठेवी, बाहेर न निघे, तर दुसरा कोणी पंधरा हजारांचा घनी आणाना. निदान्नी तुम्ही यावें. येथेही फौज फार आहे. रामदासपंतास तुम्ही आम्ही एकत्र साह्यास आगाव नाही. रघूनीबाबाही येतील. लाभही उत्तम होईल. हें सर्व मनन करून उत्तर सत्वर पाठवावें. येथेही तूर्त करीव आहेत.

देवजाची मात्र मोठी ओढ आहे. तुम्ही आल्या सर्व वारेळ. सांप्रत नवें वर्तमान कीं त्रिंबक आम्हीं न दिला, यासाठीं रामदासपंत औरंगाबादेस येणार. मग किल्लाही कदाचित् देणें पडेल. जहागिरीचा जाबसालही त्यांजकडून अद्याप जाहला नाहीं. मोठा लबाड, दगाबाज आहे. सारांश, एकदां त्यास जरव द्यावी तरच सार्थक आहे.' या पत्रावरून एक वर्षांत नानासाहेबांनीं काय काय उद्योग केले आणि त्यांत त्यास काय निष्पत्ति झाली याची चांगली करपना होते. गायकवाड, बाबूजी नार्क, रघूजी भोंसले, रामदासपंत, ताराबाई इत्यादिकांचीं प्रकरणें एकंदर राज्यकारभाराच्या ओघांतून अलग करून एकएकट्या व्यक्तीचा अगर प्रकरणाचा स्वतंत्र खल मासिकांतून व वर्तमानपत्रांतून केल्यानें वादाचा निकाल न होतां, उलट इतिहासाची मात्र हानि होते. अशीं अनेक प्रकरणें या एका पत्रांत सुसंहरत रीतीनें गोवर्ली गेल्यानें, त्यावरून पेशव्याची व त्यांची कर्तबगारी यांचा आपणास योग्य अंदाज करण्यास सवड होते.

५ गोजीउद्दीनचा खून व भाळकांचा तह (नोव्हेंबर १७५२):-
हिंमव्याचा तह केवळ तात्पुरता होता. त्यानें निजाम-पेशव्यांचा तंटा न भिडतां उलट वाढतच गेला. रामदासपंतानें बुसीच्या जोरावर पेशव्यास तेंबी देण्याचें मनांत योजिलें; आणि पेशव्यानेही त्याच्या प्रतिकाराच्य यत्न जोरानें चालविला. गेल्या सालापेक्षां या सालीं म्हणजे १७५२ त पेशव्यांची बाणू पुष्कळ सुधारली होती. भायकवाडाचा बंदोबस्त होऊन ताराबाईही बहुतेक जाग्यावर बसत्यासारखी होती. धिंदे होळकर नानासाहेबाचे मदतीस हिंदुस्थानांतून घातून येण्यास सिद्ध झाले होते. उलटपक्षीं निजामाचे दरबारीं बुसीचें वजन पराकाष्ठेचें वाढलें होतें. वास्तविक तोच तेथील सर्व सूत्रधार होता असें झटलें तरी चालेल. स. १७५२ च्या १३ जून रोजीं क्लाहव्हर्ने

त्रिचनापल्लीचा किल्ला घेतला. तोंपर्यंत मुरारराव घोरपडे हा महंमदअल्ली व इंग्रज यांच्या बाजूला होता. पुढे दुप्लेच्या विनवणीवरून तो फ्रेंचांना मिळाला. शिगव्याचे तहानंतर कांहीं दिवस त्रिंबक किल्ला परत घेण्याची निजामानें खटपट केली. परंतु त्याच्या फौजेस पगार न मिळाल्यानें लोक फार असंतुष्ट झाले होते. तेव्हां पुढील व्यवस्था करण्याकारितां म्हणून निजाम हैदराबादेकडे येऊं लागला. वाटेंत भालकी येथें ता. ७ एप्रिल रोजी पगार न मिळाल्यामुळें विथरलेल्या लोकांनीं दिवाण रामदास याचा खून केला. त्यावेळीं सय्यद लष्करखान व शहानवाजखान हे दोन हुशार अंमलदार निजामाचे पदरी होते. परंतु दोघेही बुसीचा द्वेष करीत आणि त्याचा पाडाव करण्यासाठीं पेशव्याशी अंतस्थपणें संधान ठेवीत. परंतु बाह्यतः बुसीचें व त्यांचें चांगलें होतें. रामदासपंत मरण पावल्यावर बुसीच्या सल्ल्यानें सलाबतजंगानें सय्यदलष्करखानास दिवाणी दिली आणि शहानवाजखान यास हैदराबादच्या सुभ्यावर नेमिलें. सय्यदलष्करखान हा गाजीउद्दीनचे पक्षाचा होता हें मागें दर्शविलेंच आहे. तसेंच गाजीउद्दीन यानें दिल्लीतून दक्षिणेंत येऊन निजामी स्वीकारण्या-विषयी पेशवा आपल्या सरदारांस व वकिलांस कशी भर देत होता, हेंही मागें सांगण्यांत आलें आहे. ता. ३१ मे १७५२ रोजी पेशवा शिंदे होळकरांस लिहितो. 'गाजीउद्दीनखान दक्षिणेस यावयाचा हुकूम झाला, येथील गुंता उरकून त्यांचें आगमन दक्षिणेस होय तें करूं, म्हणोन लिहिलें तें कळलें. भेणेकरून गाजीउद्दीन किंवा सलाबतजंग यांशीं बेइमानी पदरी न येतां कार्य होव तें करावें लागेल. सलाबतजंग आमचें न ऐकतील तर गाजुद्दीन यांस आणण्याचें जरूर केलें पाहिजे, या डौलानें आपण करावें म्हणजे कार्यही आहे व लौकिकही उत्तम.' [का. सं. पया. ३९६] त्यानंतर ता. १९ जुलईचें पेशव्याचें लिहिणें खाळीलप्रमाणें आहे. 'गाजुद्दी-खानासह ग्वाल्हेरीस आलेत यास्तव आपाठ छ्वा॥ १३ स (१३ जुलई १७५२) बाहेर निघालों. फौज बोळावूं पाठविळी. सलाबतजंगशीं फिरंग्यांनीं आव फार

भरला आहे. पहिले कितीक जमतात, मल्हारवा व तुम्ही निखालस राहून जो आमचा मनोदय तो करावा. याच गोष्टीवर सिद्ध असावे. सर्वविशीं भयंकरा तुमचा आहे. [का. सं. पया. ३८३]. ता. २६ जुलई रोजी पेशव्याने औरंगाबादेस आपल्या वकिलास लिहिले, 'तेथील सर्व लहान मोठ्या अंमलदारांशीं राजकारणें करून गाजुद्दीखान बन्दाणपुरास येतांच साऱ्या शहरामध्ये त्यांची द्वाही फिरवावी; आणि सर्वांनीं त्यांस सामील व्हावे. प्रस्तुत लोक जमा होत आहेत. आठ दहा रोजांत भीमापार होऊं.' [का. सं. पया. ६] त्यानंतर २५ जुलईचे पत्र, 'आपले विद्यमाने गाजुद्दीखान याजला स्नेहाचा संदर्भ लावून भागानगर प्रांत आपणाकडे करून घ्यावा. आम्ही तों सर्वत्र ऐकतो कीं, फिरंगी व खान मिळोन फार झुजावयाऱ्या गप्पा मारतात, त्यास पुरता शोध करून जरूर लिहिणें, सध्याद लष्करखान सलाबतजंगाचा निरोप घेऊन आमचे भेटीस येत आहेत. रामदासपंत वारल्यावर त्यांहीं सलाबतजंगाचा पक्ष धरिला आहे. तरी तुम्हीं त्यांस बहुतप्रकारें लिहून पाठवून तो गाजुद्दीखानाकडे संदर्भ लावीत, आमचे विचाराप्रमाणें वर्तत तें करणें. खान हजारदां आम्हांशीं गाजुद्दीनाचा प्रकार बोलले असतां रामदासपंत मेले म्हणून आयते वेळेस फिरले, तर हें कसें कामास येईल.' [कां. सं. प. मा. ले. ७, ८, १३]. ता. ९ आगस्ट रोजी गाजुद्दीखान व शिंदेहोळकर नर्मदेवर येऊन पोचले. [का. सं. प. या. ८५]. गाजुद्दीखानाकडून नानाप्रकारचे कार्यभाग, उत्तरदक्षिणचे उरकून घेण्याचा पेशव्याचा उद्देश असून, खान जसजसा दक्षिणेस येऊं लागला, तसतसा पेशवा पुण्याहून उत्तरेकडे हळू हळू जाऊं लागला. भर पावसाळ्यांत बाहेर पडून सर्व ठिकाणच्या मंडळींस व पक्षांस इशारे देत व निरनिराळ्या तज्जविजी लावीत, पेशवा चालला होता. स्वतःच्या मनांतील थांग कोणास लागून देता, धीरानें व शांत वृत्तीनें सर्व हालचालींची बातमी तो ठेवीत होता. यासंबंधाची शिंदे-

होळकर, दीक्षित वगैरे मंडळींस गेलेलीं व त्यांजकडून आलेलीं पेशव्याचीं पत्रे त्यांच्या धोरणी मुःसद्देगिरीचीं साक्ष देतात. अशा कित्येक पत्रांचा उल्लेख वर ठिकठिकाणीं आला असून, खं. ३ ले. ४०५-४२१ हीं पत्रेही त्याच मतलबाचीं आहेत. ऑगस्टांत सय्यद लष्करखान पेशवांचीं पेशव्याजवळ होता. (ले. ४०६) २१ सप्तेंबरास पेशव्यानें दीक्षितास पैठणास बोलाविलें. २३ सप्तेंबरास पेशवा दीक्षितास लिहितो, ' तुमचे विचारांत जे जे अमीर असतील, त्या सर्वांस सांगून नबाबाचे मुलाजमतीस पाठवून देणें. नबाब फर्दापूरच्या घाटावर आल्यावर सर्वांनीं एकनिष्ठेनें जाऊन हाजीर व्हावें. बन्हागपुरासारखें कोपास जाईल, मग गोड करून घ्यावें, ऐस न करावें. तुम्हीं अंतस्थे सूचना करणें. ' [खं. ३. ले. ४०९] यावरून बन्हाणपुर येथे गाजुद्दीनच्या बंदोबस्तांत कांहीं उणें पडले असावें सप्तेंबर ता. २८ रोजीं गाजुद्दीन औरंगाबादेश दाखल झाला. या वेळच्या तमाम गफनांनीं भरलेलें एक लांबलचक पत्र वाचण्या लायक आहे. [खं. ३-४३३].

इकडे गाजाउद्दीन मराठे सरदारांची मदत घेऊन आपणावर चालून येतो, असें सलाबतजंगास समजतांच, तो सय्यद लष्करखानास आपल्याकड वळवूं लागला. त्यास खानानें एक चमत्कारिक युक्ति सुचविली. आपण दिवाण-गिरीचा राजीनामा देऊन मराठ्यांस जाऊन मिळण्याचें ढोंग करतो; आणि मराठमंडळात वावरून त्यांचीं मने अंतस्थ रीतीनें विचडवून ठेवितों. ही युक्ति बुझी व सलाबतजंग यास मान्य होऊन, खान निजामाशीं रुसवा दाखवून जानोजी निंबाळकराकडे करमाळ्यास येऊन राहिला. शहानवाजखानाची नेमणूक दिवाणगिरीवर झाली. गाजीउद्दीन हिंदुस्थानांतून येतांच पेशवा त्यास भेटण्यास जात असतां रस्त्यांत सय्यद लष्करखान, व जानोजी निंबाळकर येऊन पेशव्यास भेटले. [पु. रो. पृ. ८५ ता. १८-८-१७५२] खानानें असें कळविलें कीं, 'सलाबतजंगास बादशहाचीं पत्रे आलीं असून, असा ठराव झाला आहे कीं, गाजीउद्दीन यानें फक्त औरंगाबादेश घेऊन

मुभेदारीचा स्वीकार करावा, आणि सलाबतजंगल आपला दुय्यम नेमून परत दिल्लीस जावें. ' सय्यद ल. खानाची ही बतावणी पेशव्यांने ओळखून त्याबद्दल गाजीउद्दीन यास पत्रांने कळविलें. त्यावर गाजुद्दीनने पेशव्यास लिहिलें की, सय्यद लष्करखान व जानोजी निंबाळकर या दोघांसही पकडून आपल्याजवळ आणावें. त्याप्रमाणें त्यांस आणल्यावर गाजीउद्दीनची व पेशव्यांची भेट शहागड येथे झाली, दोघांच्या फौजांचा मिलाफ झाला. एकंदर जमाव दीड लाखाचा जमला, तेव्हां सलाबतजंगलने गाजीउद्दीनास शरण जाऊन आपला बचाव करण्याचा विचार चालविला. कारण शिंदे होळकरांनीं खानदेशच्या व उत्तर बाजूनें, पेशव्यांने स्वतः नगरच्या बाजूनें व जानोजी भोसल्यानें अलजपूर बाळापुरच्या बाजूनें, अशा रीतीनें पेशव्यांने मोठ्या युक्तीनें चोहोंकडून सलाबतास घेरून टाकिलें. [रा. खं. १ प्र. पृ. २०] तेव्हां तो तहाच्या गोष्टी बोलूं लागला. आपणास पेशव्यांनीं मदत केल्याबद्दल वन्हाडच्या पश्चिमेकडील तापी व गोदावरी या दोन नद्यांमधील सर्व प्रदेश गाजीनें पेशव्यास देऊं केला; अशारीतीनें सर्व पक्षांची तडजोड होऊन प्रकरणाचा निकाल लागणार इतक्यांत औरंगाबाद येथे निजामअलीच्या आईनें गाजुद्दीनखानास मेजवानीस बोलावून विषान्न घालून ठार मारिलें. [ऑक्टोबर तारीख १६ स. १७५२]. त्याच्याच आदल्या दिवशीं पेशवे व शिंदेहोळकर यांच्या भेटी राखसभुवनाजवळ झाल्या. (पु. शे. पृ. ८६) येणेंप्रमाणें फार दिवस घाटत असलेला पेशव्याचा हा मोठा व्यूह एकाएकी कोसळून पडला. गाजीउद्दीनच्या आगमनासंबंधानें भा. व. श. त खालील मजकूर आहे.

“ आश्विनमासी होळकर, शिंदे, गाजुद्दीनखान मोठे फौजेनिशी औरंगाबादेस आले. गाजुद्दीनखानापाशीं मसलतगार सैयद हशमतखान व महंमद अन्वरखान होते. त्याणीं सांगोन पाठविलें कीं, भागानगराहून निंबाळकर व सय्यद लष्करखान आले आहेत. त्यांस निरोप न देतां शहागडावर यावें. आपले आमचे विचारें ठरेल तेव्हां होईल. त्यावरून श्रीमंत कूच करून

निंबाळकर सय्यदलष्करखान सुद्धां शहागडावर गेले. शिंदे होळकर भेटले. मागाहून गाजुद्दीनखान यावे तों औरंगाबादेस मृत्यु पावले. ' [पृ. २८] सलाबतजंगासही याचप्रमाणें मारून आपल्या मुलास निजामी मिळवून घावी, असा निजामलीच्या आईचा बेत होता. निजामान्या मृत्यूनंतर त्याच्या ह्या सर्व बायका औरंगाबादेसच राहत असत. गाजीउद्दीन मयत झाल्यावर पेशव्यानें जानोजी व सरलष्करखान ह्यांस निरोप देऊन परत पाठविलें, आणि सलाबतजंगाबरोबर वाटाघाट चालविली. ता. ३ नोव्हेंबर रोजी पेशव्यानें त्याची भेट घेतली; आणि गाजीउद्दीननें कबूल केलेला सर्व प्रदेश त्याजकडून आपणास लिहून घेतला. मात्र रघूजीभोसल्यानें निजामाचें राज्य सोडून वाईनगंगेपलीकडे जावें, ही निजामाची मागणी पेशव्यानें कबूल केली. आणि भोसलेही एकदम निघून गेला. ह्या तहास भालकीचा तह म्हणतात. [नोव्हेंबर, स. १७५२]. येथेंच पेशव्याचा मुकाम बरेच दिवस होता.

६ निजामशाहींत पेशव्याचें वर्चस्व—ता. ३० नोव्हेंबर स. १७५२ रोजी पेशव्यानें पुढील खोंचदार पत्र पिलाजी जाधवास लिहिलें. [खं. ६ ले. ७२०] 'नबाबांनीं राजश्रीचे जांवयाचे जहागिरोचे मजकुरावरून वाईट मानून तुटता जाबसाल तुम्हांसी केला. जें इच्छतील तें करतील. आम्हांसी स्नेह चित्तापासून करावा, यासाठीं नबाबांनीं लानबास व खानास पाठविलें. त्यापाशीं किल्ल्यांचा मजकूर नबाबांचे मजीप्रमाणें आम्ही कबूल केला. आमचा स्वार्थ त्यामध्ये काहीं नाही. असें असतां सर्व एकीकडे ठेवून गरमी दाखवूं लागले, तर आम्हांस श्रीकृपेनें काय चिंता आहे. आम्ही गनीम लोक शिवाजी महाराजांचे शिष्य आहो ! ' शेवटच्या खोंचदार वाक्यावरून शिवाजीची आठवण बाळाजीस किती जांज्वल्य होती, हें दिसून येतें. त्यानंतर दोन दिवसांनीं म्हणजे ता. २ डिसेंबर १७५२ रोजी दुसरें पत्र पेशव्यानें पिलाजीला लिहिलें, त्यांतही निजामाशीं तह करण्यासंबंधाची चर्चा मोकळेपणानें केलेली आहे; आणि निजामाशीं आपण

अकृत्रिम स्नेह कायमचा घडावा, अशी इच्छा दर्शविली आहे. [खं. ६ ले. २७१] भालकी येथे तह होऊन निजामाचे प्रकरण उत्तम प्रकारे विव्हेस लागले; आणि त्यांत मराठ्यांची सरशी झाली, हा प्रकार पेशव्याने साताऱ्यास छत्रपतीस कळविला, त्याबद्दल राजराजाने पेशव्यास शाबासकी दाखल पत्र २५ डिसेंबर स. १७५२चे लिहिले. [शा. म. रो. ले. ११६] भालकी येथे स. १७५२च्या डिसेंबरांत निजामाशी पेशव्याची लढाई झाली; म्हणून पे. श. [राजवाडे खं. २ पृ. १२७] त मजकूर आहे, तो संभवनीय दिसत नाही. लढाईतला मजकूर आदल्या वर्षाचा म्हणजे डिसेंबर १७५१ तलाच पुनः घेतलेला दिसतो. सलाबतजंगाने तहाप्रमाणे पेशव्यास जहागीर दिली. तेंणेकरून नगर, खानदेश व पुणे जिल्ह्यापैकी जुन्नरकडोल वगैरे कित्येक प्रदेश पेशव्यांस मिळाले. ता. २५ नोव्हेंबर रोजी पेशवे निजाम यांच्या भेटी झाल्या. उभयतांनी एकमेकांस पोषाख केले. त्यानंतर शिंदे होळकर लगेच हिंदुस्थानांत परत गेले, असे डफ म्हणतो, तें खरे नाही. पुढील सक्रांतीस (१३ जानेवारी १७५३) दोघेही सरदार पुण्यांत पेशव्याचे भेटीस समारंभाने आले; आणि ता. २२।२३ जानेवारीस पेशव्यांचा निरोप घेऊन परत हिंदुस्थानास गेले. (पु. रो. ८७). मराठ्यांशी तह करून बुसी व सलाबतजंग हैदराबादेस गेले, तेव्हांपासून निजामाचे वास्तव्य बहुतेक तेथेच होऊं लागले. तह झाल्याची हकीकत दीक्षितास कळवितांना पेशव्याने खालील उद्गार काढिले आहेत. 'नवाबानी फिरंग्यांच्या (बुसीच्या) विद्यमाने आम्हांशी सल्ला केला, हे दुःख सर्वां अभीरांस होऊन विघाड करावा, हे इच्छा करितात. परंतु जीव कोणांत आहे! सर्वही निर्माल्य. पदरचा पैका वेंचावा, जातीने हिंमत धरून करावेच करावे, हे गोष्ट कालेकरून कोणांतही राहिली नाही.' [ता. २५-१-१७५३, का. सं. प. या. ले. १४]. यावरून मराठ्यांनी निजामाची केवढी हलाखी केली, त्याचा अंदाज होतो. या वेळी वास्तविक सर्ग दक्षिण नानासाहेबाने सोडविली, असे पर्यायाने म्हणतां येईल.

गार्जीउद्दीनास निजामीची सनद बादशहानें दिली, ती केषळ पेशव्याचे शिफारसीवरून दिली. इतकें वजन पेशव्याचें प्रत्यक्ष दिल्लीतसुद्धां बसलें होतें. स. १७५३ च्या मार्चांत अंताजी माणकेश्वर दिल्लीहून लिहितो. ' ज्यास पंतप्रधान निजामीची सनद देण्यास सांगतील, त्यास देऊं. मुख्य सुभेदार स्वामी (पेशवा). ज्याजवर स्वामीची कृपा तो सुभेदार खरा, [भा. व. १ प. या. ले. ५०], असें बादशहाचे कळविणें होतें. म्हणजे दिल्लीतील कारभारांचीं सूत्रे पेशवा हालवीत होता. सलाबतजंगास निजामीची सनद बादशहानें पेशव्याच्याच मागणीवरून दिली. गार्जीउद्दीनास आणित्याचा एवढा परिणाम झाला. सलाबतजंगान काढून गार्जीउद्दीनाचे मुलासही निजामी देण्याचा बूट निघालेला होता. अर्थात् पेशव्याने आपल्या करामतीने हिंदुपदपातशाहीची एवढी तड पोचविली.

निजामान्या दरबारांत बुसीचें प्राबल्य वाढतांच दोन तट उपस्थित झाले. तेणेकरून प्रांताप्रांतीचे कारभारांत नानाप्रकारची ढवळाढवळ होऊं लागली. अदवानीच्या मुभ्यावर अब्दुल हादीखान यास सलाबतजंगानें नेमिलें, आणि त्याचजागीं रवाजा न्यामदुल्लाखान यास बुसीनें नेमिलें. त्या दोघांचा तंटा वाचण्यालायक आहे. [खं. ३ ले. १४७, जानेवारी १७५२]. सुभेदारीची उघड विक्री होऊं लागली.

भालकीचे तहात निजाम व पेशवे या उभयतांनीं मिळून कर्नाटकांत स्वारी करावी, असा बेत ठरलेला होता. ' सलाबतजंगाचा करार कीं, उभयतां मिळोन कर्नाटक प्रांतांत जावें. हल्लीं कलबुर्ग्यास आहेत. शिपायांचा दंगा फार. लोकांचाही फिरार आहे. सर्वांचे मतें फिरंगी नसावे. मोठा राडा पडला आहे. मोगल तों कर्नाटकांत येतां दिसत नाहीं. श्रीमंतांचा आग्रह कीं, दोन महिने स्वारी कर्नाटक प्रांतांत करावी, थोडा बहुत ऐवज शह देऊन घ्यावा, आणि पुण्यास यावें. आमचें वर्तमान तर चेदाबरास रवाना केलें. आजच स्वार होऊन जातो. ' असें पेशव्यांचा बकील कृष्णाजी रघुनाथ ता. १८ डिसेंबर १७५२ रोजीं लिहितो.

[खं ३ ले. ४१५]. भालकीडून परभारें पेद्या स. १७५३ च्या जानेवारीत कर्नाटकचे स्वारीत श्रीरंगपट्टण पावेतों जाऊन परत जुलईत पुण्यास आला.

स. १७५३ सालीं निजाममराठ्यांचे महत्वाचे असे काहींच व्यवहार पडले नाहींत. या सालास उद्देशून रा. राजवाड्यांचे तिसरे खंडांत ले. ४३२ व ४३३ व पहिल्या खंडांत ले. १४-२२ इतके कागद उपलब्ध आहेत, त्यांवरून निजामाच्या कारभारांतील धांदल स्पष्ट होते. बुसीनें सलाबतजंगास सर्वस्वी आपल्या कबजांत आणिलें, हा प्रकार सय्यद लष्करखानास रुचला नाहीं; आणि हरप्रकारें बुसीचा पाडाव करण्याचा खानाचा उद्योग चालूच होता. बुसीला निजामानें 'गज्जफरजंग' हा किताब दिला होता. हिंदुस्थानांतील राजेरजवाड्यांशीं बुसीचा पत्रव्यवहार असून निजामाच्या दरबारीं तर तोच सर्व सूत्रे चालवीत होता. मात्र नानासाहेबाच्या अलौकिक मुत्सद्देगिरीपुढें बुसीला नमूनच वागावें लागलें. बुसीची अंतस्थ भूतृष्णा केवढी आहे, हें नानासाहेबाने ओळखून त्याला निजामाच्या दरबारांतून वर्षा दीड वर्षांत पिटाळून लाविलें. स. १७५३ च्या प्रारंभास सलाबतजंगानें डुप्रेला कर्नाटकची नबाबगिरी देऊन महंमदअलीला त्या नबाबगिरीवरून काढून टाकिलें. सन १७५३ च्या अखेरीस बुसीनें सलाबतजंगाला अगदींच संपुष्टांत आणिलें होतें. निजामाला हलका करावा, हा बुसीचा बेतच होता. तसाच तो नानासाहेबाचाही बेत होता. या दोघांनीं गुप्त तह करून निजामाला पुष्कळच बुडविलें. तेव्हां निजामानें डुप्रेकडे त्याची तक्रार केली. ती तक्रार डुप्रेनें न ऐकतां अशा तक्रारी आणूं नयेत, अशी वरतीं आपली सलाबतास घमकी दिली. तेव्हां निजामाला बुसीची खुशामत करणें भाग पडलें. हे सर्व प्रकार नानासाहेबास आपल्या वकिलामार्फत कळत होते. (राजवाडे खं. १, ले. १४-२५ व त्याजवरील टीपा पहा). 'दखण सारी मोकळी करावी,' अशीं वाक्यें १७५०-६० च्या अवधीत महाराष्ट्रांत सर्वतोमुखी झालीं होती. निजामाच्या राज्यांतील मुसलमानास

देखील हे राज्य बुडते असें वाटू लागले, इतकेंच नव्हे तर तें बुडावें अशीही पुष्कळांस इच्छा झाली. घरांत सलाबतजंगाचा भावांशी कळू होता. दरबारांत शहानवाजखानासारखे राजद्रोही मुसलमान व जानबा निबाळकरासारखे दुष्टी मराठे सरदार वावरात होते. बुधीसारख्या बुभुक्षित परद्वीपस्थांच्या हातांत राज्याची मुख्य सूत्रे होती. ह्या संघीस निजामाचें राज्य बहुतेक बुडावयाचें, परंतु कांहीं दिवस बुधीला घालवून देण्याची बुद्धि ह्याच वेळेला सलाबतास झाली. नाहींतर नानाभाहेब व बुसी या दोघांनी मिळून निजामाची राळ उडवून दिली असती. (राजवाडे खं. १ पृ. ६४).

७. निजामशाहींतील प्रमुख व्यक्ती, सत्यदलष्करखान व शहानवाजखानः—स. १७५३ सालापासून निजामेशव्यांचे संबंध व व्यवहार कसकसे बडत गेले, त्यात कोणकोणत्या व्यक्ती काय उद्देशानें वर्तत होत्या, आणि त्यामुळे उभय राष्ट्रांचीं कारस्थानें कसकशी बदलत गेलीं, या गोष्टी, एकंदर भानगडींची गुंतागूत सोडवून, सुसंगतरीतीनें नमूद करणें जरूर आहे. या बाबतींत डफनें पुष्कळ प्रसंगीं उडवाउडवी केल्यामुळे संगति लावण्याचें काम बिकट झालें आहे. रा. राजवाड्यांचे खंड १, २, ६ व का. सं. प. या. यांतील त्या वेळच्या लेखांची संगति जुळवून एकंदर घडामोडींचा भेळ बसवावा लागतो. नवाब सलाबतजंग निजामशाहींचा कारभार करीत होता, परंतु बुधीनें लष्करी जोरावर त्यास सर्वस्वी प्राप्त टाकिलें होतें. शत्रूंचा पाडाव करण्यापुरती जरी त्यास फ्रेंच पलटणांची व तोफखान्याची मदत पाहिजे होती, तरी त्यांचें दडपण अंगावर पडून, आपली सत्ताही संपुष्टांत येत चालली हें त्यांस दुःसह झालें. त्याचे भाऊ बसालतजंग व निजामअली हे दोघे तूर्त प्रतिबंधांत होते; आणि पुढें स. १७५६ च्या मे महिन्यात जेव्हां सलाबतनें बुधीस काढून दिलें [खं. ३ ले ४८१] तेव्हाच दोघां भावांस प्रतिबंधांतून एकाएकी बाहेर आणून सलाबतनें, एकास म्ह० निजामअलीस व-हाडचा सुभा व दुसऱ्यास

म्ह० बसालतजंगास विजापुर अदवानीचा सुभा दिला. [खं. ३ ले ४७८] तेव्हांपासून पुढें या दोन भावांचा संबंध निजामाचे व्यवहारांत येऊं लागला. निजामाकडील दुसरी प्रमुख व्यक्ति बुसी होय, त्याचा वृत्तांत या वेळच्या कारस्थानांत विशेष महत्त्वाचा आहे हें सांगणें नकोच. बुसीचा दुभाष्या अक्बुल रहिमान खान ऊर्फ हैदरजंग हा मोठा व्रात्य व कारस्थानी गृहस्थ असून तो बुसीचा पक्ष हरएक अडचणींत सावरून धरीत होता; आणि स. १७५७त कांहीं दिवस त्यास निजामाजवळ मुख्य प्रधानकीचा अधिकारही बुसीच्या सल्ल्याने प्राप्त झाला होता. ' हैदरजंग गुंड आहे, फावल्यास पुढें येईलही. फिसादीस अंतर करणार नाही. केलियास काय होणें ? श्रीकृपेनें फजितच होईल, परंतु मोठें पद योग्य नव्हे.' [खं. ३ ले. ४८४]. शहानवाजखानास प्रधानकीवरून काढून या हैदरजंगास तें पद देण्याच्या भानगडी चालल्या असतां नोव्हेंबर १७५६ चे हें पत्र आहे. याशिवाय निजामाकडील प्रमुख व्यक्ती म्हणजे सय्यद लष्करखान व शहानवाजखान या होत. दोघेही बुसीच्या विरुद्ध असून पेशव्याच्या लोभांतले होते. त्यांत विशेषतः सय्यद लष्करखानाचा व नानासाहेबाचा ऋणानुबंध विशेष होता. स. १७५२ च्या एप्रिलांत रामदासपंताचा खून झाल्यावर हा खान निजामाचा प्रधान झाला. पुढें स. १७५४च्या जानेवारींत बुसीच्या सांगण्यावरून सलाबतानें सय्यद लष्करखानास आपल्या प्रधानकीवरून दूर करून वऱ्हाडच्या सुभेदारीवर नेमिलें; आणि शहानवाजखानास प्रधानपद दिलें. परंतु उत्तरोत्तर निजामाला फ्रेंचांनीं सर्वस्वी प्राप्तलें पाहून सय्यदलष्करखान अत्यंत उद्विग्न झाला. पुढें त्याची वऱ्हाडची सुभेदारीही काढण्यांत आली, त्यामुळें देशत्याग करून तो मक्केस जाण्याच्या विचारास लागला. 'आम्हांसही खानाचें पत्र, मक्केस जातों, दस्तक व साहित्यही लागेल तें घावें, म्हणून आलें. ऐशास, खान दीर्घदर्शी. यांसारखें मनुष्य या जिल्ह्यांतून उदासीनतेनें गेलिया आमचें नुकसान व नबाबाचें बहुतच नुकसान. त्यानें इतकें उदास व्हावें हें योग्य नाही. विवेकें करून. नबाबाजवळच राहावें. त्यांजविशीं

नबाबास सांगावयास आम्ही कधीही अंतर करणार नाही. आणि आम्ही सांगितल्यावर नबाबही त्यांचे मदत्त्व रक्षूनच चालवितील. हा विचार मनास न ये तर दिल्लीस जावे, तेथे मातबर सेवा करावी. हाही प्रकार चिन्तास न ये तर आम्हांजवळ राहावे. हेही दौलत स्नेहाचे मार्ग त्यांचीच आहे. असें कोणते सकट पडलें की, सर्व सांगतात ते न ऐकतां मकस जावे. दोनही पक्षांतून एकादे पक्षाचा अवलंब करून उदास न व्हावे हें उचित आहे. वरून तर नबाबाचा सर्वाधिकार, नाही तर कांहींच न करूं असें म्हटल्यास कसे कार्यास येईल ! ते स्वायंद, हे सेवक स्वायंदाचे, सेवकाचे अर्दीने आज्ञापयंत कोणाचेही चाललें की काय, याचा विचार खान पुरते जाणतात; तो आपले ध्यानांत आणून ज्यांत आपलें स्वरूप आहे, नबाबाची चाकरी घडे तें करावें. आम्हीही यांचे स्वरूपास अंतर पडे असें कदापि करणार नाही. सामोपचार व आपलेकडूनही खानाचें बरे तें करावयास अंतर मागे केलें नाही, पुढें करणें नाही. परंतु तुटे तो त्यांनींही ताणूं नये. त्यांनीं तोडून गेल्यास शरानवाजखान सुखच मानितील. इतके असून नच मनास येईल तर सर्व प्रकारें जहाजांचें साहित्य करूं. मुंबईस इंग्रजाकडे साहित्य करून देऊं. जो पक्ष ते अवलंबितील, त्यांचें सर्व प्रकारें साहित्य करूं. परंतु त्यांनीं न जावें, समजून राहवें हेंच उत्तम. ता. २४ डिसेंबर १७५४.' [खं. ३ ले. ४४८ व ४४९]. ही पत्रें नानासाहेब पेशव्यानें औरंगाबादचा वकील वासुदेव दीक्षित यास लिहिलेली आहेत. महारपंत नांवाचा सय्यदलष्करखानाचा दिवाण होता, त्यास स. १७५५ च्या फेब्रुवारीत पेशव्यानें दीक्षितासह नगरच्या बाजूस भेटीस बोलाविलें होतें. (खं. ३-४५१ व का. सं. प. या. १६). सय्यदलष्करखानास निजामाचा कारभार पाहिजे होता; आणि ही त्याची खटपट स. १७५५ सालांत वर्षभर चालू होती. ' बुसी आदिकरून सर्वही येथील अमीर आमची आर्जेवें करितात. आपणही आम्हांस अधिकार देण्याबद्दल बुसीस

पत्रें पाठवावी, 'अशी विनंति खानानें पेशव्यास केली आहे. [का. सं. प. या. १७, १८]. परंतु अशा बाबतीत कोणाच्या म्हणण्यावर किती विश्वास ठेवावा याची पेशव्यास खात्री नव्हती. तेथें 'निजामशाहीत चिचिशुद्धि, सत्यभाषण या गोष्टी नाहींतशाच दिसतात.' सबब बारकाईने तपास करून सर्वांचें हृदयगत कळविण्याविषयी पेशव्यानें दीक्षितास लिहिळें. [खं. ३-४५७-जुलई १७२५]. तपासाअंती खानाचे विरुद्धच निजामाचे दरबारीं सर्व प्रकार होता असें आढळून आले. खानाचे तर्फे कोणाजवळ बोलणेंसुद्धां कामाचें नाहीं, अशी स्थिति स. १७५६ त होती [खं. ३ ले. ४७७ व ४७९]. यानंतर खानाचा उल्लेख फारसा नाहीं. 'कांहीं दिवस त्यास औरंगाबादची सुभेदारी झाली होती, त्यास खान वारले. त्यास सख्खा भाऊ आहे किंवा नाहीं. लेक तो नाहींच. सर्व द्रव्य नबावांनीं अन्त करविलें कीं काय ?' असें पेशव्यानें दीक्षितास स. १७५७ च्या मे व जून महिन्यांत विचारलें आहे. अर्थात् त्याचेपूर्वी थोडे दिवस सय्यद लष्करखान मरण पावला. [खं. ३ ले. ४८८ व ४८९].

सय्यदलष्कर व शहानवाज दोघेही वृद्धनिजामाच्या वेळीं तयार झालेले इसम नासिरजंगाजवळ होते. नासिरजंगास निजामानें पकडिलें तेव्हां लढाईत सय्यद लष्करखानानें नासिरजंगाचा प्राण वांचविला होता. शहानवाजखानानें तर निजामाच्या विरुद्ध उठण्यास नासिरजंगास चांगलीच भर दिली होती; आणि नासिरजंग पकडला गेल्यावर शहानवाज मारलाच गेला असता, पण निजामाच्या फौजेतील त्याच्या एका दोस्तानें त्यास गुप्त वाट दाखवून बाहेर काढून दिलें. पुढें सात वर्षेपर्यंत तो लपून अज्ञात-वासांत होता. त्या अज्ञातवासांत त्यास फुरसत मिळाली तिचा उपयोग त्यानें मुआसिर-उल्-उलम हा सुंदर ग्रंथ लिहिण्यांत केला. (डफ २-२१).

दुसरी व्यक्ति शहानवाजखान. याचेंही लक्ष पेशव्याच्या बाजूस होतें; आणि फ्रेंचांना काढून देण्याविषयी तो शिकस्त करित होता. प्रथम तो नासिरजंगाचे पदरी असून, फ्रेंचांच्या कृष्णकारस्थानांनांच नासिरजंग

मारळा गेला, हा प्रकार कळल्यापासून त्याचा फ्रेंचांच्या विरुद्ध चित्तशोभ झाला, तो कधी शमला नाही. हा प्रधानकीवर असता तर, फ्रेंचांचा रिषाव निजामशाहीत झालाच नसता. सलाबतजंगास औरंगाबादेतून काढून हैदराबादच्या बाजूस ठेवण्याचा प्रयत्न शहानवाजनेच फारसा चालू दिला नाही. स. १७५४ च्या जानेवारीत त्यास निजामाची प्रधानकी मिळाली. तेव्हांपासून तीन चार वर्षे तो निजामाच्या कारभारांत प्रमुख होता. स. १७५६ तील पेशव्यांच्या स्वारीनंतर म्ह. मे महिन्यांत निजामानें बुसीस घालवून दिलें, तेव्हां इंग्रजांची मदत मिळविण्याची पूर्वे तयारी शहानवाजने करून ठेविली होती; परंतु त्याच संघीस कलकत्याच्या अंधारकोठडीचा प्रसंग उद्भवल्यामुळे इंग्रजांची मदत निजामास मिळू शकली नाही. पुढें वर्णन करावयाच्या निजामाच्या व्यवहारांत शहा नवाज-खानाचें अंग प्रमुख आहे. स. १७५८ चे आरंभी त्याचा खून झाला.

यांशिवाय निजामाकडील व्यवहारांच्या कागदांत कित्येक व्यक्ती येतात, त्यांची थोडक्यांत स्पष्टता खाली दाखविणे जरूर आहे.

नसीरजंग ऊ. रुक्नुद्दौला—हा निजामाचा सर्वांत घाकटा मुलगा.

मीरमोगल तो हाच. यास घाकटे नसीरजंग असे म्हणत.

मीरमहंमद हुसेनखान—वरील नसीरजंगाचा कारभारी.

रुवाजा न्यामदुल्लाखान—कांहीं काळ अधवानी प्रांताचा सुभा.

सफसिकतखान—हैदराबादचा सुभा.

अब्दुलहादीखान—अधवानी प्रांताचा कांहीं काळ सुभा.

दिलावरखान—निजामी फौजेतील सरदार—शिव्याचे बंदोबस्तास होता.

हकीम महंमदअली—मराठ्यांशी बोलणें करणारा निजामाचा वकील.

बाजदलीखान—निजामलीचा कारभारी.

दरगाह कुलीखान—औरंगाबादचा कोतवाल.

मुजफ्फरखान व इब्राहीमखान—हे दोघे गारद्याचे सरदार बुसीचे

हाताखाली तोफखान्याचें काम शिकलेले होते. हे यापुढें

मराठ्यांच्या नोकरांत आले. इब्राहीमखान निजामलीखरोबर राहत असून, फ्रेंचांचा दुष्मन् होता. [खं. १ ले ८१ पृ, १५७].

विठ्ठल सुंदर—निजामलीचा दिवाण.

शमसामजग—किंवा शमसामुद्दौला हे सलाबतजंगाचे किताब.

गङ्गकरजंग—बुसीचा किताब.

रायजगन्नाथ—बुसीचा दप्तरेनवीस.

परशुरामपंत ऊ. परशुराम महादेव—सलाबतजंगाबरोबर पेशव्यांचा वकील—मे १७५७ च्या पूर्वी मृत्यु पावलेला. [खं. १पृ. ११५].

रघुनाथ गणेश—पेशव्यांचा वकील बुसीजराळ.

जावनराव केशव व कृष्णाजी त्रिंबक—पेशव्यांचे वकील शहानवाजखानाजबळ—एकमेकांचे नातेवाईक होते.

श्यामजी गोविंद—निजामलीजबळ पेशव्यांचा कारभारी.

गणेश संभाजी खांडके

कचेश्वर त्रिंबक

भगवंतराव यादव

अवधूतराव केशव

} पेशव्यांचे कारकुन निजामाकडील
} कामांत असलेले.

बाबूराव व यशवंतराव कोन्डरे—नागपूरकर भोसल्याचे सरदार.

जानोजी निंबाळकर महाराव, रावराभा — } निजामाचे सरदार.
हजमंतराव निंबाळकर

निजामाकडील कागदपत्रांत ही नावे वारंवार येतात; म्हणून मुद्दाम त्यांची स्पष्टता केली आहे. या नावांच्या यादीवरून नानासाहेबांच्या अमदानीत मराठशाहीच्या उद्योगाचा व्याप केवढा वाढला होता, निरनिराळ्या प्रकरणांत किती लोक कामास लागले होते, कितीकांस राष्ट्रीयोगाचे शिक्षण मिळत होते; आणि एकट्या पेशव्याची नजर सारखी चहुंकडे कशी फिरत होती, याची कल्पना वाचकांस करतां येते. स. १७५७ सालच्या मे ते ऑक्टोबर दरम्यानच्या सहा महिन्यांतील ५५ पत्रे [ले. ६५ - ११९]

पहिल्या खंडांत राजवाड्यांनीं छापलीं आहेत पेशव्यांच्या पत्रांचे हे जबाब आहेत, म्हणजे जवळ जवळ इतकींच पत्रे या एका प्रकरणांत पेशव्यांनीं पांच महिन्यांच्या अवघांत लिहिलेलीं आहेत.

सिंगव्याच्या तहानंतर तीन चार वर्षे पावेतो निजामाचा व मराठ्यांचा युद्धप्रसंग झाला नाही. उभय पक्षांत धुमपूम व कारस्थाने चालूं होती, परंतु स. १७५३ पासून १७५६ ही वर्षे यातंत त गेली, असें म्हणण्यास चिंता नाही. स. १७५६ च्या पहिल्या चार पाच महिन्यांत, सावनूरच्या हल्ल्यांत निजामाची मराठ्यांस प्रत्यक्ष मदतमुद्रां होती. उभयतांचा उरड युद्धप्रसंग असा स. १७५७ त झाला. त्यास सिदखेडची स्वारी असें नांव आहे. ही स्वारी २७ ऑगस्ट स. १७५७ पासून २ जानेवारी स. १७५८ पावेतो चालली. त्यानंतरची निजामावरील स्वारी म्हणजे उदगीरची होय. ती स्वारी डिसेंबर १७५९ पासून मार्च १७६० पावेतो चालून मग पेशव्यांच्या फौजा पानपतावर गेल्या. या मुख्य स्वाऱ्या ध्यानात धरून निजाम-मराठ्यांचे व्यवहार उकटून दाखवावयाचे आहेत.

हे व्यवहार समजण्यासाठीं स. १७५३ ते १७५६ पावेतो निजामाचे स्वतःचे व्यवसाय व मुक्काम कोठे काय होते, हे प्रथम पाहिले पाहिजे. स. १७५३ च्या आरंभीच बुसी सत्ताबतास घेऊन हैदराबादेकडे गेला. आपल्याबरोबर कर्नाटकच्या स्वारीत सामील व्हावें, अशी पेशव्यांनीं निजामास सल्ला दिली होती; परंतु तो त्याप्रमाणे वागला नाही. निजामानें हैदराबादेस राहवें, असा बुसीचा आग्रह होता. कारण बहुधा हे ठिकाण किनाऱ्यावरील फ्रेंच सत्तेच्या आटोक्यांत होतें. अशारीतीनें फ्रेंच लोक निजामशाहीचा ग्रास घशांत टाकणार हा प्रकार निजामाच्या इतर मुसद्यांस पटणारा नव्हता. या दृष्टीनें पाहतां वरील तीन चार वर्षे म्हणजे फ्रेंचांचा बुसी व निजामाचे मुसद्दी यांच्या झगड्याचीच होत. बुसी आपला पाय मजबूद करित होता, मुसद्दी त्यास दूर ठेवीत होते; आणि स्वतः निजाम दोहोंच्या मध्ये लोंबकळत होता; आणि इकडून पेशवा सर्व

पक्षांशीं संधान ठेवून मराठशाहीचा विस्तार होईल तितका करण्यास झटत होता. वर दर्शविलेली सर्व मंडळी या सगळ्यांत भाग घेणारी होती. हैदराबादेस गेल्यावर आरंभीच बुसीला एक विघ्न उपस्थित झालें. त्याची प्रकृति एकाएकी अतिशय बिघडून आरामासाठी त्यास मच्छलीपट्टणास जावें लागलें. मागें त्याच्या फौजेस पगार वगैरे वेळेवर न मिळून घोटाले झाले. सय्यद लष्करखान कारभारावर होता. त्यानें व शहानवाजखानानें मिळून फ्रेंचांची फौज हैदराबादेसच राहूं देऊन तिला पगार वगैरे दिला नाहीं, आणि लगेच निजामास औरंगाबादेस आणिलें.

८. निजामाचे दरबारी पेशवा व फ्रेंच यांची स्पर्धा:—अशारीतीनें फ्रेंचांच्या फौजेची पांगापांग करून, शेवटीं हें अवजड लोढणे गळ्यांतून कायमचें काढून टाकण्याचा सय्यदलष्करखाचा विचार होता. यासंबंधाचें त्या खानाचें एक पत्र डुप्लेच्या हातांत पडलें. तेव्हां डुप्ले हा प्रकार ताबडतोब बुसीस लिहून कळविला; आणि लगेच त्यास परत निजामाकडे जाण्यास सांगितलें. प्रकृति थोडी प्रवास करण्याजोगी होतांच स. १७५३ च्या सेप्टेंबरांत बुसी हैदराबादेस आला. इकडे सय्यदलष्करखानाचें कारस्थान पेशव्यांच्याही विरुद्ध चालू होतें; आणि सेप्टेंबर महिन्यापूर्वीच मराठयांशीं निजामाचें पुनः फाटण्याचा रंग आला होता. ' मागील महिन्यांत फार गळबला होता की, सल्ला बिघडतो. जानोजी निंबाळकर व हणमंतराव निंबाळकर, व चंद्रसेनाचा लेक असे एकमत झाले. असे मिळोन पेशव्यांशीं बिघाड करावा. शिंदेहोळकर वगैरे फितव्यांत आहेत. अबध्यांचे वकील आले आहेत. होळकराकडे मोगलांकडून वकील गेले आहेत. ' [खं. ३ ले. ४३२ व ४३३ ता. २३ सेप्टेंबर]. बुसी परत येतांच, त्यानें प्रथम पेशव्यांच्या वकिलांस गौरवून नानाप्रकारच्या गोड भाषणांनी व नजर वगैरे पाठवून पेशव्यांचें मन वळविण्याचा प्रयत्न केला. यावेळची पेशव्यांच्या वकिलांची पत्रें पहिल्या खंडांत दिलेली आहेत. [खं. १ ले. १४-२५]. बुसीनें पेशव्यांचे वकिलाची भेट मोठ्या

सन्मानाने घेतली आणि कळविले की, 'गुदस्तां आमचे मार्फतीने तह झाला, त्याप्रमाणे करार असावा, तुमचे दोस्त ते आमचे दोस्त, आमचे दोस्त ते तुमचे दोस्त. आमचे दुश्मन् ते तुमचे दुश्मन्, तुमचे दुश्मन् ते आमचे दुश्मन्. याप्रमाणे अमलांत आणावे. आम्ही लोक एकवचनी, जो करार केला तो केलाच, त्यांत तफावत होऊं देणार नाही. मोगल लोक काबुची (लघाड) आहेत. पेशव्याचे दौलतेची वृद्धि होते, ही गोष्ट त्यांस खूप लागत नाही. वेळ पाहोन दगा करावयास जपतच आहेत. इलाज न चाले, तेव्हां खुशामतीसही हजीर. सालगुदस्त महाराव निंबाळकराही महारराव होळकरांस फोडावयाचा मनसबा केला, लेकिन शेवटास न गेला. मग पस्तावोन खुशामतीस लागले. पुढेही दगावाजीस चुकणार नाहीत. आम्ही रावप्रधानसाहेबांस जाणतो. त्यांही या लोकांस (मोगलांस) नजरेतच धरावे. रावसाहेबांचा व आमचा निखालस एक विचार असतां दुसऱ्याची गुंजार्ष आहे, ऐसें नाही. कित्येक उमदे उमदे मनसुबे खातीरखाह होतील. तूर्त आम्ही शहरास [औरंगाबादेस] जात आहो. कोणतेही काम करणे, ते रावसाहेबाचे इतिलाशिवाय करणार नाही.' [ले. १५-१८] हे पत्र १६ नोव्हेंबरचे शेवटचे आहे. त्यानंतर बुसीची व सलाबताची भेट झाली. सन १७५३ च्या डिसेंबराम बुनी औरंगाबादेस पोचला, तेव्हां त्याने आपल्या मनांतील बऱ्यावाइटाची ओळख सय्यद लष्करखानास मुळींच दिली नाही. उलट खानच काकुळतीस येऊन बुसीकरितां वाटेल तें करण्यास कबूल झाला. त्याचा फायदा घेऊन बुसीने आपल्या फौजेच्या खर्चासाठीं दुसऱ्यावर अवलंबून रहावे लागूं नये म्हणून निजामाशीं नवीन तह करून उत्तरसरकार नावाचा सालीना ४० लाख उत्पन्नाचा निजामाचा प्रांत आपल्या ताब्यांत फौजेच्या खर्चासाठीं म्हणून घेतला. या प्रांतांत ४७० मैल लांबीचा समुद्रकिनारा व गंजम, शिकाकोळ, विजयनगर, विशाखापट्टण, यानान, मच्छलिपट्टण, एलोर, निजामपट्टण ही मोठमोठी शहरे आहेत तीं सर्व फ्रेंचांच्या ताब्यांत आलीं. हा तह ता. ४ डिसेंबर

स. १७५३ रोजी होऊन, [त्रि. रि. पृ. ५५१] त्यामुळे फ्रेंचांचे वजन व डुप्लेचा लौकिक देशांत अतोनात वाढला. योडीशी फौज पाठवून बुसीने हा नवीन प्रदेश लगेच आपल्या ताब्यांत घेतला. पुढे ' सलाबताने त्वरेने बाहेर निघावे, हा बुसी यांचा विचार. याजकरितां नबाबाने सखंभट व उमापति जोशी ऐसे पुणतांबेकर चार पांच जोशी मेळवून मुहूर्त पाहिला. सांगितलेले मुहूर्त फार लांब म्हणून ३० सफर (२६ डिसेंबर स. १७५३) शहानवाजखान वगैरेही करार केला. मुख्य गोष्ट द्रव्य नाही. याजकरितां बाहेर निघणे होत नाही. पीलखाना व उंटांस दाणा नाही. फाके गुजरतात. दरमहा लाखसवाळाख खर्च. याजकरितां बाहेर निघत नाहीत. मुसाबुसी नबाबास बाहेर काढणार ' [ले. १९ ता. ५ जानेवारी स. १७५४]. इतक्यांत त्रिचनापल्ली फ्रेंचांनी हस्तगत केल्याचे वर्तमान आले, त्यावरून बुसीने ' बहुत खुशाली केली. पन्नास पाऊणसे तोफांचे आवाज केले. प्रस्तुत, हजार गाडदी नवे ठेवितात म्हणोन वर्तमान आहे. मछलीबंदरचा माजी कारभारी कलंदरखान याचा मुलगा अब्दुल रहिमखान मुसाबुसीजवळ कुळ अखत्यारी. त्यास सहा हजारी मनसब व नौबत निशाण दिषले. प्रस्तुत, येथे प्राबल्य मुसाबुसीचे आहे. सलाबतजंगास कोणी पुसत नाही. ' बुसीपुढे आपले कांही चालत नाहीसे पाहून सय्यद लष्करखानाने राजीनामा दिला, तेव्हां त्याचे जागी शहानवाजखानाची नेमणूक झाली; पण त्यासही बुसीचे वजन खपले नाही. त्याचेही पेशव्याशी सूतच होते. ' ता. २३ डिसेंबर स. १७५३ रोजी मुसाबुसी सय्यद लष्करखानाचे परामर्शास गेले होते. खान मा. निव्हे आजाराची सबब करून घरांत आहेत. त्यांचा व शहानवाजखानाचा एक विचार आहे. ' [५ जानेवारी स. १७५४] पुढे सय्यद लष्करखानास वन्हाडचा सुभा सांगितला. [खं. १ ले. २३].

बुसी व डुप्ले हे उभयतां एकमताने वागून फ्रेंचसत्तेचा पुरस्कार इतरत्रेने दक्षिण हिंदुस्थानांत करीत होते. पुढे स. १७५४ त डुप्लेच्या बिरब्र फ्रान्सांत काहूर उठून त्यास फ्रेंच सरकारने परत बोलाविले; आणि

ता. २ ऑगस्ट १७५४ रोजी गोदेहू याच्या हवार्ली सर्व कारभार करून
ता. १४ ऑक्टोबर रोजी हुप्पे स्वदेशी निघून गेला. त्यामुळे बुसीची
बाजू लंगडी पडत चालली. स. १७५४ च्या एप्रिलांत निजामास बेजून
बुसी हैदराबादेस गेला. तेथे दोन महिने राहून बुसी उत्तरसरकार प्रांतांतील
आपल्या नवीन प्रदेशाची व्यवस्था करण्यासाठी कांहीं दिवस मच्छलीपट्टण-
कडे निघून गेला. [जून १७५४] जाण्यापूर्वी निजामानें दरबार भरवून
बुसीस आग्रहाची विनंति केली की, ' आपण आम्हांस सोडून जाऊं नये.
आपल्याशिवाय आमचें क्षणभर चालावयाचें नाही. ' [त्रि रि.पृ.५५२]
आपल्या नवीन प्रदेशाचो व्यवस्था हुप्पेनें फार चांगली केली. विजय-
रामराजे नांवाचा एक हुशार गृहस्थ पाहून त्याजला बुसीनें
या प्रांताचा कारभार सांगितला; आणि त्याचा वसूल सुरक्षितपणे
येण्याची व्यवस्था केली. वसूल बेताचा ठेविला, हिशेब चोख
राहिले, कोणावर जुलूम चालविला नाही, आणि पूर्वाच्या वतनांस बगैरे
हरकत घेतली नाही. या व्यवस्थेनें बुसीचें नांव मोठें झालें आणि त्याचा
द्रव्यसंचय व बळ हीं वाढत गेलीं. (डफ व खं. २-६४). उत्तर सरकार
प्रांताची व्यवस्था करून, गोदेहूचा हुकूम आल्याप्रमाणें बुसी स. १७५४
च्या अखेरीस परत हैदराबादेस आला. तेव्हां गोदेहूच्या कारभारानें
फ्रेंचांवरील लोकांचा विश्वास उडालेला बुसीस आढळला. सलाबतजंगानें
तर बुसीस बोलून दाखविलें की, " इंग्रजांचा लौकिक वाढला असून
आम्हांस मदत करण्याचें सामर्थ्य व इच्छा फ्रेंचांस नाहीत. " तथापि
जसें तसें करून बुसीनें निजामाची समजूत केली. शहानवाजखानानें
बुसीशीं बाह्यतः सख्य ठेवून सर्व व्यवस्था त्याचे तंत्रानें चालविली; परंतु
फ्रेंचांचें वाढतें वजन मुसलमानांस किंवा निजाम शाहीतील मराठे सरदारांस
मुळीच आवडलें नाहीं. तें कमी करण्यासाठीं सर्वांनी अंतस्थ प्रयत्न
चालविले. याची जाणीव बुसीलाच चांगली होती; म्हणून कसेंही करून
इंग्रजांशीं तह करणें, अशी आरंभपासूनच बुसीची टोंचणी हुप्पेस होती.

निजामघार्हित सर्व मंडळीस मात्र वाटलें कीं, मोगलाई बुडाली, 'मोगलांचे दौलतीची अखेरी आली. पंतप्रधानांचे तालेबुर्द म्हणून दिवसेंदिवस त्यांचे दौलतीची मरभराट आहे.' एका अवलियांनें भविष्य सांगितलें कीं, ' लढाईमध्ये तमाम मोगल मारले गेले. सलाबतजंगस कबरेत गाडावयास नेलें. शहानवाजखानास जखमा लागल्या. मुसालुसीचें शीर कापलें. लष्कर गारत झालें पंतप्रधानांचे शेडे औरंगाबादेत दाखल झाले. ' [२० फेब्रुवारी १७५४, ले. २५ खं. १].

बुसीनें सलाबतजंगस कांहीं थोडे दिवस हैद्राबादेस नेलें तरी स. १७५४ व ५५ हीं दोनही सालें तो बहुतेक औरंगाबादेसच होता. स. १७५४ च्या नोव्हेंबर डिसेंबरांत तो शहरांतच होता. [खं. ३-४४७, ४४८] फेब्रुवारी व जून स. १७५५ त बाहेर नव्हता. [खं. ३-४५१, ४५५, ४५८] सेप्टेंबरांत तो औरंगाबादेस असल्याचे दिसतें. [खं. ३ ले. ४६२] सारांश या दोन सालांत मराठ्यांच्यासंबंधानें निजामाच्या हालचाली महत्त्वाच्या नाहींत; आणि त्या वेळचे कागदही फारसे उपलब्ध नाहींत. स. १७५६ च्या आरंभी मात्र मराठ्यांच्या सावनूर वरील स्वारींत निजाम व बुसी हे सामील झाले. ती स्वारी संपतांच निजामानें बुसीस आपल्या जवळून काढून दिलें. ' नबाब सलाबतजंग आमच्या मदतीस येऊन पावले. त्यांच्या आमच्या भेटी जाहल्या. मोगलाई कारभार. सुस्त अतिशय. बहुनायकी आहे. ' [खं. ३ ले. ४७६, २७ एप्रिल १७५६] ' नबाब स्नेह घोरोबा फारच धरतात. शहानवाजखान व मुसालुसी हंमेशा येत असतात. सर्वांनीं परस्परें इमान प्रमाण केलें आहे, त्यामुळें सय्यदलष्करखानचा पक्ष विशेष कोणी करीत नाही. ' असं पेशवा २८ एप्रिल स. १७५६ रोजी लिहितो. [सदर ले. ४७७]. 'सावनूरच्या प्रसंगी नबाबास आणणें जरूर जाहलें. नबाब एक दिवस फकीर होतो. नाहींतर फिरंगियांस निरोप द्या म्हणून अत्याग्रह करून निरोप दिव्हा. बहुत योग्य सेवक होते. भावांस कारागृहांतून आणकी सोडून, एकास वन्हाडचा सुभा, व एकास विजापुर अदवानीचा.

सुभा दिव्हा. आग्ही (बुसीस) विरुद्ध दाखवावें तर आमच्या कार्यास (सावनूरचे लढाईस) आला, त्यासी विरुद्ध दाखविल्यास दुर्लौकिक होणार.' [ले. ४७८] ' नबाब स्नेह घरोबा फार घरितात. आपण व तिघे भाऊ निस्त्रालसपणें आमचे डेव्यास एकाएकी येऊन ममतापूर्वक भाषण करितात. [बुसीस घालवावयाचा असल्यामुळें स. १७५६ च्या मे महिन्यांत निजाम पेशव्याचीं आर्जेवें करीत होता.] शहानवाजखान व मुसाबुसी हंभेद्या येत असतात. सम्यद लष्करखानाचा विशेष पक्ष कोणी करीत नाही. त्याची व वन्हाडची सुभेदारीही काढिली. ' आणि त्या सुभेदारीवर निजामलीची नेमणूक झाली. ता. १० मे स. १७५६ च्या पत्रांत देवाजीपंत वकिलानें पेशव्यास कळविलें, ' फिरंगियांस आज्ञा दिवली की, आपले फुलचरीस जाणें. त्यांस अति निकट करून काढलें. फिरंगी कुच करून मल्हारजी होळकरापाशीं उतरले. होळकर लमासार्थी पंतप्रधानापासून रजा घेऊन चालेले. मुसाबुसी याचा बनाव न बने यास्तव सलाबतजंगानीं निरोप दिव्हा. त्यांस मन्गळीबंदरी पाठविलें. तेथून जावयाचें भय, यास्तव पेशव्यांकडून त्यांस पांचशें राऊत पौहचवावयास दिव्हे. पुढें त्यांणीं सरकारांत चाकरीस यावें असें केलें. फिरंगी मर्द, सरंजाम चांगला, याजकरितां चाकर ठेविलें.' (सदर ले. ४७८-४८१). हें पत्र १८ मेचें आहे. म्हणजे बुसी यास नानासाहेब आपले चाकरीस ठेवणार होता, असें दिसतें. परंतु बुसी कांहीं निजामशाही सोडून दूर गेला नाही. ' सलाबतजंगकडे मुसाबुसी होता, त्यास निरोप दिव्हा, पुढें त्यास पेशव्यानीं चाकरीस ठेवावें, असा करार केला आहे. ' [२१ मे १७५६, ऐ. लं. सं. भाग १ नंबर ४ पृ. ८]. एकाएकी आपणास अशी रजा मिळालेली पाहून विरुद्ध कारस्थानांचा जोर बुसीचे लक्षांत चांगला आला; आणि लगेच त्यानें पुढील बेत मनांत ठरवून मोठ्या धूर्तपणानें सर्व योजना केली. दोमशें घोडेस्वार व सहास्रें पायदळ युरोपियन व पांच हजार एतदेशीय पायदळ व तोफखाना एवढी अत्यंत तयारी जवळ असल्यावर हिंदुस्थानातील

कोणाही सत्ताधीशास त्याने दाद दिली नसती. हे सर्व कारस्थान मुक्तिखानाचे आहे, त्याने आपल्या फौजेत फिर केला आहे, आपण शत्रुपक्षाच्या पूर्ण ताबडोत संपडले आहो, या गोष्टी लक्षांत आणून त्याने शांतपणे निजामाचा निरोप घेतला व मन्तळिपट्टणास जाण्याचे परवाने मागितले; आणि निघून जाऊन हैदराबाद येथे चारमिनार बंगल्यांत बंदोबस्ताने राहिला. चंद्रसेन जाधवाचा मुलगा रामचंद्र जाधव आणि कर्माळ्याचा जानोजी निंबाळकर रावरंभा यांस सलाबताने बुसीवर रवाना केले; परंतु बुसीने त्यांस फोडून आपल्याकडे वळविले; आणि मन्तळी-पट्टणाहून ज्यास्त मदत लॉयाचे हाताखाली बुसीला आली, तिला या जाधव निंबाळकरांनी विरोध केला नाही. ऑगस्ट महिन्यांत ही मदत बुसीकडे येऊन पोचली. [त्रि. रि. ५७७]

ता. १ सप्टेंबर १७५६ रोजी पेशवा लिहितो, ' फिरंगी भागानगरांत चार महालांत (चारमिनार नांवाच्या ठिकाणांत) बळाबळे आहेत. नबाब सलाबतजंग फौज जमवून भागानगरासमीप जाऊन पावले. परस्पर युद्धे फार होतात. नबाब आपली कुमक करावी म्हणोन आम्हांस लिहितात. फिरंगी आमची कुमक करावी म्हणोन आम्हांस लिहितात. दुतर्फाही मध्यस्थ आम्ही. (म्हणजे पेशव्यांचा ओढा दोघांकडेही सारखाच). ' फिरंग्यांनी भागानगरास न जातां शहरापासून दहा बारा कोसांचे अंतराने जावे, नबाबाची जिनसी घावी, ते न दिली. नबाबांनी जलदी करून त्यांचे मागे फौज पाठविली, ते न पाठवावयाची होती.' एकूण दोहीकडे अंतराय. तृते दोहीकडील पैगाम आम्हांकडे कुमकेविशीं आले आहेत. त्यास औरंगाबादेकडील वर्तमान काय, एतद्विषयी आपला व सय्यद लष्करखानाचा विचार करा, तो खानास पुसोन लिहावा. ' असे पेशवा दीक्षितास विचारतो. [ले. ४८१].

स. १७४६ च्या मे महिन्यांत बुसीला काढून दिल्यावर मद्रासकर इंग्रजांकडे शहानबाजखानाने फौजेची मागणी केली. विजयदुर्गची कामगिरी

आटोपल्यावर हे, फ्रेंचांशी लढण्याचें नवीन काम, झाइव्हने मोठ्या संतोषानें पत्करिलें असतें; परंतु इंग्रजांच्या हातून निजामाची कुमक या वेळीं झाली नाही. अर्थात् बुसीचें पारिपत्य आपल्या हातून होत नाही, असें पाहून सलाबतजंगानें त्याची समजूत काढून त्यास पुनः आपल्या नोकरीत घेतलें. (१३ नोव्हेंबर स. १७५६ ले. ४८४). मुज्फरखानास आपल्या स्वाधीन करावें अशी बुसीची मागणी होती; परंतु ती निजामानें मान्य केली नाही. मात्र बुसीच्या आग्रहास्तव त्यास निजामानें नोकरीतून काढून दिलें. तेव्हां तो पुण्यास खटपट करून पुनः पेशव्याचे नोकरीस राहिला. या हराम-खोरास नोकरीत ठेवूं नये, असा सदाशिवराव भाऊचा आग्रह होता. या एकंदर भानगर्डांत बुसीचे वर्ष सहा महिने सर्वस्वी फुकट गेले, हे त्याचें मोठे नुकसान झालें.

‘ नबाबांनीं, पारपत्य नीट न होई यासाठीं फिरंग्यांशीं सलूख केला. याजमुळे हैदरजंग (बुसीचा इस्तक अब्दुलरहमानखान) चर्दी लागून मुज्फरखानास घालवून दिव्हे. (बुसीस घालविण्याच्या कामीं मुज्फरखानाची खटपट असावी). पुढें शहानवाजखानास जरब देऊन, दूर करून आपणच दिवाण व्हावें, ऐसा डौल दिसतो; परंतु असल्या प्रसंगीं प्रामाणिक वजनदार शहानवाजच आहे. सांप्रत सय्यद लष्करखानास नवी जहागीर दिव्ही. समाधान केलें. त्यास त्यांचे मतें शहानवाजखान असावे, किंवा हैदरजंग फिरंगीच सर्व व्हावे. (म्हणजे दोहोंतून एका पक्षानें निजामाचा सर्व कारभार करावा.) आमचें मत तों शहानवाजखान बरे. हैदरजंगांनीं फिरंगी यांची पूर्ववत् चाकरी करून असावें. मागें सय्यद लष्करखानास दबावून काढलें. आतां शहानवाजखानास काढिलें म्हणजे मोगळ मंडळीचा बक्रच उडून गेळा. दुसरे, हैदरजंग किसानी मनुष्य आहे. एतद्विषयी सय्यद लष्करखानाचा भाव काढून आग्रहांस कळवावें. ’ असें पेशवा दीक्षितास लिहितो. [ले. ४८४].

आतां मात्र निजामाच्या दरबारी बुर्खीचें वजन अतोनात वाढलें; आणि चा फ्रेंचांस घालवून देण्याचा कांहीं एक इत्साज निजामास अगर त्याच्या सल्लागारांस सुचेना. इकडे बुर्खीस जर पांदिचरीहून चांगली मदत झाली असती, तर इंग्रजावर कलकत्याकडे संकट आलें असतां, मद्रासकरांस फ्रेंचांनीं सहज नाहीसें केले असतें. हा प्रकार ब्रिटिश रियासतींत स्पष्टपणें वर्णिल्ला आहे. निजामापाशीं सर्व व्यवस्था लाविल्यावर बुर्खी उत्तरसरकार प्रांतांतील प्रदेश हस्तगत करण्यासाठीं स. १७५६ च्या अखेरीस गेला. त्या वेळीं नवाब सिराजुद्दौल्ल्यानं त्यास आपल्या मदतीस बोलाविलें होतें. इतक्यांत चंद्रनगर इंग्रजांनीं काबीज केल्याचें वर्तमान बुर्खीला समजलें, त्यावरून इंग्रजांचें ठाणें विशाखापट्टण हें बुर्खीनें हल्ला करून घेतलें. [स. १७५६]. परंतु उत्तरसरकार प्रांतांतील कामगिरी पुरी करण्यापूर्वीच बुर्खीला पुनरपि निकळीनें औरंगाबादेस निजामाकडे जावें लागलें. सलाबतजंग्माचे दोषे भाऊ निजामली व बसालतजंग व दिवाण शहानवाजखान ह्या तिघांनीं पेशव्याशीं कारस्थान करून फ्रेंचांस काढून टाकण्याची सिद्धता केली. त्याच वेळीं पेशव्याचे चिथवणीवरून जानोजी भोसल्यानें उत्तरेकडून निजामास अगदीं त्राहि त्राहि करून सोडलें. [खं. १ पृ. ११८ व टीप १४४] हा प्रकार पाहून सलाबतजंगानें घाबरून लगेच बुर्खीस परत बोलाविलें. परंतु तो सप्टेंबर १७५७ पावेतो आला नाही. ५७ च्या मे मासाला सलाबतजंग औरंगाबादेस होता. [खं. १ ले. ६४] जून महिन्यांत सलाबत व निजामली एकत्र होऊन कलबुर्ग्यावर फौजेचा जमाव करून होते. [खं. ३ ले. ४९०]. त्या वेळीं दीक्षितास एक निजामी सरदार लिहितो. ' आज्ञा जाल्याप्रमाणें येथील सर्व अमीरउमरावांची सल्ला घेतली. शहानवाजखान वगैरे उमराव आपले आज्ञेबाहेर कोणी नाहीत. निजामलीखां हे सलाबतजंग्माचे मनांत विपर्यास आणून काय कमजास्त करीत, हा मात्र संशय आहे. तथापि त्यांचा विचार बहुतकरून आपले. जेहांतील अमीरउमरावांचे मर्जीबाहेर नाही.

इकडील उमरावांविशीं खातरजमा असो घावी. ' [३. ४९१] या वेळीं निजाम सलाबतजंगचा भाऊ निजामली हा ज्यास्त धूर्त असून हळू हळू पुढें येऊं लागला होता, हें ध्यानांत ठेविलें पाहिजे. पुढें होणाऱ्या शिंदे-खेडच्या स्वारींत तोच प्रमुख होता. याचवेळीं शिवनेरचा किल्ला पेशव्यांनीं हस्तगत केला. हा किल्ला व जुन्नर परगणा निजामाचे ताब्यांत असल्यामुळे पुण्यास शत्रूची घास्ती नेहमीच असे. तो किल्ला—म्हणजे शिवछत्रपतीची जन्मभूमि,—आपल्या कवजांत असावा, अशी तजवीज बाळाजी विश्वनाथास स. १७१८ त शाहूनें यादी दिली त्या वेळेपासून चालली होती. किल्ल्यावर मईमद आलमखान हा शूर सरदार असून किल्ला लढून हस्तगत होण्याजोगा नव्हता. सबब उद्धव वीरेश्वर चित्तळ्याचे विद्यमाने किल्लेदाराशीं बोळणें लावून, त्यास वंशपरंपरेची जहागीर देण्याचें ठरवून किल्ला स. १७५७ चे मे महिन्यांत हस्तगत केला; आणि तेव्हांपासून शिवनेर तालुका स्वतंत्र केला. किल्लेदाराच्या जहागिरीपैकी बाह्णेंगांव त्याजकडे अद्यापि चालत आहे. [रा. श. पृ. १४३ व भा. व. श.].

स. १७५७ च्या पावसाळ्यांत मराठ्यांचें व निजामाचें थोडें बहुत फाटत चाललें. बुधीळा घालवून दिल्यावर निजामशाहींत शिरकाव करण्याचा पेशव्यानें प्रयत्न केला; परंतु फ्रेंचांस जसें निजामानें आपल्या छातीवर घेतलें, तसें पेशव्यांस घेण्यास तो खुषी नव्हता; आणि दरबारांतही तो प्रकार कोणास रुचला नसता. फ्रेंचांस जसा उत्तरसरकार प्रांत मिळाला, तशी आपल्यास एखादी जहागीर मिळावी, अशी पेशव्याची अपेक्षा होती. ' सरकारांत पंधरा लाखांची जहागीर देण्याचा नवाबांनीं करार केला. ' [खं. १ ले. ६५] 'पंचविसालक्षा रुपयांची जहागीर, दोन स्थळे चांगलीं कजा न होतां मोगल देऊन सलूख करीत असले तर बरेंच आहे. हें साधल्यावर पुढें आणखी त्यानपासून घेतलें जाईल. दिवसेंदिवस मोगल खीप होत जाईल, त्याप्रमाणें वरचेबर पुढें आणखीही साधकें जाईल. ऐकें करिहां मोगलानें अनुसंधान लावून फौज जमा करून बळ बरळें तर आम्हीही

जात आहो. स्वामीच्या तेजःप्राप्तिकरून मनोदयानुरूप होऊन येईल. जे दिवशी बाहेर निघालो, तेच दिवशी चारपांचशें स्वार नगरास पाठविले. त्यांनी किल्ल्याभोंवती चौक्या बसवून रसद बंद केली असे. गंगातीरासही पांचसार्शें स्वार पाठविले असत. आमची बातमीची खबर आली आहे. भोगलानें तमाम सरदार मराठे व फिरंगी यांस पत्रें पाठविली आहेत; वरचेवर सांडणीस्वार जात आहेत कीं सत्वर येणें. सलाबतजंगानेंही अनुसंधान लावले आहे.' [१७३-२३ ऑगष्ट १७५७]. नगरचा किल्ला हस्तगत करण्याचा पेशव्याचा विचार बरेच दिवस असावा. 'स्वामीची मर्जी कांहींएक दिवसांपासून की, किल्ला अहंमदनगर सरकारांत मागावा, हें शहानवाजखानास कळले होते; आणि सांप्रत जीवनराव केशव यांनी खानास सांगितल्यावरून स्वामीची मर्जी त्यास पुरती कळली. त्यावरून स्वामीची खातर जरूर जाणून किल्ले अहंमदनगर स्वसंतोषें स्वामीचे नजर केला. येथील लोक शब्द लावतील म्हणून सनद करून देतां येत नाही. आतांच या गोष्टीची चर्चा न करावी. जहागिरीचे परवाने आल्यानंतर विनंती लिहूं. ' असें पेशव्यास वकीळ लिहितो. हा किल्ला पुढें १७५९ च्या नोव्हेंबरांत कविजंगाकडून कायमचा मिळाला. त्यावरूनच उदगीरचें युद्ध झालें. [२९ जून १७५७-१. ६८]. ' शहानवाजखानाविशीं लिहिलें तें कळले. पेशास सर्वप्रकारे त्यांचे अगत्य आहे. दतबा (शिंदे) येऊन पौहचत तों पंधरा दिवस दम घरावा. घाबरें होऊं नये. आम्हांस सर्वप्रकारे त्यांची अन्नू राखून आपले काम कर्तव्य आहे. ' [१५ ऑगस्ट १७५७, खं. ३-४९२]. मराठ्यांशीं बिघाड करण्याचा निजामाचा विचार बरेच दिवस असावा. ता. ३१ मे १७५७ च्या पत्रांत पेशव्यास वकीळ कळवितो, ' फिरंग्यांस मागे बोलावूं पाठविलेंच होतें, व सांप्रतहि पत्र पाठविलें आहे. पहिले पत्राचें उत्तर फिरंग्यांकडून आले कीं, आम्ही छावणीस तुम्हांपार्शीच येतो. ' बुसी उत्तरसरकार प्रांतांत होता, त्यास निजामानें ताबडतोब परत बोलाविलें. शहानवाजखान पेशव्याची मदत मागत होता,

आणि सलाबत व निजामही फ्रेंचांच्या मदतीने पेशव्यांचा पाडाव करण्यास उद्युक्त होते. 'पुढें फिरग्यांकडील वर्तमान आले की, ता. २६ ऑगष्ट १७५७ रोजी विशाखापट्टणहून डेरे बाहेर केले जे इकडे यावें. ३० ऑगस्टला कूच केलें. पुढें कूच दरकूच इकडे येणार.' [१. ७८] २५ सेप्टेंबरपर्यंत बुसी निजामास येऊन मिळाला नव्हता. (१. ८०) परंतु २६ सेप्टेंबरास मुसाबुधी व हैदरजंग हैदराबादेस दाखल झाले. [१. ११४] ' जीवन-रायाचे मार्फतीने बसालतजंगांनी कबूल केलें की, पंचवीस लाखांची जहागीर व नगर आम्हास द्यावें, शहानवाजखानास दौलताबाद, अंतूर करार करावें, चहूँ लाखांची जहागीर द्यावी; परंतु निजामलीस बोलावितात. वरकड मराठे मुजफरखानास बोलावतात. यावरून कांहीं कपटभाव ऐसेंही वाटते. तर यथार्थ वर्तमान दरगाह कुलीखानाचे किंवा दुसरे कोणाचे मार्फतीने काढून जरूर लिहावें,' असे पेशवा दीक्षितास ११ सप्टेंबरास लिहितो. [खं. ३. व ४९४]. ' भाऊ भाऊ सलाबतजंग बसालतजंग झगडून मरतात. जो कोणी पंतप्रधानाचे अखत्यारीची सुभेदारी काढूं म्हणेल, त्याचे पाठीवाटे काळीज निघेल. ' [६. ३५७.] २२ सेप्टेंबरचे वर्तमान. ' नबाब शहरास (म्ह. औरंगाबादेस) येतात. भीमंतांशी यांचा विरुद्धाचा विचार नाही. याचे चिंतांत आपले (दीक्षिताचे) विद्यमाने सलूखच करावयाचा आहे. हरप्रकारे भीमंतांची मर्जी रक्षाची हेंच यांचें मानस दिवतें. ' [३. ४९५] सलाबतजंगानें औरंगाबादेस जाऊं नये, असे पेशव्यानें ठरविलें असावें. कारण २२ सेप्टेंबर स. १७५७ च्या पत्रांत नबाबानें शहरास जाण्याचें कारण व आपली अडचण सांगितली आहे. ' हल्लीं शहराहून पत्रें नबाबाकडे, भीमंतांचा व नबाब सलाबतजंग यांचा दारमदार ठरला, शहानवाजखानास दौलताबाद, अंतूर दोन किल्ले व पाच लाखांची जहागीर दिव्ही, श्रीमंतांसही जहागीर बीस लाखांची दिव्ही, कजा वारला, म्हणून आली आहेत. या उपर पहावें. काय विचार करतील ' [३. ४९६] २२ सेप्टेंबर १७५७.

९. सिंदखेडची लढाई—[ऑगस्ट स. १७५७ -ता. २ जानेवारी १७५८]. निजामानें पेशव्यास पंचवीस लाखांची जहागीर कबूल केलेली देखी नाही, त्यामुळे प्रकरण हातघाईवर येऊन उभयतांमध्ये युद्धप्रसंग पस्थित झाला यास सिंदखेडची मोहीम असे म्हणतात; ही मोहीम ऑगस्ट १. १७५७ त सुरू होऊन २ जानेवारी १७५८ पावेतो चालली. या मोहिमेंत विश्वासराव मुख्य असून त्यास युद्धाचें शिक्षण देण्यास व आंभाळण्यास दत्ताजी शिंदे याची नेमणूक होती. दत्ताजीबरोबर त्याचा सण्या जनकोजी विश्वासरावाप्रमाणेच युद्धकलेचा ओनामा शिकत होता. श्या बाळाजी व सदाशिवराव मागे राहून मोहिमेचा पाठपुरावा करीत होते. निजामाकडून निजामअली व त्याचे दिवाण विठ्ठल सुंदर हे प्रमुख होते. शहानवाजखान याचें वजन संपुष्टांत येऊन सलाबतजंगचा कारभार आतां निजामलीच प्रमुखत्वाने पाहत होता. [भा.व.घ.पृ. ३७, रा. घ. पृ. १४७] यास्तविक निजाम सलाबतजंग अगदीं कावून गेला होता. शहानवाजखानाचे तून बुधीस काढून देण्याचें काम सिद्धीस गेलें नाहीं, म्हणून त्याजवर निजामाची मर्जी बिलकूल नव्हती. यास्तव सलाबतजंगानें आपल्या दोघां आवांस बंधमुक्त करून अधिकारापत्र केलें. ते दोघे भाऊ, विठ्ठल सुंदर इब्राहीमखान गारदी याचा विचार पेशव्याशीं एकवार उघड सामना करून त्यांस नरम करण्याचा होता. बुसी येईपर्यंत असा प्रसंग आणूं नये, अशी सलाबताची इच्छा होती. बुधीला तरी निजामलीचें कारस्थान पसंत नव्हतें. त्याचा हस्तक हैदरजंग झ्यास दिवाणगिरी पाहिजे होती, परंतु निजामलीचाही आपल्याच हार्तां कारभार घेण्याचा इरादा असल्यामुळे तीचें व त्याचें बरे नव्हतें. सेप्टेंबर अखेर बुसी हैदराबादेस येऊन पोंचला आणि बरेच दिवस औरंगाबादेकडे आलाच नाहीं. स. १७५६ त बुसीस लोंबची मदत घेत असतां रामचंद्र जाधवानें त्याजला अडविलें नाहीं, याचा सूड घ्यासाठीं शहानवाजखानाचे विचारें सलाबतजंगानें जाधवावर स्वारी करून त्याची बहुतेक जहागीर जप्त केली, त्यामुळे जाधवही अंतःकरणांतून

सलाबतच्या विरुद्ध होता. सारांश, निजामली, जाधव वगैरे मंडळींचा एक पक्ष होऊन सलाबतजंग व शहानवाजखान हे बहुतेक असहाय झाले होते. स. १७५७ च्या पावसाळ्यांत सलाबतजंगाची औरंगाबादेस मोठी प्रेधा उडाली होती फौजेस पगार न मिळाल्यामुळे लोक धरणें धरून बसले होते. बुसीस त्वरेनें बोलाविलें असतां, तो तर आलाच नाही. 'फिरंगियांस मार्गे बोलावूं पाठविलेंच होतें, व सांप्रतही पत्र पाठविलें आहे, जे तुम्ही लौकर वेणें. पत्राचें उत्तर आलें जे आम्ही छावणीस तुम्हांपाशींच येतो.' [खं. १ ले. ६५ पृ. १२२]. परंतु बुसी वेळेवर आला नाही. 'फौजेनें पैशाचा गिला बहुतच केला,' त्याचा बंदोबस्त शहानवाजचे हातून होईना, तेव्हां खानास दिवाणागिरीवरून काढून बसालतजंगास तें काम देण्याची फौजेने सलाबतजंगास निकड लाविली. ती गोष्ट सलाबतानें नाइलाजास्तव मान्य केली. तेव्हां शहानवाजखान दौलताबादचे किल्ल्यावर जाऊन तेथे बंदोबस्तानें राहूं लागला, आणि पेशव्याचें साद्य त्यानें मागितलें. 'किल्ले दौलताबाद स्वामीनीं शहानवाजखान आपला मित्र जाणून त्यास देणें म्हणून परवानगी पाठविली, याजवरून खान फारच संतोष पावला' (जून ता. २९ स. १७५७ खं. १ ले ६८). 'औरंगाबादेस शहानवाजखान दिवाण मोगलाचा त्याशीं हिशेब कितेचाचा कजा लाविल्यामुळे त्यानें आपली दोन तीन हजार फौज व मालमालियत, कबिलेसुद्धां पत्रौ तयार होऊन उठोन शहरांतून दौलताबादेस गेला. त्याचेच विद्यमानें दौलताबाद (अगोदरच पेशव्यानीं) इस्तगत केली होती. तेथे त्याचेच निसबतीचा कोणी होता. पुढे चौक्या बसवून शहानवाजखान काबूत आणावा, असा नवावाचा मतलब आहे. [ऐ. ले. सं. भाग १ ले. १० पृ. १७ ऑगस्ट स. १७५७). लोकांत समज असा होता कीं, शहानवाजखानानें हा कपटव्यूह मुद्दाम रचिला होता. कदाचित् त्यात पेशव्याचेंही अंग असेल. सलाबतजंग शहानवाजखानाचे भेटीस दौलताबाद किल्ल्यावर आल्याशिवाय राहणार नाही. तो आला

म्हणजे त्यास एकदम कैद करून निजामलीस गादीवर बसवावें, असा घाट होता. परंतु सलाबतजंगलास कोणी तरी, बहुधा फ्रेंच फौजेतील इसमांनी कानमंत्र सांगितला की, किल्ल्यावर जाऊं नये. त्यासच भेटीस बोलवावें आणि अपाय होणार नाही, असें वचन घ्यावें. सलाबतजंग किल्ल्यावर येत नाही, असें पाहून कटवाले ज्यास्तच चेतले. स्वाधीन होण्याविषयी शहानवाजखानास निरोप गेला, तेव्हां जबाब म्हणून त्यानें किल्ल्यांतून बाहेरच्या वेढा घालणाऱ्या फौजेवर तोफा झाडल्या. बसालतजंगानें निजामलीस आपल्या मदतीस बोलाविलें. तेव्हां शहानवाजखानानें पेशव्यांची मदत बोलाविली. प्रसंग हातघाईवर येऊं नये म्हणून सलाबतजंगानें निजामलीस कळविलें, 'तुम्हीं पुढें येऊं नये' परंतु दिवाण शहानवाजखान यानें धन्याची अशी अमर्यादा केलेली निजामलीस खपली नाही. त्यानें बसालतजंगाच्या मदतीनें सर्व ठिकाणच्या फौजा गोळा करून दौलताबादेकडे चाल केली. इकडून मराठ्यांच्या फौजाही खानाचे मदतीस येऊं लागल्या. तेव्हां मध्यस्थांचे मार्फत बोलणी होऊन शहानवाजखान आपल्या धन्यास शरण गेला. इकडे निजामलीनें दिवाणगिरीचा कारभार सर्व आपल्या हातीं घेतला; आणि मराठ्यांशीं लढण्याची तयारी केली. निजामलीचें व सलाबतचें मनांतून बरें नव्हतें; तथापि दिलसफाईचीं बोलणीं होऊन दोघे भाऊ एक झाले; आणि निजामलीस सलाबतानें निजामुल्मुल्क असोफजा असा किताबही दिला. तेव्हां शहानवाजखानाचे मदतीस पेशवे धावून आल्यामुळे निजाममराठ्यांचें प्रकरण हातघाईवर आलें.

वास्तविक सलाबतजंगाचे अंगीं कांहींच कर्तृत्व नव्हतें. पांच सात वर्षांच्या कारभारांत त्याचें अंगीं शहाणपण असें कांहींच उत्पन्न झालें नाही. जसा कोणी त्यास नमवील तसा तो नमत असे. बुसीनें त्यास सर्वस्वी प्राप्त टाकिलें होतें. बुसीसारख्या परस्थानें निजामशाही बशांत टाकण्यापेक्षा ती आपणच कां हस्तगत करूं नये, असा पेशव्याचा इरादा होता. दक्षिण मोकळी करणें हें पेशव्यांच्या कारभारांतले एक घोर

होते. अशा भावनेमुळेच ही प्रस्तुतची मोहीम उपस्थित झाली. दुसरे विशिष्ट कारण असे कांही बडले नाही. शाहू छत्रपतींच्या मृत्यूसून पांच सात वर्षे झाली तरी मराठशाहीच्या उद्दिष्टांतले अनेक भाग अद्यापि तसेच रेंगाळत चालले होते. गेल्या दोन तीन वर्षांत कर्नाटकच्या स्वाध्यांत पेशव्यास चांगले यश येऊन पैसाही मुबलक मिळाला होता. तेणेकरून उत्तरेत व दक्षिणेत पेशव्यांच्या सत्तेचा दरारा चांगला बसून हिंदुस्थानांतील कोणत्याही दरबारांत पेशव्यांच्या शब्दास हुकमाचा मान मिळू लागला. तेव्हां बुसीस बाजूस काढून निजामशाहीचे संपुष्ट करण्याचा पेशव्यांने विचार केला; आणि जहागिरीचे निमित्त पुढे केले. पेशव्यांचे वकील निजामशाहीतील प्रत्येक हाळचालीची इत्थंभूत बातमी त्यास पुरवीत होते, आणि पेशवा सावधगिरीने वागून त्या सर्वांस ताकिदी देत होता. 'जानोजी भोसल्याने वऱ्हाडातून निजामास खाली चेगवें आणि पेशव्यांचे तोंडावर आणावें असा घाट असून, भोसल्यानेही आपली कामगिरी यथायोग्य बजाविली. 'पेशजी लिहिल्याप्रमाणे निजामलीचा प्रकार करावयाचे करणे. पंचवीस लाखांची जहागीर सरकारांत यावी. नगर यावें. शहानवाजखानास तीन लक्षांची जहागीर आणि दौलताबाद व अंत्र दोनही किल्ले करार करावे. इतके मजकूर कबूल केले म्हणून जीवनावर याणीं लिहिले, त्यावरून चिरंजीवास व दतबास सलूख करावयाविशीं लिहिले आहे. सत्वर पंच-विसांचे परगणे मात्र चांगले निवडून घ्यावे. भेटावें. सलूख जाहीर करावा. परंतु फौजा जमा करितात. निजामली येणार. इब्राहीमखान छंजाच्या गप्पा मारतात. त्यास तूर्त सलूख लावून ठेवावा. फौजा जमा जाल्यावर कज्यास उभे रहावें, ऐसा भाव आहे. शुद्ध भाव आहे किंवा काय हा शोध घेऊन लिहावें.' असे पेशव्यांने वकिलास लिहिले. त्यावरून वकिलाचा जबाब तपशीलवार आला. 'निजामलीचा दिवाण विठ्ठल सुंदर बाळापुरास कर्जवाम मेळवावयास गेला आहे. इब्राहीमखान नानाप्रकारचे विचार

करीतच आहे, त्याजपाशी लढाऊ सामान चांगलें होतें. स्वामी (पेशवे) जबाब हाती धरतील त्यास नमुदांत आणतील हें सर्वास कळलें आहे. निजामली गिरणा नदीवर आले. एक दो दिवसांत शहरास दाखल होतील. त्याजसमागमें चार पांच हजार स्वार आहेत. इब्राहीमखान गारदी आहे, त्याजपाशी अडीच हजार गाडदी व पंचवीस जरब तोफा इतका संजाम आहे. सलाबतजंग कारभार करितात. निजामलीचा संकेत आहे की, कूच करून गांठ घालावी. पारिच्छिन्न दग्याचा विचार आहे. सावध असणे. विठोजी सुंदर दिवाण पांचथें स्वारांनिशी उद्या बाळापुराहून येणार. दीडलाख रुपयांचा निकाल करून आणणार. हा काळवर तिथे बंधू समाधानें करून आहेत. 'इत्यादि वर्तमान पेशव्यास वकिलांनं लिहून पाठविलें. तिकडे हैद्राबादेस मुज्फरखान गारदी यानें बंडाई चालविली होती. 'इब्राहीमखान गाड्यास लाख रुपये दरमहा करून निजामलीनें नोकर ठेविलें. मनसुबा आहे की, सर्व बंधुंवे विचारें बारा लाख रुपये नगद (सालाचा पगार) कैसे अनुकूल पडतील ! यापेक्षां जहागीर द्यावी. राहतील तरी ठेवावे नाही तरी आज्ञा द्यावी.' सेप्टेंबर अखेर मुसाबुसी हैद्राबादेस दाखल झाला. ता. ८ ऑक्टोबरच्या पत्रांत वकील पेशव्यास कळवितो की, 'सल्ल्याचा रंग दिसत नाही. विठ्ठल सुंदर दोन लाख घेऊन आले ते वाटले. कोणास दोन कोणास तीन रुपये देऊन थोडे दिवस समजाविलें आहे. आज निजामलीपाशी विठ्ठल सुंदर, इब्राहीमखान वगैरे प्रहराउपर मसलत करीत बसले होते. 'निजामअलीचे मनास कांहीं नाही. हे चौथे मिळून खेळ करूं म्हणतात' एकंदरीत निजामाकडील मंडळीनी मराठ्यांशी दोन हात करण्याची तयारी केली. अशीं यः प्रसंगाची तपशीलवार पत्रें ता. ८ ऑक्टोबर १७५७ पर्यंतची आहेत. त्या पुढचें प्रत्यक्ष लढाईचें वर्णन देणारे कागद उपलब्ध नाहींत. मात्र वरील ४०-५० पत्रें बारकाईनें वाचलीं असतां तत्कालीन मुत्सद्देगिरी व युद्धनीति या विषयांवर चांगला प्रकाश पडतो. खं. ११ तील ले. १०० हें

पत्र ७ सेप्टेंबर १७५७ चें निजामली, विठ्ठल सुंदर व इब्राहीमखान बांच्या संवंधाचें आहे.

११ जिल्हेजी म्ह. २७ ऑगस्ट स. १७५७ रोजी विश्वासराव मोगलांवर औरंगाबादेकडे चालून गेला. विश्वासरावाचा जन्म ता २२-७ १७४२ चा. म्हणजे सिद्धखेडच्या स्वारीत त्यास १५ वर्षे पुरी होऊन खोळावें लागलें होतें. अर्थात् राष्ट्रीयोगाच्या त्या उमेदीच्या काळांत लोकांस पराक्रम करण्यास पाहिजे तेवढें क्षेत्र मोकळें होतें. कुटुंबातील वडील मंडळीबरोबर प्रत्यक्ष अनुभवाच्या शाळेंत लोकांच्या उद्योगास अल्पवयीच सुरुवात होत असे. शिवाजी, बाजीराव, चिमाजी आपा, नानासाहेब व तत्कुटुंबीय मंडळी, पटवर्धन वगैरे मंडळी, भोसले, शिंदे, होळकर, गायकवाड वगैरेच्या हकीकतीवरून लहानपणापासूनच पराक्रमक्षेत्राचे दरवाजे खुले होत असत असें दिसतें. ' सध्यां बारा तेरा वर्षांच्या सुमारास पोरें इंग्रजी अक्षरे शिकण्यास लागतात, त्या काळीं प्रांत काबीज करण्यास व संसार चालविण्यास त्याच उमरीचा पुरुष योग्य समजत असत. एकंदर आयुष्यक्रम त्यावेळीं भरीव असून सध्यांचे सारखा पोकळ नव्हता. संसाराची जबाबदारी व जगाचा अनुभव बाळग्यांतच कळूं लागल्यामुळें त्या वेळचे लोक अल्पवयांत मरूनही प्रस्तुत कालच्या लोकांपेक्षां श्यास्त दिवस जगत; व सहस्रपटीनें ज्यास्त महत्त्वाचीं कामें करीत. ' [राजवाडे खं. १ पृ. १४३] या मोहिमेंत व पुढें पानपतावर विश्वासरावास मुदामच अनुभव मिळविण्यासाठीं पाठविण्यांत आले होतें.

प्रत्यक्ष या मोहिमेची हकीकत देणारी त्या वेळचीं पत्रे उपलब्ध नाहींत. कांहीं थोडी हकीकत का. सं. भाऊसाहेबांची बखर या पुस्तकांत आहे. (पृ. ३६-३८) दत्ताजी व जनकोजी शिंदे मारवाडांतील मोहिम आटपून नुकतेच दक्षिणेंत आले होते. या वेळीं जयाप्याच्या मृत्यूचें विस्मरण त्यांस पाहून त्यांचा गौरव करणें जरूर होतें, म्हणून विश्वासरावाक शिंद्याचे हवालें करून मोहिमेची सर्व व्यवस्था पेशव्यानें त्याजलाच

सांगितली. 'त्यांनी नवाबास दसऱ्याकरितां (२२ ऑक्टोबर) औरंगाबादेसच गांठिला. नवाबाजवळ फौज, व्यंकटराव व जानबा निबाळकर व गोपाळसिंग राजा खंदारकर व इब्राहीमखान गारदी यांची तीस हजार होती. रामचंद्र जाधव मात्र निराळा होता. गनीम भोंवताले उभे राहिले. मोगल बाहेर येईना. तेव्हां दत्ताजी, जनकोजी व विश्वासराव चालोन गेले. निजामली तमाशा पाहत दूर उभा राहिला. जानबावर दत्ताजी, व्यंकटरावावर जनकोजी व बरकटावर विश्वासराव असे तिहींकडून तिघे उठले. व्यंकटरावाची बहीण जनकोजीस दिली होती. सोयरे झाले तरी जेवणापुरते. क्षात्रधर्मांत अंतर करितां येत नाही. उभयतांची मोठी मारामार झाली. नागोजी माने म्हसबडकर हे जनकोजीचे साडू, त्यांनी जनकोजीशीं गांठ घातली; पंतु शिब्याशीं करोलाचें म्हणजे बंदुकी स्वारांचें सामान भारी. करोलाकडून मार देविला. त्यांत नागोजी माने गोळी लागून ठार झाले. त्याजवर ताबकाळ झाला. व्यंकटराव भेटुणे यांस परम दुःख जाले. मुलें माणसें समागमे होती. देह्यार्थक केलें. निजामलीने डेरियास जाऊन दत्ताजी माने यांचें समाधान केलें. '

औरंगाबादेवर चाल करून जातांना विश्वासरावाबरोबर शिवाशिवाय दमाजी गायकवाड, गोविंद हरि, महादोबा पुरंदरे, मोरो बाबूराव रुडणीस इत्यादि मंडळी होती. 'औरंगाबादेत त्रिवर्ग निजामबंधूंचा कोंडमारा झाला, तेव्हां त्यांनी रामचंद्र जाधवास दहा हजार फौजेनिशीं भालकीहून ताबडतोब मदतीस बोलाविलें. जाधव येत आहे, असें पाहून लगेच त्याजवर विश्वासराव व दत्ताजी शिंदे चालून गेले. रस्त्यांत औरंगाबादचे पूर्वेस सुमारें पंनास मैलांवर सिंदखेडनजीक जाधव व दत्ताजी यांची गांठ पडली. तेव्हां बचावासाठीं जाधव सिंधखेडच्या गदींत आश्रय घेऊन राहिला; तेव्हां टाण्यास वेढा घालून दत्ताजीनें मोचें लाविले. जाधवास सोडविण्यासाठीं निजामलीनें निकड लाविली,

तरी सलाबतजंग जागचा हालेना. तेव्हां निजामली एकटाच सिंदखेडाकडे चालून आला. इकडे नानासाहेब व सदाशिवराव पुण्याहून निघून नाशकास गंगास्नान करून नगरास येऊन राहिले होते, त्यांनी गोपाळराव रास्ते व पवार यांस शिंद्याचे मदतीस पाठविलें, त्यांनी निजामलीस अडवून धरिलें. नित्य युद्धप्रसंग चालू लागले. तेव्हां गोल बांधून सभोवार तोफांचा आरावा देऊन बाहेर निघाले; दोन कोस झुंजत झांडत सिंदखेडास दाखल जाले, तों खासे नाना व भाऊही येऊन पोवले. दत्ताजी शिंदे इतम पडून तमाम हत्यारांचा एकच मार दिला. दत्ताजी शिंदे यांनीं डुडूर खळोस येतो, तशी इरेनें मारामार केली तों नवाब केवळ हातघाईस आला. दत्ताजीचा पराक्रम पाहून भाऊसाहेबाचे नेत्र संतोष झाले इकडे जाधवराव पाण्याचे तसदीनें जेरीस आला. पुढें पेशवा व निजामली यांनीं सल्ल्याचे सूत्र आरंभिले. आठ दिवसांत साखरखेडलें येथे मट्टा झाला नवावानें शिकस्त होऊन पंचवीस लक्षांची जहागीर पेशव्यांस दिला. नरहृंग किल्ला या वेळीं पेशव्यांनीं घेतला. ता. २ जानेवारीस आंबेड नजीक सर्व स्वाभ्या एकत्र झाल्या. [भा. व. शकावल्या] नंतर पेशव्यास घेऊन निजामली औरंगाबादेस आला, तों बुसी नुकताच येऊन सलाबत-जंगास सामील झाला होता त्यास पाहून सर्वांचीच पांचांवर धारण बसली. शहानवाजखान निजामास शरण गेला, आणि निजामलीनेंही प्रसंग पाहून बुमीशी विरोध दाखविला नाही.

१० शहानवाजखान व हैदरजंग यांचे खून—(स. १७५८ मे-जुलई). बुसीनेंही मोठ्या धूर्तनेची वागणूक ठेविली. सलाबतजंगास धनी समजून आपला सेवकभाव दाखविला. पेशव्यास अर्घ्या वाटेवर सामोरा जाऊन त्याची भेट घेतली. निजामलीची भेट मोठ्या बंदोबस्तानें घेऊन त्याच्या कपटभावाची ओळख त्यास दिली. बसालतजंगाशीं त्यानें सन्मानाचें वर्तन ठेविलें. शहानवाजखानानें भेटीची इच्छा दर्शविली असतां त्यास बुसीनें हैदरजंगाकडे बोट दाखविलें. कारण शहानवाज आतां दिवाण नसल्यानें

हैदरजंगाचे बरोबरीचाच होता. तेव्हां शहानवाजनें सर्व हकीकत हैदरजंगाला सांगितली; आणि फ्रेंचांस काढून देण्याचा आपला उद्देश न सांगता, सलाबतजंग नेमला असल्यामुळे आपलें कांहीं चालत नाहीं, असें त्यानें दर्शविलें. हैदरजंग महाकपटी आहे, त्याजवर विश्वास ठेवूं नये, असें अनेकांनीं बजाविलें असतांही शहानवाज सावध राहिला नाहीं. त्याजविरुद्ध हैदरजंगानें बुसीचे कान चांगले भरले होते; परंतु बुसीनें आपल्या उद्देशाची दाद खानास लागू दिली नाहीं. ह्या प्रसंगीं बुसीनें शहानवाज-खानास दिवाणगिरी दिली असती तर सर्व पक्षांचें समाधान झालें असतें. तीन चार वर्षांत त्यानें राज्याच्या वसूलाची व्यवस्था चांगली सुधारली होती; आणि सर्व पक्षांची व इसमांची त्यास चांगली माहिती होती. तसेंच निजामलीचा घाडसी व कवेबाज स्वभाव बुसी पूर्णपणें जाणून होता. आणि शहानवाजखानाशीं कपटभाव लढविण्याचें त्यास याकिंचित् कारण नव्हतें; परंतु हैदरजंगाला स्वतः दिवाणगिरी मिळविण्याचा कावा होता, हें बुसीस उमगलें नाहीं. हैदरजंगानें दौलताबादेचे किल्लेदारास पैसे भरून वश केलें; आणि त्याजकडून किल्ला कबजांत घेऊन शहानवाजखानास कैद केलें. तसेंच निजामलीच्या ताब्यांतले फौजेस लांच भरून तीही हैदरजंगानें आपल्याकडे आणिली. ही फौज इब्राहीमखान गारदी याच्या ताब्यांत होती. हा इब्राहीमखान प्रथम बुसीच्या हाताखाली पाश्चात्यरीतीचें लष्करी शिक्षण मिळवून तयार झाल्यावर, पुढें बुसीशीं त्याचें पटलें नाहीं म्हणून तो निजामलीचे तैनातीस राहिला होता. दौलताबादचा किल्ला बुसीच्या ताब्यांत गेला, याचें पेशव्यास वाईट वाडलें, आणि तो परत करण्याबद्दल पेशव्यानें बुसीकडे रद्दबदली चालविली. या रद्दबदलीस जोर देण्याकरितां पेशवा आपली फौज घेऊन औरंगाबादे-नजीक टेहळणीस राहिला. इकडे निजामलीच्या मनांत निजामाची गादी बळकावण्याचें फार असून त्यासाठीं त्यानें पेशव्याची मदत मागितली; आणि आपला उद्देश सिद्दीस गेला तर दौलताबादचा किल्लाही देण्याचें

त्यानें कबूल केलें. यां वेळीं प्रत्यक्ष दिवाणगिरीवर बसालतजंग होता; पण त्याच्या अंगी विशेष कर्तृत्व नव्हतें. त्यांत बसालतचें व निजामलीचें बरें नसल्यामुळें, तो उघडपणें निजामलीचे पक्षास सामील झाला नाहीं. हैदरजंगानें शहानवाजखानास दौलताबादच्या किस्स्यांत अडकवून ठेविलें, त्याचप्रमाणें निजामलीसही तेथेंच अडकविण्याचा त्याचा इरादा होता; आणि ते दोघेही एकमेकांस ओळखून जशास तसे वागत होते. हैदरजंगानें निजामलीस हैदराबादचे सुभ्यावर जाण्यास सुचविलें. ती सूचना बाह्यतः मान्य करून निजामलीनें तिकडे जाण्याची सर्व तयारी केली; आणि हैदरजंग निजामलीची रजा घेण्याकरितां म्हणून त्याच्या तंबूंत आला असतां, निजामलीनें त्याचा एकदम खून करविला. हा प्रकार बाहेर कळला तेव्हां फ्रेंचमंडळीस मोठा संताप चढला. हें सर्व कृत्य शहानवाजखानानेंच करविलें, अशी त्यांची समजूत झाली; आणि त्या गडबडींत फ्रेंचफौजेतील एका सुभेदारानें शहानवाजखानाचे तंबूंत जाऊन त्यास व त्याचे मुलास कापून काढिलें. त्याच रात्री निजामली पळून बऱ्हाणपुरास गेला. [ता. ११ मे. १७५८]. अशा रीतीनें हा भयंकर प्रकार घडून आल्यावर पेशवाही आपली फौज घेऊन परत पुण्यास आला. निजामलीवर चालून जाण्याची सलाबताची इच्छा होती; परंतु ती बुसीनें मान्य न करितां, उलट सलाबतास घेऊन तो हैदराबादेस आला. [जून १७५८].

या प्रकरणासंबंधानें नागपूरकर भोसल्यांचे बखरीत थोडा निराळा व व्यास्त तपशील आहे, तो असा. 'नबाब सलाबतजंगानीं शहानवाजखानाचे साह्यानें निजामलीखानास औरंगाबादेस बोलाविलें. फौजेमुद्दां जाऊन तेथें सर्वत्रांच्या भेटी झाल्या. शहानवाज व निजामली यांची मसलत होऊन, हैदरजंगास कैद करावें, हा विचार ठरून निजामलीनें हैदरजंगास बोलावूं पाठविलें. यावरून पंचरासोळाहजार गारदी समागमें घेऊन नबाब जवळ आले. बाहेर घेरा घालून आपण डेन्यांत एकांतास गेले. ते समर्थी निजामली-कडील विहळू सुंदर दिवाण, मीर मुसाखान, व रुकनौद्दौला असे होते.

याप्रसंगी हैदरजंग याजला जिवें मारिलें, त्याचा एक खिजमतगार होता तोही मारला. भोंवताळा घेरा गादीं यांचा. सबब नवाबाचा एकांत आहे, असें कारण दाखवून एक एक युक्तीचे मार्गानें निघाले. राजेबहादर विठ्ठल सुंदर यांनीं कनात कापून त्यांतून नवाबास बाहेर काढून दिलें. ते पाय-उतारा रामचंद्र जाधव यांचे येथें येऊन सर्वास मिळवून घेऊन बन्हाणपुरचे सुमारे निघाले. त्यांचा जमाव (बन्हाणपुरास) मातबर झाला. तिकडे औरंगाबादेस हैदरजंग मारल्यामुळें मुसाबुसीनें विश्वेप मानून शहानवाज-खानास मारिलें. नंतर बुसीने पाहिलें कीं, शहानवाजखानाचे खातर पंतप्रधान फौजेनिशीं चालून येतील, निजामलीचा जमावही मातबर, हे जमावानिशीं आपणावर येत आहेत. सबब सलाबतजंगास आपठे काबूत घेऊन गोवळकोंड्याचे किल्ल्यावर जाऊन लढाई केली. किल्ला इस्तगत झाला. इतक्यांत सलाबतजंग बुसीचे काबूतून निघोन पळून गेले, ते तेलिणीचे घरांत लपले. शोध केला पण ठिकाण लागला नाही. त्यामुळें मुसाबुसीनें आपला परिणाम शुद्ध नाही समजोन, फौज घेऊन मुलकास गेले. इकडे निजामलींनीं हैदराबादेस जाऊन आपला अंमल बसविला. हैदरजंगानें फौज आणून निजामलीस वेढिलें म्हणून त्याचा खून झाला, असें यावरून निष्पन्न होतें.

११ बुसीचें प्रयाण (जुलई स. १७५८).-- सलाबतजंगास घेऊन हैदराबादेस येत असतां रस्त्यांतच ता. १८ जून रोजी लालीचा हुकूम बुसी यास मिळाला कीं, तुम्हीं निजामाची कामगिरी सोडून ताबडतोब पांडिचरीच्या फौजेस येऊन मिळावें. ह्याप्रमाणें, नाही म्हणण्याची ही वेळ नाही व इंग्रजफ्रेंचांचे युद्धाचा हा आणीबाणीचा प्रसंग आहे, असें जाणून बुसी निजामास सोडून निघून गेला. या गोष्टीनें पेशव्यास बरे वाटलें; परंतु सलाबतजंगास मात्र आपलीं आतां शंभर वर्षे भरली, असेंच वाटलें. काहीं झालें तरी आपण पुनः परत आस्याशिवाय राहणार नाही, असें त्यानें बुसीकडून वचन घेऊन मग त्यास रजा दिली.

बुसीस बोलावणें आलें, तेव्हां तो मोठ्या बुचकाळ्यांत पडला. निघून जावें तर निजामाचे दरबारातील फ्रेंचांचें वजन एकदम नाहीसे होणार. न जावें, तर लालीचा पराभव झाल्यास, आरली तरी हैद्राबादेस धडगत कॅंशी रहावी ? शिवाय हुकूम तोडल्याबद्दल फ्रेंचसरकारचा ठपका येईल तो वेगळाच. हैद्राबादेस राहूनच आरल्या देशबंधांस पैशाची व फौजेची मदत त्यांस चांगली करितां आली असती; परंतु स्वतः थोडीशी फौज घेऊन जाण्यात फायदा नाही, हे तो जाणून होता; तथापि सर्व बाजूंनी विचार करून तो शेवटीं अर्काट येथें लालीम जाऊन मिळाला. उभयतांचे बाहेरून सख्य होतें; तथापि बुसीजवळ अलेट पैसा आहे, तो सर्व अन्यायानें मिळविलेला आहे, अशी लालीची समजूत होऊन त्यामुळे तो एकसारखा बुसीच्या सवत्याचा अवेश करित चालला. लालीच्या व इंग्रजांच्या लढायात बुसी हजर होताच. स. १७६० च्या जानेवारीत वादिवाश येथे शेवटची निकमाची लढाई झाली, तीत बुसीचा घोडा गोळी लागून पडल्यावर, बुसी इंग्रजांचे हातांत सांपडला. त्यानीं त्यास स्वदेशी रवाना केलें. परत गेल्यावर जवळच्या मुवलक पैशावर त्यानें स्वदेशी पुष्कळ चैन केली. पुढें वीस वर्षांनीं म्हणजे स. १७८१ त फ्रेंच फौज हिंदुस्थानाम आली, तिचें आधिपत्य स्वीकारून तो पुनः कर्नाटकांत आला; आणि लवकरच इकडे मरण पावला. हा हिंदुस्थानातील फ्रेंच सत्तेचा मोठा आधार होता.

बुसीच्या सांगण्यावरून बसालतजंगास दिवाणगिरीचें काम मिळालेलें होतें. सलाबतजंगास हा त्याचा भाऊ चांगला जोडीदार होता; परंतु बुसी निघून गेल्यावर निजामलीचे पक्षास जोर येत गेला. निजामलीनें आपल्या बन्हाडच्या सुभ्यावर जाऊन बन्हाणपुर शहरावर घाड मारून खूब पैसा जमविला; आणि त्या पैशानें नवीन फौज नोकरीस ठेविली. त्यांत इब्राहिम-खान गारदी पुनः त्यास येऊन मिळाला. निजामलीचें पारडें अंत जड होत चाललेलें पाहून बसालतजंगानें जानोजी भोसल्यास चिथवून त्याज-

कडून निजामलीवर स्वारी करविली. त्या स्वारीत इब्राहीमखानाच्या तोफखान्याच्या जोरावर निजामलीनें जानोजी भोसल्याचा साफ पराभव केला. त्यानंतर पेशव्याच्या सांगणीवरून जानोजीनें निजामलीशीं तह करून त्याचें सख्य संपादन केलें. इकडे याच वेळीं इंग्रजफ्रेंचांचें युद्ध जोरांत आलें असून निजामाच्या दरबारीं आपले वजन बसविण्यास इंग्रज उत्सुक झालेले होते. बदनूसार निजामलीनें इंग्रजांची मदत मागितली; आणि तिकडून फ्रेंचांनीं सलाबतजंगास आपले मदतीस मन्छलीपट्टण येथें बोळाविलें. बुसीच्या आग्रहावरून सलाबतजंग हैदराबाद सोडून मन्छलिपट्टणचे फ्रेंचफौजेस मदत करण्यास गेला. पाठीवर निजामलीस त्यानें मोकळें ठेविलें, ही गोष्ट त्यास जाचक झाली. इकडे उत्तरसरकारप्रांतांत फ्रेंचांची थोडी फौज कॉफ्लान्सचे हाताखाली होती, ती जिंकून तो प्रांत कब्जांत घेतला, म्हणजे फ्रेंचांचा जोर संपला, असें इंग्रजांनीं ठरवून कर्नल फोर्ड यास त्या कामावर पूर्वीच रवाना केले होतें. कर्नल फोर्डनें स. १७५७ च्या डिसेंबरांत कॉफ्लान्सचा पराभव केला; आणि पुढे सलाबतजंगाची भेट घेऊन फ्रेंचांचे ऐवजीं इंग्रजांची मदत स्वीकारण्याची त्यास भर दिली. तदनुसार सलाबतानें इंग्रजांशीं सख्यभावाचा तह करून (त्रि. रि. पृ. ५७९) तो स. १७५८ चे अखेरीस परत हैदराबादेस येतो, तों इकडून निजामली त्याजवर चालून आला, तेव्हां त्यास दिवाणगिरी देऊन सलाबतनें त्याची समजूत काढिली, आणि बसालतजंगास परत अदवानीच्या सुभ्यावर पाठविलें. निजामलीस दिवाणगिरी देण्यापूर्वी त्यानें इब्राहीमखानास आपले जवळून काढून बाबें, अशी कबुलायत त्याजपासून सलाबतनें करून घेतली. कारण निजामलीचा सर्व जोर केवळ इब्राहीमखानाच्या तोफखान्यामुळे होता. दिवाणगिरी मिळविण्याकरितां निजामलीस ही अट कबूल करणें भाग पडलें. इकडे हा प्रकार पेशव्याचे पध्यावर पडला. सिंदखेड्या मोहिमेंत इब्राहीमखानाच्या तोफखान्याचा प्रभाव पेशव्यानें पाहून, तो आपल्या नोकरीत आल्यास आपण पुष्कळ कामें

अत्यावकाशांत सिद्दीस नेऊं, अशी त्याची भावना झाली. स. १७५९ चे अखेरीस इब्राहीमखानास सदाशिवरावानें आपले नोकरीत घेतलें. गारदी म्हणजे गाई. फ्रेंचांची कवायती पलटणें महाराष्ट्रांत आली, त्यांस गारदी हा शब्द लाविला जात असे. इब्राहीमखान पुढें उद्दगीर व पानपतच्या मोहिमांत पेशव्याबरोबर होता. सारांश, स. १७५७ पासून वी दोन तीन वर्षे हिंदुस्थानच्या इतिहासांत क्रांतिकारक असून, इंग्रज व फ्रेंच ह्यांजमधील झगड्याच्या निकालावर हिंदुस्थानचें भवितव्य पुष्कळ अंशी अवलंबून होतें. निजामली हा आपल्या आईप्रमाणेंच खटपटी व महत्वाकांक्षी असून त्याचें सूत्र अंतस्थ रीतीनें इंग्रजांकडे होतें. दिवाणगिरीचा कारभार हातीं आल्यावर प्रत्यक्ष निजामी हस्तगत करण्यास त्यास विलंब लागला नाहीं. स. १७६२ ता. ७ जुलई रोजी त्यानें सलाबतजंगास कैद करून निजामी बळकाविली; आणि पुढें पंधरा महिन्यांनीं म्हणजे १६ सप्टेंबर स. १७६३ रोजी त्याचा शिरःच्छेद करविला. सलाबतजंगाचे अंगी पराक्रम असा कांहींच नव्हता. बुसीच्या आधारावर त्यानें कांहीं वर्षे निभावून नेलीं. निजामलीचा मुख्य सल्लागार विठ्ठल सुंदर होता.

१२. मुज्फरखान गारदी व सदाशिवरावाचे खुनाचा प्रयत्न. (ऑक्टोबर १७५९):—मुज्फरखान गारद्यासंबंधानें थोडी हकीकत येथेंच सांगून ठेवणें इष्ट आहे. बुसीची मदत प्रथम चंदासाहेब व मुज्फरजंग यांनीं घेतली. मुज्फरजंग मेक्यावर बुसीनेंच सलाबतजंगास निजामी देऊन महाराष्ट्रांत आणिलें. त्याच्या हाताखाली मुज्फरखान तोफखान्याच्या व कवाइती फौजेच्या कामांत उत्तम शिक्षण मिळवून तयार झालेला होता. कवाइती फौजेचा पाश्चात्य घर्तीचा प्रयोग महाराष्ट्रांत लोकांचे नजरेस दाखवून देणारा पहिला गृहस्थ बुसी हा होय. बुसीनें आपल्या हाताखाली अनेक एतद्देशीय माणसें पाश्चात्य कवाइत शिकवून तयार केलीं. थोड्या फौजेनें बहुसंख्याक शत्रूस बिकण्याची ही युक्ति महाराष्ट्रीय सरदारांनीं, प्रथम कुकडी नदीवरील लढाईत आणिलेली पाहतांच,

पेशव्यांच्या व इतर सरदारांच्या मनांत तिचा अवलंब करण्याची प्रेरणा उत्पन्न झाली. अर्थात् बुसीने तयार केलेल्या इसमांस ज्यास्त पगार देऊन फोडून आपल्याकडे आणणें हा सोपा उपायच प्रथम पुष्कळांनीं स्वीकारिला. कुकडीच्या लढाईनंतर कांही आगळिकीस्तव मुज्फरखानास बुसीने काढून दिल्यावर त्यास पेशव्यानें आपल्या नोकरीस ठेविलें. अर्थात् आपणास सोडून गेल्याबद्दल बुसीचे मनांत मुज्फरखानावर अतिशय रोष होता.

हिंदुपदपादशाहीचे मनोरथ ताबडतोब सिद्धीस नेण्यास पेशव्यास तोफखान्याची जरूर अतिशय भासूं लागली; आणि कुकडीनदीवरील तोफखान्याचा प्रभाव प्रत्यक्ष पाहिल्यावर त्यानें मुज्फरखानास नोकरीस घेऊन स्वतःचा तोफखाना तयार करविला. पुरंदर तालुक्यात सोनेरी गांवीं पानशे नावाचें देशस्थ घराणें होतें, त्यापैकी यशवंतराव पानशे सातान्यास शाहूमहाराजापाशीं तोफखान्याचा दरोगा होता. त्याचा मुलगा माधवराव यास पेशव्यानें तोफखान्याचा मुख्य अंमलदार नेमून त्याजकरवीं सालोसाल कर्नाटक प्रांतावर स्वान्या करवून तिकडील कार्यभाग सिद्धीस नेण्याचा निश्चय केला. [धा. रा. च. पृ.] परंतु मुज्फरखान अगदीच वेळ पडेल तसा वागणारा होता. लालुचीस वश होऊन अगर केवळ लंढरीखातर पाहिजे त्या पक्षास मिळणें अथवा वाटेल तें करणे याची त्यास क्षिति नव्हती. वास्तविक, बुसीनें तयार केलेली अर्धकच्चीं माणसें घेण्यापेक्षां प्रत्यक्ष बुसीलाच आपल्या नोकरींत घेण्याचा विचार पुनः पुनः नानासा.चे मनांत येई. प्रसंगानुसार त्यासंबंधानें उभयतांच्या वाटाघाटीसुद्धां होत. परंतु बुसीनें सलाबतजंगास पिंजऱ्यांतल्या पोपटाप्रमाणें वागविलेले पाहून नानासाहेबास वाटे की, बुसीला नोकरीस ठेविला भसतां तो आपलीही तशाच अवस्था करील. शिवाय बुसीनें निजामास सोडून पेशव्याकडे घेण्याइतकी अवधीच उत्पन्न झाली नाही. निजाम व कर्नाटकचे नबाब यांच्यासंबंधानें इंग्रजफ्रेंचांनीं मूळपासुनच विरुद्ध पक्ष उचलिले होते,

तेव्हां निजामाला सोडून एकदम पेशव्यांकडे निघून येणें बुसीच्या मनांत असलें तरी शक्य नव्हतें.

पानशांचे घराण्यास तोफखान्याचें शिक्षण मुज्फरखानाकडून मिळालें असण्याचा संभव आहे. नानासाहेबानें ह्या कामासाठीं पानशांस हाताशी धरिलें. स. १७५३ च्या सप्तोबरांत मुज्फरखानानें बुसीस पत्र पाठविलें, त्याचा जबाब बुसीकडून घेऊन वकिलानें पेशव्यांकडे पाठविला; आणि तो खानास देण्यास बुसीनें लिहिलें (खं. १ ले. १६). यावरून त्यावेळीं मुज्फरखान पेशव्यांचे नोकरीत होता, हें सिद्ध आहे. स. १७५४ पावेतो दोन तीन वर्षे त्यानें पेशव्यांची नोकरी केली. त्या सालच्या पेत्रुवारींत जुन्नर पेशव्यांतील बेल्हेगांव मुज्फरखानास पेशव्यानें कविले ठेवावयास दिला. (ना. सा. रो. २७५). पुढें त्या सालच्या २४ ऑक्टोबर पासून १२ एप्रिल स. १७५५ पर्यंत पेशव्यांची दुसरी स्वारी झाली, तीत महादजी अंबाजी पुरंदरे मुख्य होता. पुरंदर्याबरोबर मुज्फरखान लढाईचे कामावर असून, लोकांच्या हजिरीसंबंधानें दोघांचें भाडण झालें, तेव्हा मुज्फरखान पेशव्यांची नोकरी सोडून भीरंगपट्टणास गेला, आणि पुढें सावनूरच्या नबाबास मिळाला. तेथें राहून नबाबाचे फौजेस कवाईत शिकवून व तोफा ओतवून त्यानें पेशव्यांशी लढण्याची तयारी केली. त्यास परत द्यावा, अशी मागणी पेशव्यानें सावनूरच्या नबाबाकडे केली. ती त्यानें मान्य केली नाही; म्हणून त्याची खोड मोडण्याकरितां स. १७५६ सालीं नानासाहेब व सदाशिवराव मोठ्या तयारीनें सावनूरावर चालून आले. मुज्फरखानाचा पाडाव करण्यासाठींच या वेळीं पेशव्यानें बुसीस आपल्या मदतीस आणिलें. पुढें सावनूरकरांचा पाडाव होऊन तह झाला. तदनुसार नबाबानें मुज्फरखानास घालवून दिलें. त्याप्रसंगीं बुसी त्यास आपल्या कबजांत मागत होता. परंतु तो निसटून गेला, आणि पुढें पुण्यास येऊन पेशव्यांची विनवणी करून, आणभाक झाल्यावर, पुनः तेथें नोकरीस राहिला. असल्या विश्वासघातकी माणसास नोकरीत घेऊं नये, असें

सदाशिवरावानें पेशव्यास आग्रहानें सांगितलें असतां, नानासाहेबानें तें मानिलें नाहीं. हा दंश मनांत धरूनच पुढें त्यानें सदाशिरावाच्या खुनाचा प्रयत्न केला असावा. स. १७५६चे पावसाळ्यांत मुज्फरखान पुनः पेशव्यांचे नोकरांत आला. तेव्हांपासून सुमारे साडेतीन वर्षे तो पेशव्यांचे तर्फेनें निरनिराळ्या मोहिमांत तोफखाना घेऊन कामें करी. सन १७५७ च्या सिंदखेडच्या लढाईत तो हजर होता. (खं. १ ले १०३) तो इब्राहीमखानाचा नातळग भसून, त्याजपेक्षां ज्यास्त हुशार असावा असें खालील वाक्यावरून दिसते. 'बुधीनें (१) मुज्फरखान गाढ्यास चौघटकांत काढून दिलें. त्याजपुढें इब्राहीमखान काय फळ आहे?' (खं. १ पृ. १८१) स. १७५८ च्या १ डिसेंबरांत मुज्फरखानानें जव्हार व त्रिंबककिछा जिंकिला. (ना. सा. रो. १-९८ का. सं. प. या. ले. ९६). तेथून परत आल्यावर त्यास कळलें कीं, सदाशिवरावानें इब्राहीमखानास नोकरांत घेतलें, त्यावरून संतापून, अगर अन्य कांहीं कारणानें म्हणजे ६ रविळावळ ता. २८ ऑक्टोबर १७५९ रोजीं पुणे येथें सदाशिवराव गारपिरावर डेऱ्यांत असतां मुज्फरखानाचा जांवई हैदरखान यानें डेऱ्यांत शिरून सदाशिवरावावर हत्यार चालविलें. (भा. इ. सं. मं. वा. इ. घ. १८३५ घडफळेयादी पृ. ३८६). जवळच शिलेदार नागोजी गुजर होता, त्यानें खुनी इसमाचा हात धरून सदाशिवरावाचा बचाव केला. मात्र बरचीच्या टोंकाची एक लहानशी जखम पाठीत झाळी. हैदरखानास पकडून जरब दाखवितांच आपण हें कृत्य मुज्फरखानाचे सांगीवरून केलें असें म्हणतांच मुज्फरखानास पकडिलें. त्यानेंही तें कबूल केलें. तेव्हां विशेष तपास किंवा चर्चा न करितां दोषांचाही एकदम शिरःच्छेद करण्यांत आला.^१

१. स. १७१७ त शाहूनें बाळाजी विश्वनाथास दिल्लीस जातांना दिलेल्या यादींत त्रिंबक घ्यावा असें कलम आहे. तो ताब्यांत घेण्यास ४० वर्षे लागली.

२ [का. सं. प. या. पृ. ५०७, कार्तिक शु. ९ शके १६८१ ता. ३० १०-१७५९, सं. १ पृ. १५१, सं. १ टीप २३१].

‘संध्याकाळ समयी मुफ्फरखानाचा जांवई भाऊचे डेऱ्यांत येऊन पाठमागून हलू चालविली. ते चुणी लागली. खुनी सांपडला. त्यांनी नावें घेतलीं त्यांसुद्धां डोक्यां मारिलीं. मुफ्फरखानाचें डोकें मारिलें. तपास फारसा केला नाही. रामचंद्र नारायण प्रभु झणून कोणी त्या मसळतीत होता, त्यासही धरून आणून मरेपर्यंत एका किल्ल्यावर टाकिलें. दोन हजार फौज मुफ्फरखानाचें घर कैद करावयास पाठविली, हस्तगत करून माल सरकारांत दाखल करून बायका मुलें सिंहगडावर घातलीं.’ (भाऊ सा० कैफियत). या पुस्तकांत या प्रकरणाची हकीकत खुलासेवार दिली असून, त्याजवरील संपादकीय टीप वाचण्यालायक आहे. इब्राहिमखानाचे आगमनानें मुफ्फरखानास वाटलें की, सदाशिवराव यास आतां आपल्या डोक्यावर बसविणार. तेव्हां चिडून त्यानें खुनाचा प्रयत्न केला. हें कृत्य गोपिकाबाईच्या प्रेरणेनें झालें, असें इफ म्हणतो. रा. राजवाड्यांची टीप (खं. १ टीप २३१) चुकली आहे.

१३. उदगीरची मोहीम. (जानेवारी-मार्च १७३०) :—उत्तर हिंदुस्थानांतील प्रचंड घडामोडींची कल्पना जरी पेशव्यास यथायोग्य नव्हती, तरी दक्षिण व कर्नाटक या दोन भागांत आपलें स्वामित्व पूर्णपणें स्थापण्याचे पेशव्याचे प्रयत्न बहुतेक अंशांनीं सिद्धीस गेले होते. कदाचित् उत्तरेतील उद्योग माळवा बुंदेलखंडांच्या पुढें फारसा न वाढवितां, तूर्त इहा बीस वर्षे जिंकिलेच्या मुलखाची व्यवस्था करण्यांतच पेशव्यानें घालविलीं असतीं तर, व्यवस्थित व धिमेपणाच्या कारभारानें स्वतःच्या रयतेवर व शेजारी राज्यकर्त्यांवर त्याची छाप वसून इळू इळू ते सर्व मराठ्यांचे जाळ्यांत सांपडले असते. असाच प्रकार पुढें इंग्रजांनीं केला. अंधेर वर्षे पावेतो ते इळू इळू धिमेपणानें आपलें राज्य वाढवीत गेले. तेव्हां तेव्हां त्यांनीं एकदम उतावळेपणानें मोठा प्रास घेण्याचा प्रयत्न केला, तेव्हां तेव्हां त्यास माघारच घ्यावी लागली. परंतु इंग्रजी राज्यकारभारांत जसे बोरचें दडपण हिंदुस्थानांतील कारभारान्यावर आहे, तशा प्रकारचें दडपण

पेशव्यांवर नव्हते. उलट स्वतः पेशवा व त्यांचे दोन भाऊ, शिंदे होळकरांसारखे हस्तक, हे जवळ असल्यामुळे पेशव्यांने एकदम सर्व हिंदुस्थानचा ग्रास अटक बंगालपासून रामेश्वरपात्रेती घशांत उतरविण्याचा प्रयत्न केला, तोच त्यांस जाचक झाला. असो, निजामास पेशव्यांने बहुतेक नामशेष केले हा प्रकार प्रस्तुत सांगावयाचा आहे.

स. १७५९ त सलाबतजंग निजामीवर असून कारभार निजामली पाहत होता. बुसी आदल्या वर्षीच त्यास सोडून गेला असून इब्राहीमखान गार्द्यानेही पेशव्यांचे पदरी नोकरी पत्करिली होती. स. १७५७ चे अखेरीस शिंदेखेडची मोहीम झाल्यावर पंचवीस लक्षांचा मुल्ख पेशव्यास कबूल करून निजामानें तद्द केला, तो प्रदेश सर्व अद्यापि त्यांचे हवाली झाला नव्हता. अहमदनगर व दौलताबाद हे किल्ले म्हणजे पुरातन मुसलमानशाहीच्या राजधान्या, त्याही हस्तगत करण्याचा पेशव्यांचा प्रयत्न जोरानें चालू झाला. सलाबतजंगानें उत्तरसरकारप्रात फ्रेंचांस दिला, आणि तोच प्रात बुसी निघून गेल्यावर निजामलीने इंग्रजास देऊन त्यांची मदत घेतली. त्यातलाच प्रकार पेशव्यांचाही इकडील प्रदेशासंबंधानें होता. बुसी निघून गेल्यावर पेशव्यांची अशी धारणा होती की, निजामानें आतां सर्वस्वी आपल्या कबजात राहवे; बाह्य शत्रु कोणी त्याजवर उठला तर आमण त्यांचें निवारण करून निजामाचा बचाव करावा. बुसी निघून गेल्यामुळे ही गोष्ट पेशव्यास ज्यास्त सुलभ वाटते; आणि त्यासाठीच नगर व दौलताबाद हे किल्लेही पेशव्यांने हस्तगत केले. सलाबतजंगास याजबद्दल मोठीशी चाड नव्हती. परंतु त्याचा भाऊ निजामली हा ज्यास्त कारस्थानी असून त्याच्या व हातांत आतां सर्व कारभार होता. पेशव्यांवर अवलंबून राहण्यापेक्षा इंग्रज फ्रेंचांसारखे प्रयत्न सत्ताधीश आपणास बरे अशी निजामलीची भावना असून, स. १७५८-५९ पावेतो मद्रास व बंगाल या दोन भागांत क्लाइव्हच्या उद्योगानें इंग्रजांची सरशी पुष्कळ झाली होती, तेव्हां त्यांच्याशी निजामलीनें सख्य जोडिकें. हा प्रकार पेशव्यांस

शिलकुल आवडला नाही, आणि स. १७५९ च्या पावसाळ्यांत नानासाहेब व सदाशिवराव ह्यांनी निजामास कायमचाच रगडून टाकण्याचा निश्चय ठरवून फौजेची तयारी चालविली, आणि ता. १ ऑक्टोबर रोजी दसऱ्याच्या मुहूर्ताने गारपिरावर डेरे दिले.

अहमदनगरचे ठाणे प्राचीन मुगलमानी वैमवाची खूग झणून जितके निजामास पाहिजे होते, तितकेच ते पुण्याच्या नजीक महाराष्ट्राळा केवळ मध्यवर्ती असल्याने पेशव्यांलाही पाहिजे होते. तेथे कविजंग नांवाचा मुसलमान किल्लेदार असून, अन्य उपायाने ठाणे कबजांत येईना तेव्हां या किल्लेदारास लालच देऊन त्याच्यामार्फत किल्ला हस्तगत करण्याचा पेशव्यांचा व सदाशिवरावांचा प्रयत्न बहुत दिवस चालला होता. कविजंगाचे व नबावाचे वांकडे आले होते, तेव्हां कविजंगास जहागीर देण्याचा विचार मार्च ३ स. १७५८ पासून अठसऱ्याचा उल्लेख आहे. (ना. सा रो. ९४) दौलताबाद हस्तगत करण्यासंबंधानेही असेच प्रयत्न चालू होते. (ना. सा रा. १०१, ३२३) तिसाजी कृष्ण बिनीवाले याने माठव्या परिश्रमाने सर्व कारस्थान घडवून आणिले. आणि ता. ९ नोव्हेंबर १७५९ रोजी नगरचा किल्ला पेशव्यांचे हस्तगत जाला. [१-१४७] यावेळीं दरसाल पंनास हजार उत्पन्नाची जहागीर वंश परंपरेने पेशव्यांने कविजंगास लिहून दिली, ती सनद ता. ६ नोव्हेंबरची आहे. [इ. सं. पे. द. स. प. मा. ले. ५४]. 'अहदनामा' लिहून मतलबाची कडमै करार करून दिली आहेत, की गोळी न वाजतां किल्ला सरकारचे हवाली झाल्यावर वंश परंपरेने चालतील. हे बाबें वसवस घरावा. राघो तुकदेवाबरोबर बेलभंडार पाठविला आहे. हा घेऊन किल्ला सरकारी लोकांचे हवाली करणे. तुमचे आमचे दरम्यान ईश्वर आहे. नद पौंचस्याबरोबर किल्ला कबजांत आला. म्हणजे जुन्नर, शिवनेर, त्रिंबक-सून नगर, औरंगाबाद पावेतोचा, पेशव्यांच्या केवळ राजधानीच्या प्यांतला प्रदेश जो थापूरी निजामाचे कबजांत असल्यामुळे त्यास

सहज पुण्यावर चाल करून येतां येत असे, तो सर्व पेशव्यांनीं हस्तगत केला. दौलताबाद काबीज केल्याची मनोरंजक हकीकत स्वतंत्र दिली आहे. लढण्याप्रमाणेंच शिष्टाईनें सुद्धां निरनिराले कार्यभाग करून घेण्याविषयीं पेशव्यांचे अनेक हस्तक कसे वावरत होते हें, नगर, दौलताबाद, त्रिंबक वगैरे ठिकाणांच्या हकीकतींवरून दिसून येतें. तसेंच अटक, कटक, म्हेसूर अशा दूर दूर मर्यादांचा प्रदेश मराठे काबीज करित असतां, पुण्याच्या शेजारचीं हीं ठिकाणें हस्तगत करण्यास त्यांस किती प्रयास पडले हें ध्यानांत आणिलें ह्मणजे विस्मय वाटल्याशिवाय राहत नाहीं.

मोहिमेच्या आरंभीच इब्राहीमखान गारद्यास सदाशिवरावानें निजामळीकरून फोडून आपल्या नोकरांत आणिलें, ही गोष्ट त्यानें १३ जानेवारी १७६० च्या पत्रांत गोविंदपंत बुंदेल्यास कळविली आहे. [खं. १ ले. १५४]. ले. १५८-१५९ त पुनः तोच मजकूर आश्चर्याचें वर्तमान म्हणून बुंदेल्यास धीर घेण्याकरितां लिहिलेला आहे. यावरून इब्राहीमखानास नोकरांत घेण्याची वाटाघाट जरी चार सहा महिने चालली असली तरी प्रत्यक्ष तो सदाशिवरावास येऊन मिळाला तो स. १७५९च्या डिसेंबरांत, सदाशिवराव व नानासाहेब विभक्त झाल्यावर मिळाला. तोफखान्याचें काम जाणणारे एक हजार फिरंगी इब्राहीमखानाचे हाताखाली होते. ' भाऊसाहेबीं बहुतांशी त्याची समजावीश करून, बोली उत्तम प्रकारें केली. सेवेंत ठेविलें. बरा मनुष्य, मातबर कराराचा, यास्तव अगत्य घरून, बक्षीस शिरपाव देऊन, पहिले दिवशीं नक्त खर्चास दहा हजार रु. दिले; आणि समागमें घेऊन उदगीरचे मुकामी मोगलांशीं गांठ घातली.' [भा. सा. कै. पृ. ४].

मराठ्यांनीं अगदीं नाक्याचीं ठिकाणें हस्तगत केलेलीं पाहून निजामळीनें लगेच लढण्याची तयारी चालविली. मात्र ती अगदींच लंगडी होती. बरेच दिवस वसूल नव्हता. फौजा पगारासाठीं ओरडत होत्या. तथापि अहमदनगर हातचें गेलेलें पाहून उभयतां निजामबंधूनीं पेशव्यांशीं लढण्या-

चाच निश्चय करून हैदराबादेहून बेहर व तेथून लगेच सर्व फौजांसह धारूर गांठलें. त्या वेळीं पेशवेबंधु फौजेची सिद्धता करून अगोदरच डेरेदाखल झाले होते. गारपिरावर असतांच २८ ऑक्टोबर रोजी सदाशिवरावावर मुज्फरखानानें मारेकरी घातला त्याचा निकाल लागल्यावर लगेच पेशव्यांनीं निजामाच्या रोखें चाल केली. या वर्षी पेशव्यांनीं कर्नाटक, हिंदुस्थान वगैरे ठिकाणच्या कामांकरितां फौजांचा जमाव फार मोठा केला होता. नगरांत ठाणें बसविण्याकरितां पुण्याहून दहा हजार फौज अगोदरच विसाजी कृष्ण बिनीवाले याच्या हाताखाली पुढें गेली होती. बरेच दिवस बाहेर राहू देऊन विसाजीपंत बसला होता. पुढें पेशवे स्वतः चाल करून येणार, अशी खबर लागतांच मार्गे सांगिल्याप्रमाणें कविजंगास नेमणूक करून देऊन किल्ला विसाजीपंतानें हस्तगत केला. 'त्रिंबक, नगर वगैरे किल्ले घेतले. याउपर मराठ्यांस दबोन राहवें नीट नव्हे, लढोन मरावें, अशा निश्चयानें निजाम-बंधू निघाले असल्याबद्दल वकिलांची पत्रें आली.' त्यावरून त्वरेनें च निघाले. खुद्द पेशव्यानें नगरास जाऊन मुकाम केला. सदाशिवरावानें पेडगांवचा किल्ला बहादूरगड काबीज करून पूर्वेच्या बाजूस उदगीरकडे चाल केली. उत्तर हिंदुस्थानांतील शिधांची तारांबळ पेशव्यांस कळती तर त्यांनीं निजामाचें प्रकरण भिटतें घेऊन, ताबडतोब हिंदुस्थानाकडेच मोर्चा वळविला असता; परंतु शिंदे व होळकर हे दोन दांडगे सरदार तिकडे असस्यामुळें पेशवे निश्चित राहिले. निजामाच्या युद्धाचा उपक्रम सदाशिवरावानें गोविंद बल्लाळस येणेंप्रमाणें लिहिला आहे. 'निजामलीखानांनीं जहागीर दहा लाखांची व दोन किल्ले नगर व परांडा सरकारांत द्यावयाचा करार केला असतां, द्यावयास अनमान करूं लागले. यास्तव डेरेदाखल होऊन फौज जमा केली. दरमजल मोगलांच्या सुमारे उदगीर नजीक आपली फौज मातबर जमा झाली. एक दो दिवशीं गांठ पडेल. निजामाचा भाऊ बसालतजंग फुटोन अदवानीस गेला. इब्राहीमखान सरकारांत येऊन चाकर राहिला.

१. उदगीर पुणें दोंडच्या धेट पूर्वेस सुमारे दोनशें मैल मांजरावडीच्या काठी,

हृष्यभंतराव व जानोजी निंबाळकर आपलास्या घरीच आहेत. तिगस्तांपेक्षां यंदा मोगल थोडका आहे. येथील मुकदमा सत्वरच फैसल होईल. दादांचे येणेही त्या प्रांती अविलंबेच होईल. ' [१-१५४]. ' यंदा गाडदी बाराहजार आहे. श्रीकृपेने सत्वरच मोगलांचें पारित्य होईल. यंदां दाहीकडे कलह एकदांच प्राप्त आहे. श्रीकृपेने उत्तमच होईल. ' [२९ जानेवारी स. १७६०-१-१५८]. ' उदगीरचे अलीकडे सहा कोसांवर मोगल आहे. त्यास चौगीर्द फौजा बसवून भाऊसाहेब उतरले आहेत. माघ शुभा० १ व २ [१९ व २० जानेवारी १७६०] रोजी दोन युद्धे जाली. इब्राहीमखानाने तोंड प्रथम लाविले. युद्धप्रसंग बराच जाला. मोगलांकडोल दोनतीन मातबर सरदार पडले. सरकारच्या फौजा चौगीर्द चालतात. दाणा वैरण त्यांस मिळूं देत नाहीत. त्यांबकडे दाणावैरणीचा आकांत आहे. मराठे कोणी त्यांस सामील जाहले नाहीत. रामचंद्र जाधवराव मात्र त्यांबकडे आहेत. त्यांबपाशी फौज बाराहजार, दहाहजार गादी, व शंभर तोफा आहेत. सरकारी सामान भारी आहे. फौज चाळीस हजार आहे. महिना पंधरा रोजांत गुंता वारला तर फौजा तिकडे येतील. ' [३० जानेवारी खं. १ ले. १६०]. ' बेदरनजीक उदगीर येथे मोगलांची व भीमंताची गांठ पडली. तेथे युद्ध झाले; परंतु ते माफक. त्यावर मोगल औशास वाटेस युद्ध होत आला. औशाहून धारुरास वीस कोस येणार, त्यास तीन मुकाम म्हणजे दहा कोस मोगल आला. धारुरास व्यंकटराव निंबाळकर व आणखी काहीं मराठे अशी ७१८ हजार फौज बसा झाली. त्यांस सामील करावयाकरितां मोगल चालला असतां, धारुरास गेल्यावर मराठे मिळाले म्हणजे विचार पडेल हें उत्तम नाही, असा भाऊसाहेबांनीं मनसुबा करून, रविवार माघ वा. २ रोजी प्रातःकाळी युद्ध उत्तम करावें, असा सर्वाही निश्चय करून चालले. दोनप्रहरां मोगल मुकामास न येतां आवळून राहिला. आम्हांकडील तोफ लागली. दोनप्रहरां युद्ध झालें. त्यांबकडील चंडोर्ले (?) अगदी मुडाविळा. दहा अकरा हत्ती

ब पंधरा पावेतों तोफा आणिल्या. सात आठ मातबर सरदार मारिले. प्यादे व गाडदी यांस नीत नाही. आम्हांकडील पांचसोतजण केशवराव पानशी तोफखान्याचे दरोगे वगैरे ठार व शंभर दीडधें ठार व तीन चारशें जखमी झाले.' [खं. १ ले १६५]. 'मोगल आराबा पिऊन गेले. दादाचे चिलखतावर तीर लागला. विश्वासरावांनीं तिरंदाजी बहुत उत्तम-प्रकारें केली. त्रिवर्ग हत्तीवर स्वार होते.' [खं. ३ ले. ५३०]. 'दोन मीहिने सडे स्वारीनें रात्रंदिवस घोड्यावर जीन ठेवून, सभोवत्या फौजा ठेवून विश्वासराव दावघाव पाहत होते. नबाबाच्या मार्गातील गांवखेडी सरकारच्या फौजा जाळून लुटून फस्त करीत होत्या. तोफांच्या मारानें मार्गें रेंटीत औसा किल्ला येथे नबाब पोचल्यावर भाऊसाहेब व विश्वासराव यांणीं दोन प्रहरच्या समयांत मोगलांवर हल्ला केला. तोफा बंदुकांचा मार अतिशय केला, तितकाही पिऊन जाऊन त्यांणीं हत्यार लावावें, तो चारणाच्या बैलांची दाटी जाली, त्यामुळें हत्यार न लागलें. मोगल तीन चार दिवस फौजा ठेवून मतंग केला.' [खं ४ पे. ब. पृ. ५२].

उदधीरच्या मोहिमेत सदाशिवराव, रघुनाथराव व विश्वासराव असे त्रिवर्ग हजर होते. एकंदर प्रकरणाची कच्ची बातमी वरचेवर पेशव्यास पत्रांनीं कळत होती. 'मध्ये मोगल, उजवे बाजूस भाऊसाहेब व डावे बाजूस दादासाहेब ऐसे दररोज झुंजत चालले. धारूर नजीक आल्यावर त्रिवर्गाही मिळून मनसुबा केला कीं, मोगल बळ धरून जबरदस्तीनें मारामारी करून धारुरास पोचतो, मग हातास येत नाही. कुमक पोचली नाही, तो हल्ला करून झुंज द्यावें. अशी मसलत करून तमाम सरदारांस बोलावून रात्रीस सांगितलें कीं, सर्वांनीं हिच्या करून उदईक बळकट झुंज द्यावें. प्रातःकाळीं रोजच्याप्रमाणें मोगल गोल करून भोंवता तोफखाना देऊन चालला असतां, पिछाडीचेच तोंडावर घोडे घातले. सर्वच हिंमत धरून हल्ल्यास उठले. तोफेची रंजक एक उडली. उजवीकडून भाऊसाहेब व रावसाहेब व डावेकडून दादासाहेब ऐसे मारामार करीत खाशाचे हौद्यापर्यंत

पोंचले. एक प्रहरपर्यंत उत्तम युद्ध झाले. मोगल कचरला. हिंमत सोडली. भाणखी चार घटका दम धरून झुंज दिले असते तर गर्दीस मिळवून दिला असता. परंतु संध्याकाळ होत आला. बहुत लोक पडले, व जखमी झाले. मोगलाने जवळ येऊन मुकाम केला. यश आले. बहुत संतोष झाला. श्रीमंतांस खुशालीचे वर्तमान लिहून सांडणीस्वार पाठविले. श्रीमंत नगराहून आंबेपडदुरावर अगोदरच आले होते. तेथे वर्तमान ऐकून संतोष पावले. सांडणीस्वारास सोन्याची कडी व पेशखा बक्षीस दिले. संध्याकाळी मोगलांनी मसलत करून वकील सल्लख करण्यास दुसरे दिवशी पाठविले. त्याजला भाऊसाहेबांनी कळविले, क्रोड रुपयांचा मुल्लख व दौलताबाद घावी. तेव्हां दिवाण विठ्ठल सुंदर याजपाशी शिके कटार देऊन यांचे डेव्यास पाठविला. त्याजवरून बहुत रदबदली करून साठ लक्षांचा मुल्लख व किल्ले व शहरे घेऊन तह केला. मोगलाने सल्लयावर घातले. (१) साठ लाखांची जागीर घावी, (२) अशीरगड दौलताबाद किल्ले दोन, आणि (३) विजापुर बऱ्हाणपुर ही दोन शहरे. याजप्रमाणे घेऊन सल्लख जाहला. [१-१६५]. पुढे दोन वर्षांनी पुनः निजाम-पेशव्यांचे युद्ध झाले त्यांत रामचंद्र जाधवास निजामाकडून फोडून पुनः मराठेशाहीत आणिले, त्याचे सुंदर बर्णन नारोशंकरचे पत्रांत आहे. [भा. व. पु. १ प. या. ले. २].

“ मोगलाची पत्रे घेऊन गोपाळराव गोविंदास दहा हजार फौज घेऊन दौलताबादेस रवाना केले; बऱ्याजी विश्वनाथ बरवे अशीरगड ताब्यांत घेण्यासाठी व नागोराम विजापुरास पाठविले. किल्ले हस्तगत झाले म्हणजे निजामलीने इलिचपुरास व रुलाबताने भागानगरास जाऊन रहावे, मराठे निंबाळकर याणी त्यांजकडे चाकरीस जाऊं नये. याप्रमाणे करार जाला. आपली फौज अद्यापि भोवताली आहेस. श्री. नानासाहेबांचे ताले सिकंदर आहेत. त्याकडे वार्डट नजरेने पाहताल त्याचे चूर्ण होईल. मोगलामध्ये झोशा तिळतुव्य राहिला नाही. ’ [भा. सा. कै. पृ. ५१६; खं. १

ले. १६५, १६६]. ३ फेब्रुवारीस लढाई झाली. त्यानंतर १९ फेब्रुवारीस लढाईच्या ठिकाणावरूनच बुंदेल्यास बगैरे सदाशिवरावाने पत्रे लिहिली. 'चिरंजीव दादा त्या प्रांती फौजासुद्धां लष्कर येतील. इकडे मुलूखस्यळें चांगली मिळाली, परंतु खर्च जाला. तिकडील पेंचामुळें इकडे आटोपावें लागलें. नाहींतरी सारी दक्षिण मोकळी होती.' नंतर नवाबाच्या भेटी होऊन तो हैदराबादेस गेला व त्रिबर्ग पेशवे आंबेपडदुरावर आले. तेथें सर्वांच्या भेटी झाल्या. ह्या लढाईनें जुन्नर, शिवनेर, त्रिबर्ग, सालेर, मुल्हेर, नगर, अशीरगड, बन्हाणपुर व विजापुर इतकीं ठिकाणें ष बासष्ट लक्षांची जहागीर इतका प्रदेश पेशव्यास मिळून निजाम बहुतेक संपुष्टांत आला. जहागिरींत अंबेड, फुलंबरी, नांदेड व विजापुर हे प्रांत मिळाले. [खं. १ टी. २४१ ष ई. सं. पे. द. स. प. ले. ५५]. नगर, दौलताबाद, बन्हाणपुर, व विजापुर हीं सर्व ठिकाणें मुसलमानी अमलाची दक्षिणेंतील केवळ राजधान्या असून, त्या मराठ्यांचे हस्तगत झाल्यानें निजामाचें जीवित संपल्यासारखें झालें. पानिपतचा प्रसंग यशस्वी झाला असता तर दक्षिणचा इतिहास पुष्कळ अंशी बदलला असता. उदगीरचा विजय हा मराठशाहीचा व पेशव्यांचे कर्तबगारीचा कळस होय.

१४ दौलताबाद काबीज — [तारीख ८ एप्रिल स. १७६०]. उदगीरच्या लढाईनें निजामाचे नगर, दौलताबाद, अशीरगड बगैरे मोठे किल्ले पेशव्यास मिळावयाचे होते. पैकीं दौलताबाद कबजांत घेण्यास

१ पडदूर बन्हाडांत अकोल्याच्या दक्षिणेस सुमारे २० मैल. सिंदसेड हें जाधवांचें म्हणून प्रसिद्ध असून तेथेंच रामचंद्र जाधवास दत्ताजी शिंद्याने स. १७५७ त कोंडिलें होतें. जवळच पूर्णानदीचे काठीं पडदूर आहे. नगराहून जालनाचे उत्तरेस सिंदसेड असून पूर्वेपलीकडे सातपुण्याचा घाट कागतो. उदगीर, पडदूर व नगर ह्यांचा त्रिकोण होतो. पेशवा नगराहून व सदाशिवराव उदगीरहून येऊन स. १७६० च्या रंगपंचमास पडदुरावर भेटले.

गोपाळराव पटवर्धन यास पेशव्यानें रवाना केलें; आणि बऱ्याजीपंत बर्वे यास बऱ्याणपुरास रवाना केलें. गोपाळरावाशीं गोडीचें बोलणें लावून तेथील किल्लेदारानें दिरंगाई चालविली, तेव्हां नानासाहेबानें प्रथम १८ मार्च रोजी सामान्य कानउघाडणीचें [३-५२६] व पुढें खालील खरमरीत पत्र गोपाळरावास लिहिलें. [ता. १ एप्रिल स. १७६०] या पत्रावरून लोकांस वागविण्याची नानासाहेबाची रीतही कळून येते. “ वारंवार लिहितां कीं हीं स्थळें दुर्घट आहेत. शहास गुततां येत नाहीं, विचारें कार्यसिद्धी करावी लागत्ये, यास्तव हला राहविल्ली, म्हणोन लिहितां. अपूर्व वाटतें ! विचार दूरदेशी तुम्हांसच कळतें, हें पूर्ण प्रत्ययास येऊन गेलें ! परंतु हे राजकारण प्रथम नरम धरिलेंत, रस्त बंद केली, ये गोष्टीची तारीफ चिरंजीव भाऊ वगैरे सर्व शहाणे फार करितात. तुम्हांस स्थळें अवघड वाटतात, परंतु श्रीकृपेनें तृणप्राय आहेत. मल्हारबांनीं घोडप हल्ला करून घेतली, तें स्थळ हल्ला करून यावयाचें होतें ? काळव्या मोगलांवर उभयतां चिरंजीवांनीं सफेजंगी केली. एका लढाईत मोगल चक्काचूर केला हें कोणाचे तकौत येत होतें ? लाखों असाध्य कामें श्रीकृपातेजप्रतापामुळें तृणप्राय आहेत ! परंतु करणारासारखें फळ होतें. तुम्ही सरून जळद शिपाई असे जाणून मी तुम्हांला पाठविलें होतें. तुम्हींच आम्हांस विचार लिहिणार इतकें कळलें असतें तर एखादे लहानसहान पथके पाठविले असते. तो प्रथम दिवशींच रस्त बंद करिता. कांहीं यावयाचें न बोलता, म्हणजे आज काम जाहलें असतें. तुम्हीं मातबर, तुम्हांस कार्य सात्वावांचून आणतां नये, यास्तव तुम्हांस यश यावें म्हणून तुम्हांसच आज्ञा करितों. ते तुम्हीं करीत नाहीं ये गोष्टीस इलाज कोणता करावा ? गोपाळरावजी ! हे दौळताबाद तुम्हांस दुर्घट वाटते, परंतु दो महिन्यांत सर्क्तीनें वेढा घालून एक रुपया न देतां घेऊं ! का कीं त्याची कुमक कोणी करीत नाहीं ! मोगलानें कुमक केली तर पुनरपि श्रीकृपेनें पन्नासहजार फौज जमा करून अगदीं मोगल दक्षिणेंत होता कीं नव्हतासा करूं ! हें मोगल समजले आहेत. तुम्हीं

समजत नाही यास इलाज काय करावा ? तुम्हांस बहुत दूरदेशी समजते. रागें भरून लिहिलें म्हणोन तुम्हांस राग येईल. परंतु तुम्ही वारंवार आम्हांस विचार लिहितां, यास्तव लिहिणें प्राप्त झालें. या पत्रापूर्वीं कार्य जाहलें असेल तर उत्तम आहे. नाहीतर परिच्छिन्न शहरपन्ना घेऊन वेढा बसविणें. श्रीकृपेनें कार्य होईल. जों जों तुम्ही राजकारणें करितां तों तों काम नासतें. ! याउपर या पत्रावरून जितका राग येईल तितका त्याजवर काढणें. जर कार्य जाहलें असेल तर व्यर्थ राग येऊं न देणें. तुमचा स्वभाव रागीट. यास्तव इतके दिवस सख्त लिहिलें नाही. आतां वारंवार तुम्ही विचार लिहूं लागलां, तेव्हां नाइलाज जाणून लिहिलें आहे. हें पत्र कोणास ठाऊक नाही. लेंकरादाखल सेवकावर एकांती रागें भरल्यास वाईट मानूं नये. ”
[ऐ. ले. सं. १-१५]

ही पत्रें पाहिल्यावर गोपाळरावानें जोरानें हल्ला करून दौलताबादचा किल्ला ता. ८ एप्रिल रोजी हस्तगत केला. “ हल्ला करून बाहेरील कोट निकडीनें घेतला. जातीनें बहुत केली. म्हणून वर्तमान भ्रवण होऊन संतोष जाहला. ” [ऐ. ले. सं. १-१६]. “ चैत्रवद्य द्वितीया सोमवारो हल्ला करून शहरपन्ना घेतला. त्याउपर मोर्चेबंदी केली. भग दोन रोजांनीं फिरोन राजकारण करून किल्लेदारास पस्तीस हजारांची जहागीर व एकलक्ष पंधरा हजार नगद ऐसे करार करून किल्ल्यावर निशाण ता. ८ एप्रिल रोजी चढलें. फत्ते जाहली. महयश जाहलें. भाऊसाहेबांलाही वन्हाणपुर शहर हस्तगत जाहलें ” [ऐ. ले. सं. १६ ते १८ किल्लेदारास इनाम दिल्याबद्दल नानासाहेबांस राग येऊन गोपाळराव पटवर्धनावर त्याची थोडीशी इतराजी झाली; परंतु पुढें त्याची समजुत करतां करतां पेशव्यास पुरेबांट झाली. [वरील ले. २४ व २७] ‘ दौलताबाद घेतली तेव्हां श्रीमंत टोंक्यांस होते. लगेच कूच करून दौलताबादेंस गेले. किल्ला पाहून परम संतोष पावले. एवढें दुर्घट स्थळ घेतलें म्हणून गोपाळरावाची फार तारीफ केली. उद्योगीश्वर यास तेथे किल्लेदार नेमिले. ’ [ले. २५]. यां किल्ल्याची हकीकत राजवाडे खंड ३ लेखांक ५६७ यांत सविस्तर दिलेली आहे.

प्रकरण तेविसावें.

पेशव्याची कर्नाटकांतील करामत.

स. १७५३-६०.



१. कर्नाटकांतील स्वान्या.
२. सावनूरचा पाडाव, (मे, १७५६).
३. श्रीरंगपट्टणचा वेढा (मार्च-मे १७५७).
४. बळवंतराव मेहेंदळ्याचा उद्योग (मे १७५७ फेब्रुवारी १७५८).
५. पटवर्धन व रास्ते यांची कामगिरी (स. १७५९).
६. पटवर्धन व विनीवाले यांची कामगिरी (स. १७६०).

१. कर्नाटकांतील स्वान्या.—नानासाहेब पेशव्याच्या करामतींत कर्नाटकांतील त्याच्या कामगिरीस अग्रस्थान देण्यांत येतें. मराठशाहीचा सामान्य फैलाव जरी त्याच्या दृष्टीसमोर नेहमींच होता, तरी बाजीरावाचा दृष्टिक्षेप जसा सदैव उत्तरेकडे असे तसा नानासाहेबाचा दक्षिणेस होता. राज्यकारभाराच्या दृष्टीनें हें एक व्यंगच होय. एकाच बाजूस दृष्टि देऊन राख्याचें काम भागत नसतें. म्हणून बाजीरावानें दक्षिणेकडे लक्ष न दिल्यानें जसें नुकसान झालें, तसेंच नानासाहेबाच्या उत्तरेकडील कारभारासंबंधानें झालें असें म्हणावें लागतें. पेशवाई मिळाल्याबरोबर विलक्षण तडफ दाखवून तीन चार वर्षांत त्यानें उत्तरेकडील कारस्थानें विल्हेस लाविलीं, त्यावर पुनः स्वतः उत्तरेकडील सफर अशी त्यानें कधीं केला नाही. स. १७५२-५३ पर्यंत उत्तरेकडील स्वारी अंगावर घेण्यास त्यास सवड झाली नाही असें म्हणतां येईल. परंतु स. १७५३ सालापासून आगोपाठ तीन चार स्वान्या त्यानें स्वतः कर्नाटक व श्रीरंगपट्टणकडे केल्या, त्या ऐवजीं किंवा त्या करूनही नानासाहेबास एसादवेळीं तरी उत्तरेकडे जातां आळें असतें. सो स्वतः उत्तरेकडे जाता तर पुढील कारस्थानांस निराळें वळण आणतें

असतें. उत्तरेत वावरणाऱ्या सरदारांत बखेडे माजले ते वेळींच बंद झाले असते; रजपूत, जाठ, सुजाउद्दौला व प्रत्यक्ष बादशहाचें कारभारीमंडळ यांजवर दाब बसून मराठ्यांच्या उद्योगास एकवीक्यता आली असती. जी एकवाक्यता कर्नाटकांतील उद्योगास आली, ती उत्तरेतील उद्योगास आली असती तर पानपतच्चा प्रसंगच ओढवला नसता, निदान तो प्रसंग फायदेशीरच झाला असता. अंताजी माणकेश्वर व हिंणें, शिंदे व होळकर इत्यादिकांत वैमनस्यें वाढून मुख्य उद्योगाचा विधाड झाला, तो नानासाहेबास खचित भिटवितां आला असता. परंतु उत्तरेकडील महत्त्वाची कामगारी अदूरदर्शी व भोळसट अशा राषोबावर सोपविली गेली ही नानासाहेबाची अक्षम्य चूक होय असें म्हणणें प्राप्त होतें. नानासाहेबाबरोबर सदाशिवरावावरही याची जबाबदारी येते. कारण हल्लीं सर्व कारभार सदाशिवरावच पाहत होता; आणि सदाशिवराव तर कांहीं कांहीं बाबतींत नानासाहेबापेक्षांही ज्यास्त चाणाक्ष होता. परंतु प्रतिनिधि, बारामतिकर, मेहेंदळे, पुरंदरे, पटवर्धन, घोरपडे मुरारराव, इत्यादिकांच्या संसर्गानें व पहिलीच स्वारी त्याची कर्नाटकांत झाली तेव्हांपासून त्यासही कर्नाटकाकडील व्यवहाराचें महत्त्व, बाकवगारी व आवड जशी विशेष होती तशी उत्तरेकडील नव्हती. सदाशिवराव खानदेश वऱ्हाडच्या पळीकडे उत्तरेस किंवा पश्चिमेस एकदांही गेला नव्हता. पानपतच्या मोहिमेची त्याची स्वारी हीच पहिली व शेवटची होय. यावरून असें म्हणतां येतें कीं अठराव्या शतकांतील हिंदुस्थानच्या राज्यकारभाराचें केंद्रस्थान पेशव्यांनीं दक्षिण द्वीपकल्पांत म्हैसूर अर्काटच्या दरम्यान आहे असें ठरविलें. वास्तविक तें केंद्रस्थान दिल्लीच्या बाजूस होतें याची जाणीव त्यांस राहिली नाही. कर्नाटकांतील इंग्रज फ्रेंचांचा अवास्तव संचार पाहून पेशव्यांची दिशाभूल झाली; आणि अन्दाळी, नजीबखान वगैरे मुसळमान काय उपद्रथापरचीत होते याजविषयी त्यांचें थोडें बुलेंड झालें. अशा. तर प्रस्तुत आपणांस बा कर्नाटकांतील पेशव्यांच्या उद्योगाचा विचार कर्तव्य आहे.

द्रव्याच्या अडचणीमुळे पेशवा कसा पेंचांत हाता हें मार्गें सांगितलेंच आहे. द्रव्यसंपादन हेंच कर्नाटक स्वारीचें मुख्य प्रयोजन असून एकदां चटक लागण्यावर पुनः पुनः पेशव्यानें तिकडेच एकसारख्या स्वाऱ्या केल्या. द्रव्यनदीचा ओष मध्ये न जिरतां पुण्यास यावा, हा जो पेशव्याचा अंतस्थ हेतु तो दक्षिणेंतून चांगला सफल होऊं लागल्यामुळें आणि उत्तरेत शिंदे, होळकर, बुंदेले यांच्या सारखे खंबीर सरदार पेशव्यास फारशी दाद लागूं देत नसल्यामुळेंच पेशव्यानें उत्तरेत लक्ष न घालतां दक्षिणेकडे घातलें असें दिसतें. अर्थात् पैशाच्या लोभानें राज्याची नीति विघडली, मराठ्यांचा स्वभाव लुटारू बनला, आणि शिवाजीच्या वेळची हिंदुपदपादशाहीची नीतीची व धार्मिक आकांक्षा मराठ्यांचे लक्षांतून बहुतेक नाहीशी झाली. राज्याचा अधःपात होण्याचें हें एक विशेष कारण आहे. रामचंद्रबाबा व सदाशिवराव हे दोघे पैसे उकळण्याच्या कामांत पटाईत होते, म्हणूनच त्यांचा आश्रय नानासाहेबानें केला. सदाशिवराव व रघुनाथराव या दोघांच्या राजनीतीतील हें अंतर पुढें ध्यानांत ठेवावें लागेल. कर्नाटकाचा प्राथमिक वृत्तान्त व सदाशिवरावाची त्या बाजूची स्वारी यांचे विवेचन पूर्वी येऊन गेलें आहे. शाहूच्या मृत्यूमुळे उडालेल्या घांदलीत कर्नाटकाकडे लक्ष देण्यास स. १७५२ पावेतो पेशव्यास फावले नाही. स. १७५० च्या अखेरीस पेशवा कर्नाटकाकडे निघून गेला होता, परंतु स. १७५१ च्या मार्चांत गायकवाड साताऱ्यावर चालून आल्यामुळे हातचें काम अर्धेच टाकून पेशव्यास तांतडीनें परत यावें लागलें. पुढें गायकवाड व निजाम यांचीं प्रकरणें मिटविण्यांत स. १७५२ साल गुदरून गेले; आणि निजामाशीं भालकीचा तह करून स. १७५३ च्या आरंभी पेशवा परभारें रामचंद्र बाबा व सदाशिवराव यांसह कर्नाटकांत गेला. ता. ५।७ जानेवारीस रायचूर-जवळ त्याने कृष्णेचें दक्षिण तीर गाठलें. प्रथम श्रीरंगपट्टणास जाऊन तेथील खंडणी घेऊन ता. २० मार्च स. १७५३ शेजी तेथून कूच करून होळेंहुन्नूर किल्ल्यावर मोर्चे बसवून तो किल्ला सर केला.

‘ त्या मोर्च्यांत सदाशिवराव व रामचंद्रबाबा तीन दिवस बसले होते. नंतर कोन्हेर त्रिबक एकवोट यास आशा केली, ते गेले. मागाहून श्रीमंतां-जवळून कृष्णा पलंडा व रामजी पवार वगैरे अकरा असामी कोन्हेर पंताजवळ जाऊन किल्ल्यावर चढले. कृष्णाजी गेळी लागून ठार झाला. किल्ला फत्ते झाला. अकरा असामीस बक्षिसें दिल्लीं. पलंडा याचे पुत्रांस पाटिलकी दिली. ’ [का. सं. श. पृ. १३]. नंतर धारवाड किल्ला सर करण्यास आले. तेथें मोगल किल्लेदार पृथ्वीसिंह होता; त्याशीं लढाई देऊन सज्जा होऊन ३५ हजार रुपये देऊन त्याजकडील अंमलदार ओलीस घेतला. धारवाडचा किल्ला ता. ११ मे स. १७५३ रोजी हस्तगत झाल्यावर दुसरे दिवशीं अंमलदारास सोडून दिलें. [रा. श. खं. २ पृ. १२८]. परत येतांना संभाजी महाराजांनी पूर्वी पेशवाईबद्दल देऊं केलेले तीन किल्ले व खानापूर वगैरे महाल पेशव्यास दिले. [२४-२५ मे] जून महिन्यांत पेशव्याची स्वारी पुण्यास दाखल झाली. या स्वारीसंबंधानें अस्सल पत्रें फारशीं उपलब्ध नाहींत. खं. ३ ले. ४२४-४२६ व ४२८ यांत थोडे उल्लेख आहेत. फेब्रुवारी ता. ११ रोजी पेशवा लिहितो, ‘ किरकोळ कामें कांहीं झालीं. मोठी आशा श्रीरंगपट्टण बिदनूरची आहे. ’ ता. ९ एप्रिलास तो लिहितो, ‘ श्रीरंगपट्टणची मामलियत उरकून बिदनुरास आलों. ’ ता. १४ मेला लिहितो. ‘ बिदनूरची खंडणी विद्देस लागली. उपरांतिक सावनूर सोंधें विद्देस लावून देशीं येऊं. ’ या स्वारींत पेशव्यानें अपरंपार द्रव्य आणिलें. प्रथम नानासाहेबाच्या एकंदर स्वान्यांची यादी दिली पाहिजे म्हणजे पुढील विवेचन सुगम होईल.

- १ ली, श्रीरंगपट्टण व होळीहुन्नूर स. १७५३ जानेवारी ८-१९ जून.
- २ री, बागलकोट, सावनूर, हरिहर इ. स. १७५४ जाने. २-४ जून.
- ३ री, बेदनूर वगैरे स. १७५४ आक्टोबर २४-१२ एप्रिल १७५६
- ४ थी, सावनूर स. १७५५ ऑक्टोबर २०-१९ जुलई १७५६.
- ५ वी, श्रीरंगपट्टण, स. १७५७ जानेवारी १-१५ जून.

- ६ वी, बळवंतराव मेहेंदळ्याचा उद्योग, मे १७५७ फेब्रुवारी १७५८.
 ७ वी, गोपाळराव पटवर्धन व रास्ते-स. १७५९ चा प्रथमार्ध.
 ८ वी, गोपाळराव पटवर्धन व विसाजीपंत विनीवाले, स. १७६०
 एप्रिल-साल अखेर. पानपतचे पेंचामुळे पेशव्याने यांच्या
 फौजा परत बोलाविल्या.

वरच्यापैकी पहिल्या पांच स्वान्यांत स्वतः पेशवा हजर होता. पेशव्याच्या रोजनिर्शातील मुक्काम ब शकावल्या यांजवरून वरील तारखा मुक्रर केल्या आहेत. निघण्याचा व परत येण्याचा दिसस बहुधा मुहूर्तावर अवलंबून असे. कृष्णाकांठ लागला म्हणजे स्वारीचे काम सुरू होई. कृष्णेच्या अलीकडे नेहमीच्या राज्यकारभाराचे काम चाले. वरील तारखा पुणे सोडल्याच्या व पुण्यास दाखल झाल्याच्या असल्यामुळे अर्थात् मध्यंतरीचा सर्वच काळ स्वारीत गेला असे होत नाही. महाराष्ट्रांतून कर्नाटकात जाण्याचे निरनिराळे मार्ग इ. सं. ऐ. टि. भा. ३ ले. १७ येथे दिले आहेत.

स. १७४७ च्या स्वारीत सदाशिवरावाने कर्नाटकांतील बराचसा मुलूख काबीज करून सावनूरकर नबाबाचे सुमारे अर्धे राज्य हस्तगत केले होते. परंतु त्यांतील वसूल येण्यासाठी तिकडे सालोसाल फौजा पाठवाव्या लागत. स. १७५३ त पेशव्याने स्वारी केली तेव्हां कर्नाटकांत इंग्रज फ्रेंचांचे युद्ध सुरू असून म्हैसूरचे राजाने आपली फौज फ्रेंचांचे मदतीस पाठविली होती, त्यामुळे मराठ्यांचे चांगलेच फावले. त्यांच्या फौजा प्रत्येक गांवांतून आपल्या खंडणीच्या रकमा उगवीत चालल्या. रोकड रकमा मिळतना. तेथे कर्जरोखे लिहून घेत आणि या रोक्यांवर हल्लींच्या हुंड्याप्रमाणे हिंदुस्थानांत पाहिजे तेथे रोख पैसे मिळत. श्रीरंगपट्टण येथे पेशव्याचे आगमन होतांच तेथील दरबाराने भला मोठा दंड देऊन पेशव्यास मार्गस्थ केले. [डफ भा. २ पृ. ६४।६५ व ऐ. ले. सं. भा. २]

स. १७५४ त पुनः नानासाहेबां कर्नाटकांत मोहीम केली. ता. २ जानेवारीस पुण्याहून बाहेर पडून पेशवा निघाला तो बागलकोट, कोपल, होसकोट, हरिहर, बेदनूर, सावनूर, वगैरे ठिकाणी जाऊन ४ जूनला परत पुण्यास आला, असे त्याच्या मुक्कामांवरून दिसते. यास नानासाहेबाची दुसरी स्वारी म्हणतां येईल. स. १७५३ च्या अखेरीस म्हणजे ९ डिसेंबर [मार्गशीर्ष शु॥० १४] रोजी माधवरावाचें लग्न शिवाजी बल्लाळ जोशी सोलापुरकर अशीउंबरीस पागेकडे कारकून होता त्याची कन्या रमाबाई इच्याशी करून समारंभ आटोपल्यावर पेशवा कर्नाटकांत गेला. हरिहर, अंभी, बागलकोट व मुंडलगी येथे लढाया होऊन मिरजेस मोर्चे लावून स्वारी परत आली. ह्या स्वारींत जमखिंडी व तेरदाळ हे महाल पेशव्यांनी घेतले. हरिहर व अंजनीवर लढाई २४ फेब्रुवारी रोजी झाली. व बागलकोटावरही लढाई झाली. याहून जास्त माहिती या स्वारीची सांपडत नाही. स. १७५४ च्या भाद्रपदांत, ऑगस्ट २० रोजी जगजीवन परशुराम ऊ० दादोबा प्रतिनिधि किन्ही येथे वारला. तेव्हा कुण्णाजी परशुरामाचा नातू भवानराव यास प्रतिनिधि केलें. यासच श्रीनिवास गंगाधर म्हणत. प्रतिनिधीची ही भानगड आटोपल्यावर पेशव्यांने तिसरी स्वारी कर्नाटकांत केली; २४ ऑक्टोबरास नानासा० व सदाशिवराव डेरेदाखल झाले. बरोबर महादाजी पुरंदरे होता. २६ जानेवारी १७५५ रोजी पुरंदरे स्वारीतून वेगळा होऊन ३० जानेवारीस बेदनुरापर्यंत खंडणी बेऊन परत आला. पेशवा दुसरी ठाणी सर करून १२ एप्रिलास पुण्यास दाखल झाला. [खं. २ पृ. १३३] याच स्वारींत तोफखान्यावर असलेला मुज्फरखान गारदी व महादोबा पुरंदरे यांचे हाताखालील लोकांच्या हजिरीवरून वांकडे आले. मुज्फरखान नोकरी सोडून म्हैसुराकडे गेला तो मुद्दे सावनूरचे नोकरीस राहिला. पुढील सालच्या स्वारींत तो सावनूरतर्फे

पेशव्याशी लढत होता. स. १७५५ तच आंगेर व पेशवे यांची लढाई होऊन हर्षेचा किल्ला सुवर्णदुर्ग पेशव्यांचे हस्तगत झाला.

२ सावनूरचा पाडाव, (मे १७५६).—गेल्या स्वारीत तोफखान्याचे कामावर पानशांची नेमणूक होऊन तो पुरंदरच्याबरोबर त्या कामावर होता. तोफखाना हेंच लढण्याचें मुख्य साधन होऊन त्याजवर आपली भरंवशाची माणसे तयार असावी, मुज्फरखानासारख्या परकीयावर अवलंबून राहवें लागूं नये, अशी पेशव्यांची इच्छा होती. मुज्फरखान सावनूरचे नबाबाजवळ चाकरीस राहिला, त्यास बऱ्या बोलानें परत घावा अशी पेशव्यांनें नबाबाकडे मागणी केली. ती त्यांनें अमान्य केल्यामुळें मराठी फौजा एकदम सावनूरवर चालून आल्या. ही नानासाहेबाची चवथी स्वारी स. १७५५ च्या २० ऑक्टोबर पासून १७५६ च्या १९ जुलईपर्यंत चालली. कडाप्पा व कर्नूळ येथील नबाबही सावनूरकरास सामील झाले होते. लढण्याच्या संबधानें पाहिल्यास हीच सर्वांत मोठी स्वारी होय. मल्हारराव होळकर, विठ्ठल शिवदेव, नारोशंकर, जानोजी व मुघोजी भोसले वगैरे मोठमोठे सरदार या स्वारीत होते [खं. २-१३७]. सोडूरकर गोपाळराव (?) घोरपडे व त्याचा भाऊ गुंत्तीकर मुरारराव ह्यांनी प्रथम सावनूरचे नबाबाचा पक्ष घेतला होता. मुराररावास पूर्वीच्या स्वारीपासून आपल्याकडे वळविण्याचा महादोबा पुरंदरे याचा प्रयत्न चालला होता; आणि दोघेही एकमेकांस गोडगोड गौरवाची पत्रे लिहून झुलवीत होते. [का. सं. प. या. ले. १३४ ता. १४ एप्रिल स. १७५५]. परंतु स. १७५६ चे स्वारीत मुरारराव सावनूरचेच बाजूस होता.

कर्नाटकांतून सालोसाल पेशव्यास मुबलक पैसा मिळत गेला, तशी त्याची सांपात्तक स्थिति सुधारून, कर्नाटकाकडेच त्याचें लक्ष वेधलें. लोक लढाईच्या कामांत तयार झाले, तोफखाना निर्माण झाला;

नबाबदारीनें कामें करणारे तरुण सरदार पुढें आले, त्यामुळे पेशव्याचाही हुरूप वाढत गेला.

नबाब सलाबतजंगाचा कारभार यावेळीं शहानवाजखान पाहत असून, कर्नाटकच्या स्वारींत निजामानें आपल्याबरोबर यावे अशी फार दिवसा-पासून पेशव्याची इच्छा होती. उलटपक्षीं सावनूरच्या आपल्याच जातभाईचा पाडाव करणें निजामास भूषणावह नव्हतें. तथापि या प्रसंगीं शहानवाजखानाच्या मध्यस्थीनें निजाम पेशव्याचे मदतीस साबनुरावर आला. सावनूरच्या नबाबास असा वाढूं दिला तर पुढें तो उभयतांसही बाधक होईल अशी पेशव्यानें निजामाची व बुसीची समजूत केली, तेव्हां बुसीसह निजाम साबनुरावर आला. 'नबाबापार्शी वकिलीस परशरामपंत होते त्यांस लिहून नबाबांनीं कुमकेस यावें ऐसें केलें. ते फौजेसुद्धा आले.' [घा. रा. च. पृ. २३].

ता. १ नोव्हेंबर स. १७५५ रोजीं मुरारजी हिंदुराव ममलकत मदार गोपाळराव पटवर्धनास लिहितो. 'राजश्री पंतप्रधान आम्हास बंधु, तेव्हां त्यांची आस्था आमचेठायीं असणें युक्तच आहे. आम्हांस सकळ प्रकारें त्यांची प्रीतच करणें, यास्तव पुण्यास जावयाची तयारी पेशजी केलीच होती, त्याप्रमाणें तयारी असे. काल रा. पंतप्रधानांची व मल्हारराव होळकर यांचीं पत्रें चित्ताप्रमाणें आलीं. रा. अमृतराव [बळवंतराव मेहेंदळ्याचा कारभारी] यास पुढें पाठविलें. ते चारपांच रोजांतु येतात. बळवंतराव गणपत [मेहेंदळे] व आग्याजी जाधव, शेठ्याजी खराडे [होळकराचा सरदार] कृष्णा तीरास यावे, त्यासहित (आमची) जावयाची सिद्धता असे. या देशीं आपणाकडील फौज व सरदारांस हरएकविशीं एकचित्त होऊन दुतर्फां कामें होऊन येतसा उद्योग करावा म्हणोन लिहिलें, तर पंतप्रधानांच्या व आमच्या प्रयोजनांत इतर भाव

१ ह्या प्रकरणावर कित्येक पत्रें उपलब्ध आहेत. [सं. ३ ले. ४६९, ४७२, ४७३, ४७६-४७८, ४८१, खरे. ऐ. ले. सं. १ पृ. ६ ले २, ३, ४ इ.]

काय आहे ? जैसा प्रसंग अवलंबू तैसा सिद्धीस नेजं यांत संदेह नाही. ' [ऐ. ले. सं. १ पृ. ६ ले. २]. ता. ७ फेब्रुवारी स. १७५६ त मुधोजी भोसले लिहितो, 'कर्नाटक प्रांतीची मसलत उपस्थित होऊन पंतप्रधान निषाले, कृष्णातीरास आले तों, मुरारराव घोरपडे व दक्षिण प्रांताचे ताम्न व किरात एकत्र होऊन वळ धरिलें. यांशीं झुंजावें हा इत्यर्थ करून चालोन जाणें जरूर जाहलें. बगलकोटचे किल्ल्यास येऊन मोर्चे लावून किल्ला हस्तगत केला. तेथून सावनूर बंकापुरा नजीक आले. अमिप्रांशी गांठ घातली. किल्ल्याचे आसऱ्यामुळें लवकर स्ववश न होय यास्तव शह चौगीर्द फौजा उतरल्या आहेत. ' [खं. १ ले. ४६९] जानोजी व मुधोजी भोसले दोघेही या स्वारीत पेशव्यांचे आग्रहावरून आले होते. उभयतऱ्या नागपुरऱ्या दौळतीविषयी तंटा असून, या स्वारीऱ्या निमित्तानें या भोसऱ्यांस पेशव्यांनें मराठशाहीऱ्या समाईक उद्योगांत सामील केलें; आणि फटकून राहण्याची रघूजीऱ्या वेळची त्यांची खोड नाहींशी केली. सावनूरची कढाई जोरांत चालू झाली. १७ मार्च १७५६ रोजीं एक इसम लिहितो, 'दोन महिने मोर्चे देऊन जाहले. तह कांहीं न ठरे. नबाब आल्यावर तह ठरला तर यशाचे विभागी ते होतात. ऐसें जाणून श्रोमंतांनीं फावुन शु॥ ११ [१२ मार्च] शुक्रवारी हल्ला केला. तेऱ्हां मुज्जरखानाऱ्या वगैरे तीन चौक्या होत्या त्या जागां जाऊन तीनही टेकऱ्या हस्तगत केल्या. चारशें गारदी ठार झाले व तीन चारशें जखमी धरून आणिले. कुळ साहित्य हस्तगत झालें. आपणाकडील शेंसवाशें घोंडे पडलें व शेंपन्नास माणूस ठार झालें. तेऱ्हां त्यांचे मोर्चे उठवून आपले कायम केले. याउपरी त्यांसही पराक्रम कळला. त्यास नबाबही जवळच आले. मन्हाटे माणूस व गाडदी आपणांकडील फार जायां झाले. मातबर माणसांपैकीं नागोराम भागवत यांस तोंडावर गोळी लागली. जखम हलकी आहे. बळवंतराव गणपत यांचे बरगडीस गोळी लागली. ईश्वरें कृपा केली.

चिंता नाही. रत्नाकरपंत वकील यांचे चिरंजीव माणिकराव गोळा लागून ठार झाले. ' [खं. ३-४७२] ' तीन दिवसपर्यंत तोफांचा मारा भीमंतांनीं केला, तो भीहरि जाणे. त्यामुळे सावनुरांतील कुल रयस हैराण जाले. ब्राह्मणांचीं घरे दीडहजार, उदमी मातबर फार; आणि कुल पठाणाचे कबिले. शिवाय बाहेरील रयत आणि फौज त्यामुळे अनर्थ फारच झाला, आणि नाशही बहुतच झाला. हल्लीं रदबदलीस प्रारंभ झाला आहे. तह ठरव्यावर वर्तमान लिहून पाठवूं. [खं. ३ ले. ४७३], नंतर २७ एप्रिलला पेशवा लिहितो, ' घोरपडे व पठाण यांस सावनुरांत कोंडून जेर केलें आहेत. नवाब सलाबतजंग आमच्या मदतीस येऊन पावले. त्यांच्या आमच्या भेटीं झाल्या. मोगलाई कारभार सुस्त अतिशय, बहुनायकी आहे. ' [सदर ४७६]. ' सावनुरांत मुरारराव घोरपडे व मुज्फरखान पठाण यांस कोंडले. आतां नवाबाचा तोफखाना सुरू होईल. ' २८ एप्रिल. [सदर ४७७]. पुढे बुसीचा उत्कृष्ट तोफखाना सुरू होऊन त्याचा मारा त्यानें सावनुरावर असा केला कीं, मोगल व मराठी फौजेत त्याची फार वाहवा झाली. त्या वेळीं सावनुरावर त्यानें सवालाख गोळे मारिले, अशी त्या प्रांतीं आख्यायिका आहे. ' स्वामीचे आशीर्वादे त्रिवर्ग शत्रु अतिक्षीण जाहले. दहा लाखांचा मुद्दख आला. दहा लाख रुपये करार केले आहेत. येणें कठीण आहे. सर्व कर्जार्थी संबंघ आहे. सांप्रत बिदनूर प्रांतीं मुक्काम आहे. मरारराव, मुज्फरखान, सावनूवाले मिळून विरुद्ध केले होते. त्यांस उत्तमप्रकारे इत्यारबंदसुद्धां बाहेर काढिलें. खंडणी अकरा लाख करार केली. मिथ्रीकोट, कुंदगोळ व हुवळी हे परगणे निग्म्यांत घेतले. बाकी खंडणी न ये, करितां बंकापूर किल्ला सरकारांत घेतला. तेथून कूच करून तुंगभद्रातीरीं आलों. हरपनहल्ली, चित्रदुर्ग मामलत निव्हे लागली. बिदनूरचा गुंता उरकला. महारवा लग्नाकरितां निरोप घेऊन गेले. ' १८ मे १७५६ (खं. ३ ले. ४८१) ता. २१ मे रोजी गोपाळराव पटवर्धन लिहितो, ' श्रीमंतांनीं

आझांस सोंध्यास पाठविलें. बरोबर फौज महारराव रास्ते व तोफखाना वगैरे होते. सोंध्याची खंडणी अशीच लक्ष रोख व साडे पांच लक्षांत मर्दनगड (फोंडा) किल्ला येणेंप्रमाणें ठरून किल्ला हातीं येईपर्यंत सोंधेकराचा मेहुणा ओलीस घेतला आहे. यजमानांनीं तुंगभद्रा दक्षिण तीरास जाऊन तमाम खंडण्या घेऊन उत्तर तीरास येऊन बिदनूरची खंडणी घेतली. आतां या प्रांता शिरहटीवांचून कोणी संस्थानिक राहिले नाहींत. त्यांचें पारिपत्य मागें जातांना करावें, अशी मसलत आहे. समागमें सलाबतजंगही आला आहे. बुसीस त्यांनीं निरोप दिव्हा. यांचा आश्रय झाला म्हणोन, त्यांची व्याधि उठोन गेली. पुढें त्यास आमच्या यजमानांनीं चाकरीस ठेवावें, असा करार झाला आहे. (ऐ. ले. सं. ले. ३-४,) याच स्वारींत शहापूर, बेळगांव, बागलकोट व मिथ्रीकोट वगैरे स्थळें घेतलीं. सावनुरांत विठ्ठल शिवदेवांनीं बहुत पराक्रम केला, सबब त्यास चौघडा, जरीपटका, साहेबनोबत व जरी लगी अशीं राजभूषणें व जबाहीर वगैरे दिल्लें. त्यांस या लढाईंत तलवारीची जखम लागली होती. लढाई आटोपल्यावर तहाचे प्रसंगीं मुरारराव घोरपडे पेशव्याचे पक्षांत आला, (इफ. २ पृ. ९३) त्याच्याच मध्यस्थीनें बरील तह ठरला. महाल घेतले त्यांची यादी खं. २ पृ. १३८ वर आहे. मुल्करखान पुनः पेशव्याचे नोकरांत आला.

सावनूरच्या लढाईचा एवढा बडेजाव केलेला आढळतो; परंतु पेशव्याकडील सरदारांची व फौजेची संख्या पाहिली म्हणजे त्याजबद्दल कौतुक वाटेनासें होतें. त्यांतही निजाम व बुसी मदतीस आले, तेव्हांच सावनूर सर झालें. एवढ्या मोठ्या खटाटोपाचा परिणाम मात्र अल्प होय. सावनूरकराकडे यापुढें फक्त आठ लक्ष उत्पन्नाचा प्रदेश राहिला. दहा वर्षांपूर्वीं मराठी स्वराज्याची हद्द कृष्णेवर होती, ती आतां तुंगभद्रेला जाऊन पोचली.

३. श्रीरंगपट्टणचा वेढा—(मार्च—मे स. १७५७).—पांचवी स्वारी श्रीरंगपट्टणची होय. ता. १ जानेवारी स. १७५७ रोजी सदाशिवराव व पेशवा मुज्फरखानाच्या तोफखान्यासह कर्नाटकांत उतरून किरकोळ खंडण्या घेत श्रीरंगपट्टणार चालून गेले, आणि तेथून मोठी खंडणी वसूल करून ता. १६ मे रोजी परत फिरून २७ दिवसांत पुण्यास आले. बरोबर फौज साठ हजार होती. मुरारराव घोरपडेही सहा हजार फौजेसह येऊन मिळाला. 'तूर्त काम श्रीरंगपट्टणास आहे.' असे पेशवा ता. ८ मार्च रोजी लिहितो. येथे म्हैसूरच्या राज्याचा कारभार प्रधान नंदराज पूर्ण सत्तेने पहात होता. त्याजपार्शी पेशव्याने बेसुमार खंडणी मागितली. ती माफ किंवा कमी करावी, अशी नंदराजाने विनवणी केली. ती न ऐकतां पेशव्याने श्रीरंगपट्टणास वेढा बसविला; आणि बातेऱ्यां बांधून तीस तोफांचा मारा सुरू केला. स्वतः सदाशिवराव मोन्थीत होता. २७ दिवस मारा झाल्यावर शहर काबीज होण्याच्या बेतास आले. इतक्यांत एकेदिवशी श्रीरंगाच्या देवाळ्याच्या शिखरास तोफेचा गोळा लागून शिखर मोडले; व मराठ्यांच्या बातेऱ्यांतील एक तोफ फुटून कित्येक गोलंदाज ठार झाले. उभयपक्षां हा अपशकुन वाटून तहाची तडजोड ठरली. पेशव्याने छत्तीस लाख खंडणी मागितली. सरकारचे शेटे महादशेट वीरकर मध्यस्थ होते, त्यांचे विद्यमाने चार लाख कमी करून बत्तीस लक्ष घेऊन वेढा उठविण्याचे पेशव्याने कबूल केले. पैकी पांच लाख रोख आले; आणि बाकीच्या फेडीकरितां राज्यांतील चौदा उत्कृष्ट महाल नंदराजाने मराठ्यांकडे लावून दिले. [ऐ. छे. सं. मा. २ पृ. ६५३]. ८ मे रोजी पेशवा लिहितो. 'श्रीरंगपट्टणचा मामळा विच्छेद लावून शिऱ्यास आलों. पंधरा रोजांत तुंगभद्रा उतरून येतो. सर्व दाटी

१ हे वीरकर सातारचे राहणार. यांचा व्यापार मोठा असून ते नेहेमी क्वेजि-बरोबर असत. वडीपा, सिदापा, महादशेट वगैरे नावे प्रसिद्ध आहेत. (सं. ३ ले. १३८, १५५ व ना. रो. २ पृ. १०४). पहा शाहूनगर वर्षान पृ. १३५.

हिंदुस्थानचे मनसुब्यावर आहे. जसा प्रसंग येईल तसे करावे लागेल, [खं. १ ले. ४८७, ४८८]. कर्नाटकच्या नादांत उत्तरेतील कामें विनसत चाललीं; आणि तिकडील वेध हळू हळू वाढत चालला.

म्हैसूरकडून घेतलेल्या चौदा परगण्यांत पेशव्यांनी वसुलाकरितां कामावीसदार नेमून त्यांच्या मदतीस सहा हजार फौज ठेवून पुढें चिनापट्टण व शिरे परगणा घेतला. खं. ६ ले. ३६९ शिरें येथून लिहिलेला आहे. होसकोट, बेंगळूर, बालापुर व कोलार हे परगणे मूळचे शहाजीच्या जहागिरीतलें एकास एक लागून होते, ते घेण्याकरितां बळवंतराव मेहेदळ्यास मुतालिक म्हणून पेशव्याने ठेवून दिलें; आणि स्वतः १६ मे रोजीं परत निघून १५ जूनचा पुण्यास पोचला. रस्त्यांत तुंगभद्रा व कृष्णा या नद्यांस पूर आले होते; तेव्हा श्रीमंतांनी पूजा करून प्रार्थना करितांच नदीदेवतांनी पेशव्यास व लष्करास उतार दिला अशी आख्यायिका आहे.

शिऱ्याचे ठाणें मराठ्यांनी घेतल्याबद्दल निजामास फार राग आला. निजामाच्या विजापुरसुभ्यांत तें मोडत असून दक्षिणेकडील मुलखाचा बंदोबस्त करण्यास तें ठाणें फार उत्तम होतें. इकडे पेशव्यांनाही कर्नाटकां-तांल मुद्दख राखण्यास तें हवेंच होते. श्रीरंगपट्टणपावेतो खंडणीचा मुद्दख घेतल्यावर पेशव्यांनी शिरें आपल्या ताब्यांत घेऊन तेथें कायमची फौज ठेवून दिली. स. १७५०त नासिरजंगानें कर्नाटकांत स्वारी केली, तेव्हां-पासून निजामानें या बाजूस कधीं हुंकून पाहिलें नाहीं. पेशवे शिऱ्यांत आपलें ठाणें बसवूं लागले, तेव्हां निजामानें दिलावरखान नामक सरदार त्याचे संरक्षणार्थ पाठविला; परंतु त्याचें कांहीं चाललें नाहीं. सबाबत जंगानें पंधरा लक्षांची जहागीर पेशव्यास देण्याचें कबूल केलें होतें, त्यापैकी बारा लक्षांचा मुद्दख त्यानें नेमून दिला; व बाकीत शिरें ध्यावें म्हणोन परशुरामपंत बकिलामार्फत ठरलें होतें. आपण नसतें घेतलें तर शिऱ्याचें ठाणें मुरारराव घोरपड्यानें घेतलें असतें, अशी सबब पेशव्यानें सांगितली. एकंदरीत उभयतांचा सद्दख व स्नेह असतां पेशव्यानें हें ठाणें घेतल्याबद्दल

निजामास फार राग आला; आणि त्याचें म्हणणें वकिलानें खं. १ ले. ६५ ता. ३१ मेच्या पत्रांत पेशव्यास कळविलें आहे. [टीप १४० खंड १ पहा]. कर्नाटकच्या पांच नवाबापैकी शिन्ध्याच्या नवाबाचें राज्य अलीकडे अगदीं मोडकळीस आलें होते; आणि त्याचा बहुतेक भाग कडप्याचे नवाबानें बळकावला होता. या घराण्यांतला शेवटचा नवाब दिलावरखान मरण पावल्यावर त्याचा जांबई मीर फैजुल्लाखान गादीवर आला. पेशव्यानें शिन्ध्याचें राज्य घेतलें तेव्हां मीर फैजुल्लास निर्वाहाकरितां थोडीशी जहागीर लावून दिली; आणि शिर्से शहर आपल्या कब्जांत घेतलें. शिन्ध्याचा किल्ला मात्र नवाबाकडे टेमिला होना. (ऐ. ले. सं. पु. २ पृ. ६५३).

सावनूरकर नवाबानें तहांत बेळगावचा किल्ला पेशव्यास देऊं केला होता; पण तेथचा किल्लेदार युसुफ बेग किल्ला स्वाधीन करीना. तेव्हां त्याजवर पेशव्यानें फौज रवाना केली, व किल्लेदारास हुकेंरी गांव इनाम देण्याचें कबूल करून पेशव्यानें किल्ला घेतला (३ मे स. १७५७); परंतु तो गांव कोल्हापुरच्या जिजाबाईकडे असल्यामुळें त्याच्या मोघदला हुसरे गांव किल्लेदारास दिलें.

या स्वारींतून गोपाळराव पटवर्धनास बिदनुरावर रवाना करण्यांत आलें होतें. त्यास झालेला हुकूम व त्याची कामगिरी याचें वर्णन उपलब्ध आहे (खं. १ ले. ५६, ५७, ६२-७ मार्च स. १७५७). बिदनुराहून दरसाल दोन हत्ती व चार घोडे पेशव्यास पाठविण्याचा करार होता. त्याप्रमाणें ते पाठविण्याची काळजी गोपाळराव पटवर्धनाने घेतली. (खं. ३ ले. १७१, ९ मार्च स. १७५७) अशा स्वान्यांतून लोक कसा त्रास देत, त्याचें एक उदाहरण खंड १ ले. ५८ त वाचण्यालायक आहे. स. १७५५ पासून गोपाळराव पटवर्धन हा कर्नाटकांतच सारखा कामगिरीवर असून पुढील पेशव्याच्या कारकीर्दीत त्याच्या कामाचा ज्यास्त विचार करावा लागणार आहे. [खं. १ पृ. १०० टीप. १२०] पटवर्धन, मेहेंदळे वगैरे सरदारांनीं हळू हळू पर्जन्यकाळांतही मुन्सूखगिरी करण्याचा प्रघात घातला.

मराठ्यांच्या फौजा बरसात आली की, शेतीच्या कामासाठी भराभर घोघर निघून जात, यामुळे लष्करच्या कामाला अत्यंत व्यत्यय येत असे, आणि पुष्कळदां योडन्याकरितां वर्षोवर्ष केलेले भ्रम फुकट जात. गोपाळराव पटवर्धन व मल्हारराव रास्ते यांस पुढील पावसाळ्यासंबंधानें ७ मार्चास पेशवा लिहितो, 'चिक्कवाळापुर, शिरे, कडपें, व्यंकटेश पावेतो स्वारी करावी. तुमची सलाबत बहुत पडली आहे. एक वर्ष मेहेनत सांगितल्याप्रमाणें केली पाहिजे. किती लौकिक वाटला, व सरकार कामाचें ओझें तुम्ही उचलिलें, यामुळे आम्हांस बहुत आनंद वाटला. आणखी एक वर्ष खासा राहिल्यास बहुत काम होईल. हिंदुस्थानांत चिरंजीव दादांनीं दोन छावण्या केल्या. (म्ह. दोन पावसाळे स्वारीतच काढले) दत्तबांनीं तीन केल्या, अंताजी माणकेश्वर वगैरे दोन छावण्या करीतच आहेत; परंतु कर्नाटकांत मागें फत्तेसिंग व रघूजी भोसले यांची झाली. गुदस्तां पर्जन्य अतिवृष्टि जाली; परंतु भीकूपेनें निभावून सिरहटी व कोपल येथील काम सर करतांच चहूंकडे चौका बसला. जे लोक बहुत काहिळी करतील, त्यांस निरोप द्यावा; नव जे घरास जाऊन आले असतील, ते ठेवावे व एकवर्ष मेहनत करून उपयोगी पडले असतील, त्यांनीं देशास जावें. एकवर्ष तुम्हांस रहावें पडतें, पण खावंदाचे कामासाठी व आपल्या लौकिकासाठी प्रयास करणें मर्दासच योग्य आहे. गुदस्तां आग्रह करून, बहुत बुद्धिवाद सांगून तुम्हांस राहिलें, म्हणून यंदा कांहींसें फळास आलें. यंदा राहाच म्हणून आग्रह करणार नाही. यंदा सर्वही उत्तमच तुम्हीं केले.' [बे. ले. सं. भाग २ पृ. १०१]. तोफखान्याची तर्तूद पेशव्यानें चांगल्याप्रकारें केल्यामुळे पावसाळ्यांत सुद्धां काम चालूं लागलें. मात्र घरी जाण्याचा प्रघात अंगवळणी पडलेला मोडण्यासाठी मोठमोठ्या सरदारांचीं सुद्धां कशीं आर्जवे करावीं लागत, हें बराल पत्रावरून कळून येतें. मुलखगिरी यशस्वी होण्यास ती एकसारखी नेटानें चालविली पाहिजे, तिला मध्यें खळ उपयोगी

नाही, हें तत्त्व उत्तरोत्तर मराठे सरदारांस पटून त्याचाच अवलंब पुढें पानपतचे प्रसंगांत करण्यांत आला.

पेशवे पुण्यास येतांच पुढें स. १७५७ सालच्या पावसाळ्यांत निजामाशी शिंदखेडची मोहीम झाली, हें ध्यानांत ठेविलें पाहिजे. लागोपाठच्या पांच स्वान्यांत मिळून पेशव्यास पुष्कळ संपत्ती मिळाली; मुद्दलखिरीचे हिशेब व व्यवस्था पाहण्यांत पेशवा व सदाशिवराव अत्यंत दक्ष व तरबेज झाले.

४. बळवंतराव मेहेंदळ्याचा कर्नाटकांतील उद्योग:- (मे १७५७ फेब्रुवारी १७५८) बळवंतराव मेहेंदळे यांस स. १७५७ सालच्या स्वारींत पेशव्यानें मार्गे ठेवून दिलें, तेव्हां त्यानें तिकडे केलेला उद्योग स्वतंत्र स्वारी म्हणून समजण्याची जरूर नाही. तत्रापि त्यांत पेशव्याचा भाग नसल्यामुळे व बळवंतरावाचा उद्योगही स्वतंत्र स्वरूपाचा असल्यामुळे त्याचा उल्लेख स्वतंत्रच केला पाहिजे. अर्काट, शिरे, कडपें, कर्नूल व सावनूर हे पांच नवाब त्या बाजूस बरेच सामर्थ्यवान होते, हें मार्गे एकवार सांगितलेंच आहे. पैकीं शिरे व सावनूर या दोहोंस पेशव्यांनीं जिंकलेंच. त्या प्रांतीच्या स्वराज्यापैकीं बैंगरूळ म्हैसुरकरांनीं घेतलें होतें आणि त्यावरूनच श्रीरंग-पट्टणावर पेशव्यांनीं स्वान्या केल्या. त्याशिवाय शहाजीच्या जहागिरींतला म्हणजे मूळच्या मराठी स्वराज्यांतला बराचसा मुलूख या वेळीं कडप्याच्या नवाबाचे ताब्यांत होता. हा नवाब अलीकडे मराठ्यांस जुमानीनासा होऊन खंडणी वगैरे कांहीं देईना. तेव्हां त्या नवाबाचे पारिपत्य करणें व अर्काटच्या नवाबापासून खंडणी वसूल करणें, अर्थात् पर्यायानें पुर्वींचें स्वराज्य ताब्यांत आणणें हीं जरूरीचीं कामें बळवंतराव मेहेंदळ्यावर सोंपवून नानासाहेब पेशवा परत आला. मराठ्यांचा हा डाव पाहून कडप्याच्या नवाबानें पावसाळ्यांतच सावनूर व कर्नूल येथील नवाब, मुरारराव घोरपडे व चित्रदुर्गकर वगैरे पाळेगार यांशीं राजकारण लावून त्यांस आपल्याकडे वळवून घेतलें. मद्रासकर इंग्रजांसही त्यानें मदतीस बोलाविलें. सर्वांचा असा बेत झाला की, एकवार या मराठ्यांस संबंध बुडवून

त्यांच्या खंडणीचें जूं कायमचें सुगारून घावें; परंतु प्रत्यक्ष लढाई सुरू झाली तेव्हां कडप्याचे नबाबस कोणीच मदत केली नाही. भर पावसाळ्यांतच बळवंतरावानें होसकोटे, मुळबागल व कडपनाथ हीं ठाणीं काबीज केली. शेवटीं त्या नबाबाचें व बळवंतरावाचें ता. २४ सप्टेंबर १७५७ रोजीं कडप्याजवळ भयंकर युद्ध झालें. त्यांत नबाब मारला जाऊन बळवंतरावास जय मिळाला. हजारों पठाणांची कत्तल झाली. कडपें शहर मराठ्यांनीं हस्तगत करून लुटलें. या लढाईत मराठ्यांचे बाजूस संभाजी घोरपडे नांवाचा भिरज प्रांतांतील नामांकित शिलेदार मारला गेला. मयत नबाबाचा वारस अब्दुल नबीखानही मराठ्यांशीं हिमतीनें लढला, त्याचें अर्धे राजा बळवंतरावानें घेतलें. मुरारराव घोरपडे कोणत्याच बाजूस न जातां गुत्तीसच स्वस्थ राहिला. अर्काटच्या नबाबाजवळही खंडणीची मागणी बळवंतरावाने पूर्वीच केली होती. नबाब महंमदअलीनें पुष्कळ आढेवेढे घेतले. इंग्रजांनींही मध्यस्थी करून खंडणी माफ करण्याची खटपट केली, परंतु तें सारें निष्फळ होऊन शेवटीं महंमदअलीनें साडेचार लक्ष रुपये खंडणी मराठ्यांस दिली. या कामीं मेहेदळ्याचा कारभारी अमृतराव शंकर यानें फार चांगलें काम केलें.

बळवंतराव मेहेदळ्याचा कारभारी अमृतराव शंकर हा पेशव्याचे विश्वासांतील इसम असून, अर्काटचे नबाबाकडून खंडणी वसूल करण्याचे बाबतीत त्याचा संबंध मद्रासकर इंग्रजांशीं आला. जॉन्सेन्स (फॉरेस्ट) लिहितो. ' अमृतराव हा पूर्वी पेशव्याचा चिटणीस असून अलीकडे तें काम आपला भाचा गोविंद शिवराम याजकडे सोंपून तो आतां (स. १७५९) नाना व सदोबा यांचा कारभारी होऊन मुख्य सरदाराची पदवी पावला आहे. दरबारांत त्याचें वजन फार आहे. मुराररावाकडील व कर्नाटकांतील सर्व काम याच्या हातीं आहे; कारण त्या बाजूची सर्व माहिती त्यास चांगली आहे.

मराठे हकडे लढण्यांत गुंतलेले पाहून म्हैसूरच्या नंदराजानें पेशव्यास दिलेले परगणे परत हिसकावून घेतले, आणि तेथें असलेल्या मराठ्यांच्या फौजेस घालवून दिलें. ही मसलत नंदराजास दिदिगळ प्रांताचा सुभेदार हैदरअली यानें दिली होती. या हैदराचा वृत्तान्त पुढें स्वतंत्रनेनें घावपाचा आहे. पेशव्यास युद्धकलेची व्यवस्थित माहिती प्रथम या बाजूस हैदरअलीनेंच घेऊन ती अंमलात आणिली होती. म्हैसूरकरांच्या आगळिकीवद्दल त्यांचें पारिधत्य करण्यास बळवंतराव मेहेंदळ्यास फुसत सांपडली नाहीं. पावसाळा संपे तो कडप्याचें अर्ध-राज्य हस्तगत करण्यात त्याचा वेळ निघून गेला. या सुमारास विदनूर संस्थानांत झोटिंगवादेशाही सुरू झाली होती. तें संस्थान काबीज करण्याचा नानासाहेबाचा फार दिवसांचा मनोदय सिद्धीस नेण्याचा बळवंतरावास हुकूम आला होता; परंतु तें काम तडीस नेण्यास त्यास सवड आली नाहीं. १७५७च्या पावसाळ्यात पेशव्यानें मशरूमूत दोन फौजा तयार केल्या, एक दहा हजारांची विश्वासराव व दत्तांनी शिंदे यांच्या हाताखाली व दुसरी गोपाळराव पटवर्धन यांचे हाताखाली. या दोन फौजांनी बळवंतरावाचे मदतीस जाऊन सर्वांनी मिळून, म्हैसूरवर चाल करून नंदराजाची खोड मोडावी आणि पूर्वी केलेला उद्योग कायम करून घ्या असा पेशव्याचा संकेत होता. परंतु सप्टेंबर ऑक्टोबरांत सिंदखेडची मोहीम एकाएकी उपस्थित होऊन त्यात विश्वासरावाची फौज गुंतली, आणि पावसामुळे नोव्हेंबरच्या पूर्वी गोपाळराव पटवर्धनाचे फौजेस कुणेवर उतार मिळाला नाहीं. यास्तव नानासाहेबानें बळवंतरावास सुचविले कीं, 'तुम्ही एकदम विदनुरावर जाऊन तें ठिकाण हस्तगत करावें. विदनूरचा राणा व त्याचा मुळगा अश दोघेही नुकतेच मयत झाल्यानें विदनूर सहज हस्तगत होईल. आणि तितक्या अवधीत गोपाळराव पटवर्धन बळवंतरावाचे मदतीस पोचल्यावर दोघांनी मिळून चिन्नदुर्ग व मागून श्रीरंगपट्टण यांजवर हल्ले करावे.' (डफ पु. २ पृ. १०५). परंतु कडप्याची मोहीम पुरी करण्यासच बळवंतरावास अवकाश लागला. आणि पुढें निजामाचे बंधूंत वैर उपस्थित

होऊन, बुसी, हैदरजंग, निजामली व शहानवाजखान यांच्या खटपटी सुरू झाल्या. त्यासाठी निजामाचे बाजूस फौज जमविण्याची पेशव्यास जबर पडली, म्हणून त्याने बळवंतरावासच स. १७५८ च्या फेब्रुवारीत फौजेसह ताबडतोब परत बोलाविले. अर्थात् बिदनूर व म्हैसूर ह्या बाजूची मसलत त्यावेळी साधली असती तर सर्व कर्नाटक मराठ्यांचे एकतंत्री कक्षेत येऊन हैदरअलीचा उदय होण्याचा संभव नव्हता. परंतु तो योग जुळून आला नाही. [डफ व ऐ. ले. सं. पु. २ पृ. ६५३-६५५ व ६६५].

गोपाळराव पटवर्धनाबरोबरच मल्हारराव रास्तेही असे. स. १७५७ चे अखेरीस या दोघांची रवानगी पेशव्याने कलबुर्गावर केली. ' ती० (गोपाळ) रायांस व रास्त्यांस निरोप देऊन कर्नाटकांत रवानगी केली. यजमान येरुळावरून फिरत जाणार. रायांनी व रास्त्यांनी मिळोन स्वारीतील कारभार करावा. सरकारचे फडणीस, पोतनीस, चिटणीस वगैरे कारकून दिव्हे. येथील स्थिति एक प्रकारची जाली आहे. उभयतांत (नानासा. व सदाशिवराव) चित्त शुद्ध नाही. सर्व कारभार थोरले यजमानच करितात [२८-२-१७५८ ऐ. ले. सं. पु. १ ले. ११] यापुढचे ले. १२ चे पत्र ४ एप्रिल स. १७५८ चे त्याच बाजूचे आहे.

५. गोपाळराव पटवर्धन व रास्ते यांची कामगिरी— [स. १७५९ चा प्रथमार्ध]—सन १७५८ च्या सालांत गोपाळराव पटवर्धन व रास्ते यांस म्हैसुरावर किंवा कर्नाटकांत उतरण्यास अवकाश मिळाला नाही. ते संबंध वर्ष निजामाकडील भानगडीत गेले. पेशव्यांच्या तीन चार फौजांनी निजामास कैचीत धरले होते. शेवटी जून महिन्यांत बुसी कायमचा दक्षिणेतून निघून गेला, तेव्हां पेशव्यांची फौज थोडीशी रिकामी झाली, ती पावसाळा आला. याच वर्षी पुढे उत्तरेत अन्दालीच्या स्वान्हांनी मराठ्यांची तारांबळ उडवून दिली, तेव्हां कर्नाटकाकडे सहजच थोडेसे पेशव्यांचे दुर्लक्ष झाले. तथापि रास्ते व पटवर्धन यांस

पेशव्याने स. १७६८ च्या अखेरीस ग्हाँसुरावर पाठविले आणि त्यानेही स. १७६९ त बरेंचसे काम करून दाखविले. या फौजेने आधी पूर्वी जिकलेच्या चौदा परगण्यांत आपला अंमल पुनः बसविला. नंतर ती आग्नेयीस सावंतीदुर्ग उज्वे टाकून बेंगरुळावर जाऊन तिने त्यास वेढा घातला. याच फौजेपैकी पायदळाची एक निवडक टोळी कोणास न कळत दाट जंगलांतून पश्चिमेकडे येऊन तिने चेनापट्टणचा किल्ला अकरमात् हल्ला करून घेतला. हा किल्ला भीरंगपट्टणच्या पूर्वेस चाळीस मैलांवर आहे. या अरिष्टाच्या निरसनार्थ नंदराजाने आपला दलवाई (दलपति) चा अधिकार हैदर नाइकास देऊन मराठयांवर पाठविले. हैदराने बेंगरुळ व भीरंगपट्टण यांच्या वाटेवर असलेले दोन किल्ले मादूर व मालवल्ली हे मजबूत बंदोबस्तांत ठेविले, आणि चेनापट्टण काबीज करून तेथे आपले सर्व सैन्य जमविले. मादूर पासून चेनापट्टण तेरा मैलांवर आहे. गोपाळरावाबरोबर तोफखाना नव्हता, तो केवळ गनिमी काव्याने शत्रूस हैराण करी. परंतु हैदराची शिताफी कांही वेगळीच होती. एका मजबूत ठिकाणाहून कवाहती पायदळ व तोफखाना बरोबर घेऊन शत्रूस सुगावा लागू न देतां, बारा बारा कोसांची मजल मारून पहाटेच्या सुमारास पहारे गैरसावध असतां तो मराठ्यांच्या छावणीवर येऊन पडे. अशा या जहांबाज इसमार्शी गोपाळरावाने दोन तीन महिने चांगलाच सामना केला. अशा झटापटीस निकालाचे स्वरूप न आल्यामुळे दोघेही कंटाळून गेले आणि त्यांजमध्ये तहाची वाटाघाट सुरू झाली. त्यांत असे ठरले कीं रोख बत्तीस लक्ष रुपये घेऊन मराठयांनी चौदा परगण्यांवरचा हक्क सोडावा व प्रांतांतून निघून जावे. त्याप्रमाणे रकमेची भरती करण्याविषयी हैदराने नंदराजास निकड लाविली. पण कसे बसे सोळा लाख जमा करून ज्यास्त रकम त्यास मिळेना तेव्हां 'तुम्हीच कांही युक्ति करून बाकीच्या रकमेची भरती करा' असा हैदरास नंदराजाचा

निरोप आला. तेव्हां मराठ्यांच्या लष्कराबरोबर जे सावकार होते त्यांनीं हैदराबादी सांगण्यावरून सोळा लाखांची भरती जागण्या जागीं करून दिली. तदनुसार रकम घेऊन मराठ्यांची फौज म्हैसूरची हद्द सोडून निघून गेली. सावकारांजवळ असलेली पत सत्ताधीशांच्या योग्यतेवर अवलंबून असते. यावरून पहातां हैदराबाद मराठे सावकारांचा केवढा विश्वास होता हें वरील प्रकारावरून दिसून येते. सावकारांनीं एवढीच अट घातली होती कीं, मराठ्यांनीं ते चौदा महाल सोडून दिले म्हणजे ते हैदरानें आरव्या कबजांत ठेवावे, नंदराजाकडे परत देऊं नयेत. हैदरास तीं हेंच पाहिजे होतें. त्यानें लगेच आपली फौज पाठवून त्या परगण्यांत आपला अंमल बसविला. थोड्याच वेळांत हैदरानें म्हैसूरचे सर्व राज्य आक्रमेणें, त्याचा हा आरंभ होय. गोपाळरावानें हैदराशीं ही जी तडजोड केली ती पेशव्यास पसंत पडली नाहीं. 'हैदरानें तुमचें स्वरूप नेले.' असा त्यास पेशव्यानें टोमणा मारिला. [खेर ऐ. ले. सं. पु. १-ले. २४ नोव्हेंबर १७६०] पण आपण हरलों असें गोपाळराव बिलकूल कबूल करित नाहीं. 'आम्हांकडून हैदरास चांगली तंत्री पोंचल्याशिवाय कांहीं त्यानें आम्हांस खंडणी दिली नाहीं.' हा गोपाळरावाचा जबाब आहे. हैदर कशा प्रकारचा मनुष्य होता याची पारख नानासाहेबास नव्हती. आपला कांहींएक उपाय चालत नाहीं अशी खात्री झाल्याशिवाय खंडणी देणारा मनुष्य हैदर नव्हता. या स्वारी पुरताच विचार केला तर गोपाळरावानें आपला नकशा कायम राखून या प्रकरणांतून अंग काढून घेतले हें शहाणपणाचें काम त्यानें केले. अतिप्रसंगाचें घाडस त्यानें केले असतें तर उत्तरेतील पानपतच्या संकटाबरोबरच कर्नाटकांतही कदाचित् मराठ्यांच्या सत्तेस धोका आला असता. कारण स. १७५९ च्या अखेरीस निजामाशीं पुनः कटकट सुरू होऊन पुढें उदगीरचा प्रसंग आला आणि त्याचवेळीं उत्तरेत पानपतचें प्रकरण रंगास चढले. हे प्रकार ध्यानांत घेतां गोपाळरावाचें कृत्य योग्य म्हणावें

लागते. पेशव्यांच्या भरांत इंग्रूस हलकें समजण्याची खोड यावेळीं पेशव्यांचे व सदाशिवरावाचे टिकाणी योडीबहुत उज्वळी होती, असें वाटूं लागते.

म्हसूरचे प्रकरण मिर्झ्यावर गोपाळराव पूर्वेकडे वळून, दमलपेशव्यां वरिष्ठित येऊन, इंग्रज व फ्रेंच हे मद्रासेस एकमेकांशी झगडत होते त्यांजकडून काही लाभ करून घेण्याचा प्रयत्न करूं लागला. पण तेथें त्याची डाळ शिजली नाही. फ्रेंचांचा त्यास राग येऊन त्यानें तिरुपतीचे देवालय हरतगत केले; आणि पुढील उत्सवाच्या प्रसंगी देवास होणारी मोठीशी मिळकत पटकावण्याचा त्याचा इरादा होता. परंतु स. १७५९ च्या पावसाळ्यांतच त्यास पुण्याहून बोलावणें आल्याने तो परत गेला. तिरुपतीवर त्यानें जी योडीशी फौज ठेविली होती तीही पुढें अर्काटच्या नबाबानें काढून दिली. (डफ भा. २-११७) स. १७६० च्या आरंभी गोपाळराव उदगीरच्या लढाईत होता. आणि ता. २ एप्रिल स. १७६० रोजी त्याने दौलताबादचा बिछा हरतगत केला, ती हकीकत निजामाचे प्रकरणी मागे पृ. ४०५ वर स्वतंत्र कलमांत दिली आहे.

हैदर मध्ये आला नसता तर, श्रीरंगपट्टणें खास मराठ्यांचे हार्ती पडले असतें. मराठ्यांचा व मद्रासकडील इंग्रजांचा निकट संबंध याच वेळीं येता; आणि महाराष्ट्राच्या इतिहासाला निराळें वळण मिळतें. येणेंप्रमाणे हैदरानें दक्षिणेस व अहमदालीनें हिंदुस्थानांत मराठ्यांच्या आड येऊन, इंग्रजांना पुढें घेण्यास संधि करून दिली. हैदरअलीनें जो आक्रम हैदरांत केला त्याच्याकडे सर्व मराठे सरदारानें लक्ष लागून गेले होते यांत संशय नाही. [राजवाडे खं. १ पृ. २१८] हैदर मध्ये न येता तर इंग्रजांचा विधीव हिंदुस्थानांत आला नसता, हा तर्क सामान्यतः पटण्याजोगा नाही. स. १७६० त हैदरअलीला काबूत आणण्याकरितां नंदराजानें मराठ्यांची मदत मागितली होती, पण ती त्यांस देतां आली नाही. [इ. सं. पे. टि. भा. २ पृ. २२]

६. सन १७६० ची मोहीम:—सन १७६० च्या एप्रिलांत सदाशिवराव पानपताकडे निघून गेल्यानंतर गोपाळराव पटवर्धन व विसाजीपंत विनीवाळे यांस वीस हजार फौजेनिशी पेशव्यानें कर्नाटकांत पाठविलें. शिन्ध्याचें व कडव्याचें अर्धे राज्य गेल्या होन तीन वर्षांत पेशव्यांनीं जिंकिलें. नवीन जिंकलेल्या प्रदेशाची स्थिरस्थावर करण्यासाठीं कांहीं दिवस पेशव्यास सालोसाल फौजा पाठवाव्या लागत, त्यास अनुसरूनच या फौजेची रवानगी कर्नाटकांत करण्यांत आली होती. ही फौज त्या सालच्या पावसाळ्यांत निरनिराळ्या ठिकाणीं खंडण्या वसूल करीत होती. परंतु लवकरच पानपतावरील पेंच दक्षिणेंत कळल्यामुळें गोपाळरावास पेशव्यानें साल अखेर आपल्याकडे बोलावून घेतलें; आणि विसाजी कृष्णानें फ्रेंचांस मदत करून इंग्रजांचा पाडाव करण्याचा प्रयत्न केला, त्या संबंधाच्या तहाचा मसुदा १७ सेप्टेंबर स. १७६० चा इ. सं. ऐ. टि. भा. ३ पृ. ३ वर दिलेला आहे. स. १७६१ च्या जानेवारींत पानपतचा झगडा निकालास लागला तेव्हां गोपाळराव हा पेशव्याच्या फौजेबरोबर उत्तरेत जात होता. विसाजीपंत विनीवाळे कांहीं दिवस मार्गे कर्नाटकांत होता, तोही १७६१ च्या जानेवारींत परत फिरून महाराष्ट्रांत गेला असावा. अर्थात् या प्रकरणाचा संबंध माघवराव पेशव्याच्या राज्यकारभाराशीं येत असल्यामुळें कर्नाटकच्या स्वाऱ्यांची हकीकत येथेंच पुरी करणें इष्ट आहे. तिचा संबंध इत उत्तर हैदराच्या हाळचालींशीं विशेष येईल.

प्रकरण चोविसावें.

आंगरे, इंग्रज व पश्चिम किनारा.



१. आंगरे बंधू तुळाजी व मानाजी (स. १७४१-५२).
२. तुळाजी व पेशवे यांचा वैरभाव.
३. आंगऱ्यांस बुडविण्याची तयारी.
४. सुवर्णदुर्ग काबीज (२२-४-१७५५).
५. विजयदुर्गचा पाडाव (१३ फेब्रुवारी १७५६).
६. विजयदुर्गसंबंधी पेशवे-इंग्रजांचे भांडण.
७. तुळाजीची योग्यता, पेशव्याची अक्षम्य चुकी.
८. हबशावर मोहीम, उंदेरी काबीज (२७ मे १७५८ फे.१७६०
९. प्राइसची वकिलात व राजकीय परिस्थिति;
(स. १७५९) ऑगष्ट—ऑक्टोबर).

१ आंगरे बंधू तुळाजी व मानाजी (स. १७४१-५२) :—
ता. १२ डिसेंबर स. १७४१ रोजी संभाजी आंगरे मरण पावला (खं. ३ ले. ३४५), तेथपावेतो आंगऱ्यांची हकीकत पूर्वी येऊन गेली आहे. पश्चिम किनाऱ्यावर वावरणाऱ्या इंग्रज व पोर्तुगीस या दोन सत्तांपैकी चिमाजीआपाने स. १७३९ त पोर्तुगीसांस उघडून दिश्यावर, एक प्रतिस्पर्धी कमी झाल्यामुळे, इंग्रजांचा मार्ग तितका सुलभ झाला. तथापि तुळाजी आंगऱ्यांच्या प्रखर तेजापुढे स. १७५५ पावेतो इंग्रजांस या बाजूस वर डोकें काढतां आले नाहीं. अर्थात् स. १७४० पासून ५५ पावेतो त्यांचे प्रयत्न मुख्यतः पूर्वे किनाऱ्यावर फ्रेंचांचा पाडाव करण्यांत चालले होते. आंगऱ्यांचे घरांत कलह नव्हते, तो पावेतो पश्चिम किनाऱ्यावर इंग्रजांचे कांहीं एक चालले नाहीं; समुद्राच्या बाजूने

मैराठी साम्राज्याचा बचाव आंगरे करीत होते. हे बचावाचे साधन पेशव्यानें कसे नाहीसें केले हे आतां सांगवयाचे आहे.

एकदां एक इंग्रज व्यापारी मृतीत जीव घेऊन तुळाजी आंगऱ्याचे भेटास गेला, त्यानें त्याचे वर्णन पुढें लिहिल्याप्रमाणें केले आहे. “तुळाजी निमगोरा, उंच, भव्य, देखणा व अत्यंत रुआबदार होता. पाहिल्याबरोबर मूर्तिमंत शौर्याची कल्पना मनांत येई. त्याची कृतिही रूपास साजेशीच होती. कोणतेही जहाज त्याच्या तावडींत सांपडले म्हणजे सहसा सुटून जात नसे. इंग्रज व्यापारी त्याच्या आसास इतके कंटाळले कीं, ‘देवा बरेही करून यास आमच्या तावडींत आणून दे,’ अशी परमेश्वराची ते कल्पना भाकूं लागले. तुळाजीची शक्ति व तयारी परिपूर्ण होती. त्याची बंदरे भरभराटींत असून रयत सुखी होती. तीस हजार फौज त्याजपाशीं जय्यत होती. तोफखाऱ्यावर अनेक कुशल युरोपियन लष्करी व आरमारी नामे इतून करीत होते. त्याच्या आरमारांत साठावर जहाजे असून, शिवाय हत्ती, दासगोळा व इस्त्राखें असंख्य होती.

मानाजी व तुळाजी या दोन सावत्र बंधूंच्या तंट्यांत आंगऱ्यांच्या घराण्याची आहुति पडली. दोघेही बंधु हुशार होते. परंतु मानाजी नरम वृत्तीचा व तुळाजी बडक स्वभावाचा होता. मानाजीला पेशव्यांनीं सामदामानें आपल्या पक्षांत घेऊन तुळाजीच्या विरुद्ध त्यांनीं आपले घोरण ठेविले होतें. अगोदरच आंगरे हे आपणास मुख्य छत्रपतीचे नोकर समजून पेशव्याचे कक्षांत राहण्यास नाखुष असत. तशांत त्याचे घरांत तंटे इन्द्रवत्यावर पेशव्याचे हातून ते तंटे शमण्याच्या ऐवजी उलट त्यांनीं मानाजीस हातीं धरल्यानें, तुळाजीसारख्या बाणेदार व इष्टी पुरुषाचे मन सर्वथैव बिथरले. शाहूनें हे तंटे मिटविण्याची शिकस्त केली. [पहा खं. ६ ले. १५३]. मानाजीस ‘बजारतमाब’ हा किताब देऊन त्यास कुलाऱ्याचा अधिकार दिला. आणि तुळाजीस ‘सरखेळ’ ही पदवी देऊन त्यास सुवर्णदुर्गपासन थेट दक्षिण कोंबण पर्यंतची हद्द वांटून दिली. तथापि

ही तडजोड तुळाजीस पसंत पडली नाही आणि त्याच्या क्रूर स्वभावाची त्यांत भर पडून पेशव्याशी त्याचे संबंध विकोपास जाऊं लागले. शाहूच्या पश्चात् छत्रपति नामशेष होऊन पेशव्याच्या हातांत सर्व सत्ता आल्यावर तुळाजीचें वर्तन अनावर झालें. तो स्वतंत्रपणें बागून पेशव्यांस मुळीच जुमानीनासा झाला. ताराबाईशी पेशव्याचा तंटा जोरांत असतां तुळाजीनें पेशव्याचे विरुद्ध उचल घेतली, तेव्हां त्यास नरम केल्याशिवाय कारभार चालणें शक्य नाही, असा स. १७५०-५२चे दरम्यान पेशव्याचा विचार ठरला. पुण्याच्या छातीवर तुळाजी हें एक कायमचें दडपणच असल्यामुळें तें उडवून देण्याचा त्याचा निश्चयच झाला होता. पेशव्याच्या या वृत्तीमुळें उभयतांत कायमचाच पेंच उत्पन्न झाला. या पेंचांतून सुटण्यासाठीं पेशव्यानें योजलेला उपाय इतका घातुक झाला कीं, त्यांत आंगऱ्यांचीच नव्हे तर त्यांजबरोबर मराठशाहीचीही इतिश्री झाली. आंगऱ्यांस नाहीसे करून पश्चिम किनारा हस्तगत करण्याची आवृत्ता मुंबईकर इंग्रजांस केवढी होती, हें मागे सांगितलेंच आहे. स. १७५०-५१ त रामाजी महादेवाचे मार्फत पेशव्याकडे ते खटपट करीत होते. परंतु दुसऱ्या अनेक भानगडीमुळें आंगऱ्यांकडील काम स. १७५५ पर्यंत लांबणीवर पडत गेलें. स. १७५५ तही रामाजीपंतास वश करून इंग्रजांनीं घाई केली नसती तर मुद्दाम नानासाहेबानें ही मोहीम एव्हांच अंगावर घेतली नसती. सर्व बाजूंनीं विचार होण्यापूर्वीच रामाजी महादेवानें इंग्रजांचें कारस्थान बडवून आणिलें, आणि नानासाहेबास इंग्रजांची मदत घेण्याची दुर्बुद्धि झाली. वास्तविक इंग्रजांनीं पेशव्यास हातांतल्या बाहुल्याप्रमाणें खेळवून आपला फार काळचा हेतु सिद्धीस नेला. नानासाहेबासारख्या धूर्त पेशव्याला अशी विलक्षण भुरळ पडावी, हें त्याच्या योग्यतेस मोठें लांछन आहे. नानासाहेबानें स. १७५५-५६ त इंग्रजांची मदत घेतली नसती तर, इंग्रजांचें राज्य हिंदुस्थानांत स्थापन झालें नसतें, अशांतला प्रकार नाही. मागेपुढें हिंदुस्थानदेश इंग्रजांच्या हातीं जाणार, हा योग अपरिहार्य होता.

तथापि नानासाहेबांच्याच संबंधानें पाहवयाचें तर त्यानें आंगन्यास बुडविलें, ही गोष्ट अत्यंत आत्मघातकी झाली यांत संशय नाही.

नानासाहेबांच्या कारकिर्दीचा बहुतेक वृत्तान्त अस्सल कागदपत्रांच्या आधारानें रचिलेला आहे; आणि बहुधा सर्व प्रकरणांचे अस्सल कागद मुबलक प्रसिद्ध झाले आहेत; तथापि आंगन्यास्या या प्रकरणावर प्रकाश पाडणारे अस्सल कागद बहुतेक नाहीतच, तेव्हां मुख्य भिस्त इंग्रजांनीच लिहून ठेविलेल्या एकतरफा हकीकतीवर ठेवावी लागते. ही गोष्ट सूचनार्थ मुद्दाम सागून ठेवण्यांत येत आहे.

१ आंगन्यास्याच्या प्रकरणावर व पश्चिम किनाऱ्यावरील या वेळच्या घडामोडींवर उपलब्ध असलेली माहिती येणे प्रमाणें:—

राजवाडे सं. २ पे. श. पृ. १३३, १३४, १३९, १४०, १५०.

१, स. ३ ले. ५६८ आंगन्यासी बसत, ले. ३४४ व ४७५

२, सं ६ ले. १५३, ३३७ व ४५३.

का. सं प. या. ले. १०२ [ता. १०-१२-१७५२]. दुसरे लेखांक ७६, ८३, ६१, ८५, ३७९, १४६, १४७, हे सन १७५९-६० सालचे उंदेरी हस्तगत केली त्यासंबंधाचे आहेत.

खरे ऐ. ले सं. भा. १ पृ. ७ सुरतसंबंधी. व. च. ले. ३२५

इ. सं. आंगन्यासी खबर—विस्तृत व चांगली.

इ. सं. पे. द. स. माहिती पृ. १५२. भा. व. पु. १ प. या. ले. ३९.

भा. व. पु. २ शकावली पृ. ३४.

ना. सा. रो. पु. १ ले ६६, ८०, ८५, ८६.

शा. म. च. (का. सं.) पृ ७९, ८०.

धा. रा. म. च. (का. सं.) पृ. २१.

मराठे व इंग्रज—पृ. १८. बि. रियासत पृ. ५७२-५७६,

Victor surridge-Romance of Empire-India p.49-73.

Grant Duff भा. २ पृ. ८०-९९

Forrest's selections-Maratha Series.

बरील यादींत अस्सल कागदपत्र फार थोडे आहेत. बहुतेक लेख बसरीवजा आहेत.

मानाजी आंगरे तरी सर्वस्वी पेशव्यांचे लक्षांत वागत होता, असें मुळीच नाही. पेशव्यांची कोंकणप्रांतावर आसक्ति विशेष असून त्यांस जन्मभूमीचा लोभ सुटत नव्हता. परंतु त्या भूमीचें रक्षण करण्याचें सामर्थ्य जें आंगऱ्यांचे हातांत होतें तें पेशव्यांचे हातांत नव्हतें म्हणून नानासहेची कुलगडी करून व छत्रपतींवर आपल्या वजनाचा भार घालून आंगऱ्यांचा उच्छेद करण्याचा पेशव्यांचा प्रयत्न सारखा चालला होता. हा प्रयत्न एकपकारचा आनुवंशिक होता, एकाच विशिष्ट पेशव्याचा होता असे नाही. बाळाजी विश्वनाथास कान्होजीपुर्ते नाक घांसून शाहूची बाजू साभाळावी लागली, तेव्हांपासून स १७५६ त इंग्रजांचे मदतीनें आंगऱ्यांचे आरमार पेशव्यांनीं साफ बुडविलें तोंपर्यंत, पेशव्यांचा हा डाव अव्याहत चालला होता. त्यात पेशव्यांच्या पक्षाचे समर्थन करितां येईल, असे मुद्दे सहसा सापडतच नाहीत. तुळाजी उद्दाम किंमदुना करही असेल, परंतु तेवढ्याच कारणास्तव राज्याचा मुख्य आधारस्तंभ तोडून टाकण्याचें काम पेशव्यांनीं करणें कसें विहित होईल ! दाभाडे. गायकवाड, भोसले, प्रतिनिधि इत्यादि अनेक विशेषी सरदागचे तंटे तोडून पेशव्यांनीं राज्याची व्यवस्था ठेविली, तशी व्यवस्था आंगऱ्यांची करणें शक्य नव्हतें, असे कसे म्हणतां येईल ! मानाजी अंगरे केवळ त्याचा हस्तक; बाजीरावानें मानाजीशीं करार करून त्याची व्यवस्था ठरवून दिली, ती तो पेशवा मरण पावतांच नानासहेबानें व सदाशिवरावाने झुगारून दिली. त्याबद्दल मानाजी गयावया करून शाहूच्या व पेशव्यांच्या पाया पडण्यास सातान्यास आला. त्या वेळीं पेशवा उत्तरेच्या स्वारींत होता, यावरून हा समय स. १७४२ चा असावा. वसई काबीज केल्यापासून, आंगऱ्यांना साफ उडवून देण्याचा उपक्रम चिमाजी आषा व नानासहेब यानां ठरविलेला दिसतो. वास्तविक वसई काबीज करण्याचें काम आंगऱ्यांचें; पण आंगऱ्यावर पेशव्यांचा पूर्ण विश्वास नसल्यामुळे, चिमाजीनें तें आपल्या हातांत घेतलें; आणि त्या योजनेस विरोध करणें आंगऱ्यांसही शोभलें नसते. म्हणून त्या बाबतींत

आंगरे विशेष पुढाकार न घेतां अंग बचावून राहिले. वसईनंतर नवीन आरमार व पाश्चात्य युद्धपद्धति यांचा स्वीकार करण्याचें मुख्य काम सोडून उलट पेशवे आंगन्याचे पाठीस लागले, त्या विवंचनेतच संभाजी आंगरे मरण पावला. लगेच मानाजीनें शाहूकडे धांव घेतली, आणि आपले मुद्दे त्याजपुढें मांडिले. [इ. सं. पे. द. मा. पृ. १५२ ले. १]. ' महाराजांचे किल्ले आज्ञाधारकाचे (मानाजीचे) स्वाधीन असतां प्रधानपंती घेतले. आमचे बोलीचे रसायन मान्य न करितां चेऊलची देशमुखी देणें म्हणोन सदाशिवपंती बोली घातली. तें न बने म्हणोन परस्परांचे आरमाराचा कलह जाहला. पंतांचें भेटीचा योग न बने. त्या उपरांत साहेबांचें आश्वासन पत्र गेलें. शिरसावंदोन पायांजवळ आलों. कृपाळूपणें सर्फराजीची आज्ञा चार किल्ले देववून गौरवावें. राजश्री पंतप्रधानाची व आपली एकवाक्यता करावी. परस्परे प्राचीन तहाप्रमाणें चालावें. न्यूनाधिक करूं नये. राजश्री पंतप्रधानांचे हर्षामर्षामुळे मुलकी अंमलांत व्याक्षेप होऊन आपण हुजूर आलो. निघोन आल्या दिवसापासून हा काळपावेतो कर्जेदार होऊन नित्य चालावयाचे संकट पडिलें आहे. ये विशींची चिंता घणी मायबापास असे. परस्परांचे वडिलोपार्जित तहाचा करार चालत आला होता, त्याजमध्ये रा. राजू कैलासवासी कुलाबेच्या मुकामी येऊन, प्राचीन तहामध्ये बोलीचाली करून, उभयपक्षांच्या समाधानेकडून तडनामे होऊन, पुढें न्यूनाधिक ठरूं नये, नाराजी करूं नये, किल्ले कोटांसी, जंजिरे यांहीं कृत्रिम करूं नये, म्हणोन आणा शपथा परस्परांच्या जाहल्या होत्या. त्यांस विपर्यास येणेंप्रमाणें प्रधानपंतांनीं केला आहे. ” [इ. सं. पे. द. मा. पृ. १५२] या तकरारीवरून आंगन्यांचें म्हणणें समजूर येतें. पूर्वाचा दाखला चालवावा, नवीन कांहीं करूं नये, या अप्रागतिक तरवावर मराठशाहीची रचना असल्यामुळे, कारभान्यांचे व सरदाराचे तंटे कधीच मिटूं शकले नाहींत. प्रसंग पडेल त्याप्रमाणें राज्यव्यवस्थेत फेरफार करण्याची माय प्रत्येक राज्ययंत्रांत असली पाहिजे.

भा. व. पु. १ प. या. ले. ३९ चा कागद बहुधा वरीक तक्रारीला शाहूचा जबाब आहे. दोहोंमधील तक्रारींचे उल्लेख एकच आहेत. हा कागद शाहूचें सदाशिवरावास खरमरीत आज्ञापत्र असून, पेशवे त्या वेळीं स्वारीत असल्याचा उल्लेख आहे. यावरून तें स. १७४२ तलें असावें. “मानाजी आंगऱ्याकडील किल्ले माणीकगड व प्रांत तुझी घेतलात तो सोडून द्यावा, या विधी पेशजी या. पंतप्रधान असतां आज्ञा केली, त्याप्रमाणें किल्ला व प्रांत सोडून द्यावयाचा करार केला, त्यावरून स्वामी तुझांवर बहुत संतोषी झाले. वज्जारतमाब स्वामीच्या राज्यांतील पुरातन सेवक. निष्ठेनें सेवा करीत आहेत. त्यांचे सर्व प्रकारें स्वामीस अवश्यक. तदनुरूप तुझी अगम्यवाद धरून साहित्य करावें, हें तुम्हांस विहित आहे. स्वामीनीं तह करून दिळा आहे, त्याप्रमाणें तुझी चालावयास अंतर न करणें. दुसऱ्या पत्राचा उजूर न करितां पत्रदर्शनीं किल्ला प्रांत त्याचे हवालीं करून यांची रवानगी सत्वर करणें, हे आमचे पदरचे आहेत. यांचें आगत्य अम्हांस तसें आपणही धरून चालविणे जरूर जरूर.”

मानाजी व तुळाजी यांचें वरें नव्हतें. पुढील ब्रह्मद्रस्वामीचे पत्र पहा. “सहस्रायु चिरंजीव विजयी भव तुळाजीस आज्ञा ऐसीजे. तुझे सहस्र अन्याय झाले, तुजला पत्र न लिहितों, परंतु मानसिंगांची व तुमची गोडी व्हावी, महत्कार्य सिद्धीस जावें याजकरितां पत्र लिहिलें आहे. तरी कबिले बायका जे तुम्हांकडे मानाजीचीं आहेत, तीं रवाना करून द्यावी, मानसिंगास दोन गोष्टी सांगितल्या त्यापासून सहस्र वांट्यानें काडीइतके अंतर पडणार नाही. आझी चित्त शोधून पाहिलें, तुम्ही आतां लेकर बुद्धी न करणें, दोषे भाऊ एक होऊन एखादे आभाळास हात घालणें, हे आज्ञा.”

[ब्र. च. ले. ३२५] या पत्रावरून तुळाजीच्या स्वभावाची रूपना होते.

‘अंजनवेल व गोवळकोट हे जागे हबशाकडे राहिल्यानें कोंकण प्रांतीं उपद्रव लागतो. त्यावरून जिवाजी खंडेराव चिटणीस यास आज्ञा करून बरोबर फौज व सामान घेऊन गोवळकोट घ्यावा, असें सांगितलें. त्यावरून

आंगरे यांस पत्र दिलीं. महाराजांनीं फत्तेसिंग बाबाकडील व आणखी पुष्कळ लोक खाना केले व खजिना पाठविला, हवशी जोरानें आले. त्यांशीं लढाई देऊन मार्गें धाडविलें. बहुत कजाखी करून निशान चढवून किल्ला घेतला. वर्तमान एकून महाराज संतोष पावले. ' [शा. म. च. पृ. ७९, ८०]. अंजनवेळीची ही मसलत स. १७४२ ची आहे. जो अंजनवेळ घेईल त्यास (अखेरीस ?) पद देऊं, अशी शाहूनें अट घातली होती. तुळाजीनें यमाजी शिवदेवाच्या वशिष्ठ्यानें मानाजी विरुद्ध शाहूकडे कारखान चालविले होते. [खं ६ ले. १५३]. 'तुम्ही त्यास (म्हणजे तुळाजीस) वडोळ. परंपरा पुराता वडिलाकडे पद असावें. तुळाजी आंगरे याणीं अरगजले ती पहिलें हल्लीं प्रमाणे तिकडेस वतन देतील तेव्हां तुम्ही आम्हावरी शब्द जाणाल, यास्तव लिहिलें आहे. 'असे पेशवा मानाजीस लिहितो. त्यानंतर स. १७४३ त मानाजी हा नानासा०स लिहितो. ' आम्ही कायावाचामनें करून आपली जोड केली आहे, दुसरा विचार नाही. ' हाच भाव मानाजीनें दुसऱ्या एका पत्रात व्यक्त केला आहे. ' आमचा एक निश्चय कीं आपले ऐसे म्हणवून आहों. त्यास अंतर नाही. आम्ही आपले ह्मणवीत असतां, आमचे पाठीं ऐसा विचार उपद्रव असावा, हाच मात्र खेद वाटतो. विस्तारें किती म्हणून लिहावें; न लिहावें तर कोणास लिहावें ! ' मानाजीनें रेवडंच्याचे बंदरांत फिरंग्यांस अडविलें असतां, ' राजश्री रामाजी महादेव विश्वास घातकी निर्माण आहेत, दुसरे नारो त्रिंबक तळेकर रामाजी महादेवाचे साम्यतेस होऊन किल्ले सागरगडीं कार्तिक व. २ गुरुवारी पहांटेस

१ [फा. सं. प. या. १०२ हें पत्र ३ सफरचें आहे.-त्यांत ' कार्तिक व. २ गुरुवारी ' असा उल्लेख आहे. गुरुवारी कार्तिक व. २ स. १७४५, स. १७४८ व स. १७५२ या तीन सालांत येते. रामाजी महादेवाचें प्रकरण बहुधा शाहू छत्रपतीच्या निघनानंतरचें असावें. म्हणून या पत्राची तारीख ३ सफर=मार्गशीर्ष शु. ४ शके १६७४=१०-१२-१७५२ असावी]

बारा पंधराशें लोकांनिशीं शिड्या घेऊन, त्यांनीं शिड्या लोटिल्या. दगड घालितां अवसान खता होऊन श्यामवदन केलें. मोड जाहला. आचरणा-प्रमाणें पारिपत्य करावे तरी ते करणार, आचरणार लघुकर्म आचरोन गेले. याप्रमाणे मामलेदाराचें आचरण, आणि आपलें तो विश्वासपूर्वक आश्वासन; आणि परिणाम याप्रकारें, तेव्हां काय करावें ' पेशव्याचा कोकणातला विश्वासु मामलेदार आंगन्याशीं अशी उपड रगावजी करतो, ही गोष्ट पेशव्याच्या संमतीशिवाय घडण्ही, असे म्हणत नाहीं. एकंदरीत आंगन्याशी पेशव्याचें वर्तन विश्वासघाताचें होतें असें म्हणवें लागतें.

२. तुळाजी व पेशवे यांचा वैरभावः—तुळाजी आंगन्याच्या दुर्वर्तनाचे अनेक उल्लेख आहेत. त्यांतील काहीं येणेंप्रमाणेः—

‘ तुळाजी आंगरे कान्हेजीच्या येकी राखीस जाले. संभाजी आंगरे दौलतीवरी असता त्याचे हाताखालां कारभार करीत होते. त्यांणी श्रीमंत शाहूमहाराजांस विनंती करून आपले नावे वस्त्रे घेतलीं. ब्रह्मगास उपद्रव फार केला. सवय, महाराज कैलासवासी जाल्यावरी, नानासाहेब पेशव्यांनीं बहुत सांगून पाहिलें. वकील पाठविले. तत्रापि न ऐकत. तेव्हा इंग्रज अनुकूल करून घेऊन तुळाजी आंगरे धरिले. बेडी घालून किल्ले बंदन येथें ठेविले. तेथेंच मेले. कैदेत राखी ठेविल्या, त्यांस संतान मुलें जालीं. तुळाजी वारल्यानंतर मुलें कोठ गेलीं त्याचें ठिकाण समजळें नाहीं’ [खं. ६ ले ४५३].

‘ संभाजी आंगरे मयत झाल्यावर त्याचा सावत्र भाऊ तुळाजी आंगरे बाणकोटपासून सावंतवाडी दरम्यानचे मुलखाची वहिवट करीत होता. सरकारांत नेमणुकीप्रमाणें ऐवज न देतां उद्दामपणा करून समुद्रावरही लोकांस उपद्रव देत होता. त्याचे बंदोस्ताकरिता पेशव्यानें इंग्रजांची मदत मागितली; आणि तुळाजीस घरून विसापूर किल्ल्यावर कैदेत ठेविलें. ’ [खं. २ पे. श. पृ. १३३, १३४, १३९, १४०].

‘शाहूने मृत्युसमयी पेशव्यास मुख्याधिकाराची सनद दिली, ती तुळाजी आंगरे मानीनासा होऊन, त्याने पेशव्याशी बिघाड केला. आरमाराच्या व किल्लेकोटांच्या भरावर तो पेशव्यास जुमानित नसे. सबब पेशव्याने पांच चार वर्षे उद्योग करून अखेरीस मुंबईकर इंग्रजांच्या मदतीने त्यांचे राज्य घेतले, व त्यास सहकुटुंब कारागृहांत घातले; पण यांत बहुतेक लोकांना माहीत नाही अशी गोष्ट ही आहे की, तुळाजी आंगरे हा चित्पावनांचा कट्टा द्वेष असून तो त्याचा फार छळ करूं लागला होता. तुळाजीची हद्द वाण-कोटापासून विजयदुर्गपर्यंत होती; व हा टापू चित्पावनांचे माहेरघर होय. पेटे, फडके, परचुरे, रास्ते, भावे, देशमुख, घोरपडे, जोशी, बारामतीकर जोशी, सोलापुरकर जोशी, बर्वे, पटवर्धन, मेहंदळे, भानू, लागू, इत्यादि पेशवाईतील दरबारी व सरदारी लोकांची मूळ घराणीं याच टापूंतली आहेत. आपल्या अधिकारास न जुमानणाऱ्या प्रतिनिधीला व दमाजी गायकवाडाला पेशव्याने त्यांचे सरंजाम खालसा न करितां सोडून दिले; आणि तुळाजीचा मात्र परकीयांची मदत घेऊन, समूळ उच्छेद केला, यावरून पेशव्यांच्या या वर्तनाला जात्यभिमानाची कांहीं तरी प्रेरणा असावी, असे अनुमान करणे अन्यायाचें होणार नाही. हा चित्पावनांचा द्वेष तुळाजीच्या मृत्युबरोबरच शांत झाला. तो पुढे चालविणारा पुढे ‘कोणी उत्पन्न झाला नाही.’ [मराठे व इंग्रज प्र. पृ १८ खरे.]

‘तुळाजी आंगरे यांनी हुजूरचे नेमणुकेचा ऐवज न देतां प्रधानपंत यांशी उद्दामपणें चालूं लागले. याजवरून फौज व सरदार रामाजी महादेव व विसाजी केशव व माणकर वगैरे रवाना केले, आणि इंग्रजांकडे मुंबईस राजकारण पाठवून त्यांचे आरमार व लोक पाण्यांतून कुमकेस आणविले; आणि तुळाजीचे तालुक्यांत जाऊन किल्ले व जंजिरे यांस मारगिरी करून मोर्चे दिले. बहुत जेर केले. तथापि उद्दामपणा न सोडतां तह व ऐवज कांहीं न बोलत. त्यावरून हल्ला करून विजयदुर्ग व सुवर्णदुर्ग किल्ले घेतले. तुळाजी आंगरे धरिले. कुटुंबसुद्धां कैद करून आणिले. बेडी घालून

किल्ल्यावर टाकिले. त्यांजकडे तालुका व किल्ले सत्तावीस खुषकीचे व जंजिरे होते ते एक महिन्यांत सर्व घेतले. ' [घा. रा. म. च. पृ. २१].

तुळाजी आंगऱ्याची पेशव्याशी वागणूक कशी होती, हे या उताऱ्यावरूनच ताडले पाहिजे. याशिवाय ज्यास्त भरंवसेलायक पुरावा त्यासंबंधाने उपलब्ध नाही. सामान्यतः तुळाजीला सर्वच लोक कांपत असत. पेशव्याला आपली हुकमत निर्बाध करावयाची होती. गायकवाड, दाभाडे, प्रतिनिधि इत्यादि सरदारांस पेशव्याने आपल्या हुकमतीत कसे आणिले हे मागे दर्शविलेच आहे; आणि त्याच पद्धतीने पेशव्याने तुळाजीस नरम आणिले असते, तर त्यास दोष देण्यास विशेष अवसर सांपडला नसता; परंतु आरमाराच्या जोराने वावरणाऱ्या तुळाजीस नुसत्या फौजेच्या बळावर जिंकणे पेशव्यास शक्य नव्हते. याच कारणास्तव आरमारास प्रतिआरमार आणून तुळाजीशी युद्धप्रसंग करण्याचा पेशव्याने व्यूह रचिला. हे प्रतिआरमार म्हणजे इंग्रजांचे होय. त्यांची मदत घेण्यात पेशव्याने मुत्सदेगिरीची चुकी केली, ती तूर्त बाजूस ठेवून इंग्रजांचा व पेशव्याचा संबंध कशाप्रकारचा होता, हे प्रथम पाहिले पाहिजे.

३ आंगऱ्यास बुडविण्याची तयारी:—रिचर्ड बूर्शियेर हा ता. १७ नोव्हेंबर स. १७५० रोजी मुंबईचा गव्हर्नर होऊन आला; आणि एका आठवळ्याने त्याने पेशव्यास पत्र पाठवून आपण आऱ्याची खबर दिली. स. १७४० त मुंबईकर इंग्रजांनी मानाजीस मदत केल्यापासून पेशव्याच्या दरबारी त्यांचे वजन बरेच वाढले होते. मद्रासकरांनी महंमदअलीचा पक्ष घेऊन फ्रेंचाचा नक्षा बराच कमी केला; येणे करूनही इंग्रजांचे महात्म्य वाढले होते. महाराष्ट्रांत बुसीने निजामाचा पक्ष उचलल्यापासून फ्रेंचांचे वाढते वजन कमी करण्याचा पेशव्याचा घाट असून, त्यासाठी केव्हां बुसीस फोडून आपणाकडे आणणे, तर केव्हां इंग्रजांची दोस्ती संपादणे, हे डाव पेशव्यास खेळावे लागत होते. उत्तरेकडे सुरत येथे दोन मोगल अधिकाऱ्यांचा झगडा लागला असून, त्यांत जंजिऱ्याचा सीदी मस—ऊद,

दमाजी गायकवाड व इंग्रज इतक्यांचे दितसंबंध जुळसे होते. या सुरत प्रकरणांत बाळाजीनें इंग्रजांची मदत मागितली असून, त्यांच्या मदतीनें सुरतेत आपला अंमल बसविण्याचा पेशव्याचा विचार होता. मुंबईच्या गव्हर्नराने मदत देण्याचे कबूलही केले होते, परंतु स १७५० पासून धरगुती व निजामाकडील प्रकरणांत पेशव्याचा काळ निवून गेल्यामुळे, त्यानें हें सुरतेनें कारस्थान पुढे करण्यास सज्ज झाली नाही. शिवाय जंजिऱ्याचे सीदीवा वाडव करण्याचाही पेशव्याचा उद्देश असून सीदी मसजद सुरतेस राहून जंजिऱ्यास हरप्रकारची मदत पाठवी. ती बंद करण्यास इंग्रजांचा उपेग पेशव्यास चांगला झाला असता, पण इंग्रजांचे व सीदीचे सख्ये होते. मराठी राज्यात गोष्ट्या अजीबाद बंद असल्यामुळे, इंग्रजांस मुंबईस गोमांस मिळण्यास पंचाईत पडे. ही त्यांची गरज हा सीदी जंजिऱ्यांतून भागणीत असे; म्हणून सीदीचे विरुद्ध पेशव्यास मदत करण्यास इंग्रज तयार नव्हत अशा स्थितीत मुंबईकर इंग्रज पेशव्यांस मदत करण्यास तत्पर असूनही चार पांच वर्षे पावेतो असा योग घडून आला नाही. उभयतानी शस्त्र उचलण्याचा योग असा तुळाजी आंगरे त्यांस उपलब्ध झाला.

रामाजी महादेव बिवलकर हा महा दीर्घसूत्री गृहस्थ पेशव्यांचा कोंकणांतील सरसुभेदार असून, नानासाहेबाच्या अत्यंत विश्वासांतला होता. तीस चाळीस वर्षेपर्यंत बोंकणच्या कारभाराची एकूण एक सूत्रे व छिद्रे त्यास अवगत झालेली होती. अलीबागेस पुढे आंगऱ्यांचे दिवाण म्हणून जे बिवलकर झाले, त्याचा व रामाजी महादेवाचा कांहीं संबंध नाही. साष्टी, वसई, ठाणे व कुलाबा हे प्रांत रामाजीच्या हद्दींतले असून त्यांचे वास्तव्य कल्याणास होते. अद्यापि या घराण्याचा वाडा व वंशज कल्याणास आहेत. ठाणे येथील कौपीनेश्वराचे देवालय रामजीनें बांधिलें. हल्लींचे ठाण्याचे जज्जकोर्ट हाही रामाजीचाच वाडा होता. तुळाजीच्या विरुद्ध

इंग्रजांचें कारस्थान घडवून आणणारा हा रामाजी महादेव होय. बहुधा याचें व तुळाजीचें प्रत्यक्ष वांकडें असतें, कारण तुळाजीविषय चाललेला एकंदर व्यूह या रामाजीने रचिला आहे. रामाजीच्या ठिकाणी ज्यास्त उदारबुद्धीचा व दूरदृष्टीचा मनुष्य कोंकणचे कारभारावर असता तर कदाचित् या आंगण्याचे प्रकरणचा निकाल अन्यतरेनें लागता असा. मराठ्यांचे कारभारांत आपला हात गिरकण्यास सुवर्द्ध इंग्रज अर्थांत उत्सुक होते; आणि या रामाजीपंतास त्यांनीं वज्र कवच आणण्याचें आरमार नाहींसे करण्याचा आपला फार दिवसाचा उद्देश अन्त्यावधीत सिद्धीस नेला.

रत्नागिरि फिल्ट्रा बायडेकर अगत्यांचा असून तो तुळाजीनें हस्तगत केला होता, तो व सुवर्णदुर्ग असे दोन फिल्ट्रा तुळाजीजवळ पेशव्याने मागितले तुळाजीनें उत्तर सांगितले कीं, सुईचे अग्रा इतकी मुक्तिका देणार नाही. “ त्यावरून नानासाहेब व सदाशिवराव यांचे चित्तात बहुत त्रिपाद आला. तुळाजी आंगरे याणी ब्राह्मणस व रयताचे यास लाडलेड बहुत मांडिली. दुर्वृत्त मापणें करूं लागले तीही पेशव्याचे कानांवर गेली. ते समर्थी रामाजी महादेव यास सांगून, इंग्रज अनुकूल करू. तुळाजीवर भसलतीचा योग मांडिला. सुवर्णदुर्गांत व विजयदुर्गांत वगैरे फितुराचीं संधाने रामाजी महादेव खेळू लागले. मानाजीचा विकटगड फिल्ट्रा रामाजीनें भेदानें घेतला. त्याखालील मुख्ख बहुतेक गेला. तेव्हां कुलाबासंस्थानचे खर्चास अडचण पडून मानाजीनें साबाजीबाबा चिटणीस यास पुण्यास पाठवून हांद्र समजाविलें. ते समर्थी नानासाहेबाने चाळीस हजार रुपये दरसाल खर्चास द्यावयाची मखलासी करून दिली परंतु रुपये हातास आले नव्हते. ते समर्थी कुलाबा दग्ध झाला. फिल्ट्राचा सरंजाम भात वगैरे सर्व जळालें. लोकांचे खाण्याचे हाल बहुत. दौलतीत पैका नाहीं. वोढीस बहुत पडले. त्या संधीत हबशाचा सरदार हजार आठशें माणूस घेऊन एक लढाई मातबर दिली. तेव्हां मानाजीचे मांडीस गोळी लागली, ती

मांडीतच अडकली. आनंदराव घाटगे यांणी थळापासोन वर सोळीपावेतों दुतर्फी बंदी केली. ते समयीं सर्वांनीं विचार करून तुळाजी आंगन्यास कुमकेस आणावयाचा ठराव केला. महादाजीराम पारसनीस डबीर याचा मुलगा त्रिंबक महादेव कारभारात होता त्यानें सांगितलें, तुळाजीचे मनांतील वांकडेपणा जात नाही. समयोचित बिथर होऊं शकेल. सबब रामाजी महादेव उरणास जिवळ आहेत त्यांस आणावें. यास कोणाचाही रुकार नसे. तरी मानाजीबावांनीं तुळाजीस पत्रें लिहिलीं. तीं पाहून तुळाजीस मनस्वी राग येऊन मानाजी बावास शिवीगाळ केली. तें ऐकून मानाजीचा संताप जाला. शेवटीं संस्थान पेशव्यांचे घरांत घालीन, परंतु तुम्हांस कुळाव्यांत घेणार नाही, असा निरोप तुळाजीस मानाजीनें कळविला; आणि रामाजी महादेवास आणावयाचा निश्चय ठरविला. मानाजीचें पत्र रामाजीपंतास जातांच रामाजीनें मानाजीस मदत करण्याची शपथपूर्वक प्रतिज्ञा केली; आणि लोकांची तयारी करून कान्होजी गजे व संक्राजी बाजे दोन सरदार दोन हजार माणसांसह रामाजीपंत गलबतांत बसून आला. त्याचें पूर्वींच मानाजीनें हबद्याचे फौजेचा पराभव करून त्यांचा सरदार आनंदराव घाटगे मारिला. मानाजीचे पायास जखम होऊन रक्त पुष्कळ गेलें. नंतर रामाजीपंताची व मानाजीची भेट रेवदंभ्यास रामेश्वराचे देवळांत झाली. इतःपर मानाजीबावाविषयीं माझे चित्तांत वांकडेपणा असेल तरी याच देवाची शपथ, असे म्हणून देवावरचा बेल काढून मानाजीचे हातावर दिला. नंतर त्रिंबकजीबाबाचे मार्फत पुढील सर्व व्यवस्था ठरविण्यांत आली. रामजीपंतानें इंग्रजांशीं कारस्थान रचिलें होतें त्याचे सर्व कागदपत्र त्रिंबक महादेवास दाखविले. त्यांस सुवर्णदुर्ग व विजयदुर्ग येथील भेदाचा व्यूह रचिलेला होता. तुळाजी आंगरे यांचे वाळ्यांतील कुळंबिणी पावेतों भेदाचा मजकूर, कोणास बक्षीस काय द्यावयाचें, त्यांचे नांवनिशीवार नानासाहेब व भाऊसाहेब यांच्या हातच्या मखलाशा व इंग्रजांच्या अनुकूलतेचीं पत्रें. तुळाजी आंगन्याची जरब इंग्रजांस मोठी असल्यामुळें त्यास बुडविण्यासाठीं इंग्रब अनुकूल

झाला. त्रिंबकजीबाबास रामाजीपंतानें सांगितलें, या कामीं मानाजीबाबा अनुकूल होतील तर पेशव्यांजवळ सर्फराजी होईल. त्रिंबकजीबावानें मानाजीस हें सर्व कारस्थान कळविलें. परंतु पैसा नसल्यामुळें मानाजी ह्या बेतास एकदम अनुकूल झाला नाही. पुढें पेशव्यानें कबूल केलेली चाळीस हजारांची रकम मानाजीकडे पाठविली तेव्हां मानाजी अनुकूल झाला. 'सारा जमाव करून रामाजीपंत निघोन सुवर्ण-दुर्गावर गेले. तो भेदाचे संकेताप्रमाणें दरवाजे उघडे होते. तसेच आंत कान्होजी गजे शिरले. तेथें दहा वीस असामींनीं घायतल केची. कान्होजी गजे यांस चार पांच जखमा लागल्या. परंतु किल्ला काबीज केला. कान्होजी गजांच्या जखमा बाधून बरदास्त चांगली केली. नंतर एक महिन्यानें विजयदुर्गावर मसलत केली. कांहीं लोक खुष्कीनें व कांहीं जलमार्गानें, व इंग्रजांनीं आरमारानें किल्ल्यास मार देऊन तटबंदी फोडून किल्ला जेर केला. तेव्हां तुळाजी आंगरे बाहेर पडले. त्यांस बाहेर धरून इंग्रज किल्ल्यांत शिरला; आणि किल्ल्याची लूट करून तुळाजीचें आरमार जाळून टाकिलें. मागाहून रामाजीपंतानें रत्नागिरि वगैरे किल्ले काबीज केले. त्या वेळेस नानासाहेबानें बाणकोट व दासगांव इंग्रजांस दिले. तुळाजीची सारी दौलत काबीज करून त्यास नेऊन कैदेंत ठेविलें.' [इ. स. आंगण्यांची हकीकत]. इंग्रजांचें कारस्थान व प्रत्यक्ष तुळाजीशीं झालेलें युद्ध हे प्रसंग फॉरेस्टच्या पुस्तकांत ज्यास्त खुलासेवार दिलेले येथें उतरून घेणें अवश्य आहे.

तुळाजीवर स्वारी करण्याचा विचार मुंबईकर इंग्रजांचा फार दिवस होता; परंतु पेशवे त्यांस अनुकूल नसते तर पूर्वीप्रमाणेच आंगण्यावर स्वारीकरण यश मिळण्याचा संभव नव्हता; म्हणून याकामी पेशव्यास आपणाकडे बळवून घेण्याची इंग्रजांचा खटपट बरेच दिवस होती. त्या कामीं रामाजीपंतानें साह्य त्यांनीं मिळविलें. कदाचित् त्यास त्यांनीं काहीं आमिषही दिलें असेल. रामाजीपंताविषयी सामान्य लोकमत चांगलें नव्हतें. तो

महा खटपटी व त्रास्य असा समजला जात असे. नानासाहेब पेशव्याचा तो केवळ आत्मलिंगच होता, रामाजीपंतास राज्यकारभाराचें धोरण किंवा दूरदृष्टि होती असें दिसत नाहीं. इंग्रजांस घरांत घेऊन आंगन्यास बुडविल्यानें पुढे हे संकट आपल्याच राज्यावर येईल अशी त्यास कल्पनाही नव्हती. या बाबतींत पेशव्यानेही स्वतंत्र विचार केला नाहीं. आघळेपणानें रामाजीपंताचे कारस्थानास मंजुरी दिली. इंग्रज व फ्रेंच या दोघांस थोडेग्रहूत खेळवून आपण आपला उद्देश सिद्धीस नेऊं अशी पेशव्यास घमेंड होतीशी दिसते.

तुळाजी आंगन्याविहद्ध पेशव्यानें कोल्हापुरच्या संभाजीसही यावेळीं आपणाकडे कळविले होते 'रा. स्वामी कर्णवीरवासी यांणीं तुळाजी आंगेर यांजकडून अंमल दूर करून सरकारांत दिलहा असे सरकारतर्फेनें कमात्रीस खंडोजी माणकर यास सांगितली असे.' म्हणून ताकीदपत्र ता. १८ फेब्रुवारी स. १७५५ चे आहे. [ना. सा. रे. भा. १ ले. ८०].

रामाजीपंताच्या कारस्थानाची हकीकत फॉरेस्टच्या पुस्तकांतील कागदावरून कांहींशी समजते. स. १७५५ च्या ता. ८ फेब्रुवारी रोजी खालील पत्र पेशव्यानें मुंबईचा प्रेसिडेंट बूर्शियेर यास लिहिले.

“ पुणे, ता ८ फेब्रुवारी स. १७५५ वि. वि. आपलेकडून शिवाजी रणछोड यानीं येऊन हकीकत कळविली ती समजली. त्यास आमची कबुली आहे. आपणा उभयतांचा इतक्या दिवसांचा स्नेह असल्यामुळे आपली सहा आम्हास योग्य वाटते. आमच्यातर्फे बालाचाली करण्यांत रामाजीपंत यांस पूर्णपणे अधिकार देऊन पाठविले आहे ते लक्ष्मणच आपल्या जागी जाऊन दाखल होतील. आपण आपलें आरमार तयारीत ठेवून मद्रासचे आरमारही मदतीस बोलवावे अशी आपणास माझी विनंती आहे. आज हें पत्र लिहिण्याचा उद्देश इतकाच कीं, गेच्या सालपासून जो मनसुबा आपण ठरावला आहे, त्याच्या तयारीस तुम्ही

मनापासून लागवे. तो लवकरच सिद्धीस जाईल अशी मी आशा बाळगतो. कळावें. '

' पुणे ता. ११ फेब्रुवारी स. १७५५ (शिवजी रणछोड याजबरोबर आलेले पत्र) :—वि. वि. आपलें संविस्तर पत्र पोंचलें. रामजीपंतांनींही आपणास भेटून घडलेली हकीगत निवेदन केली. तुमच्या सरकारची आमच्याशीं स्नेह राखण्याची इच्छा पाहून संतोष वाटतो. गेल्या साली आह्मास एकायेकी कर्नाटकाच्या स्वारीस जावे लागल्यामुळे हे काम त्यावेळीं उरकून घेतां आलें नाहीं. आतां आमचा सर्व भरवसा आपणावर आहे. त्यास आतां रामचंद्रपंत यास आपणाकडे पाठविलें आहे. ते त्या स्वारी-संबंधी आपणाशीं सर्व वाटाघाट करतील, तर पुढील तजवीज अविलंब करावी. आपली सूचना मला मान्य असून हा व्यवहार विलायतत आपल्या यजमानासही पसंत पडेल असें आम्हांस वाटतें. कराराची यादी ह्या मोबत मोहोरबंद करून पाठविली आहे. आपल्या मदतीची आम्हांस खातरजमा असून आमचा आपणावर पूर्ण भरवसा आहे. दर्यावरील व्यवस्था सर्वस्वी आपल्याच ताब्यांत राहिल. परमेश्वर या प्रयत्नास आपणास यश देऊन आपली व आमची दांस्ती बुद्धिगत करील अशी आशा बाळगितों. कळावें. '

' पुणे ता.

(दाखल ता. ८ मार्च स. १७५५).

वि. वि. गुदस्तसालीं रामाजीपंतांचें व आपलें बोलणे होऊन मनसुबा ठरविण्यांत आला. परंतु आम्हांस कर्नाटकांत जावें लागल्यामुळें तो त्यावेळीं सिद्धीस गेला नाहीं. यंदा तो मनसुबा सिद्धीस नेण्यासंबंधानें आपलीं दोन पत्रें आलीं; आणि शिवजी रणछोड याजबरोबर तोंडीं निरोप आले. त्यावरून हा उद्योग तडीस नेण्याचा निश्चय करून रामाजीपंत यांस आपणाकडे पाठविले आहेत. आपण आरमाराची तजवीज त्वरित करावी. दर्यावरील कामांत आम्हांस मुळींच वाकबगारी नाहीं असा ठपका आपण आम्हांस दिला आहे. पण ही गोष्ट आपण पूर्वीच कळविली असती तर त्याचा विचार करूनच आपणांस उत्तर पाठविलें असतें. आतां

रामाजीपंत यांजबरोबर वाटाघाट करून कळवावें. शिवाजीबरोबर निरोप आला, त्यास उत्तर म्हणून मागचें पत्र आपणास आम्ही लिहिलें. आतां हा कामी आपण माबार घेऊं नये. ह्यासंबंधानें सर्व भरंवसा आपणावरच आहे, आणि हा बेत सिद्धीस न जाईल तर लोकांत फार वाईट दिसेल. सबब आपण बनत्या त्वरेनें रामाजीपंताच्या विद्यमानें काम शेवटास न्यावे. विशेष हकीकत रामाजीपंतास सांगितली आहे, ते आपणास समक्ष कळवितीलें. १

ता. १० मार्च १७५५ रोजी प्रे. बूर्शियर व कौन्सिल यांनी नानासाहेब पेशव्याच्या पत्रांचा विचार करून रामाजीपंताबरोबर पुढील उद्योगाची वाटाघाट करण्याचा ठराव केला. रामाजीपंतानें निरुड लाविली होती, कीं विजयदुर्ग प्रथम हल्ला करून काबीज करावा; परंतु आतां पावसाळा नजिक आल्याने विजयदुर्गाची स्वारी प्रथम हातीं घेऊं नये; प्रथम सुवर्णदुर्ग किस्त्यास इंग्रजांनीं समुद्रातून वेढा घालावा; आणि मराठ्यांनीं जमिनीवरून त्याजवर हल्ला करावा असें ठरवून त्याप्रमाणें आरमार रवाना करण्यांत आलें. हा सुवर्णदुर्ग (म्ह० हणेंचा किल्ला) काबीज करण्यासंबंधानें पेशव्याचा रामाजीपंत सुभेदार व इंग्रजांचा प्रे. रिचर्ड बूर्शियर (Bouchier) यांजमध्ये झालेला तह. (१९ मार्च १७५५).

१ सर्व आरमार इंग्रजांच्या ताब्यांत असावें; परंतु सर्व कारभार उभयतांच्या संमतीनें व्हावा.

२ तुळाजी आंगन्याकडून जीं जहाजे काबीज करण्यांत येतील तीं इंग्रजमराठ्यांनीं निमेनिम वांटून घ्यावी.

३ बाणकोट व हिंमतगड आणि नदीच्या दक्षिण कांठावरील पांच गांवें मराठ्यांनीं इंग्रजांस कायमची द्यावीं.

१. [वरील पत्रावरून आंगन्यास बुडविण्याचें कारस्थान आरंभों इंग्रजांनीं उपस्थित केलें, आणि त्यांत रामाजीपंत हा कारस्थानी असावा असें दिसतें.]

- ४ पश्चिम किनार्यावरून आंगऱ्यांनी कोणत्याही किल्ल्यास समुद्रांतून मदत पोंचवूं नये असा बंदोबस्त इंग्रजांनी ठेवावा.
- ५ आंगऱ्यांच्या मुळखांताळ किल्ल्यांत जें द्रव्य, सामान, दासगोळा, तोफा वगैरे सांपडेल तें सर्व मराठ्यांस देण्यांत यावें.
- ६ मानाजीच्या मुलखावर उभयतांनी हल्ला केल्यास खांदेरी, बेट व बंदर व किल्येक गांवे इंग्रजांस द्यावी.
- ७ जरूरीप्रमाणें जास्त कलमें नानासाहेबांच्या संमतीनें ठरविण्यांत यावी. ह्या ठरावान्वये आरमाराधिपति वुल्यम जेम्स ह्यास इंग्रजांनी सुवर्णदुर्ग किल्ल्यावर हल्ला करण्याचा हुकूम केला. स्वारीबरोबर रामाजीपंत होता. मराठ्यांच्या आरमाराचा मुख्य नानापंत म्हणून होता. ता. २१ मार्च १७५५. खुपूकीच्या मार्गानें मराठ्यांची फौज समशेर बहादूर व दिनकरपंत ह्यांच्या हाताखाली देवसूख येथें मुक्कामास होती. तेथून ते सुवर्णदुर्गावर येत होते.

४. सुवर्णदुर्ग काबीजः—(२२-४-१७५५)—ता. १२ एप्रिल रोजी कमांडर जेम्सचें पत्र मुंबईच्या प्रेसिडेंटास आलें. त्यांत सुवर्णदुर्ग काबीज केल्याचा वृत्तांत खाली लिहिल्याप्रमाणें आहे.

‘ ता. २२ मार्च सन १७५५ रोजी सायंकाळी पांच वाजतां आमचें आरमार मुंबईचें बंदर सोडून निघालें. दुसऱ्या दिवशीं राजापुऱ्या बाहेर आंगऱ्यांची अठारा जहाजे आह्मांस दिसलीं, त्यांचा आह्मी पाठलाग केला. तेव्हां तीं पळून गेलीं. नंतर दोन दिवसांनी पेशव्यांचें आरमार चौळ बंदरांतून बाहेर येऊन आह्मांस सामील झालें. त्यांची सात जारेंवें, एक वातेला आणि साठ गळबतें होती. रस्त्यांत कामोराच्या बंदरात त्यांनीं मुक्काम करून तीस तास फुकट घालविले. नंतर आम्हीं शिवधनच्या बंदरांत आलों. तेथेही पेशव्यांच्या आरमारानें मुक्काम

१ या तहानें पश्चिम किनार्याच्या बंदोबस्ताचें काम पेशव्यांनीं स्वखुषीनें इंग्रजांचे ह्वालीं केलें हें वाचकांचे ध्यानांत येईल.

करून दोन दिवस फुकट घालविले. आंगऱ्यांची जहाजे सुवर्णदुर्गास पोचल्याचें कळलें, तेव्हां पेशव्यांची कांहीं जहाजे घेऊन आंगऱ्यावर हल्ला करण्याचा मी बेत केला, तो पेशव्यांस पसंत पडला नाहीं. आमच्या व पेशव्यांच्या आरमारांची फाटाफूट होणें पेशव्यास पसंत नसे. २९ तारखेला आंगऱ्यांचा व आमचा सामना होऊन तोफांची सरबत्ती सुरू झाली. आंगरे पळूं लागले. त्यांचा आम्ही तीन वाजेपावेतो पाठलाग केला. पाठलाग करीत आम्ही जयगड पावेतो आलों; परंतु आंगऱ्यांची जहाजे आमच्या तावडीतून निघटलीं. पेशव्यांच्या जहाजांनी काहींएक पराक्रम केला नाहीं. वास्तविक पाहतां आंगऱ्यांचेंच लोक हरएक कामांत मोठे कुशल होते. मागे रामाजीपंत एकटा आहे, असें पाहून मी आंगऱ्यांचा पाठलाग सोडून दुसऱ्या दिवशीं सुवर्णदुर्गास परत आलों. मी येण्यापूर्वीच रामाजीपंतानें कांहीं लोक व एक तोफ किनाऱ्यावर उतरवून लढाईचा पोरखेळ चालविला होता. ता. २ एप्रिल रोजी मी सुवर्णदुर्गावर मारा सुरू केला. पेशव्यांचीं जहाजे निलाजरेपणानें आमची मजा पाहत उभी होती. कितीदां सांगितलें तरी तीं पुढें येऊन आम्हांस मदत करीनात. तेव्हां त्यांच्या मदतीची आशा सोडून मी एकट्यानेंच हल्ल्याचें काम चालू केलें. रात्री वादळ सुरू झालें. तेव्हां आम्ही जरा बंदराच्या बाहेर आलों असतां रामाजीपंतानें मजकडे येऊन अशी बातमी सांगितली, कीं किल्ल्याचा किल्लेदार व आठ माणसें ठार झालीं असून, आतां तीनशें पक्षां जास्त लोक किल्ल्यांत नाहींत. मी उत्तर दिलें, असें आहे तर एकहजार लोक मजबरोवर द्या; म्हणजे गलबतांवरील तोफांच्या आश्रयानें मी ते लोक घेऊन जामिनीवर उतरतो, आणि एकदम हल्ला करून किल्ला काबीज करतो. हा बेत रामाजीपंतास पसंत पडला नाहीं. हाताखालचे लोक त्याचा हुकूम पाळतात, असें मला वाटत नाहीं. सर्व लोक त्यास हरएक बाबतींत अडवीत असावेत असें दिसतें. एकंदर युद्धांत पेशव्यांच्या आरमारानें पन्नास सुद्धां गोळे टाकले नसतात. एवढ्याच कारणामुळे हें काम अर्धें टाकून यावें, असें मला वाटतें.

नाही. तेव्हां मी एकट्यानेच पुढें उद्योग चालवून ३ तारखेला आह्मी आपली जहाजे किल्ल्याच्या अगदी जवळ आगिली. किल्ल्यांतील लोकांचाही मारा काही कमी नव्हता. सकाळीं नऊपासून तीन तास आमचा मारा चालला. बारा वाजण्याच्या सुमारास किल्ल्यांतील दारूखाना आग लागून उडाला. तेव्हा किल्ल्यांतील लोक शैरावैरां पंळू लागले. दुसऱ्या दिवशीं संध्याकाळीं तहाचा बावटा घेऊन किल्ल्यांतील लोक रामाजीपंताकडे आले. तेव्हां आह्मी तोफा थांबविल्या. पुढें जमिनावर उतरलों. रामजीपंतांनै कळविलेली हकीकत खरी नव्हती. किल्ल्यात फौज बरीच होती. ती मारली न जाता बरीचशी पळून गेली होती. कालचा दिवस बोलाचालींत गेला. बोलाचालींत अशो वेळ काढून शत्रूचे लोक बाहेरून मदत येण्याची वाट पहात आहेत, असा मला संशय आला. तेव्हां आह्मी एकदम आज सकाळीं तोफांचा मारा करून किल्ल्यांत शिरलों, त्याबरोबर किल्ला आमच्या हातांत आला. लगेच ही आनंदाची बातमी मी आपणांस लिहून कळवीत आहे. जास्त लिहिण्यास मला आता अवकाश नाही. तरी पण इतकें खरें की सुवर्णदुर्ग किल्ला आपणांस वाटला होता त्यापेक्षां फारच बळकट आहे. बहुतेक किल्ला मजबूद खडकावर असून तटाला चार चार फूट लांबी रुंदीचे मोठाले लाल दगड आहेत. आमच्या तोफांचे गोळे ह्या दगडांवर आपटून ठिकच्या हांऊन खाली पडत. पण दगडास भंग होत नसे. एकंदर सवाशेंवर तोफा किल्ल्यात आहेत. सभोवारचा प्रदेश सुपीक व सुंदर आहे. त्या प्रदेशातून दरसाल दोन लाख उत्तन्न आगऱ्यांस मिळतें, असें मला कळतें. लोकवस्ती दाट आहे. ह्या युद्धानें किल्ल्याची खराबी झाली आहे. लोक नागवे उघडे व दीनवाणी होऊन हिंडत आहेत. रामाजीपंत हा दर्याई अंतःकरणानें सर्वांची विचारपूस करीत आहे. आमचे एकंदर ७९० गोळे व ४० दारूची पिपें Barrel खर्च झाली;

झाचवेळीं रामजीपंताचें पत्र प्रेसिडेंटास आलें तें असें:—‘ आझीं बोलून निघून भीवर्धनास पोंचलों, आणि मार्चच्या २७ तारखेस हरणई जवळ आलों असतां आगऱ्यांचें आरमार आमच्या दृष्टीस पडलें; त्याचा आझीं जयगडपर्यंत पाठलाग केला. पुढें सुवर्णदुर्गास येऊन मी आपली फौज जमिनीवर उतरविली; आणि किल्ल्यावर मारा सुरू केला. आपल्या आरमारानें समुद्रांतून व आमच्या फौजेनें जमिनीवरून मारा करीतांच किल्ला जेरीस आला; आणि आझीं जमिनीवरून हल्ला करितांच तो माझ्या हस्तगत झाला. हा जय सर्वस्वी आपल्या मदतीचें फळ होय; आणि हा प्रकार मी नानासाहेब पेशव्यास कळविला आहे. अद्यापि आम्हांस आपली मदत घेऊन आंगऱ्यांच्या ताब्यांत असलेले सर्व किल्ले काबीज करावयाचे आहेत. ’

त्यानंतर ता. १७ एप्रिल १७५५ चें रामाजीपंताचें दुसरें पत्र प्रेसिडेंटास आलें तें येणेंप्रमाणें:—‘ आपल्या मदतीनें आझीं सुवर्णदुर्ग व दुसरे सहा किल्ले काबीज केले; आणि लगेच रसाळगडावर मोहीम करणार, इतक्यात पेशव्याकडून हुकूम आला, कीं अंजनवेल व दाभोळच्या हद्दींतले किल्ले प्रथम ध्यावे, आणि त्यासाठीं आपली मदत मागवावी. दामोदरपंत व रामशेट बदाहर हे आतां आमच्या मदतीस आले आहेत. सबब रामजी शिवजी यांस हें पत्र देऊन आपणाकडे पाठविले आहेत, तरी आपलें आरमार ताबडतोब इकडे पाठविण्याची तजवीज व्हावी. सुवर्णदुर्गचें काम आपल्यामुळेंच फत्ते झालें, तेव्हां पुनः आतां मदत पाठविण्यास आपण अनमान करणार नाही, अशी आशा आहे. अखेरचे दिवस आले, झा सबबीवर मदत पाठविण्यास हरकत करूं नये. विशेष हकीकत रामजी शिवजी सांगतां कळेल. नाना वासुदेव व शिवजी मोहिते यांस तहाचें बोलणें करण्यासाठीं तुळाजी आंगऱ्यानें पाठविलें आहे. हें आपणास कळावें म्हणून लिहिलें आहे. ’

१ पेशव्यांनीं रामाजी महादेव शिबलकर यास पाठवून झाले १६७७त आंगऱ्या-
च्यासून अंजनवेल घेतली (भा. इ. सं. मं. वा. इ. शके १८३५ पृ. ३३७).

वरील मतलबाचें पत्र ता. १८ एप्रिलचें नानासाहेब पेशव्याकडून प्रेसिडेंटास आलें, त्यांत आणखी असा मजकूर होता की, समशेर बहादरानें रत्नागिरीच्या किल्ल्यास वेढा घातला आहे, तरी त्याच्या मदतीस आपण आपलें आरमार ताबडतोब पाठवावें. आमच्या लढाऊ जहाजांनीं सर्वस्वी आपल्या हुकमतींत वागावें अशी सक्त ताकीद आर्मी त्यांस दिली आहे.

इतक्यावर पावसाळा समीप आला असें सांगून इंग्रजांनीं आपलें आरमार परत बोलाविलें, त्यामुळें रामाजीपंताची पुष्कळ निराशा झाली. एकाच खेपेस रत्नागिरी घेऊन लगेच विजयदुर्ग काबीज करावा अशी पेशव्यांची इच्छा होती. रामाजीपंतानें पुष्कळ आर्जेबाचीं पत्रें पाठविलीं, पुण्याहून पेशव्यांचेही पत्र प्रेसिडेंटास आलें, त्यांतही रत्नागिरीस मदत लवकर पाठवा, अशी मागणी होती. त्यावरून ता. २९ एप्रिल रोजीं रत्नागिरी पावेतो जाण्याचा प्रेसिडेंटानें आरमारास हुकूम केला, परंतु १५ मेच्या आंत आरमारानें मुंबईस परत आलें पाहिजे, अशी त्याची ताकीद होती. रामाजीपंतासही त्यानें अशाच मजकुराचें पत्र पाठविलें. परंतु विजयदुर्गची मोहीम पुढील सालावर गेली.

५. विजयदुर्गचा पाडावः—(१३ फेब्रुवारी १७५६) पुढील वर्षाच्या म्हणजे स. १७५६ च्या जानेवारी महिन्यांत विजयदुर्गाची मोहीम सुरू झाली. मद्रासचें आरमार अँडमिरल वॉटसन व कर्नल क्लार्क ह्यांच्या हाताखालीं मदतीस आलें होते. अँ. वॉटसन हा राजाच्या आरमाराचा मुख्य असून कर्नल क्लार्क फ्रेंचाशीं लढाण्याकरितां मुद्दाम पाठविलेला होता. मुंबईच्या प्रेसिडेंटकडून त्यास खालील मतलबाचा हुकूम दिलेला होता. (६ फेब्रुवारी १७५६)

‘तुळाजी आंगरे सांपडल्यास त्यास मुंबईस आणावा. विजयदुर्ग घेतल्यावर आंगऱ्यांचे बाकीचे किल्ले घेण्यास आरमारानें पेशव्यांच्या फौजेबरोबर जावे, बाणकोट व हिंमतगड पेशव्यांनें इंग्रजांस दिले आहेत,

परंतु त्या प्रदेशाची हद्द ते अजून ठरवून देत नाहीत. ती ठरवून देईपर्यंत विजयदुर्ग किल्ला काबीज केल्यावर पेशव्यांच्या स्वाधीन करून नये. हरेश्वरचें ठिकाण आपणास पाहिजे आहे. सबब कोणत्याना कोणत्या सबबीनें तें घेण्याची तजवीज करावी. दुसरी जीं ठिकाणें आपल्या व्यापाराच्या व आरमाराच्या सोयीचीं अशीं तुह्यांस आढळतील, तीं तहान्या वेळीं मिळविण्याचा प्रयत्न अवश्य करावा. तुळाजी आंगरे हा तुह्यांस लांच देऊं करील, किंवा स्वाधीन होतो म्हणेल, परंतु तुही पकें ध्यानांत ठेवा कीं, तो पहिल्या प्रतीचा लबाड आहे. त्यान्यावर बिलकूल विश्वास ठेवूं नये. तो केव्हा काय करील त्याचा नेम नाही. दंड देतो म्हणेल तर तो, त्यानें आजपर्यंत आमचीं मोठमोठीं जहाजें नाहीशीं केलीं आहेत, आणि नानाप्रकारें दरसाल तीन चार लाखांवर आज कित्येक वर्षे तो आमचें नुकसान करीत आहे, इतकें सर्व नुकसान आमचें भरून निघेल इतका दंड ठरवावा. एवढा पैसा त्याजपाशीं असणें शक्य नाही, सबब तुळाजीचा हा कांटा संबंध काढून टाकावा, हेंच सर्वास भेयस्कर असून जिवंत सांपडलाच तर त्यास मुंबईस आणावें. पेशव्यांचे हातीं त्यास देऊं नये; कारण ते कदाचित् त्यास पुनरपि मौकळा सोडतील आणि तो पुनः आपणास पहिल्यासारखा त्रास देऊं लागेल' (तुळाजी आंगव्यासबंधानें इंग्रजांचें हें मत मोठें ध्यानांत ठेवण्याजोगें आहे.)

तुळाजी संबंधानें इंग्रजांची जळफळ सरिजच्या (Surridge) खालील उद्गारांवरून चांगली व्यक्त होते. 'मनुष्यास गर्व चढला कीं विनाश समीप आला ह्मणून समजावें. पूर्वींच्या आपल्या उपकारकर्त्यांविरुद्ध तुळाजीनें जें उद्दाम आचरण केलें तेंच त्याच्या नाशाचें मुख्य कारण होय. पूर्वीं केलेल्या मदतीच्या स्मरणार्थ आंगरे हा पेशव्याला दरसाल कांहीं खंडणी पाठवीत असे. तुळाजीनें ही खंडणी पाठविण्याचें बंद केलें. ती मागण्याकरितां पेशव्यानें त्यांजकडे वकील पाठविले. त्या वकिलांचीं नाकें कापून

त्यांस तुळाजीनें खरमरीत निरोप देऊन परत पाठविलें. हें पाहून पेशव्यांला खेष आला, आणि लगेच त्यानें तुळाजीच्या नाशास्तव इंग्रजांची मदत मागितली. याच वेळीं अँडभिरल वॉट्सन व क्लार्क यांचे हाताखाली विलायतेहून भलें मोठें आरमार मुंबईचे बंदरांत दाखल झालें. त्यास कांहीं कामगिरी नव्हती. सबब पेशव्यानें मागितलेली मदत कबूल करून आंगन्यावरील फार दिवसाचा सूड उगवण्याचा इंग्रजांनीं यावेळीं वेत ठरविला. फ्रेंचांचे वजन निजामाचे दरबारांतून काढून टाकण्यासाठीं ही फौज मुख्यतः आली होती; आणि महाराष्ट्रांत जाण्यासाठी ती परभारें मुंबईस उतरली. तेथे आल्यावर मद्रासेस इंग्रज-फ्रेंचांचा तह झाल्याची वार्ता क्लार्क यास कळली. झणून कोठें कांहीं तोंडांत टाकण्याची कामगिरी आहे किंवा नाहीं याचा तपास करितां क्लार्क यास विजयदुर्ग संबंधानें मराठ्यांशीं झालेल्या तहाची वार्ता कळली. त्याबरोबर तो व वॉट्सन विजयदुर्गवर चालून आले. [त्रि. रि. पृ. ५७३]

इकडे नोव्हेंबर स. १७५५ पासून म्ह० आरमाराचें युद्ध चालू होण्याचे अगोदर पासूनच पेशव्याची फौज खंडोजी माणकराचे हाताखाली आंगन्याचे मुलखांत शिरून रामाजीपंताच्या सव्ह्यानें त्याचा प्रदेश काबीज करित चालली होती. डिसेंबर जानेवारी पावेतो या फौजेनें विजयदुर्ग किल्ल्याशिवाय बाकीचा सर्व प्रदेश काबीज केला. असें दुहेरी संकट आलेलें पाहून तुळाजी आंगरे आपल्या बचावासाठीं रामाजीपंताकडे येऊन पेशव्याशीं गोडी करण्याच्या खटपटीस लागला. अशी गोडी झाली असतां विजयदुर्गाचा लाभ हातचा जाईल असें इंग्रजांस वाटलें; आणि आपणास विचारल्याशिवाय मराठ्यांनीं परभारें तुळाजीशीं बोलणें सुरू केलें, येणेंकरून पेशव्यांनीं आपला करार मोडला असें निमित्त करून इंग्रज एकदम विजयदुर्गवर चालून आले. अशारीतीनें एकदम हला करण्यास पेशव्यांची संमति नव्हती. वॉट्सननें समुद्रांतून व क्लार्कनें जमिनीवरून किल्ल्यास वेढा दिला. ही गोष्ट रामाजीपंतास कळतांच, इंग्रजांनीं वेढा उठविण्या-

विषयी रामाजीने पुष्कळ प्रयत्न केले, पण ते सिद्धीस गेले नाहीत. इंग्रजांस किस्त्यांत दहा लक्षांचा ऐवज मिळाला, तो त्यांनी एकट्यांनीच घेतला. मराठ्यांच्या व्यवहारांत इंग्रजांचा हा प्रथम प्रवेश होय. [त्रि. रि. पृ. ५७४]

पुढे लवकरच एक विचित्र गलबत बंदराजवळ येत असल्याचे विजय-दुर्गच्या किस्त्यांतून तुळाजीने पाहिले. वाघाच्या दाढेंत हे मेंढरुं अशी उडी कां घालते यांचे तुळाजीस क्षणभर आश्चर्य वाटले. परंतु दूरबीण लावून पाहतांच, तो त्वेषानें म्हणाला, 'माझ्या सर्व खाकाशांची अकल गुंग झाली काय ! तोफा कां नाही डागीत ते ह्या चोरावर !' या गलबताची वर्तणूक मात्र त्यास मोठी विचित्र वाटली. इकडून तिकडे फिरणे, क्षणांत उभे राहणे, क्षणांत बाजूस वळणे, असे या विक्षिप्त पाहुण्याचे वर्तन पाहून तुळाजीची तव्यत गेली. त्याने लगेच त्याजला पकडून आणण्यासाठी आपली दोन जहाजे रवाना केली. या जहाजांस पाहून त्या विक्षिप्त पाहुण्याने यःपलाय केले. आंगन्याने कितीही पाठलाग केला तरी ते हातीं आले नाही. वॉटसनचा विश्वासु मदतनीस सर बुल्यम ह्यूएट (Hewett) विजयदुर्ग बंदराची टेहळणी करून बंदराची रचना व ठाव वगैरेचीं सर्व माहिती घेऊन गेला हे तुळाजीस समजलेच नाही. [SurrIDGE]

ता. ७ फेब्रुवारी रोजी इंग्रजांचे आरमार मुंबईहून निघाले. ता. १३ रोजी विजयदुर्ग किड्या त्यांच्या हातांत पडला. ता. १८ रोजी मुंबईस ती बातमी पोचली, त्या वेळी वॉटसनचे पत्र ता. १४ चे आले ते घेणेप्रमाणेः—

'ता. ११ रोजी सायंकाळी आमचे आरमार विजयदुर्गपुढे येऊन थांबला. त्या वेळी तुळाजीभांगन्याचे व पेशव्यांचे तहाचे बोलणे चालले असल्याचे मला कळले. तेव्हां तुळाजीस ह्या बाबतींत अवकाश द्यावयाचा नाही, असा निश्चय करून एकदम किड्या स्वाधीन करून देण्याविषयी मी त्यास निरोप पाठविला. उरलेल्या वेळांत जबाब न

आल्यामुळे आणि पेशवेही जरा कां कूं करीत आहेत असें पाहून ता. १२ रोजी आर्मी किल्ल्यावर तोफांचा मारा सुरू केला. चार वाजतां आमचा एक गोळा आंगण्यांच्या जहाजावर पडून त्यांची सर्व लढाऊ जहाजे जळून खाक झाली. ता. १३ रोजी सकाळी आमचे कांहीं लोक जमिनीवर उतरले. पेशव्यांची फौजही उतरणार होती. तीस उतरू देऊं नये म्हणून आर्मी पुनः किल्ल्यावर मारा सुरू केला. कॅप्टिन फोर्ड ६० लोक बरोबर घेऊन संध्याकाळी किल्ल्यांत शिरला आणि त्यानें वर आमचे निष्ठाण लाविलें. आज सकाळीं आमची सर्व फौज किल्ल्यांत गेली. आज रामाजीपंत आमच्या भेटीस येणार आहे. तेव्हां तुळाजीस मी आपल्या ताब्यांत मागणार आहे. लढाईत म्हणण्यासारखें आमचें नुकसान झालें नाहीं. '

ता. ७ फेब्रुवारी १७५६ रोजी वाट्सनचीं जहाजे मुंबई बंदर सोडून निघाली. क्लार्कचे हाताखाली जमिनीवर लढणारी फौजही त्याच जहाजांवर आली. त्यांच्या मदतीस पेशव्यानें आपली ४०।५० जहाजे पाठविली. पूर्वेकडच्या बाजूस पेशव्याची दहा हजार फौज तंबू ठोकून उतरली होती. एवढा शत्रू एकदम चालून आलेला पाहून तुळाजीचा धीर सुटला. त्यानें बंधूस किल्ल्याचे रखवालीस ठेवून, मराठ्यांचे छावणींत धाव घेतली. पेशव्याची समजूत कशीतरी काढतां आली तरच या प्रसंगांतून निभावणूक आहे असें त्यास वाटलें. परंतु आपल्या वकिलांचा तुळाजीनें केलेला अपमान पेशव्याचे मनांत सलत होता, म्हणून पेशव्यानें (किंवा रामाजीपंतानें) तुळाजीचें म्हणणें मान्य केलें नाहीं. नंतर चार दिवसांनीं इंग्रजांचें आरमार बंदरांत दाखल झालें; आणि त्यानें किल्ल्यावर तोफांचा भडिमार चालविला. तुळाजीच्या तोफांनींही चांगलाच पराक्रम इंग्रजांस दाखविला. असा हा तोफांचा मारा चालला असतां, बंदरांतील आंगण्यांच्या एका जहाजांतून जोराच्या ज्वाला वर निघूं लागल्या. तोफेच्या गोळ्यानें ही आग लागली असावी. एका गळबतावर आगीचा भडका होताच एका मागून

एक सर्वच आंगऱ्यांचीं जहाजे आगीच्या तावडींत सांपडलीं. आणि ज्या जहाजांचा शेकडो वर्षे एवढा मोठा दरारा वाटत होता तीं सर्व घटका अर्ध घटकेत जळून खाक झालीं. इकडे तोफांच्या मान्यानें किल्लाही शांत झाला. तेव्हां क्लार्क आपली फौज घेऊन किल्ल्याच्या व मराठी फौजेच्या दरम्यान जमिनीवर उतरला. हेतु हा कीं, किल्ल्यांत जो अगणित द्रव्यसंचय होता तो मराठ्यांचे हातीं लागूं घावयाचा नाही. पुढें तुळाजीनें पांढरें निशाण लावून शरण आल्याची खूण करतांच मराठे लोक द्रव्याचे लोभानें किल्ल्याकडे धावून आले. हें पाहून इंग्रजांचा एक अधिकारी कप्तान फोर्बस हातीं नागवी तलवार घेऊन त्यांजपुढें उभा राहिला; आणि ओरडला, 'खबरदार, एक पाऊल पुढें टाकाल तर या तलवारीनें डोचकीच उडवीन.' हे शब्द ऐकून मराठे खेद पाऊन मागे सरले. किल्ल्यांत इंग्रजांनीं प्रवेश केला, तेव्हां तेथें त्यांस आठ इंग्रज, दोन स्कॉट आणि तीन डच गृहस्थ अंधार कोठडींत अडकवून ठेवलेले आढळले. लूट भिळाली तिची गणतीच नाही. आंगऱ्यानें पुनः कधीही वर डोकें काढूं नये अशी तजवीज इंग्रजांनीं कायमची केली हें सांगणे नकोच. [Victor Surridge चे पुस्तकांतून उद्धृत]. तुळाजीकडे तालुका व २७ किले खुशकीचे व जंजिरे होते ते सर्व एक महिन्यांत घेतले [धा. रा. च. पृ. २१].

कॅम्पडर होफच्या डायरीतील मजकूर. 'ता. १५ रोजी रामाजीपंत वॉट्सनच्या भेटीस आला. इंग्रजांच्या निशाणाबरोबर पेशव्यांचेही निशाण किल्ल्यावर लावावें, आणि आपली फौज आंत घ्यावी अशी मागणी रामाजीपंतानें केली. निशाण लावण्याची गोष्ट आर्ही कबूल केली. परंतु तुझी लढाईत यत्किंत मदत केली नाही, आणि तुळाजीशीं संधान ठेवून ठरलेला करार मोडला, सबब तुमची फौज आर्ही किल्ल्यांत घेत नाही, असा जबाब आर्ही रामाजीपंतांस दिला. रामाजीपंतानें हरतऱ्हा केल्या. लांचही देऊं केला. पेशव्यांच्या फौजेवर खंडोजी माणकर हा सरदार मुख्य होता. त्याच्या स्वाधीन तुळाजी आंगरे झाला. इंग्रजांनीं तुळाजीस ताब्यांत घेण्या-

विषयीं हरत-हा केल्या पण त्यांचा तो बेत सिद्धीस गेला नाही. इंग्रजांनीं किल्ल्यांत दररोज उकरा उकरी केली, त्यांत पुष्कळ धनसंचय त्यांस सांपडला. हे द्रव्य त्यांनीं अधिकारी लोकांस वाटून दिलें. इकडे मुंबईच्या प्रेसिडेंटानें निराळाच घाट रचिला. विजयदुर्ग आह्मांस द्या, आणि बाणकोट व तेथील किल्ला तुम्ही घ्या, हणजे तुळाजीस तुम्ही आपल्या ताब्यांत ठेविल्यास चालेल अशा नवीन तहाची उभारणी त्यानें रामाजीपंतार्शीं वकिलामार्फत केली. परंतु रामाजीपंताच्या वकिलानें मात्र त्यास दाद दिली नाही. त्या संबंधानें प्रेसिडेंटाचा व नानासाहेब पेशव्याचा वराच पत्र-व्यवहार झालेला दिसतो. त्यातील मतलब असा. इंग्रज विजयदुर्गचा किल्ला सोडून देईनात. काहींना कांहीं सबबीनें ते किल्ला सोडण्याचें लांबणीवर टाकूं लागले. नानासाहेबांस तें सहन झालें नाही. बाणकोटचें बंदर फार वाईट होतें, आणि विजयदुर्गचें बंदर मोठें व आरमारच्या सोयीचें असल्यामुळें पेशव्यांनीं बाणकोट घेऊन विजयदुर्ग आपणास द्यावा, असा इंग्रजांनीं हट्ट घरिला. त्या वेळीं नानासाहेबांच्या पत्रात खालील मजकूर आहे. ' आंगऱ्यांशीं आह्मी युद्ध सुरू केलें तें विजयदुर्ग घेण्याकरितां. तोच किल्ला तुम्हांस आह्मी दिल्यावर लोक आह्मांस काय म्हणतील ! शिवाय ही गोष्ट आमच्या कराराच्या विरुद्ध आहे. तुम्ही म्हणतां पोर्तुगीज लोकांवर दाब ठेवण्यास विजयदुर्ग सोयीचा आहे. त्यास आमची खात्री आहे की, तुम्ही आह्मी दोघे पोर्तुगीजांस पुरेसें आहो. त्यासंबंधानें आणखी भानगडी करण्याचें प्रयोजन नाही. हे तुमचें म्हणणें गैर आहे. तुमचा आमचा उत्तम स्नेह आहे. असें असतां किल्ला आह्मांस देऊन तुम्हां खालीं शहरांत राहिल्यास काय हरकत ! तुमच्या लोकांस सुखरूपपणें ठिकाणीं पोंचविण्याची तजवीज मी सर्व लावून देतो. तरी किल्ला आमचे ताब्यांत देण्याचा हुकूम ताबडतोब पाठवावा, आणि आमच्या व आपल्या स्नेहांत किंतु येत आहे तो दूर करावा. तुम्ही इंग्रज लोक वचनाचे हट्ट आहां असें समजूनच आह्मी

आपल्याशी दोस्ती केली आहे. बोलतां त्याप्रमाणें करितां असा तुमचा लौकिक आहे. विजयदुर्ग किल्ला आमच्या राज्यांत आहे. तो देण्या-करितांच आम्ही तुमचे शत्रु आंगरे याजबरोबर लढाई केली. आज पांचसहा महिने झाले, अजून तुम्ही किल्ला सोडीत नाही. आपला स्नेह अशा थरास जावा, ह्याचें आश्चर्य वाटतें. तुम्हीं म्हणतां, कांहीं बाबती अशून ठरावयाच्या आहेत. तेवढ्यासाठीं किल्ला तान्यांत देण्याचें कारण नाही. त्या बाबती मागाऊनही ठरवितां येतील. सबब किल्ला ताबडतोब खाली करून द्यावा; आणि आपला लौकिक कायम राखावा. असें करण्याचे तुमचे मनात न येईल तर पुढें काय प्रकार घडेल तो परमेश्वरास ठाऊक (११ जुलै १७५६)

यावर प्रेसिडेंटकडून १ ऑगस्ट स. १७५६ चा जबाब पेशव्यास गेल्या तो पुष्कळ नरमाईचा असून, नानासाहेबाच्या तिखट पत्राचा परिणाम झालेला त्यांत दिसतो. पावसाळा संपतांच आपले लोक मुंबईपरत बोलावून किल्ला सोडून देण्याचें अभिवचन त्यांत होतें. सप्टेंबर महिन्यांत इंग्रजांनीं टॉमस वायफील्ड व जॉन स्पेन्सर हे आपले दोन वकील पेशव्याकडे पुण्यास पाठविले, त्यांची हकीकत आतां सांगायची आहे.

६. विजयदुर्गसंबंधी पेशवे इंग्रजांचें भांडणः—ता. २० जुलै स. १७५६ रोजी पेशवा सावनूरचे स्वारीतून पुण्यास परत आला, आणि लगेच त्यानें ता. २१ रोजी इंग्रजांस पत्र लिहून, अनेक भानगडींच्या निकालासाठीं त्यांचा वकील पुण्यास बोलाविला. सदाशिवरावांच्या मनांत पोर्तुगीजांवर स्वारी करून गोवासुद्धां त्यांचा प्रदेश काबीज करण्याचें फार होतें. त्यावरून पोर्तुगीजांनीं पोंडा येथील ठाण्यावर हल्ला केला. तेथें पोर्तुगीज फौजेची धांदल उडून त्यांचा व्हाइसरॉय मरण पावला, परंतु दुसऱ्या भानगडी उपस्थित झाल्यामुळे गोव्यावर चालून जाण्यास सदाशिवरावास फावलें नाही. या गोष्टीचा नानासाहेबानें इंग्रजांस पाठ-

विलेख्या आपल्या पत्रांत उल्लेख केला आहे. पोर्तुगीस हल्ला करतील तर बाणकोट तुमचे फार उपयोगाचे होईल असे इंग्रजांचे म्हणणे होते. त्यावर नानासाहेबाने जबाब दिला की “तुम्ही आम्ही मिळून या पोर्तुगीसांस समूळच काढून टाकू या म्हणजे झाले.” त्यावर इंग्रजांनी आपले दोन वकील जॉन् स्पेन्सर व टॉमस बायफील्स यांस पुण्यास पाठविले. बोलाचालीचे मुख्य काम स्पेन्सरनेच केले. ऑक्टोबरचे आरंभी पुण्यास या वकिलांनी पेशव्याची भेट घेतली. त्या वेळी सदाशिवराव व राघोबा हेही हजर होते. निजामाचे राज्यांतून बुसीस हुसकून देण्यासाठी पेशव्याने इंग्रजांची मदत मागितली. अशीच मागणी निजाम सलाबतजंगाने मद्रासकर इंग्रजाकडे केली आहे असे वकिलांनी पेशव्यांस कळवून सांगितले की, या गोष्टीचा निकाली जबाब आताच देतां येत नाही. वास्तविक यावेळी कलकत्याकडे इंग्रजांची फारच धांदल उडाली होती. पुढे ता. १२ ऑक्टोबर रोजी पेशव्याचा व इंग्रजांचा १८ कलमांचा लेखी ठराव पुण्यास झाला. त्याचा मतलब की, स्पेन्सर परत निघाल्यापासून २४ दिवसांनीं विजयदुर्ग इंग्रजांनीं सोडून द्यावा; आणि बाणकोट वगैरे दहा गांव पेशव्यांनीं इंग्रजांचे हवाली करावे. पेशव्याने मागील कार्हीएक बाबतीबद्दल इंग्रजाकडे मागणी करूं नये. तुळाजी आंगन्यास घाटाचे खाली मुख्य वगैरे देऊं नये; बाणकोटच्या खाडींत सीदी चौथाई जकात घेत असे. त्याची तोड पेशव्यानें परभारें काढावी आणि इंग्रजापासून पूर्वी ठरल्यापेक्षां ज्यास्त जकात इंग्रजी मालावर घेऊं नये. (डफ व खं. २)

दिल्लीवरच्या स्वारीस इंग्रजांनीं आपणास तोफखान्याची मदत द्यावी अशी मागणी पेशवा व रघुनाथराव यांनीं इंग्रज वकिलाकडे केली, त्याला त्यानें टाळाटाळीचें उत्तर दिलें. यावेळीं इंग्रजांची एवढी ताकद नव्हती व ते फ्रेंचांशीं चाललेल्या युद्धांत गुंतलेले होते. सदाशिवराव व नानासाहेब यांचा उद्देश तर पोर्तुगीस, फ्रेंच व इंग्रज ह्या सर्वांसच देशांतून काढून लावण्याचा होता. पानपतानंतर सर्वत्र मनु बदलला, त्यामुळे हा उद्देश

मागें पडला. विजयदुर्ग ताव्यांत घेण्यासाठी पेशव्याने गोविंद शिवराम ह्यास पाठविलें. नानासाहेबाजवळ सदाशिवरावाचेंच वर्चस्व फार होतें असें स्पेन्सर म्हणतो. अशा प्रकारची फॉरेस्टच्या पुस्तकांतील हकीकत आहे.

विजयदुर्ग काबीज होण्यापूर्वी तुळाजीने पेशव्याकडे नरमाईचें व आपल्या बचावाचे बोलणें चालविलें होतें. पुढें सुवर्णदुर्ग येथील वर्तनावरून इंग्रजांचा पेशव्यास वहीम आला; आणि यांच्या नादास लागून आपण तुळाजीस बुडविणें बरें नाहीं असेंही पेशव्यास वाटूं लागलें असावें. इंग्रजांचा सर्व राग तुळाजीवर होता; आणि पुढे मागें तुळाजी सुद्धा तो फिरून आपला सूड घेईल अशी भीति इंग्रजांस होती. म्हणून विजयदुर्ग काबीज करून तुळाजीस साफ बुडविण्याची घाई इंग्रजांनीच केली.

प्रदेशाच्या देवघेवीची भानगड संपून इंग्रज पेशव्यांचा ठराव ता. ११-१०-१७५६ चा झाला [ना. रो. भा. १ ले. ८५]. ह्या मोहिमेंत चांगली मदत केल्याबद्दल रेवदंड्याच्या आरमारावरील कारकून नारो बल्लाळ यास पेशव्यांनी नेमणूक करून दिली (ता. ४-११-१७५६, सदर ले० ८५).

वॉट्सनच्या जहाजावरील सर्जन एडवर्ड आइव्हर्स विजयदुर्गचे लढाईत हजर होता, त्याने ह्या वेळची काही थोडी हकीकत लिहिलेली आहे, ती अशी. कॅप्टन जेम्स विजयदुर्गची टेहेळणी करून गेला, त्याचें पत्र ता. २१ डिसेंबर १७५५ चें दिलें आहे. इंग्रजांच्या फौजेंत या प्रसंगी ७०० युरोपियन, ३०० तोफाजी (गोलंदाज) व ३०० एतद्देशीय इतके लोक होते. लढाई संपल्यावर गणति करितां, जखमी व मेलेले मिळून विसापेक्षां ज्यास्त भरले नाहींत इंग्रज किल्ल्यांत शिरले तेव्हा तुळाजी आंत नव्हता. पूर्वीच दोन तीन दिवस बायकोच्या भावाला सर्व काम सोंपून तो किल्ला सोडून निघून गेला होता. त्याच्या दोन बायका व दोन मुलें

१ Edward Ives' a voyage from England to India, London, Edward Charles Dilly, printed 1773.

हीं मात्र या मेहुण्याच्या ताब्यांत इंग्रजांस आढळलीं. अँडमिरल वॉटसनने त्यांची किल्ल्यांत भेट घेतली. त्यास तो देखावा फारच हृदयद्रावक वाटला. वॉटसन आंत येतांच त्याजपुढे सर्वांनीं जमीनांस डोकें लावून नमस्कार केला; त्या वेळीं त्यांच्या डोळ्यांतून अश्रुवर्षाव सारखा चालला होता. वॉटसनने त्यांस सांगितलें, 'तुम्ही घाबरूं नका, आतां तुम्हांस कोणतीही इजा पोंचणार नाही. आमचा आश्रय तुम्हांस आहे.' ते ऐकल्यावर त्यांनीं त्यास पुनः वंदन केलें. तुळाजीच्या आईस या शब्दांनीं ज्यास्तच गर्हिवर आला. ती हाणाली. 'आतां आम्हांस कसचा राजा व कसचीं मुलें आणि या मुलांमुलींस बाप तरी कोण !' वॉटसन बोलला, 'मीच आतां तुम्हा सर्वांचा बाप व संरक्षक आहे.' त्याबरोबर तुळाजीचा सहा वर्षांचा मुलगा होता तो वॉटसनचा हात धरून हाणाला, तुम्ही तर आतां माझे बाबा.' हे त्या मुलाचे शब्द ऐकून वॉटसनलाहि गर्हिवर आख्याशिवाय राहिला नाही. वॉटसनचे मनांत त्या सर्वांस मुंबईस नेऊन आपल्या ताब्यांत सुरक्षित ठेवावें असें होतें. परंतु त्याचें न ऐकता, तुळाजीचा निरोप आख्यावरून ती सर्व मंडळी किल्ल्यांतच राहिली. पुढे तुळाजीबरोबर त्या सर्वांस कैदेंत ठेवण्यांत आले. तुळाजी नानासाहेबांस शरण गेला आणि आह्वस लिहितो, 'विजयदुर्गांत जी अपार संपत्ति होती ती त्यानें पेशव्यास दाखवून त्याची कृपा संपादन केली. कारण इंग्रजांस त्या किल्ल्यात एक लाख पौडाहून ज्यास्त द्रव्य मिळालें नाही. तुळाजीस बंडखोर समजून कैदेंत ठेवण्यापलीकडे ज्यास्त कडक शिक्षा पेशव्यानें केली नसती' व केली नाही, हें आह्वस यास माहित नाही. किल्ल्यांत १० इंग्रज व तीन डच गृहस्थ तुळाजीनें कैद केलेले वॉटसन यास सांपडले, त्यांचीं नांवे Ives नें दिली आहेत. आगऱ्याचे देवघरांत एक मुसलमानी अश्वराचें कवच किंवा तार्हत इंग्रजांस मिळाला, त्याचें चित्र व त्याजवरील लेखाचा अर्थ आह्वजनें या पुस्तकांत दिलेला आहे.

पेशव्यांनी तह मोडला, या सबबीवर इंग्रजांनी विजयदुर्गावर एकदम चाल केली, यासंबंधाने ग्रॅट डफने वरीच चर्चा करून, इंग्रजांचे या बाबतीतले वर्तन सर्वथैव निर्दोष अगर निःस्वार्थी नव्हते असा अभिप्राय दिला आहे. इंग्रजांनी लढाई बंद ठेवावी म्हणून काही अधिकाऱ्यांस रामाजीपंताने लांचही देऊं केला, त्यामुळे मराठ्यांची बाजू लंगडी दिसते. तत्राप मुंबईहून निघण्यापूर्वीच विजयदुर्गाचा सर्व द्रव्यसंचय आणूच इस्तगत करावयाचा, मराठ्यांचे हातास तो लागू द्यावयाचा नाही, असा विजयदुर्गाच्या इंग्रजी व्यवस्था कामेटीचा आगाऊच निश्चय झालेला होता. या गोष्टीची कुणकूण कदाचित् मराठ्यांस असेल व म्हणूनच इंग्रजांनी किल्ल्याशी लढू नये असा त्यांचा प्रयत्न असेल. तुळाजीने पांढरा बावटा दाखविल्यावर मराठ्यांस किल्ल्यांत जाऊं देण्यासाठी रामाजीपंताने कॅप्टन बुकॅनन यास ऐशी हजार रुपये लांच हेऊं केला. हा लांच त्याने घेतला नाही आणि या कृत्याची वर्दी त्याने वरिष्ठांकडे दिली, याबद्दल प्रेसिडेंटाने त्यास पुढे सोन्याचे पदक बक्षीस दिले. उलटपक्षी विजयदुर्ग आपणाकडे ठेवण्यास रामाजीपंताने मदत करावी म्हणून रामाजीच्या कारकुनास पांच हजार रुपये मुंबईच्या प्रेसिडेंटाने बक्षीस द्यावून देऊं केले होते. तुळाजीचे हाल करूं नयेत, समुद्रापासून चाळीस मैलाचे आंत त्यास जमीन वगैरे कोठे देऊं नये अशा इंग्रजांच्या अटी होत्या. डफ दखतो, तुळाजीस प्रथम वंदन किल्ल्यावर ठेविले. तेथून पुढे सोलापुरचे किल्ल्यात त्याची खानगी झाली. तेथेच तो मृत्यु पावला. नानासाहेब पेशव्यांच्या मृत्युसमयी तुळाजी दंगा करणार होता. (खं. १ ले २८६), यावरून त्यापुढे तो केव्हां तरी वारला. त्याचे दोन मुलगे बाराचौदा वर्षांनी कैदेतून पळून मुंबईस आले, तेथे इंग्रजांनी त्यांचा प्रतिपाळ चांगला केला. (डफ)

१ राजमाची सं. ३ ले. १५०. 'तुळाजी आंगरे विसापुरास कैदेत होते त्यास नगरास पाठविले. नंतर चाकणास पाठविले.' असा उल्लेख भा. व. शकावर्ति स० १७६६-६७ सालचा आहे [पृ. ५२, ५४].

७. तुळाजीची योग्यता, पेशव्याची अक्षम्य चुकी:—तुळाजी आंगऱ्यांचे नांव मराठी इतिहासांत चिरस्मरणीय झाले आहे. त्याच्या सारखे धाडसी व करारी पुरुष विरळा निपजतात. त्याने आपले हयातीत इंग्रजांना सारखे थरकापांत ठेविले, परंतु छत्रपति संभाजी अगर टिपुसुलतान यांज-प्रमाणे तुळाजीच्या गुणांचा उपयोग राष्ट्रास घडला नाही, हे पाहून खेद वाटतो. विशेषतः नानासाहेबासारख्या मनुष्यस्वभाव जाणणाऱ्या पुरुषाने तुळाजी सारखा मोहरा फुकट घालविळा, आणि राष्ट्रकार्यांत त्याचा उपयोग करून घेतला नाही, ही गोष्ट त्या पेशव्याच्या कीर्तीस काठिमा लावते. त्यांतून एकवार तरी पेशव्याने तुळाजीची गांठ घेऊन त्याचे द्रवत समजून घेतले पाहिजे होते. कशीही व्यक्ति असली तरी एकवार नानासाहेबाची प्रत्यक्ष भेट झाल्यावर तिजवर त्या पेशव्याची छाप बसली नाही असे सहसा कधी घडले नाही. नानाप्रकृतींच्या कावेबाज इसमांस हर युद्धीने ताळ्यावर आणून त्याजकडून राष्ट्रकार्य घेण्यांत हा पेशवा विशेष चतुर म्हणून नावांजलेला आहे. रघूजी भोसले, दमाजी गायकवाड वगैरे किती व्यक्तीस या पेशव्याने आपल्या कार्यतंत्रांत गांठ घेतले; परंतु तुळाजीची व त्याची गांठ अशी कधीच पडली नाही. तशी गांठ रामाजी महादेवाने बहुधा पडू दिली नसेल. यामुळे आंगऱ्यांचे वंशांतिल हा एक पराक्रमी पुरुष इंग्रजांचे काव्यास बळी पडला.

रा. राजवाडे म्हणतात, 'पेशव्यांची सर्वांत मोठी चुकी म्हणजे जे आरमार शिवाजीने मोठ्या दूरदृष्टीने स्थापन करून जोरांत आणून ठेविले, ते त्यांनी बुडविले. कोंकणांतले कोळी व भंडारी ह्यांच्यासारखे उत्कृष्ट खलाशी पृथ्वीवर क्वचित्च क्षापडतील. त्यांना पाश्चात्यांचे नौकानयन शिकविले असते तर राज्यास अतिशय बळकटी आली असती. अनादि-कालापासून नौकानयनात हिंदुस्थानचे नांव प्रमुख असून याच विद्येच्या जोरावर हिंदूंनी आर्य सुधारणा पृथ्वीवर पसरिली. तिचा शोबटचा अवशेष शिवाजीने मोठ्या परिश्रमाने पश्चिमकिनाऱ्यावर राखिला.

अशा प्रकारचे मराठी आरमार बाळाजी बाजीरावाने इंग्रजांची मदत घेऊन बुडविले. त्याने तुळाजी आगरे नाहीसा केला आणि काम करण्यास शत्रूंची मदत घेऊं नये हें मोठें तत्व बाळाजीने लक्षांत ठेविलें नाहीं. सत्तावन सालच्या बंडांत हिंदुस्थानांत इंग्रजांची धांदल उडाली असता फ्रान्सचा राजा दुसरा नेपोलियन यानें इंग्रज प्रधान मंडळास असें सुचविलें कीं, मी एक आरमार तयार करून तुमच्या मदतीस पाठवितों. परंतु इंग्रजांनीं ही फ्रान्सची मदत स्वीकारिली नाहीं. ह्यांतिल मर्म ध्यानांत ठेवण्या जोगें आहे. एवढा चाणाक्ष नानासाहेब पेशवा, पण तो असा चकला. हल्लीं हिंदुस्थानांत थोडीशी चळवळ सुरू झाल्यावरोंवर कितीतरी 'ग्रज व इतर प्रवासी येथे येऊन आपआपल्यापरी प्रत्यक्ष माहिती आंतून व बाहेरून मिळवितात. पूर्वेतिहास, कागदपत्र, फोटो इत्यादि मिळवून व स्वानुभव घेऊन त्या गोष्टी ते तिकडे जाऊन प्रसिद्ध करितात. म्हणजे राज्यांत यत्किंचित् कमी ज्यास्त झालें कीं लगेच हजारों उपायानीं त्याचा छडा लावणें हा पाश्चात्यांचा स्वभावजन्य मोठा गुण आहे, तो आमच्यामध्ये पूर्वी कधी नव्हता व अद्यापही फार दिसत नाहीं. परदेशांत आपल्या एजन्टी किंवा वकिलाती ठेविल्या नाहींत. मनुष्या एका निर्बंधानें एवढा मोठा परिणाम झाला. पेशव्यांना सर्वस्वी नादान ठरविणें ह्यागजे अन्याय होईल. परंतु त्यांनीं कित्येक अक्षम्य चुका केल्या हें मात्र कबूल केलें पाहिजे.'

इंग्रजांचे सावंतांशीं, सन स. १७३० व १७६६ या सालीं झालेले तह पाहण्या लायक आहेत. [पिंगुळकर कृत सावंतवाडीचा इ०] त्यावरून स. १७५६ त आंगऱ्यांचा पाडाव झाल्यामुळे पश्चिमकिनारा इंग्रजांस कसा मोकळा झाला, आणि त्यांनीं त्या बाजूनें हळू हळू आपलें आवरण घालून हिंदुस्थान देश कसा व्यापीत आणिला हें सहज दिसून येतें. याच वेळेस इंग्रजांनीं पूर्वे किनाऱ्यावर फ्रेंचांचा पाडाव करून कर्नाटकपासून बंगाल पर्यंत सर्व किनारा साधला आणि याच वेळेस आपल्या राज्याचा कायमचा पाया येथें घातला ही गोष्ट उघड आहे. स. १७६१ त्

पानपतांवर मराठे व मुसलमान या दोन बलिष्ठ शत्रूंचा परभार एकमेकांशी लढून झालेला नाश अनायासे इंग्रजांचे पथ्यावर पडला. ' आंगऱ्यांचा पाडाव व पानपतचे अरिष्ट या दोन बनावानीं शेजारच्या त्रासदायक शत्रूंपासून इंग्रजांची मुक्तता झाली. तेथेंकरून त्यास इतरांच्या मानाने पुढें ज्यास्त स्वतंत्रता व स्वास्थ्य मिळून त्याची सार्वभौम सत्ता स्थापन होण्यास फार चांगली मदत झाली. ' (Gerson Da Cunha's origin of Bombay.)

विजयदुर्ग पडल्याबरोबर इंग्रजांच्या उत्तरेची वाढ कशी झाली, हें ध्यानात ठेवणे जरूर आहे. सन १७६५ चे आरंभी इंग्रजांनी एकाएकी इच्छा करून दोन किल्ले यशवंतगड व सिंधुदुर्ग (मालवा) काबीज केले, त्या संघर्षांनें कोल्हापूरकर जिजाबाईस फार वाईट वाटले. सिंधुदुर्ग म्हणजे खुद्द शिवाजीनें माठांशास्त्र करून बांधलेला किल्ला, पश्चिम किनाऱ्याचे संरक्षणार्थ योजिलेला होता. विजयदुर्ग स. १७५६ त काबीज केल्यावर इंग्रजांनीं हळू हळू संघि साधून सधें पश्चिम किनारा व्यापून टाकिला; आणि त्याज-वरील मजबुदीचीं ठिकाणें हस्तगत केलीं, हा नानासाहेबांचे कृतीचा परिणाम ओघानेच प्राप्त झाला. ' जजिरे सिंधुदुर्ग गेल्याचो चिंता वाहत असतां, इंग्रजांनीं यशवंतगडावर तोफाची मारगिरी अतिशयानशीं करून शनिवारीं जंजिरा हस्तगत केला, हें निवेदन जाहलेवरून बहुतच आयासास कारण जाहलें. गोष्टी परम अनुचित जाहली. शत्रूस बळ पडोन समुद्र-किनारा जागे स्वाधीन होऊन, रादिले जागे जतन हो', आणि गेलेले घेणें याचा साधन प्रकार कोणे रीतीचा योजिला आहे तो साभिप्राय लेंदून पाठवावा. कोवळा मोड आहे तो मोडिल्याने उत्तम, भारी जाहलेनें सर्वांचें वाईट, हें पुरतें चिंतांत आणून समर्पक तें करावें. ' [मंगळवार ता. १२ मार्च स. १७६५. पिंगुळकरकृत सावंतवाडीचा इ. ले. ८४-८५] इंग्रजांच्या हातांत पडलेलीं स्थळे पुनरपि सुटणें दुर्घट, हें जिजाबाईस उमजत नसल्यामुळे, या कार्मीं आपलेच लोक कसूर करतात, असें वादून जिजाबाई

जे. ८६ त सावंतवाडीकर दिवाण जिवाजी विश्राम याजवर वरप्रमाणें चरफडत आहे. [१९ जून १७६५].

तुळाजी आंगन्याने कैदेंत असतां फंद फितूर करून पेशव्यांस पुढें पुष्कळच उपद्रव दिला, असें दिसते स. १७६३ पासून ६९ पर्यंत विसापूर, नगर, चाकण, दौलताबाद इत्यादि ठिकाणीं त्यास बेडी घालून ठेवण्यांत आले. त्याचे लेकर व बायका बरोबर असत. लेकांनीं सुद्धां बंडे वगैरे केलीं. त्या सर्वांच्या पोटागीचा बंदोबस्त पेशव्यांनीं ठेविला असून, फितुरांत सामील असलेले ब्राह्मण व इतर गृहस्थांस त्यांनीं सजा केल्या आहेत. तुळाजी बहुधा १७६९ त वारला असावा. (पे. रो. माधवराव १-१२८-१३९).

८. हबशावर मोदीम, संदेरी काबीज, इंग्रजांची अडवणूक:— (ता. २७ मे स. १७५८ फेब्रुवारी १७६०). विजयदुर्गाच्या प्रकरणावरून इंग्रजांचे हेतूविषयी नानासाहेब व गमाजीपंत यांचे डोक्यांत लख्ख उजेड पडला; आणि इंग्रजांनीं आपणांस बाहुल्याप्रमाणें हातांत नाचविलें, अशी त्यांची खात्री झाली, ही गोष्ट पुढें प्राइसच्या वकिलातीची हकीकत द्यावयाची आहे, त्यावरून व्यक्त होईल. सुरतेस मराठ्यांनीं राजकारण केले, तेथे इंग्रज त्यास आडवे, हबशास जिंकून जंजिरा मोकळा करण्याचा उद्योग पेशव्यानें आरंभिला, त्यास इंग्रज आडवे, निजामाशीं कारस्थान करून बुर्सास आपणाकडे वळविण्याचा नानासाहेबानें उद्योग आरंभिला, त्यासही इंग्रज आडवे, अशा रीतीनें स. १७५६-५८ च्या दरम्यान इंग्रजासंबंधानें पेशव्याची बालंबाल खात्री झाली. हबशी, निजाम व त्याचा मूळ धनी मोगल बादशाह यांस मोडून हिंदुपदपातशाही स्थापणें हें मराठ्यांच्या व बाळाजी पेशव्यांच्या उद्योगाचें मुख्य कार्य होते. निजामास तर त्यानें हरतःहेनें आटोक्यात आणिलेंच; परंतु हबशाचें प्रस्थ मोडणें इंग्रजांमुळे विकट झालें. पेशव्याची जन्मभूमि हबशाचे हद्दीत. पेशव्यांच्या पूर्वजास हबशाने जन्मभूमीतून हाकून दिलें होते. प्रत्यक्ष शिवाजीचा हबशास जिंकण्याचा संकल्प आज साठ पाऊणशें वर्षे अपूर्ण राहिला होता, तो

सिद्धीस नेण्यासाठी नानासाहेबांच्या जिवाची घडपड चालली होती. अनेक कारणांनी हे काम लांबणीवर पडत गेले, आणि अखेरीस सिद्धीस गेले नाहीच. हबशावर शस्त्र धरले असतां, इंग्रज त्यांस उघड मदत करित, यास्तब इंग्रजांचा पेशव्यास फारच राग आला; परंतु मनचेमनांत चडफडण्याने पेशव्याचे हातून इंग्रजांचे वांकडे थोडेच होणार होते. त्यांनी किनाऱ्या-किनाऱ्याने हिंदुस्थानची समुद्रमर्यादा आक्रमित आणिली. हबशी आमचा शत्रु, त्यास मदत करूं नका, तहाप्रमाणे तो तुमचाही शत्रु झाला, असे पेशव्याने इंग्रजांस बजाविले असतां, त्यांनी साफ जबाब दिला की, हबशी आमचा मित्र आहे, त्यास आम्ही मदत करणार. अर्थात् हबशी व निजाम हे दोन कांटे मराठशाहीच्या पोटांत कायमचे राहू द्यावयाचे असा इंग्रजांचा उद्योग होता [पहा प्रार्थेची वकिलात.] विजयदुर्गपासून तर इंग्रजांचा तोरा वाढतच गेला. रामाजी महादेव लिहितो, 'सांप्रत इंग्रजांचे बखेडे, यामुळे उरणपर्यंत जाणे प्राप्त जाले आहे. इंग्रजांनी नजर फिरविली आहे. यांचे पारिपत्य श्रीने करावे. आपण प्रार्थना करावी. [खं. ३ ले. ३४४]. ज्या रामाजीने इंग्रजांची मदत मिळविण्यांत शिकस्त केली, त्याचेच हे पुढचे उद्गार ध्यानात ठेवण्याजोगे आहेत.

इंग्रज, फ्रेंच व पोर्तुगीझ या तीन युरोपियन सत्ता यावेळी पश्चिम किनाऱ्यावर वावरत होत्या. पैकी चिमाजी आपाने शेवटच्यांस वसईवर जिंकल्यापासून त्यांचे माहात्म्य बहुतेक गेलेच होते. बाकीच्या दोहोंपैकी फ्रेंच प्रथम म्हणजे शाहूच्या मृत्युसमयी बरचढ होते; आणि त्यांचा नकशा उतरविण्याचा इंग्रजांचा प्रयत्न कसा चालला होता, ही गोष्ट ब्रिटिश इतिहासांत नमूद असून तिचाच संबंध नानासाहेबांच्या कारभाराशी मुख्यतः पोचतो. स. १७५२त बुसीचे वजन निजामाचे दरबारी स्थापन झाले, तेव्हां इंग्रजांशी सख्य ठेवून बुसीचा पाडाव करण्याचा प्रयत्न दोन तीन वर्षे नानासाहेबाने केला; परंतु विजयदुर्गाच्या प्रकरणांत इंग्रजांचा कावा नानासाहेबास चांगलाच कळून आल्यामुळे बुसीला जिंकण्याऐवजी आपणा-

कडेच वळविण्याचा त्याने प्रयत्न सुरू केला. स. १७५५-५६ पावेतों इंग्रज व नाना बहुधा एकपक्षांत असत. त्या नंतर मात्र ते विरुद्ध वागू लागले; आणि पाश्चात्यांच्या संबंधानें नानासाहेबास प्रथम संपूर्ण संशय व पुढें पुढें धास्ती सुद्धा वाटूं लागली. पानपतचे प्रकरण संपविल्यावर आपण या उभयतांस पाहून भेजं, अशा बहुधा पेशव्याची व सदाशिवरावाची भावना असावी.

स. १७५८ च्या मे महिन्यांनंतर नानासाहेबास कोंकणच्या कारस्थानांत लक्ष घालण्यास सवड मिळाली. त्या पूर्वी शिंदखेडच्या मोहिपंत निजामाची खोड मोडून, श्रीरंगपट्टणच्या स्वारींतही पेशव्यास चागलें यश मिळालें होतें. स. १७५८-५९-६० चा काळ म्हणजे नानासाहेबाच्या वैभवाचा कळस होय. या काळांत सर्व त्रिरोधकांचा नाश करून मराठशाहीचे उद्देश सिद्धीस नेण्याचा त्रिवर्ग पेशवेबंधूंचा जोराचा प्रयत्न चालला होता. 'हबशी यांणी विघाड करून मावळ वगैरे जागां स्वारी करूं लागले. त्यानंतर रामाजी महादेव, शंकराजी नारायण, व माणकर वगैरे रवाना केले. मानाजी आंगरे यांस कुमकेंस जावें असें लिहिलें. आरमार पाठवून हबशी जेर केले. उंदेरी किल्ला घेतला.' [घा. च. रा. पृ. २५]. स. १७५८ च्या आरंभीच जंजिऱ्यावर स्वारी करण्याचें ठरून, नोव्हेंबर पासून स. १७५९ च्या फेब्रुवारी पावेतों पेशवा कोंकणांत होता. (खं १ प्र. पृ. १४]. त्या वेळींच त्यानें हबशावर स्वारी करण्याचा निश्चय करून ती कामगिरी रामाजी महादेवास व मानाजी आंगऱ्यास सांगितली. 'मानाजीचा मुज्जुदार महादाजी रघुनाथ याणें या कामी चांगला पराक्रम गाजविला. [का. सं. प. या. ले. ६१ ता. १-६-१७५८]. ते उरणास आले. रामाजीपंत खुष्कीनें व मानाजी जळमागें जाऊन राजपुरी छटून जंजिऱ्याजवळ मोर्चा दिला. चार महिने मानाजी तेथेंच होते. नंतर प्रकृति विघडली म्हणोन कुलाब्यास आले. पांचवे सहावे दिवशीं काळ जाहला. शके १६८० च्या भाद्रपदमासी मृत्यु पावले.'

(सप्टेंबर स. १७५८ चेऊलची बखर खं. २ ले. ५६८.) ' मानाजीस पुत्र औरस १० व खेळीचे चार, त्यांत रघूजी आंगरे यास वजारतमास ब सरखेल किताब, व तालुका करार करून, वखें दिव्ही. स. १६८० बहुधान्यनाम संवत्सरे. ' [धा. रा. च. पृ. २३]. शेवटीं शेवटीं बिकटगड किल्ल्यावरून मानाजीचें व नानासाहेब चें थोडें वितुष्ट आळें होतें; परंतु त्रिंबक महादेवाच्या सल्ल्याने मानाजीने पुण्यास जाऊन नम्रभावाने पेशव्याची समजूत काढिली, असा प्रकार उल्लिखित आहे. [इ. सं. आंगरे यांची हकीकत पृ. १६-१८]

हबशावरील या मोहिमेच्या सुरुवातीची थोडी हकीकत इ. सं. त आली आहे [ऐ. टि. भा. २ ले. २१]. ' पूर्वी स. १७३३ त बाजीरावाने जंजिन्यास वेढा घालून उत्तमप्रकारें सल्ला निभेनिम सत्ता करून दिल्यानंतर शके १६८० वैशाखमासी वद्य पंचमीस (ता. २७ मे स. १७५८) नानासाहेबीं सारे कोकणचे मामलेदारांस रामाजी महादेव मुख्य करून देऊन जंजिन्यास वेढा घालावया हुकूम केला. ते सारे मामलेदार मिळोन वेढ्यास बसले. जंजिन्याचा दाणापाणी बंद केलें. परंतु सीदी इब्राहीमसाहेबीं हरहुन्नरें करून आपले लोक रात्रीचे चोरगस्तीनें मुलखांत घालोन सारे रयतीस उपद्रव भारी केला. वेढेकन्याचा यत्न चालेना. हबशी अधिकच बळावत चालला. खोत, पाटील, जमेदार वगैरे लोक भयभीत होऊन पळून जाऊं लागले. रयतेचा इलाज चालेना. मराठयांचा हुकूम मानला तर हबशी येऊन घरें दारें जाळी, जिवंत मारून टाकी. हबशाचा हुकूम मानला तर मराठे जाच करीत... ' [ही हकीकत पुढें अपूर्ण आहे.] मोहीमेचें आधिपत्य आंगन्यास न देतां, पेशवे आपल्याच हस्तकास देत, याजबद्दल आंगन्यास वैषम्य वाटून मोहीम नेटाय लागत नसे.

रघूजी आंगन्यानें हबशाशीं मोठ्या निकरानें सामना सुरू केला. इंग्रजांनीं उघडपणें हबशास मदत केली. रघूजी ता. १९-४-१७५९

रोजी सदाशिवरावास लिहितो, ' सुरतेकडील आरमार नारोपंतसहवर्तमान आठ दहा रोजांत येईल. सर्व एकत्र होऊन उंदेरींत पाणी नाहीसे जाले आहे. या समयांत मारगिरी करून लगट करावा झणोन आज्ञा केली, त्याचे अन्वयांत सविस्तर विनंती पंतप्रधानांचे सेवेची लिहिली आहे. आपल्या आश्रेप्रमाणे वर्तणूक करावी, भ्रमसाहसास अंतर न करावे हेच निष्ठा. नारोपंताकडील व वसईचे आरमार येऊन पावल्यास शत्रूची निकर्ष होऊन येईल. साबाजी प्रभूंनी येथील हलाखीचे साद्यंतवर्तमान निवेदन केले असेलच.'

[का. सं. प. या. ८३] त्यानंतर तीन दिवसांनी ता. २२ एप्रिलचे पत्र रघूजीने पेशव्यास पाठविले, त्यात ढढाईची हकीकत विस्ताराने लिहिलेली आहे. [सदर ले. ७६]. वसईकडील व सुरतेकडील आरमार आंगन्याच्या मदतीस आली नाहीत. सुरतेहून हबशांस मदत होत होती. आंगन्याचा सरदार महादाजी रघूनाथ हाही शिकस्त करित होता. ' दर्या अफाट, चौगीर्द आरमाराचा परीघ असावा, सारे आरमार एकत्र जडाव जहालियावर, चित्तानुरूप सेवा घडोन येईल हेच उमेद असे.' सुरत जाफराबादेकडून हबशास मदत पोचे ती बंद करण्याविषयी पेशव्याने दमाजी गायकवाडास लिहिले; आणि दमाजीने त्याचा बंदोबस्त केला. [का. सं. प. या. ले. ८४-ता. १०-१०-१७५९]. मात्र मोहीम सुरू झाल्यावर सर्वप्रकारची सिद्धता अशी पत्रोपत्री उरकत नसल्यामुळे दिवसगत फार लागत. नानाप्रकारच्या भानगडी उपस्थित होऊन अखेरीस उंदेरीच फिल्ला हस्तगत झाला. ' श्यामलाचे असाध्य स्थळ उंदेरी, समुद्रांतील जागा, आरमार व लोकांनी मेहनत करून चंद्र २९ जमादिलाबकी [१९ जानेवारी १७६०] फचे करून काशावर गेले. तिकडील घर सुटला आहे. तेंही कार्य व्हावेसे आहे. ' [खं १-ले. १५७] पेशव्याने यासंबंधाने खालील पत्र सदाशिवरावास लिहिले. ' उंदेरीचे काम श. रामाजी महादेव व नारो त्रिंबक यांनी जमतेम करून केले. मात्र त्या

दोघांत कलुषता वाढली, ती रामाजी विश्वनाथ बर्वे यांचे मध्यस्थीनें बोलून उभयतांस बरे रीतीनें कडकावून हमवार करावें. काशाचें काम एकमतें करावेंच करावें' [२२ फेब्रुवारी १७५९ का. सं. प. या. ले. ३७९]. सदाशिवराव झावेळी उंदेरीच्या कामावर कोंकणांत गेला असावा, असें दिसते. ' नंतर गळबताची सांगड बांधोन त्यावर मोर्चे रचोन काशावर मारगीर केळी. कांसा काबीज जहाल्ला.' पुढें छवकरच मराठ्यांच्या फौजा उदगीरवरून पानपतावर जाऊन तिकडे गारद झाल्या. ही बातमी सत्ताविसावे दिवशीं इंग्रजांस आली, त्याबरोबर ' इंग्रजांनीं हबशाचे कुमकेस येण्याची तयारी करून दाखल होतांच पेशव्याचें आरमार निघोन गेले. जंजिऱ्याचा साराच महसरा उठोन आला. ' [इ. सं. आं. ह.]. 'येणेंप्रमाणें हबशास जिंकण्याचा नानासाहेबाचा मनोरथ अर्घाच राहिला. इंग्रजांच्या वर्तनासंबंधानें पोर्तुगीझांनींही ता. १० मार्च स. १७६१ ची नानासाहेबाकडे कागाळी केलेली आहे. [इ. सं. ऐ. टि. भाग २ ले. ५०]. ' इंग्रजांनीं आपला शब्द देऊन तफावत केली, काय कारण म्हणोन विचार मनास आणिलिया सहजच कळोन येईल. पठाणास (अन्दालीस) यश आलें; म्हणोन चोहीकडेस वर्तमान त्यांहीं उठविलें, आणि आम्हांसही गोमांतकी तैसंच वर्तमान घातलें. इंग्रजांनीं आपले सरदार आमच्या जहाजावर पाठवून आपले पादशाहीतर्फे सांगोन घेतलें जे आपणासीं विघाड न करावा. मराठे सरदारांस नानाप्रकारचा बुद्धिभेद करण्यांत आला, तो सर्व इंग्रज यांचाच उपदेश इ. इ. ' नारायण भास्कर नांवाचा पेशव्यांचा बकील गोमंतकास होता, त्यानें लिहिलेळी कांहीं पत्रे या वेळचीं उपलब्ध आहेत. पोर्तुगीझांनीं हबशावर

१ कांसा किल्ला जवळच उरणचे खाडीवर असावा (!)

२. [का. सं. प. या. ले. १४६-४८. हें तीनही पत्रे दंडाराजपुरीच्या मसलतीच्या वेळचीं म्ह. स. १७५९ चीं आहेत. पै ता. २९ ऑगस्ट आहे, ' गणेशचतुर्थी होतांच सामानशुद्धी राजपुरीजवळ सरकार फौजांस सामील झालें. ' असा मजकूर आहे, गणेश चतुर्थी ता. २६ ऑगस्ट १७५९ रोजीं घेती, त्याबद्दल ही पत्रे ता. २६ ऑगस्टच्या थोडीं आधीं लिहिलेळीं असावति.]

स्वारी करण्यास मराठी आरमारास मदत करावी, असे पेशव्याने लिहिले, त्याप्रमाणे वकिलाने गोवेकरास जोराची समज दिली. हबशाकडील वकीलही गोव्यास आले होते आणि आपणास मदत करण्याबद्दल अतिशय आर्जेवें करीत होते. परंतु पोर्तुगीझ सत्तेन आतां कांहींच राम राहिला नव्हता, आणि दोनही पक्षांस थोड्याबहुत थापा देऊन ते वेळ मारून नेत होते. 'फिरंग्याजवळ जमात अथवा लढाईचा पोक्त सरंजाम नाही. दरसाल एक जहाज येते. यंदां जहाज आल्यावर आधीं मर्दनगडचे गळां पडावे, हा त्यांचा मनसबा आहे.' गोवेकरांस वाडीच्या सावंतांनीही या वेळीं चांगलेच चेपीत आणिले असून, पेशव्याच्या प्रमुखगणानें सर्व मराठे सरदार स्वराज्याचे कामांत झटून प्रयत्न करीत होते. पानपताच्या प्रसंगानें मात्र हा सर्व उद्योग विघडून गेला.

पोर्तुगीझासंबंधानें मराठे मुत्सद्यांच्या अभिप्राय ठिकठिकाणीं व्यक्त झाला आहे. वाडीकर रामचंद्र सावंतास त्याचा दिवाण विठ्ठल शिवराम सबनीस लिहितो, 'आपणास फिरंगीयांची पाठ आहे म्हणून भरोसा घराल तर तें मृगजळ आहे. कां की येथे राहिलेमुळें मजला सर्व कळत आहे.' [ता. १८ डिसेंबर स. १७५२. पिंगुळकर कृ. सा. इ. ले. ६७].

९. प्राइसची वकिलात व राजकीय परिस्थिति:—[स. १७५९ आगस्ट २४—ऑक्टोबर २६]. स. १७५८-५९ त पेशव्याची सत्ता कळसास पोचून मराठे आता हिंदुस्थानचे सर्वभौमस्वामी होणार, असा सुमार दिसू लागला, तेव्हां त्यांच्याशी गोडी राखण्याचे निमित्तानें, पेशव्याचे आग्रहावरून, मुंबईकर इंग्रजांनी प्राइस नांवाचा आपला वकील पुण्यास पाठविला, त्याची फॉरेस्टमधील हकीकत तत्कालीन राजकीय परिस्थितीसंबंधानें विशेष बोधप्रद आहे. या हकीकतीवरून मराठेइंग्रजांची सत्ता कोणत्या तोलांत होती, हें स्पष्ट समजतें. पेशव्यानें जंजिन्यावर स्वारी केली असतां, इंग्रजांनीं हबशास दारुगोळा बगैरे पुरवून मदत केली, याचा पेशव्यास मोठा राग आला.

पानपतचा संग्राम उद्भवला नसता तर जंजिन्याचे हे प्रकरण चांगलेच रंगले असते. जंजिरा जिंकून पश्चिम किनारा सर्वस्वी मोकळा करण्यासाठी शिवाजीच्या वेळेपासून मराठ्यांचे पयसन अव्याहत चालले होते. शिवाजीची राजधानी ह श्याचे हद्दीत, पेशव्याची जन्मभूमि त्याच्याच ताब्यांत, आगन्याचे हातूनही हवशाचा बंदोबस्त होण्याची आशा राहिली नाही. शिवाजी गेला, बाजीराव गेला, नानासाहेबाची कारकीर्द उलटत चालली, तरी हवशाचा कांटा कायम तो कायम. मराठशाहीची वाढ कोंकणकिनाऱ्यावरून पूर्वेकडे झाली, अर्थात् कोंकणकिनारा सोडविणे पेशव्यास अत्यंत जरूर वाटत होते. तुळजा आपणास विरोध करतो, असे दिसतांच इंग्रजांची मदत घेऊन त्याचा पेशव्याने उच्छेद केला. त्यानंतर हवशाचा उच्छेद करण्यास जेव्हां पेशव्याने इंग्रजांची मदत मागितली, तेव्हां त्यांनी साफ कानावर हात ठेविले. कारण हवशी नाहीसा झाला की, पुढची पाळी आपली, असे ह्या मुंबईकर इंग्रजांस वाटत होते. युरोपीय परिस्थितीचाही ह्या प्रकरणाशी संबंध पोंचतो. स. १७५५ त आंगन्यावर चाल करताना इंग्रजांची बाजू फ्रेंचांचे मानाने बरीच खालावलेली होती. परंतु पुढील तीन वर्षांत त्यांनी फ्रेंचांस बहुतेक नाशिते केले असून इंग्रज पुष्कळ सांवरले होते. अर्थात् हवशाचे स्वारीचे प्रसंगी ते मराठांस थोड्या-बहुत दिमाखाच्या गोष्टी सांगू लागले. इकडे पेशव्याचे धोरण वेगळे होते. त्याने हळू हळू सर्व हिंदुस्थान आक्रमण करित आणले होते पानपतचा प्रसंग उरकल्यावर सीदी व इंग्रज दोघासही पाहून घेऊं, असा त्याचा मनोदय हो ॥. त्याचे ठिकठिकाणचे कारभारी आपापल्या कामांत दक्ष व अनुरक्त होते. इंग्रजाकडून आपणास मदत होणार नाही, उलट विरोधच होईल, हे नानासाहेब ओळखून होता, आणि त्या धोरणाने त्याने फ्रेंचांशीही संधान चालविले होते; परंतु सप्तवार्षिक युद्धांत फ्रेंचांची सत्ता नाहीशी होऊन इंग्रजच वरचढ ठरले; आणि इकडे पानपतावर मराठ्यांचा संहार होऊन पुढाले कारस्थानांचे स्वरूप सर्वथैव पालटले. परंतु स. १७५९ त मराठे व इंग्रज

दोवेही वृद्धि पावत असून, एकमेकांस वचकून होते, आणि उघड युद्धाचा प्रसंग न आणितां जशास तसें कपट लढवून वेळ मारून नेत होते. हा प्रकार खालील हकीकतीत उतरला आहे.

ता. १९ ऑगस्ट सन १७५९ रोजी मुंबईच्या प्रेसिडेंटानें कौन्सिल भरवून पुण्यास जाऊन काय कामें करावयाची त्याची कलमवार यादी प्राइस यास दिली. त्यांतील मजकूरः—‘ आम्ही आणला एक वकील पुण्यास पाठवावा म्हणजे त्याजबरोबर आपण मोकळेपणानें अनेक प्रश्नांची वाटाघाट करूं असें नानासाहेब पेशव्यानें आम्हांस वारंवार लिहिलें आहे. हल्लीं आणीबाणीची वेळ आली असून पुष्कळ गोष्टींचा निकाल करणें जरूर आहे. ह्या कामासाठीं आम्ही तुम्हास पुण्यास पाठवीत आहों. मराठी भाषेची व दरबारांतील मुख्य मुख्य अधिकाऱ्यांची तुम्हांस चांगली वाकब असल्यामुळे ह्या कामीं तुमचा उपयोग करून घेण्यासंबंधानें आम्हांस विलायतेहूनही लिहून आलें आहे. सबब कळविण्याचे कीः—

१ पुण्यास गेल्यावर तुम्हास असें आढळून येईल, कीं राज्य कारभारांत पुष्कळ गोंधळ उद्भवला असून नानासाहेब व सदाशिवराव यांजमध्ये विरोध उत्पन्न झाल्यानें दोन पक्ष झाले आहेत. आमच्या हितासंबंधानें गोड गोड बोलणारे पुष्कळ लोक तुम्हांस आढळतील; पण पक्की खात्री झाल्याशिवाय तुम्ही कोणावरही विश्वास ठेवूं नका. शंकराजीपंत फडके याचा पेशव्याकडून अपमान झाल्यामुळे तो सदाशिवरावाच्या पक्षास मिळाला आहे. त्याजकडून तुम्हांस बरीचशी उपयुक्त माहिती मिळेल; परंतु तो लबाड व आपला द्वेषी आहे, आणि आमचे मार्फत सुरतेंतून कांहीं पैसा उपटण्याची इच्छा त्यास असल्यामुळे तो आमच्याशीं वर वर स्नेहभाव दाखवितो, ह्याचा तुम्ही जपून उपयोग करीत जावा.

२ जंजिरा व उंदेरी हथशांपासून काबीज करून घेण्याच्या कामीं नानासाहेबानें आमची मदत मागितली ती आम्ही दिली नाही, म्हणून नानासाहेबास आमची चाड आलेली दिसते. रामाजीपंतानेंही आमचे विरुद्ध पेशव्याचे

कान भरले असावे. आम्ही सीदी यांस अन्नसामुग्री व दारूगोळा पुरविला, तो पुरविला नसता तर आपण जंजिरा कधीच काबीज केला असता, असे रामाजीपंताने पेशव्यास कळविले आहे. ह्या संबधाने तुम्ही नानासाहेबांस असे कळवा की, रामाजीपंताने आपले बेत आम्हांस आगाऊ कळविलेले नव्हते. जेव्हां रामाजीपंताकडून गलबते व फौज मागण्यास गंगाधरपंत आमच्याकडे आला तेव्हां त्यास नकाराचे उत्तर देणे आम्हांस भाग पडले. कारण आमचा व हबशांचा फार वर्षांचा स्नेह असून विचार्यतेतून खास हुकूम आणि ल्याशिवाय आम्हांस हबशांवर शस्त्र धारिता येणार नाही. फ्रेंचांबरोबर चाललेल्या युद्धात आम्हांस हबशांनी सर्वप्रकारची मदत केलेली आहे. आणखी असे की, जंजिरा घेणे हे काम रामाजीपंतास वाटते तितके सोपे नाही. झणून लढाई सुरू करण्यापूर्वी रामाजीपंताने आम्हांस त्या संबधाने विचारिले पाहिजे होते. पुढे मराठ्यांचे व हबशांचे युद्ध सुरू झाले तेव्हां आम्ही हबशांकडे दारूगोळा व अन्नसामुग्री पाठवून दिली, याजबद्दल रामाजीपंतास राग आला; आणि हबशांस ही मदत आम्ही करू नये, असे त्याने आम्हांस कळविले. यावर आमचे एवढेच कळविणे आहे, की व्यापार हा आमचा धंदा आहे. युद्धांत पडण्याची आमची इच्छा नाही. आमच्या वाटेस कोणी गेले तर मात्र युद्धांत पडण्यास आम्ही कमी करीत नाही. मुंबईच्या बाजारांत सीदी धान्य खरीद करीत असता त्यास त्याबद्दल मनाई करणे हे अत्यंत अधमपणाचे झाले असते. दारूगोळ्यासंबंधाने म्हणाल तर तो विकण्याची मनाई आम्ही पूर्वीच केली आहे. मराठ्यांनाही आमचा बाजार उघडा आहेच. ते मात्र आम्हांस नानातऱ्हेचा उपद्रव देतात, मजूर वगैरे लोकांस मुंबईत येऊं देत नाहीत, आमच्या फत्तेमारी अडकवून ठेवितात. नुकतेच ठाप्याजवळ आमच्या सेनापतीस त्यांनी तपासणीसाठी चौकीवर अडकवून ठेविले. हा प्रकार नानासाहेबांच्या सल्ल्याने झाला असेल असे आम्हांस वाटत नाही. तरी ह्या संबधाने सक्तीचे हुकूम पेशवे आपल्या अंमलदारांस पाठवितील, अशी तजवीज तुम्ही पेशव्यांकडून करावी.

३ नानासाहेबांनी फ्रेंचांशी संगनमत चालविलें आहे, असें उघड उघड लोक बोलतात. जंजिरा काबीज करण्यास फ्रेंचांनी पेशव्यांस मदत करावी म्हणजे मुंबई काबीज करण्यास पेशवे फ्रेंचांस मदत करणार, असा घाट दिसतो. ह्या प्रकरणात काय तथ्य आहे त्याचा तुम्ही बारकाईने तपास करावा; आणि ही वार्ता खरी असेल तर तुम्ही त्यासंबंधाने पेशव्यांची चांगली कानउघाडणी करावी. नानासाहेब कानावर हात ठेवील. म्हणेल की हें सर्व कुभाड आहे. तर तुम्ही त्यास असें विचारा, कीं अशा भर पावसाळ्यात तुमचें आरमार घाईघाईनें कां तयार होत आहे. ?

४ आम्हांस असही खात्रीलायक कळतें कीं, पावसाळा संपताच सुरतेवर हल्ला करण्याचा दमार्जा गायकवाडास पेशव्यांनीं हुकूम केला आहे. तरी नानास असे कळवा कीं, बादशहाच्याच हुकमानें आम्ही सुरतचे अधिकारी झाले आहो. नानासाहेब ज्याप्रमाणें भोगलाचे हुकूम दाखवून निरनिराळे प्रांत जिंकितो, त्याचप्रमाणें आमच्यापार्शीही सुरतेवद्दल बादशहाचा हुकूम मिळाला आहे. सुरतचा नबाब पेशव्यास वेळेवर खंडणी देत नसेल तर ती त्याजकडून देवविण्याची आम्ही खटपट करूं. सबब मराठ्याची फौज सुरतेवर आल्यास आणि तेथील आमच्या फौजेला मराठ्यांशीं दोन हात करणें भाग पडल्यास जे काय परिणाम घडतील, ते भोगण्यास पेशव्यांनीं तयार असलें पाहीजे, असें त्यास निश्चून कळवा.

५ निजाम, सलाबतजंग व जंजिन्याचा सीदी हे आमचे दोस्त आहेत. तेव्हां त्याजवर शस्त्र धरण्याचा प्रसंग पेशव्यांनीं आम्हावर आणूं नये, असें तुम्ही सहजगत्या आपली सूचना म्हणून नानास कळवा.

६ मि. टॉमस मोस्टिन ह्यास तुमचेबरोबर पुण्यास पाठविण्यांत येत आहे. त्यास तुम्ही आमचा वकील म्हणून पुण्यास ठेवून द्या; आणि त्यास कोणीतरी चांगला वजनदार दुभाष्या तेथीलच पाहून द्या.

७ आमच्या कडील पुष्कळसे युरोपियन लोक पुण्यास जाऊन पेशव्यांस मिळाले आहेत. त्यांस चार सामोपचाराच्या गोष्टी सांगून व जरूरीप्रमाणें पैसा बगैरे देऊन मुंबईस परत पाठविण्याची खटपट करा.

८ पेशव्यास व इतर कित्येक मंडळीस देण्यासाठी कांहीं चिजा तुमच्या-बरोबर पाठविण्यांत येत आहेत, त्या तुम्ही ज्याच्या त्यास पावत्या करा. सारांश पुण्यास जाऊन जास्त विघाड न करिता युक्तीने पेशव्यास तळवून त्याचा आमचा सयेंग करून द्या. होता होईतो वरदळीवर येऊं आका. परंतु इतर प्रयत्न करून पेशव्याच्या मनात आमच्या विषयी दहशत उत्पन्न करण्यास कमी करूं नका. '

पुढें प्राइस पुण्यास जाऊन आला. त्यानें रोजव्यारोज लिहून टेरिलेकीं टिपणें छापली आहेत त्यातील कारणा युक्ता गोपवागः —

शुक्रवार ता. २४ ऑगस्ट स. १७५९ रोजी सकाळीं ८॥ वाजतां मुंबई सोडली. एक वाजतां गल्बत ठाण्यास आले. ता. २५ रोजी ठाणें येथें बाळाजीपंतास भेटून त्याजकडून पुढील प्रवासासाठीं विगारी व घोडे घेतले. ता. २६ रोजी १ वाजतां निघून ५ वाजतां कल्याणास आलों. कल्याणचा अधिकारी फौजेसह सीदीवर चालून गेला होता. सीदीनें एका ब्राह्मणाची बायको पळविल्यामुळें हा तंटा उद्धवला. पाऊस अतिशय पडल्यामुळें चार दिवस प्रवास करितां आला नाही. ता. २९ रोजी कल्याण सोडून संध्याकाळीं कोलगावास आलो. ता. ३० रोजी सकाळीं ७॥ वाजतां कोलगाव सोडून चार वाजतां नेरळ येथें आलो. कोलगावाहून नेरळ १८ मैल आहे. ता. ३१ रोजी संध्याकाळीं खोपवलीचा पोंचलों. तेथें बोर घाटास सुरुवात होते. ता. १ रोजी सकाळीं १० वाजतां खोपवली सोडून घाट चढूं लागलों तों दुपारी २ वाजतां खंडाळ्यास पोंचलों. संध्याकाळीं मुक्काम कासगाव येथें केला. ता. २ सप्तेंबर रोजी निघून ३ सप्तेंबर रोजी चिंचवड येथें पोंचलों. ता. ४ रोजी संगमावर मुक्काम केला, आणि लगेच पेशव्यास खबर पाठविली. रामाजीपंताचा सेक्रेटरी बाबाजी चिटणीस हा सदाशिवराव भाऊकडून भेटास आला. पेशव्यास सुतक असल्यामुळें ते बाहेर पडत नव्हते. ता. ६ रोजी रामाजीपंताचा नातलग हरिपंत भेटास आला. नदीच्या पलकडिळ तीरावर तोफखाना कामदापचा माऊ मळ

घेण्यासाठी आला होता. त्याने मला मुक्कामावर नेले. सोमवार पेठेंत वणजाराच्या एका विस्तीर्ण घरांत आमचा मुक्काम होता. ता. ७ रोजी पेशव्यांचा (खासगी) कारभारी गोविंद शिवराम आमचे भेटीस आला. कोणकोणास काय काय वस्तु नजर करावयाच्या ते भी गोविंद शिवरामाच्या सल्याने ठरविले. नानासाहेब, सदाशिवराव, रघुनाथराव, विश्वासराव व माधवराव इतक्यांसच तूर्त नजराणे ठरविले. ता. १० रोजी सुतकांतून मोकळे होऊन पेशवे बाहेर पडले. ता. १२ रोजी मी पेशव्यांच्या भेटीस गेलों. दरवाजापार्शी गोविंद शिवराम व रामाजीपंत सामोरे आले. त्यांनी मला दरबारांत नेले. नाना, सदोबा व विश्वासराव इतके आंतून दरबाराचे जागी आले. नानासाहेबाने मला आपल्या उजव्या हातास बसविले, आणि कळविले की, मला तुमच्याशी पुष्कळ प्रकरणांवर बोलावयाचे आहे. त्या दिवशी उशीर झाल्यामुळे रजा घेऊन परत मुक्कामावर आलों. ता. १७ रोजी पर्वतावर पुनः माझी व पेशव्याची भेट झाली. परंतु कामकाजासंबंधाने पुनः बोलणे झाले नाही. एकंदर तपास कारितां असे कळून आले की, आम्ही हबशास मदत केल्यामुळे पेशव्यांचा आमच्यावर बहुत राग झाला आहे; तसेंच आम्ही फौज पाठवून सुरत काबीज केली, हाही प्रकार पेशव्यांस आवडलेला नाही. पुण्यास मुजफरखानाची व माझी गांठ पडली. ता. १९ रोजी मी गोविंद शिवरामाच्या भेटीस गेलों, आणि कळविले की 'पेशव्यांनी बोलाविल्यावरून प्रेसिडेंट्याच्या हुकमाने मी आलों आहे. काम भागवून मला वाटेस लावा.' गोविंद शिवरामने सांगितले, 'तुम्ही सुरत सोडून द्या आणि जंजिरा काबीज करण्यास मदत करा.' 'ह्या गोष्टी आम्हांस कबूल नाहींत,' असे मी साफ कळविले. गोविंद शिवराम बोलला, 'बादशहाच्या फर्मानांत आतां कांहीं अर्थ नाही.' तीं साफ खोटी आहेत. मी जबाब दिला, 'तुमच्या इतकींच आमची फर्माने खरी आहेत. जंजिर्याचा सीदी आमचा दोस्त आहे, त्यास आम्ही धक्का लागूं देणार नाही.' गोविंद शिवराम बोलला, 'बरील दोन मुद्दे तुम्ही कबूल न केल्यास

तुमचा आमचा बेबनाव झाल्याशिवाय राहणार नाही.' मी म्हणाळो, 'आमची इच्छा तुमच्याशी सलोख्याने बागण्याची आहे. इतक्या उपर अन्यायाने तुम्हांस युद्धच करावयाचें असेल, तर त्याबद्दल तुम्हांस पुढें पश्चात्ताप झाल्याशिवाय राहणार नाही.' त्यावरून गोविंद शिवराम जरा नरम आला. पेशव्यांच्या भेटीसंबंधाने त्याने मला रामाजीपंतास पत्र लिहिण्यास सांगितलें. ता. २० रोजी रामाजीपंतास पत्र लिहिलें, त्यांतील मतलब की, 'आज आठ दिवस मी पेशव्यांच्या भेटीसाठी तिष्ठत बसलों आहे. मला परत जाण्याची निकड आहे. तर कामाचा निकाल लागण्याची तजवीज ताबडतोब करावी.' ता. २४ रोजी पेशव्यांने मला दरबारास बोलाविलें. बराच वेळ इकडल्या तिकडल्या गोष्टी होऊन पेशव्यांने गोविंद शिवराम याजकडे सर्व हवाला दिला. पुढें ह्या दोघांची व माझी बोलणी झाली. स्पेन्सर व वाय्फिल्ड ह्यांच्या मार्फत इंग्रजांशी पूर्वी तह ठरलेला आहे, त्यास अनुसरून मराठे व इंग्रज ह्या दोघांनी एकमेकांचे शत्रु व मित्र असतील, ते आपलेही शत्रु व मित्र समजावे, असा करार असल्याबद्दल गोविंद शिवरामने सांगितलें. नंतर पुष्कळ वाटाघाट झाली. सीदीला जिकण्यास तुम्ही आम्हांस मदत करित नसाल तर तुम्हांस कोणत्याही बाबतीत मदत करण्याची आमची इच्छा नाही. तुम्ही आल्या पायी माघारे जा, असें, पेशव्यास विचारून गोविंद शिवरामने मला निक्षून सांगितलें लगेच पेशव्याची रजा घेऊन मी परत आलों. ता. २८ रोजी गोविंद शिवरामची व माझी पुनः भेट झाली. त्यांत नवीन कांही ठरलें नाही. जंजिरा जिकून ध्यावयाचा हाच मुख्य पेशव्याचा कटाक्ष असून तो प्रांत जिकण्याचा इरादा आपला फार वर्षांचा आहे, पेशव्यांचें मूलचें वतन जंजिन्याचे हद्दीत आहे, सबब कसेही करून जंजिरा घेतलाच पाहिजे, असें त्यांचें बोलणें पडलें. ता. ३० रोजी हत्तीच्या टकरा पाहण्यास बोलावणें आल्यावरून मी गेलों. ता. १ ऑक्टोबर रोजी दसव्याचा मोठा सण पडला. मला आमंत्रण आल्यावरून मी हत्तीवर बसून स्वारीत गेलों

होतो. ता. ९ ला मी दमाजी गाबकवाडास जाऊन भेटलों. तुमचे म्हणणे काय असेल तें लेखी कळवा, असें दमाजीने सांगितलें. ता. १२ ऑक्टोबर रोजी सदाशिवरावाची व माझी दरबारांत गांठ पडली. मुख्य मुद्दा जंजिन्यासंबंधाचाच होता. आपण आजपर्यंत इंग्रजांस मदत करूकशी केली, याचें दिग्दर्शन सदाशिवरावानें केलें. मीही त्यास आपली बाजू स्पष्ट सांगितली. ह्या संबधानें पुष्कळ बोलणीं झालीं. पण जंजिन्यासंबंधानें दोनही पक्ष हट्ट घेऊन बसल्यामुळें ह्या वकिलातीचा कांहीं एक उपयोग झाला नाहीं. मंगळवार ता. २३ ऑक्टोबर रोजी दुपारी १२ वाजतां मि० प्राइस पुण्याहून निघाला तो ता. २६ रोजी सायंकाळीं ८ वाजतां मुंबईस पोचला.

पुढें माधवराव पेशव्याचे हातीं मराठ्यांचीं राज्यसूत्रें आस्थावर त्यानें पुनः चहूंकडे पूर्वीचा जम बसविला, याजबद्दल इंग्रजांस किती वैषम्य वाटलें, हें स. १७६७ त त्यांचा वकील टॉमस मॉस्टिन पेशव्याकडे आला, त्यास सांगितलेल्या कानमंत्रात दिसून येतें. 'मराठ्यांची सत्ता पुनः वाढत चालली, ही मोठ्या खेदाची गोष्ट असून ती आमच्या लक्षांतून गेलेली नाहीं. बंगाल व मद्रास येथील इंग्रज अधिकाऱ्यांचेही मनांत हा प्रकार चांगला वागत आहे; आणि ही मराठ्यांची सत्ता कमी करण्यासंबंधानें मद्रास बंगालचे अधिकारी व आम्ही मुंबईकर शक्य तेवढा प्रयत्न करीत राहूं. माधवरावाची व त्याच्या चुलत्याची गोडी झाली म्हणून सांगतात; परंतु ही गोडी फारशी टिकाऊ दिसत नाहीं. त्यासंबंधानें खात्रीलायक बातमी काय भसेल ती काढून आम्हांस कळवा. विशेषतः अशा कौटुंबिक कलहानें मराठ्यांच्या शक्तीस कितीसा विरोध होणारा आहे, हें पाहून ठेवा; आणि राघोबा आमची मदत वगैरे मागण्याची उत्सुकता दाखवील तर त्या बाबतीत शक्य ती भर त्यास देण्यास तुम्हीं कमी करूं नका.' अशा प्रकारची इंग्रज वकीलास वरिष्ठाची ताकीद होती.

प्रकरण पंचविसावें.

नागपुरकर भोसले, बंगाल व पेशवे.

१ बंगाल्यावरील स्वाऱ्या व भास्कररामाचा खून [स. १७४४].

२ खुनाचा वचपा, बंगाल्यांत मराठशाहीचा विस्तार.

[स. १७४८-५१].

३ रघूजीची अखेर, कोल्हटरकांशीं घरोवा [१४-२-१७५५].

४ जानोजी व मुधोजी यांचा बेबनाव.

१ बंगाल्यावरील स्वाऱ्या, भास्कररामाचा खून. [स. १७४४]:-
चौथाई व सरदेशमुखी या व्हाऱ्या साधनाने मराठशाहीचा फैलाव हिंदुस्थानच्या निरनिराळ्या भागात करण्याचा उपक्रम मूळ बाळाजी विश्वनाथाने केला, त्याची वृद्धि बाजीरावाने केली, आणि सिद्धि नानासाने बहुतेक तडीस नेली. ह्या उद्योगांचेच एक अंग बंगाल प्रांत जिंकणे हे असून, ते रघूजी भोसल्याने स्वीकारिले होते. स. १७४२ त रघूजी व पेशवा ह्यांचा युद्धप्रसंग हाऊन, माळव्याकडील राजूस रुचार करण्याची रघूजीस बंदी झाल्याने, बंगालकडील क्षेत्रच आपल्या उद्योगासाठी त्यास मुक्कर करावे लागले. रामाजी नारायणाचे दोन मुलगे कोन्हेरराम व भास्करराम हे या कामी उत्कृष्ट साह्यकर्ते रघूजीस मिळाले. पहिला मुत्सद्दी व दुसरा क्षिपार्इगडी होता. एकदां बंगाल्यातील उद्याग हाती घेतल्यावर त्यांत अनेक संकटे येऊन भोसल्यांचा पाय त्यात दिवसेंदिवस ब्यास्तच रुतत गेला; परंतु कैक वर्षांच्या चिकाटीने त्यानी आपला कार्यभाग तडीस नेला. बंगाल प्रातातच बिहार व ओडिशा ह्या दोन प्राताचा समावेश समजावयाचा आहे.

ह्या प्रांतात भोसल्यांच्या मुख्य चार स्वान्या झाल्या. त्यांत रघूजी, भास्करपंत व रघूजीचे मुलगे हे खपत होते. मात्र सर्वच प्रत्येक स्वारींत हजर होते असें नाहीं. ह्या स्वान्यांचे काल येणेंप्रमाणें:—

पिहळी,—स. १७४२, उन्हाळा—शरद्वृत्त.

दुसरी,—स. १७४४

तिसरी,—स. १७४८

चवथी,—स. १७५१.

बंगालच्या नवाबांची खालील नामावलि ह्या वेळच्या व्यवहारांस उपयोगी पडेल.

मुर्शीद कुलीखान स. १७०१—१७२५.

सुजाखान (वरच्याचा जांवई) स. १७२५—१७३९.

सर्फराजखान स. १७३९—१७४१.

अलिवर्दीखान स. १७४१—१७५६.

अलिवर्दीखानानें सर्फराजखानास मारून स. १७४१ च्या सुमारास बंगाल, बहार व ओरिसा ह्या तीन प्रांताचा कारभार मिळविला. त्यावेळीं उरसाचे कारभारावर मीर हबीब नांवाचा गृहस्थ होता. उरसा, ओरिसा अथवा ओढ्या ह्या प्रांतांचें मुख्य शहर कटक असून नागपुरावरून बंगाल्यांत येण्यास मध्यें हा प्रांत लागतो. मीर हबीब अलिवर्दीस जुमानीना, तेव्हां अलिवर्दीनें त्याजशीं युद्ध करून त्यास घालवून दिलें; आणि उरसा प्रांत कबजांत घेऊन तेथें आपला नातू सिराजुद्दौला यास बंदोबस्तास ठेविलें. मीर हबीबनें पुढें अलिवर्दीचें सूड घेण्याचा निश्चय करून, प्रथम त्याज-

१ या स्वान्यांची संगतवार व विश्वसनीय हकीकत ठरविण्यास लागणारी सामुग्री उपलब्ध नाहीं. डफची माहिती धरसोडीची आहे. ' मराठ्यांचा दारा ' ह्या पुस्तकांत भरपूर वर्णन केले आहे; परंतु काळाची व घडामोडींची ऐतिहासिक संगति जुळविलेली नाहीं. तीन शकावल्या, व नागपूरकर भोसल्यांची बखर व झागदुपत्र यांजवरून पुढील भाग शक्य तितके स्पष्ट केले आहेत.

पार्शींच नोकरी पत्करिली; आणि अंतस्थरीतीने रघूजी भोसल्याशीं संधान करून त्याजकडून बंगाल प्रांतावर स्वारी करविली. हें या एकंदर सगळ्याचें मूळकारण आहे. रघूजी भोसले कर्नाटकच्या स्वारींत असतां (मार्च १७४१) त्याचा सेनापति भास्करराम वन्हाडांत होता, त्याच्याशीं मीर हबीबनें कारस्थान करून उरसा परत घेण्यासाठीं त्याची मदत मिळविली. त्या सालच्या पावसाळ्यांत रघूजी सातान्यास छत्रपतींची रजा घेऊन नागपुरास आल्यावर, त्याच्या संमतीनें भास्कररामाने उरसावर स्वारी करण्याची कामगिरी स्वीकारिली.

मध्यंतरीं उरसांत सिराजुद्दौल्याने क्रूरपणाचें आचरण केल्यामुळे, तेथें बंडें उपस्थित झाली, तीं चालू असतांच आपण त्या प्रांतावर स्वारी केल्यास तो सहज आपल्या हातीं येईल, अशा कल्पनेनें स. १७४२ चे आरंभीं भास्करराम तिकडे चालून गेला; परंतु तो येऊन पोंचण्या पूर्वींच अलिवर्दीखानानें येऊन बंडें मोडली, आणि आतां सर्व निर्भय आहे, असें पाहून तो मुर्शिदाबादेस परत जाऊं लागला. इतक्यांत म्हणजे स. १७४२ च्या एप्रिलांत भास्कररामाची फौज त्या प्रांतावर आल्याची बातमी वाटेंतच खानास समजली. भास्करपंताने रामगडच्या जंगलांतून एकाएकी उतरून पंचायत परगणा लुटला. त्याजवळ फक्त दहा हजारच फौज होती; परंतु ती चाळीस पंजास हजार आहे असा भ्रम होता. अलिवर्दीखानाजवळ चार हजार पायदळ व तीन चार हजार स्वार होते, तेवढ्यांनीं भास्करपंताशीं त्यानें सामना केला; परंतु मराठ्यांपुढें त्याचा निभाव लागला नाही. त्यांनीं खानान्या फौजेचा फडशा उडवून त्याचें सर्व सामान हिरावून घेतलें; तथापि राहिलेल्या लोकांनिशीं लढत लढत मार्गे हटण्याचा त्यानें विचार केला. अशारीतीनें त्यानें खटव्यापर्यंत मजळ गांठिली. सभयतांमध्ये बोळाचाली व वाटाघाट चालूच होती. प्रथम पंतानें खानाकडे चौथार्ईवद्दल दहा लक्षांची मागणी केली. ती नाकारून अलिवर्दीनें पंताशीं सामना केला. त्यांत पराभव झाल्यावर चौथार्ईची

रकम घेऊन पंतानें परत जावें, असें बोलणें बरदानच्या राजाच्या मार्फत खानानें लाविलें. पेंचांत सांपडल्याचें हें बोलणें पाहून पंतानें आपली मागणी दहा लाखांवरून एक कोटीवर चढविली. तेव्हां खान अतिशय चिड्डून गेला. त्याचा हिशेबनीस जानकीराम यानें एक कोटि रकम देऊन मराठ्यांस तूर्त वाटेस लावावें अशी खानास सल्ला दिली, पण ती खानास पटली नाही. त्याच्या हाताखालचे अफगाण विथरले असतांही, मराठ्यांस शरण न जातां, त्या अफगाणांसच तो शरण गेला; आणि त्यांच्या आश्रयानें मुर्शिदाबादेस निभावून जाण्याचा विचार त्यानें ठरविला. त्याप्रमाणें चालूं लागतांच मराठ्यांनीं त्याजवर तोफांचा मारा केला, त्यांतून जीव बचावीत तो खटवा येथें पोचला. तेथें मुर्शिदाबादेहून अजब इतर साहित्याची मदत त्यास होऊं लागली. रस्त्यांत बरदान येथें भास्करपंतास पुष्कळ लूट मिळाली. पुढें पर्जन्यकाळ समीप आल्यानें आपण परत जावें, असें पंताच्या मनांत होतें; परंतु अर्ध्यावरून पंतानें असें परत जाणें मीर हबीब यास पसंत नव्हतें. त्याचा भाऊ मुर्शिदाबादेस अलिवर्दीच्या कैदेत होता, त्यास सोडवून अलिवर्दीचा पाडाव केल्या- शिवाय पंतानें परत जाऊं नये, असा मीर हबीबनें आग्रह धरिला; आणि मुर्शिदाबादची लूट केल्यास अपार संपत्ति मिळेल, असेंही सुचविलें; आणि त्याप्रमाणें प्रथम ती कामागिरी स्वतःच अंगीकारिली. सातशे चपळ मराठे-स्वार बरोबर घेऊन मीर हबीबनें मुर्शिदाबादेवर चाल केली, तेथें आपल्या भावास कैदेतून सोडविलें, आणि जगत्शेट आलमचंद, मुराद अलीखान, राजा दुर्गभराय वगैरे भीमंत लोकांच्या पेट्या लुटून अडीच कोटीची संपत्ति घेऊन तो परत खटवा येथें भास्करपंतास येऊन मिळाला. त्यावरून पंताची खात्री झाली की, पावसाळ्यांत हकडे राहण्यांतच फायदा आहे. झणून मीर हबीबवर भरंवसा ठेवून त्यानें हुगळी, खटवापासून मिदनापुर-पर्यंतची ठिकाणें ताबडतोब हस्तगत केलीं. मध्यंतरी अलिवर्दीखान त्याचे कचाट्यांतून सुटून मुर्शिदाबादेस येऊन पोचला. हुगळी नदीस पूर आलेला

असल्यामुळे भास्करपंताकडून त्याचा पाठलाग झाला नाही. तो खटव्या-सच छावणी देऊन राहिला. बसून राहण्यापेक्षां कांहीं तरी उद्योग केलेला बरा, असें मीर हबीबच्या सव्ख्यानें ठरवून भास्करपंतानें हुगळी शहरावर हल्ला करून तें काबीज केलें; बरदान व मेदिनीपुर हीं त्यांनीं हस्तगत केलींच होती. पुढें ओरिसांतलें बंदर बालेश्वर (बालासोर) हींही त्यांनीं घेतलें. ' मराठ्यांचा दरारा त्या वेळीं बंगाल प्रांतांत इतका बसला की, ते जात तिकडे त्यांचें नुसतें नांव ऐकून ठिकठिकाणचे अधिकारी आपला प्रांत मुकाट्यानें सोडून जात. श्रीमंत, मध्यम, व गरीब असे सर्वच डोंगरांतून झाडांच्या आश्रयानें राहून दिवस काढीत. अशाप्रकारें ओरिसा, मेदिनीपुर, बरदान, राजशाही वगैरे जिल्ह्यांचा बराचसा भाग व अकबरनगर व राजमहाल हे प्रांत मराठ्यांच्या हातीं आले. नबाबाचा अधिकार फक्त मुर्शिदाबाद व गंगेच्या पूर्वतीरावरील प्रांत यां पुरताच राहिला. मुर्शिदाबादचे लोकही शहर सोडून पन्नानदीच्या पूर्व किनाऱ्यावर जाऊन राहिले. कटवा व बरदान यांजवळचा प्रदेश निर्जन अरण्यासारखा भयाण दिसत होता. '

[मरा. दरारा. पृ. ५७] या वेळच्या मराठ्यांच्या हव्यापासून आपलें संरक्षण करण्यासाठीं इंग्रजांनीं कलकत्याचा किल्ला बांधिला, आणि एक मोठा खंदक सभोंवार बांधण्याची सुरवात केली. त्यास " मराठा डिच " हें नांव आहे. भास्करपंत लुटीच्या आशेस लागला, आणि दिखाऊ विजयाच्या नादांत आपल्या फौजेची त्यानें पांगापांग केली, यामुळे पुढें त्याचा नाश झाला. नबाबानें मुर्शिदाबादेस जाऊन, मराठ्यांना घालवून देण्यासाठीं जंगी तयारी केली, आणि पावसाळा आहे तोंच मराठ्यांना गांठप्याचें हेतूनें, आश्विनमासांत त्यानें कूच केलें. नवरात्रांत दुर्गापूजेचा उत्सव बंगाल्यांत फार मोठा होत असतो, तो समारंभ भास्करपंडितानें मोठ्या याटाचा आरंभिला होता. त्यासाठीं त्यानें ठिकठिकाणच्या विद्वानांना, जमीनदरांना व शेटसावकारांना, आमंत्रणें पाठवून, मोठा मंडप घालून उत्सवाची तयारी चाळविळी होती; या उत्सवाच्या

गडबडीत मराठे लोक निमग्न असतां कटव्याचे उत्तरेस गंगानदीच्या परतीरावर नवाबाचें सैन्य येऊन उतरलें. होड्यांचा पूल करून मोठया साहसानें नवाबाचे कांही लोक नदी उतरून अलीकडे आले. या पुढें येणाऱ्या मंडळीत मुस्ताफाखान अफगाण व मीर जाफर हे अग्रगण्य होते. अकस्मात् उत्तर रात्री हल्ला आलेला पाहतांच भास्कर पंडित व त्याचे लोक सैरांवेरां पळून गेले. मीर हबीब त्याचेच बरोबर पळाला आणि मराठयांना वाट दाखवून त्यानें थोडें बहुत निभावून आणिलें. स. १७४२ च्या या सालचा दसरा २८ सेप्टेंबरास होता. वरील हल्ला आल्यावर भास्करपंतानें स्वारीचा नाद सोडून घरचा रस्ता मुघारला. त्यानें मुर्शिदाबादेहून निकडीनें रघूजीकडे फौजेची मागणी केली. ही मागणी आल्यावर रघूजीनें हर तऱ्हा करून फौज उभारली; आणि दसऱ्याचे मुहूर्तानें म्हणजे ता. २८ सेप्टेंबर रोजी बंगाल्यांत भास्कररामाचे मदतीस जाण्याची सिद्धता केली. [खं. ३ ले. २०८, २२२ व २२० हे अनुक्रमें ता. ३ व १८ व २३ सेप्टेंबर १७४२ चे आहेत.] 'आम्हांस फौजेसह वर्तमान भास्करपंताकडे जाणें जरूर. नेमणुकी प्रमाणें ऐवज लोकाचे पदरी घालून सत्वर आम्हांकडे रवाना करावे. नाजूक काम जाणून बाबूराव रघुनाथ यास पाठविलें आहे. तें वर्तमान सांगतां कळूं येईल, भास्करपंतांनीं जाऊन फस्त मेहेनत केली आहे, त्याचें सार्थक विना इकडोन फौज गेलिया विरहीत होईल न होईल कळतच आहे. तत्त्वार्थ फौज गेली पाहिजे. कोणीएक असामी मार्गे न राहे ते गोष्ट करणें. तिळतुल्य दिरंगावर न घाळणें. निदानचें हें पत्र आहे, आळस करावयाचें काम नाही. बाबूजी-नाईक यांही फौज ठेविली आहे; त्यांजकडील गोष्ट बनून आली तरी खामखा पदरी ध्याबी आणि अनमान न करितां आम्हांकडे पाठवावी. बहुत सत्वर येऊन पोचणें. बाबूजी नायकाचा विचार मनास आणावयास वरचेवर कोन्हेरपंतास उत्तेजन देऊन आर्षी कार्य साधणें. ' आर्षी निकडीचीं पत्रें रघूजीनें आपस्या हस्तकांस लिहिलेली आहेत.

पेशवाई न मिळाल्यामुळे बाबूजी नाईक उघडपणे फौज ठेऊन रघूजीस मिळाला हेंही वर स्पष्ट आहे.

भास्करपंत परत आल्याने रघूजीला एकदम बंगाल्यांत जाण्याचें प्रयोजन राहिलें नाहीं. इकडे अलिवर्दीखानानें पेशव्याची विनवणी करून त्याजकडून रघूजीला शह बसविला. पेशवा या वेळीं माळवा व बुंदेलखंड या बाजूस फौज घेऊन होता; त्यानें बाबूजी नाईक व रघूजी यांजवर फौज पाठविली असावी; अथवा पेशव्याची फौज आपणावर येण्यापूर्वीच त्याच्या प्रतीकारार्थ रघूजी आयती तयार असलेली फौज घेऊन पेशव्यावर गेला असावा. कारण आक्टोबर स. १७४२ त पेशवा व रघूजी ह्यांच्या जावळ व भडाले येथें दोन लढाया झाल्या, त्यांचा उल्लेख मार्गे पृ. ४४ वर पेशव्याच्या स्वाध्यात आला आहे. पुढें स. १७४३ सालभर पेशवा व रघूजी यांची झटापट चालून उभयतांची गोडी शाहूनें सातान्यास करून दिली. अर्थात् भास्करपंताच्या पराभवाचा वचपा काढण्यास त्या सलीं भोसल्यास बंगालवर जातां आले नाहीं. पंतानें लूट पुष्कळ आणिली होती, परंतु अपयश घेऊन आल्याबद्दल सर्व मंडळीस दुःख वाटत होतें. सबब स. १७४४ त रघूजीनें बंगाल्यावर मोठ्या फौजेनिशीं भास्करपंडितास रवाना केले. याप्रसंगीं मराठ्यांशीं टक्कर देण्याचें आपणास सामर्थ्य नाहीं, असें पाहून कपटाविद्येनें आपला हेतु साधण्याचा नबाबानें विचार केला. या कामीं त्याचा सेनापति मुस्ताफाखान अफगाण याची मसलत नबाबानें स्वीकारिली. अलीभाई नांवाचा एक मुसलमान झालेला मराठा भास्करपंताजवळ होता, त्याचेमार्फत मुस्ताफाखानानें भास्करपंताशीं सलखाचे बोलणें लावून तह करण्याची वाटाघाट चालू केली; आणि नजराणे व फळफळावळ पाठवून भास्करपंताचे मन भाळून टाकिलें. नबाब अलिवर्दीखान खटवा येथें भास्करपंताच्या छावणीजवळच येऊन उतरला. ह्या दोघांच्या भेटीचा दिवस ठरला. नबाबाचें कपट न समजून भास्करपंतानें त्याच्या छावणीत नबाबाचे भेटीस जाण्याचें ठरविलें. भेटीचा थाट मोठा भव्य केलेला होता. सलामी घेत घेत भास्करपंडित

नेमळेच्या वेळीं अलीभाई व वीस निवडक सरदार यांस बरोबर घेऊन नवाबाच्या डेन्यांत गेला. मुस्ताफाखान व जानकीराम प्रवेशदारापाशीं स्वागत करण्यास उभे होते. डेन्याच्या दारापाशीं स्वतः नवाब त्यांस घेऊन आंत गेला. लगेच त्यानें भास्करपंडित कोणते असा प्रश्न विचारून मंडळीनीं पंडिताकडे बोट दाखवितांच नवाब मोठ्यानें ओरडला, 'काफरकू मारो.' त्याबरोबर सशस्त्र मारेकरी एकदम चालून आले, आणि त्यांनीं भास्करपंत व त्याचे सरदार यांस कापून काढिले. तंबूच्या तणावा कापल्यामुळे कोणासही पळून जातां आले नाहीं. हे वर्तमान बाहेर पडतांच भास्करपंताची फौज पळून गेली. राघो गायकवाड नांवाच्या सरदाराने सर्वां आधीं पळ काढिला, त्याबरोबर सर्व लोक पळून आले. या विजयाबद्दल अलीवर्दीखानाने मुर्शिदाबादेस आनंदोत्सव करून मुस्ताफाखान, जानकीराम वगैरे मंडळीस मोठमोठी बक्षिसे वाटली आणि बादशहासही पत्र पाठवून खूष केले. बादशहानेही नवाबाचा मोठा गौरव केला. हा प्रकार स. १७४४ च्या बरसातीनंतर म्हणजे ऑक्टोबर नोव्हेंबर महिन्यांत झाला असावा. [खं. २ पृ. १०१]. खून होऊन पडलेल्या सरदारांची नांविनिशी ना. भो. ब. पृ. ४३ वर आहे.

२ खुनाचा वधपा, बंगाल्यांत मराठशाहीचा विस्तार. [स. १७४८—५१].:—भास्कररामाच्या खुनाचा सूड ताबडतोब घेण्यासंबंधाने रघूजीस अत्यंत दुर दुर लागली होती. परंतु अनेक अडचणीमुळे त्यास हे काम पुढे तीन चार वर्षे हातीं घेतां आले नाहीं. नागपुर वन्हाडांत दंगेघोषे चालू असून सातान्यास शाहूछत्रपतीच्या वृद्धावस्थेंत मराठशाहीच्या कारभारांत पुढे काय प्रकार घडतो इकडे सर्वांची अंतःकरणे वेधलीं होती. स. १७४८ त पुत्र जानोजी व मीर हकीम यांसह रघूजी ओरिसा प्रांतांत कटक येथे आला, आणि लगेच त्यानें मुंडकटाई व दंड मिळून तीन कोटींची मागणी अलिबर्दीकडे केली. त्याजवर घरसोडीची वाटाघाट चालवून नवाबाने दोन महिने काढिले. आणि तेवढ्या अवधीत

मुस्ताफाखानं अफगाणांचा सरदार विथरून मराठ्यांस मिळणार होता, त्याच्याशी लढून अलिबर्दीने त्यास ठार मारिले. आणि लगेच रघूजीशी उद्दामपणाचें वर्तन आरंभिलें. त्याबरोबर रघूजीने एकंदर मुळखांत धुमाकूळ मांडिला; आणि संबघ ओरिसा प्रांत हस्तगत केला. पावसाळ्यांत मराठे बंकीपुर पाटणापर्यंत पुढें गेले, तेव्हां पावसाळ्यानंतर त्यांजवर अलीबर्दीने चांगली तयारी करून चाल केली. आपल्या आगमनाची कांहींएक वार्ता कळूं न देतां एकाएकी अंधार्याची खान रघूजीवर चालून आला. निकराची लढाई होऊन मराठ्यांस शेवटीं पळ काढावा लागला बंकीपुराहून मराठे पळत पळत मुर्शिदाबादेस आले. मागोमाग नवाबही त्यांचा पाठलाग करित आला. इतक्यांत नागपुराकडे गोंडवणांत बंडावा झाल्याचें ऐकून रघूजीला स्वारीचें काम अर्धवट टाकून फौजेसह तसेंच परत यावें लागलें. सारांश या स्वारीपासून विशेष कांहीं निष्पन्न झालें नाहीं, आणि त्याबद्दल विश्वसनीय हकीकतही उपलब्ध कागदपत्रांत आढळत नाहीं. 'मराठ्यांचा दरारा' या पुस्तकांतून वरची हकीकत घेतली आहे. ही स्वारी आटोप-त्यावर रघूजीने सातान्यास जाऊन शाहूमहाराजांची भेट घेतली, असा उल्लेख वरील पुस्तकांत आहे. ही भेट स. १७४८ व ४९ यांचे संघीस झाली असावी.

ह्या प्रसंगी मात्र रघूजीने मुळगा जानोजी व सरदार तुळजाराम यांस, मीर हबीबचे मदतीस लगेच, म्हणजे स. १७४८ वर्ष संपण्या पूर्वीच बंगाल्यावर रवाना केलें. जानोजीने अस्पायासानें कटक प्रांत हस्तगत करून तो मीर हबीबचें स्वाधीन केला. पुढें 'जानोजी व मीर हबीब यांचें दरम्यान तंटा उपस्थित होऊन शेवटीं मीर हबीब यास जानोजीने प्रतिबंधांत ठेविलें. त्यास प्रतिबंध असद्य होऊन चौकीदाराशीं झगडण्यांत मीर हबीब मारला गेला. (स. १७५१). ती हकीकत पुढें येईल. तूर्त अलिबर्दीने

१. का. सं. प. या. ले ३९७ चें २७ रजवचें पत्र या पत्रास अनुलक्षून असले पाहिजे असें संभवतें. २७ रजव म्हणजे १३ जुलै १७४८.

कटक प्रांत आणि बंगाल व बहारच्या चौथ्याईबद्दल बत्तीस लक्ष रुपये भोसल्यास दिले. त्यानंतर जानोजीने गाविलगड, नरनाळा व माणिकदुर्ग हे तीन किल्ले हस्तगत केले. [रा. श. खं. २ पृ. १२३-१२४]. याप्रमाणे जानोजीने सतत दोन वर्षे मेहनत करून अलीवर्दीखानास इतकें सतावून सोडिलें की, तह करून मराठ्यांच्या सर्व मागण्या कबूल केल्या- शिवाय त्यास गत्यंतर राहिलें नाहीं. त्यानें नागपुरास रघुजीकडे वकिल पाठविले आणि त्यांच्या मार्फत खालील तह ठरविळां. तहाची वाटाघाट वर्षे सहा महिने चालू असतां जानोजी बंगाल्यांत स्वस्थ पण सावध होता.

१ बंगाल, बहार व ओरिसा या तीनही प्रांताची चौथ्याई नवाबानें भोसल्यांस नियमानें देत जावी.

२ मीर हबीबनें परत नवाबाकडे जाऊन त्यास नवाबानें ओरिसा प्रांताचा सुभेदार नेमावें. त्या प्रांताचें समग्र उत्पन्न मीर हबीबनें भोसल्यास द्यावे.

३ मराठ्यांनीं बंगाल प्रांतावर पुनः स्वान्या करूं नयेत. मात्र त्याबद्दल त्यानें दरसाल बारा लक्ष रुपये भोसल्यांस द्यावे.

४ कटक प्रांत म्ह. सुवर्णरेखानदीपर्यंतचा प्रदेश मराठ्यांचा समजावा. त्या पलीकडे मराठ्यांनीं पाऊल ठेवूं नये.

५ दोन वर्षांच्या खंडणीबद्दल २५ लक्ष रु. नगद द्यावे. [ना. भो. ब. पृ. ४५।४६]. हा तह जानोजीनें घडवून आणिला, आणि इकडरीत आपला फायदा करून बंगालचें प्रकरण त्यानें कायमचें मिटविलें, द्यावरून जानोजीची कर्तबगारी व्यक्त होते. तह ठरल्यावर रघुजीनें आपलें सैन्य बंगाल्यांतून काढून घेतलें; आणि पुढें त्यानें आपला करार तंतोतंत पाळिला. त्यानें शिवरामभट साठे यास कटकप्रांताचा सुभेदार नेमिलें, आणि त्यानेही तो कारमार कैक वर्षे दक्षतेनें केला. तहानंतरची पांच वर्षे अलिबर्दी-खानास द्यांततेची गेल्यानें प्रांताची पुष्कळ आबादानी झाली. मीर हबीब-

विषयी नबाबाचे मनांत वैरभाव डांचत असल्यामुळे, युक्तीने हा कांटा परभारें काढण्याचा विचार ठरवून मीर हबीबचें नांवचे एक बनावट पत्र जानोजीच्या हातांत पडेंसे केलें, तें वांचून जानोजीनें एकदम त्याचा शिरच्छेद केला, अशीही हकीकत सांपडते. [स. १७५१].

३, रघूजीची अखेर, कोल्हटकरांशीं घरोबा. [१४-२-१७५५] -
 ' भास्करपंतास अलीवर्दीनें दगा देऊन ठार मारिलें, तेव्हां त्याची स्त्री गर्भिणी होती. तिजला घरावें तो ईश्वरकृपेनें एका पठाणाचे बायकोनें बाईला डोली देऊन कोणास न समजतां काशीस रवाना केलें. तेथें पौंचल्यावर तीस पुत्र झाला, म्हणून नांव काशीराव भास्कर ठेविलें. भास्करपंताचे मृत्यूचे वर्तमान रघूजी बाबांस कळतांच बंधु कोन्हेरपंत यांस जाऊन मजकूर निवेदन केला. रोज दर्शनास जात. बंधूचे दुःखांत कोन्हेरपंत मग्न, हें मुचोजी बाबांनीं जाणून दरसाल पंचवीस हजार रुपयांची सनद वंशपरंपरेची, शिवाय स्वारी शिकारी लग्नकार्य वगैरेचे खर्चास सरकारांतून मदत देणेची, शपथपूर्वक करून दिली. याशिवाय कर्नाटकांतील भोसल्यांच्या सुभ्याबद्दल कोन्हेरपंतास दहा लक्षांचे उत्पन्न अर्काटचे नबाबानें सप्तंबर ता. ३ स. १७४८ त करार करून दिलें होतें. [खं. ३ ले. ५५५] यावरून कोन्हेरपंताची प्रतिष्ठा दिसून येतें. रघूजीला बोळण्यांत लोक बाबासाहेब असें म्हणत. भास्करपंताची स्त्री ताईबाई नांवाची होती, तिचे नांवें वऱ्हाडांतील बंदोबस्त सुभा बाईचे नांवांनं बाबासाहेबांनीं करून बहिवाटीस कोन्हेररामाचे विद्यमानें कृष्णाजी गोविंद मुकर करून बंदोबस्त ठेविला. (तो १७५१ पर्यंत चाळला.) कोन्हेरराम शोकाक्रांत फार होऊन देशीं जाण्याची आज्ञा मागितली. बाबासाहेबीं बहुतांप्रकारें समाधान करून पाहिलें. परंतु उदासीनता दूर होईना, हें पाहून त्यांचे विनंतीवरून देशीं झाल्याची आज्ञा देऊन रवाना केलें. नंतर बाबासाहेबांनीं कोन्हेरपंताचे सहा पुत्र, त्यांत चवघांचे नांवें पत्र पाठवून बोळावून घेऊन बहुतशी ख्याती करून चवघांचे नांवें सनद करून दिली; आणि बाबूराव कोन्हेर

याजला कुलदौलतीचा कारभार सोंपून संनिध ठेविले, [स. १७५२] व ताचे बंधूंची रवानगी देशी पंतांनी करून देऊन बाबासाहेबांचे आशे-प्रमाणे दिवाणगिरी व मुज्जूचा दरख वगैरे शिलशिल्याप्रमाणे घेऊन कारभार केला. बाबासाहेबांची मर्जी पंतावर बहुत संतोषभरित असे. 'खालील रघूजींच्या स्वदस्तुरचे पत्रावरून ही गोष्ट व्यक्त होते. हे पत्र ता. ३० सप्टेंबर स. १७५२ चे आहे. 'आमचाही वृद्धापकाळ व तुमचाही वृद्धापकाळ, ऐशा प्रसंगामधीं तुम्ही व आम्ही विभक्त असावें, हें विश्वरास मानत नाही. याउपर कित्येक गोष्टी तुझांस व आझांस सांगितल्या त्या उभयतांनीं चित्तांत आणाव्या. पूर्ववत्प्रमाणे एकचित्त असल्याणें सर्व उत्तम आहे. ऐसें चित्तांत असून, हें पत्र लक्ष पत्रांचे जागा म्हणून तुम्हीं चिरंजीव बाबूरायांस घेऊन यावें. इकडील सर्वार्थ विषोवा सांगतां कळूं येईल. तुम्ही यावयास अनमान कराळ तर तुझाला आमच्या गळ्याची आन असे' [खं. ३ ले. १८४] या पत्रावरून भोसले व कोल्हटकर या दोन कुटुंबांचा किती एकजीव होता, आणि हिंदुस्थानच्या ईशान्य बाजूकडील मराठशाहीची ही प्रचंड दौलत उभारण्यात या दोन कुटुंबांचें भ्रम कसे कारण झाले, ह्याची कल्पना करितां येते. राजकारणें व युद्धप्रसंग अंगावर घेतल्यानें प्रसंगी पराक्रमी पुरुषांस जिवानिशीं जावें लागतें, याचा प्रत्यय व दौलतीचा वीट भास्करपंताच्या मृत्यूनें त्याचा तितकाच पराक्रमी बंधु कोन्हेरराव यास येऊन, त्यानें नागपुर सोडून देशाची वाट धरिली. त्यामुळे वृद्धपर्णी रघूजीसही कोन्हेररामाचा वियोग दुःसह झाला. कौटुंबिक व राज्याचा विस्तार व भडचणी वाढत चाललेल्या, पसारा मोठा, व आपली शक्ति क्षीण होत चाललेली, अशी रघूजींची अवस्था शेवटीं होऊन त्यास कोन्हेरराम जबळ असावा असें वाटून वरील पत्र लिहून त्यास आणण्यास मुहाम माणसें पाठविली. त्यावर कोन्हेरराम येऊन त्याची व रघूजींची भेट झाली की नाही याचा उल्लेख संपन्न

नाही. रघूजी पुढें दोन तीन वर्षे जिवंत होता. त्या अवधीत राठ्याच्या किंवा इतर व्यवहारांत त्यानें भाग घेतल्याचें दिसून येत नाही. मात्र हुजूरचा ऐवज न दिल्याबद्दल पेशव्याचा त्याजकडे तगादा असे. [शा. म. रे. १६७ ता. १७।६।१७५३] त्यावरून सामान्यतः स. १७५२ पासून स. १७५५ त त्याच्या मृत्यूपर्यंत शेवटचीं तीन वर्षे तो बहुधा आसन्नमरण स्थितींत असावा असा तर्क होतो. या तीन वर्षांत पेशव्याच्या निजामाच्या वगैरे अनेक भानगडी व तक्रारी उपस्थित झाल्या असतां त्यांत रघूजीचे मुलगे जानोजी व मुघोजी यांचें नांव येतें, रघूजीचें येत नाही. ' त्यांस पोटदुखीचा आजार उभा राहिला. ' असा उल्लेख आहे. अशा कारणामुळेच रघूजीचा मृत्यु स. १७५३ त झाला असे पुष्कळ उल्लेख मिळतात. परंतु रघूजीच्या मृत्यूची तिथि पुरंदर रोजनिशींत आलेली निःसंशय खरी होय. ' फाल्गुन वा॥ ६ मंगळवार (शके १६७६) खबर आली कीं रघूजी भोसले यांस फाल्गुन शुद्ध तृतीयेस देवआज्ञा जाली. ' ता. १४ फेब्रुवारी स. १७५५. स. १७५४ सालचे रघूजीच्या नांवचे अनेक कागद उपलब्ध आहेत. (खं. ३-४३९-४४३) ' बाबासाहेबांची प्रकृति विचडली तेव्हां राज्यकारभाराचे कितीएक प्रकार बाबूराव यात्रला एकांत घेऊन करावें. आज्ञा झाली कीं, तुम्हीं आम्हांस पुत्रवत् आहां. तेव्हां आम्हाजवळ रात्रंदिवस राहत जाणें. भीमंत जानोजी भोसले यांनींही जवळ राहवें. या उभयतांस दौलतीचे सर्व कारभार ते समजावून देऊन स. ११६३ फसली सालीं देवाज्ञा झाली. तेरा स्त्रियांनीं सहगमन केळें. ' जानोजीस ' सेनासा० सुभा ' पद देऊन सर्व मुळास राज्यांत काहीं वांटणी रघूजीनें ठरवून दिली; आणि आपल्या पश्चात् ही व्यवस्था पेशव्यांनीं चालवावी, असें कळवून ठेविलें. सर्व सरदारांचे बरोबरीनें राठ्याचा उद्योग करावा असें, मरण्यापूर्वीं रघूजीनें आपल्या मुलांस मुद्दाम बजाविलें. (डफ भा. २ पृ. ७४).

‘नंतर कांहीं दिवस सेनासाहेबाचा अधिकार जानोजीबावांनी घेतला, कारभार बाबुराव कोन्हेर यांनी करावा. तों पंत मजकुरची प्रकृति फारच विषडली याजकरितां आज्ञा घेऊन देशी गेले. पंतांचे पाठीमागे जानोजीबावा व मुघोजीआपा या उभयतांत फिसाद वाढून खिस्सा होत गेला. हें वर्तमान पुण्यास समजल्यावरून पेशव्यांनी जानोजीबावाचे नांवें सेनासाहेबाची वस्त्रे व मुघोजीआपाचे नांवें ‘सेनाधुरंधरी’ची वस्त्रे पाठविली व राजकारण कांहीं दिवस सुरळीत चाललें. बाबुराव कोन्हेरला पत्रे येण्याविषयी गेली, परंतु प्रकृतीमुळे येण्याचा योग न झाला. यास्तव जानोजीबावांनी बळवंतराव कोन्हेर यास बोलावून चौघांचे नांवें पंनास हजारोंची सालीना नेमणूक करून दिली. बळवंतरावांहीं दिवाणीचा कारभार व मुज्मीचा दरख कांहीं दिवस चालविला. पुढें दिवाकर पुरुषोत्तम ऊ. देवाजीपंत चोरघोडे कामकाजांत पुढें येऊन त्यांजवर श्रीमंतांची कृपा होऊन ते कारभार पाहूं लागले, तेव्हां बळवंतराव कोन्हेर देशी परत आले.’ [ना. भो. का. पृ. ११-१३]. रघूजीचे मरणसमयी साबाजी व जानोजी असे दोघे जवळ होते. मुघोजी गाविलगड घेण्यास गेला होता. त्यानें तो गड काबीज केला, तों त्यास रघूजी निवर्तल्याची बातमी समजली. त्यावरून सुरजी अंजनगांवचे प्रकामी येरून क्रिया केली.

मराठशाहींत केवळ अकलेच्या व अंगांतील पराक्रमाच्या जोरावर जीं माणसें पुढे आलीं त्यांपैकीं रघूजी भोसले प्रमुख होय. त्याचें वय मरणसमयी साठीच्या वर असावें. पिळाजी जाधव व रघूजी भोसले हे आरंभीं शाहू छत्रपतीजवळ वागून उदयास आले. पैकीं पिळाजीनें पेशव्याशीं गोडी राखून उद्योग केला, व रघूजीनें पेशव्याशीं बहुतेक विरोध ठेविला. तथापि स. १७४३ त पेशव्याचा व त्याचा तह शाहूने घडवून दिल्यापासून त्यानें ठरलेली मर्यादा बरोबर पाळून पेशव्याशीं वर्तन चोख व बाणेदार असेंच ठेविले. शिंदे, होळकर, गायकवाड यांजप्रमाणेंच किंबहुना त्यांच्याहून

ज्यास्त रघूजीचा पराक्रम मराठशाहीच्या उपयोगी पडला. मात्र काळ चक्राच्या तडाख्यांतून पाहिल्या तिघांचीं राज्ये अद्यापि वांचली आहेत, तसे प्रकार नागपुरकर भोसल्यांचा झाला नाही. त्यांचें राज्य रघूजीच्या मरणानंतर १०० वर्षांनी खालसा झालें.

४, जानोजी व मुघोजी यांचा बेघनाव (स. १७५५-६०):—
 'रघूजीस मुलगे चार. जानोजी व साबाजी हे एकोदर घाकट्या स्त्रीचे, आणि मुघोजी व बिंबाजी हे एकोदर वडील स्त्रीचे.' जानोजी घाकट्या स्त्रीचा परंतु वयानें मुघोजीपेक्षा मोठा होता. मुघोजीवर बाबांची मर्जी कांहीं अंशी कमी होती, याचा उल्लेख मार्गे पृ. १३५ वर आला आहे. जानोजी व मुघोजी दोघेही कर्तृत्ववान् व हुशार होते; परंतु गृहकलहानें त्यांचें बरेंच नुकसान झालें. आपल्या पश्चात् जानोजीनें कारभार करावा असें रघूजीनें बहुतेक ठरविलें होतें; आणि जानोजी पेशव्याचे तंत्रानें चालणारा होता. रघूजीच्या मरणानंतर पेशव्यानें त्यांचे दौलतीत आरंभी कांहींएक ढवळाढवळ केली नाही. परभारें सर्व व्यवस्था सुरळीत लागती तर त्या कामांत पडण्याचा पेशव्यास प्रसंगच आला नसता. परंतु भोसल्याचे दौलतीत दुफळी उत्पन्न झाली, आणि त्यांचा तंटा पुण्यास पेशव्याकडे आला. दोघां भावांचा विशेष तंटा असा कांहीं नव्हता; परंतु उभयतां एकमेकांविरुद्ध चढविणारी मंडळी दरबारांत पाहिजे तितकी होती. वास्तविक अशा कारभारी मंडळीच्या पार्यांच राज्याचें उत्पन्न खर्च होऊन जात होतें. मराठे सरदारांनी बाह्य प्रदेशी आपापल्या राजधान्या स्थापन केल्या, तेव्हां त्यांची सर्व रचना मूळ छत्रपतींच्या नमुन्यावर करण्याचा प्रघात पडला. चिटणीस, पोतनीस, फडणीस वगैरे छत्रपतींच्या दर-

१ जानोजी मृ. २९. ४. १७७१ ना. मो. व. पृ. ७९

साबाजी मृ. २६. १. १७७५ " ११७

बिंबाजी मृ. जून १७८७ " १३५ स्त्री उमाबाई

मुघोजी मृ. १९. ५. १७८८ " १२५

प्राचीनतः सर्व दरबारांनी आपापल्या तर्फेचे इतम प्रत्येक राजधानि घुरवोव, या प्रघातानें शिबेशाहीत व होळकरशाहीत वगैरे बाहेरचीं आणसं जरी पुष्कळशीं आलीं; तरी नागपुरच्या दरबारांतील बाहेरच्या इतमांचा सुळसुळाट वाचला, म्हणजे मन थकू होतें. ना. भो. व. प्र. ३३-३४ व ना. भो. का. प. लेखांक ५५ यांतील याद्या उदाहरणार्थ अवश्य पाहाव्या. महिपतराव दिवकर हा प्रभु इतम मुघोजीच्या विवाहांत होता. त्याच्या सल्ल्यानें मुघोजीनें जानोजीस चिरंजीव संबोधनानें पत्र लिहिलें. 'आझी वडील मातुश्रीचे तेव्हां वडीलपणा आझोकडेस; व तुझी कनिष्ठ मातुश्रीचे तेव्हां कनिष्ठ तुझी, दौलतीचीं झालकी आझांकडेस, तुझी आमचे आजेंत वागावें. अशीं पत्रें लिहून फौजेचा विचार घेऊन नवीन इतबारी लोक ठेवण्यास आरंभ केला. इतर कुल सरदार, मुत्सद्दी वगैरे मंडळी जानोजीबोवांकडे.' तेव्हां साय्यांनीं विचार करून तान्दराव कोन्हेर मुजुमदार व त्रिंबकजी राजे या दोघांस पुण्यास पेशव्याकडे रवाना केले. बोलणीं झालीं. पेशव्यांचे मनांत एवढ्या मोठ्या दौलतींतून कांहीं तरी नजराणा हावकल्याशिवाय या बाबतीचा निकाल करावयाचें नव्हतेंच, तेव्हां अनायासें चालून आलेला डाव त्यांनीं युक्तीनें फायदेशीर करून घेतला. त्रिंबकजी राजाच्या कारकुना-जवळ देवाजीपंत चोरघोडे नांवाचा शागीर्द पुण्यास होता. हा देशस्थ यजुर्वेदी ब्राह्मण, नागपुराजवळच्या चिमूर गांवचा राहणार. त्रिंबकजी-बरोबर तो मामासोहेबाच्या दरबारास गेला. तेथें भोसल्यांच्या ठरावाची बोलणीं चाळणीं असतां नामासोहेबास नजराणा मिळवून देण्याचे कामीं देवाजीपंताची मदत कार झाली. तेव्हांपासून त्याजवर नानासोहेबाची जर्जी बसली. पुण्याहून परत येतांना त्यास आज्ञा झाली कीं, 'स्वारी कर्नाटकप्रांती जाणार, तेथें चाकरीत हजेर असावें.' ही कर्नाटकची स्वारी इ. स. १७६५ च्या आरंभीं झाली. त्या स्वारीत दोघेही भोसले बंधु पेशव्याच्या आदेशानुसार गेले होते. परत आल्यावर होळकरांच्या दौलतीची वाटाघाट

पुण्यास २७५७ च्या पक्वसाळ्यांत झाली. पेशवे ७ लक्ष नव्वतपन्न मागतात, असा निरोप जन्मेजीस कळला होता. ते देवाजीपंतचे मध्यस्थीने २॥ लक्ष ठरला. इकडे पेशव्यांची पहिली मागणी १॥ लक्षांची होती. त्यांत देवाजीपंताने १ लक्षाची भर घालून पेशव्याची मर्जी संपादन केली; आणि सिकडे ४॥ लक्ष कमी साख्यामुळे जानोजीचीही मर्जी त्याजवर बसली. [ना. भो. व. पृष्ठ. ५३]. हा देवाजीपंत पुढे, भोसल्याचे कारखानेत मध्वरसब पेशव्याचे कारकीर्तित विशेष प्रसिद्धीस आणून निजामचा विद्वक सुंदर, पेशव्याचा सखाराम बापु, व भोसल्याचा हा देवाजीपंत असे तीन शहाणे, व नाना फडणीस अर्बा शहाणा भिळून पेशवाईतील साडे तीन शहाण्यांची माणिका आहे. पुढे मुघोजी व जानोजी यांजमध्यें कलह उत्पन्न झाला, आणि त्याच्या देान तीन लढाया वन्हाड-प्रांती झाल्या. [ना. भो. व. पृष्ठ ५४]. महादाजी रघुनाथ पटवर्धन व त्याचा बाप रघुनाथभट पटवर्धन, हा रघूजीच्या वेळेपायून भोसल्याच्या दौलतींत शिकेनवीस म्हणून होता. तारीख २० नोव्हेंबर १७५५ च्या पत्रात महादाजी रघुनाथ पुण्याहून लिहितो 'मल्हारजी हाळकराचे त्विसांत आहे की, उभयतां बंधूचें सख्य करून द्यावें. जानोजीबावाचें वर्जमन तरी आजपावेतों प्रथम दिवसच आहे. बोळीचाली कांहीं नाही. दोषे बंधू निराळे. पहारें, पुढें कसें होईल. जानोजी भोसले व फत्तेसिंग भोसले यानकडीक कामकाजाचा बंदोबस्त होणें आहे. ' [खंड. ३ ले. ४६४]. या वेळीं दोषेही भोसले बंधु पुण्यास होते असें दिसतें. त्याच महिन्यांत शिवभट्ट साठे यानें बंगाल्यातून जवाहिर व रकम १२ लक्षांची आणिली. ते सर्व द्रव्य अफझांस मिळारें म्हणून दोषे भोसले बंधू अफझांस भांडूं लागले [खंड. ३ ले. ४६५, ४६७, ४६८]. काफरगांवकर वासुदेव दीक्षित यांचा ओढा मुघोजीकडे विशेष होता. ता. ७ फेब्रुवारी स. १७५६-वेळीं मुघोजी दीक्षितास लिहितो, 'साहेबांचा काळ जाकिया नंतर दौलतखाने

प्रकारे जाहला, तो परदेशी आपणांस भ्रंवणे जाहलाच असेल. मांस पक्षानंतर कूचदरकूच पंत प्रधानांच्या भेटीच्या उद्देशे पुण्यास आलों. इष्टलाभाचे बोलण्यांत घरकृत्यांत द्वैतार्थ पाहोन, उभयपक्षां समजाविशी समान दौलतेचे वांटे करून उभयतांस द्यावे, आणि समाधान करावें, हा निश्चय ठरविला. इतक्यांत कर्नाटक प्रांतांत मसलत उपस्थित होऊन पेशवे निघाले त्यांज. बरोबर चालून जाणें जरूर जाहलें, दिवसगत जाहली, यामुळे आम्हां उभयतांसही फौजेसहित राहावें लागलें. अशा प्रसंगांत शिवभट साठे बंगास्याहून ऐवजाच्या हुंड्या १२ लक्षांच्या घेऊन नागपुरास आले. हा सर्व ऐवज ते जानोजीकडे देणार, त्यास दौलतेचे विभाग होतील, तदनुसार ऐवजाची समान वांटणी द्यावी. एकासच प्राप्त व्हावी असें नाहीं. आपण वडील आहेंत, तरी रुपये सर्व साहुकाऱ्यांत अनामत ठेवावे. शिवभट दुराग्रहच धरतील तर, निम्मे जानोजीकडे द्यावे. आमच्या वांटणीचे आपणांसनिध ठेवावे. शिवभट यांसही पत्र लिहिलें आहे. आमचे नांवचीं लटकीं पत्रें दाखवितील तरी न मानतां रुपये अडकवून ठेवावे. आपण आम्हांस तीर्थरूपाचे जागां वडील आहेंत. सकळविशीं भरंवसा मानून विनंती लिहिली आहे. [खं. ३ ले. ५६९]. दीक्षित हे स्वतः सावकारी करीत, व सर्व देशभर त्यांचा देवघेवीचा व्यापार असे. तेव्हां त्या निमित्तानें सर्व सरदारांशी त्यांचे व्यवहार चालत. जानोजीनेही वरील बाबतींत दीक्षितास पत्र लिहिलेलें आहे. [खं. ३ ले ४७०]. २८ मार्च स. १७५७ रोजी दीक्षितास पत्र लिहून जानोजीने वऱ्हाडांत जातांना वासुदेव दीक्षितास आपल्या भेटीस बोलाविलें [३-५१४]. २६ मार्चला शिवभट साठे लिहितो. " उदईक मुक्काम प्रतिष्ठानी प्रविष्ट जाहल्यावर वर्तणूक, वर्तमान, अवलोकन करून तुम्हांस लेखन करिजेल. प्रस्तुत सैन्य, अधिकारीसहवर्तमान बुभुक्षित दिसतात. तपोनिधि हंसपुगी महंत सातान्यास गेले असत. बाबुराव कोन्हेर चिरंजीवाचे व्रतबंधास घरास गेले असत. उभयतां मझारनिस्हे आलिया व्यतिरिक्त काहीं काम विव्हेस

बाबावयाचें भीमंतांचे मनोदयी नाही. कित्येक गोष्टींस महंत मध्यवर्ती आहेत, यास्तव आम्हीही कांहीं उपक्रम करित नाही. ” का. सं. प. या ले. ३६१ वरून दिसतें कीं, हिशेब व्यवस्थित न ठेविल्याबद्दल पेशवा भोसल्यास स. १७५६ त तंबी देत होता. ले. ५६५ वरून दिसतें कीं स. १७५७चे मार्चांत पेशवा भोसले बंधूस घेऊन दीक्षितांचे जवळ पैठणचे बाजूस आला होता. ‘ आम्ही आपण बोलवाल तिकडे येऊं,’ असें पत्र जानोजीनें ७ फेब्रुवारी १७५७ रोजी लिहिलें, [का. सं. प. या. ३७४].

याच प्रसंगांत खाळील पत्र जानोजीनें ३० मार्च १७५७ रोजी दीक्षितास लिहिलें आहे. ‘ पैठणावरि मुक्काम करण्यास अडचणी आहेत; म्हणोन, गंगातीरी मुक्काम नेमले. मागाहून महंत हंसपुरीबाबा व बाबूराव कोन्हेर येतील त्यांस स्वामींच्या भेटीची अपेक्षा व आम्हांसही आहे. कै. तीर्थरूपांमार्गे स्वामी वडील आहेत. तीर्थरूपांपेक्षां आमचे ठायीं ममता विशेषात्कारें धरिली पाहिजे. वर्षासनाधिबर्षीं तिळतुळ्य अंतर होणार नाही. स्वामींनीं कृपा करून भेटीचा काभ दिला पाहिजे. येते समयीं शामराव विश्वनाथ बांसही घेऊन यावें ’ [का. सं. प. या. ३५]. दीक्षिताचें संधान सर्व पक्षांशीं होतें; आणि त्यांच्या मार्फत सर्वांनीं समक्ष भेटून तंटा तोडावा, असा विचार ठरलेला होता. तबनुसार पेशवा मुद्रां सर्वांच्या भेटी होऊनच पुढें तह ठरला, असें अनुमान करण्यास हरकत नाही. हंसपुरी हा कोणी मदतनीस आणलेला असून पुढें त्याचें भोसल्यांशीं व पेशव्यांशीं वांकडे आळें, [सं. १ ले. १५७].

ता. २८ फेब्रुवारी स. १७५८ च्या पत्रांत खाळील मजकूर आहे. ‘ भोसल्यांचा कारभार विव्हेस लाविला. वीस लक्ष रुपयांचा करार बांजवळून करून घेतला. कांहीं सावकारी निशा, कांहीं किरकोळ त्याजकडील पत्रदारांनीं यावे, असा तह ठरला आहे. त्यांस वल्लें परनां दिलीं. आतां प्रज्जल दर मज्जल पेशवे वेळालाहून नाशकाम जाणार. ’ (प्रे. के. सं. पु. ३

जे. ११). रामराजाचे खर्चास दरसाल दहा लक्ष रुपये घावे; व दहा हजार फौजेनिशी मराठी राज्याचे नोकरीस यावे, अशी रघुजीच्या वेळची कबुलायत बानोजीनेही लिहून दिली. तसेंच अलिबर्दीशी १७५१ त केलेले तहास पेशव्यांनै मान्यता दिली. (इफ २ पृ. ७५-७६). भोसल्याच्या या कौटुंबिक तंट्यांत नानासाहेबाचें व बाबूराव कोन्हेरचें बरेंच वाकडें आलें असतें, असें दिसतें. किंबहुना भोसल्यांच्या पदरीं राहणाऱ्या कोल्हटकरांची व पेशव्यांची आरंभापासूनच पुष्कळशी सुरक्ष व तेढ असावी, असा बळकट संशय येतो. इतर सर्व सरदारांस, त्यांच्या पराक्रमाबद्दल पेशव्यांकडून प्रोत्साहन व शाबासकी देण्यांत येत असतां, भोसल्यांच्या पदरीं कोल्हटकर घराण्यांतील पुरुष अलौकिक पराक्रम करीत असतां, व भास्करपंतासारखा मोहरा, खून होऊन गमावला असतां त्यासंबंधाने पेशव्यांनीं शब्दानें किंवा कृतीनें यत्किंचित्ही बराबाईट अभिप्राय दाखविला नाहीं. जणुं काय, भोसल्यांचे राज्य व त्यांचा उद्योग हा मराठशाहीचा अंशच नव्हे. कदाचित् तो अभिप्राय हल्लीं उपलब्ध नसेल, तर निराळी गोष्ट. रघुजीस पेशव्यांचे पाठबळ असतें, तर भास्कर-रामाच्या खुनाबद्दल सूड तेव्हांच घेतां आला असता. याचा दोष उभयपक्षीं आहे. भोसल्यांना पेशव्यांची मध्यस्थी अगदीं नको होती; आणि बऱ्या उद्देशानें जरी पेशव्यांनीं भोसल्यांच्या कामांत लक्ष घातलें असतें, तरी तो प्रकार त्यांस रुचला नसता. कसाबसा एकवार मिटलेला तंटा पुन्हां उपस्थित होण्यास आपणांकडून कारण होऊं नये, अशी पेशव्यांची भावना भोसल्यासंबंधानें असल्यामुळे, इच्छा असूनही योग्य प्रसंग येईपर्यंत नानासाहेबानें एकदम त्यांच्या कामांत कधींही लक्ष घातलें नाहीं. शिवाय बिंबाजी भोसल्याचा ताराबाईशीं आप्तसंबंध असल्यामुळे पेशव्यांस पूर्वीं बिंबाजीची घास्ती नेहमींच वाटत असे, तिच्या निरसनार्थही भोसल्यांस बांधून घेणें पेशव्यांस अवगत्याचें वाटलें; पण रघुजीच्या मृत्यूनंतर दोघां बांधून्या भांडणानें नानासाहेबास मध्यें पडण्याची संधि प्राप्त झाली, आणि त्यानें त्या संधीचा

उपबोध करून घेतला. पराक्रमाच्या दृष्टीने पाहतां पेशव्यांच्या तोडीचेच कोल्हटकरांचे घराणे जोमदार होते. या तोडीचे तिसरे विस्तृत घराणे पटवर्धनांचे होय.

कोन्हेररामाच्या घराण्यास दूर सारून, नानासाहेबाने प्रथम मोठ्या युक्तीने देवाजीपंत चोरघोड्यास भोसल्यांच्या कारभारांत मुद्दाम पुढे आणिले. कोल्हटकरांच्या घराण्यांतील लहानमोठे अनेक पुरुष, पेशव्यांच्या कुटुंबाप्रमाणे होतकरू व पराक्रमी होते. त्यांची भोसल्यांच्या दौळती-विषयी अत्यंत निष्ठा असून त्या दौळतीच्या रक्षणार्थ सर्वस्वावरही पाणी सोडण्यास ते तयार असत. असे दिसते की रघूजीच्या पश्चात् कोल्हटकरांनी दौळतीतून आपले लक्ष काढले, त्यास कारण देवाजीपंत चोरघोडे हा पेशव्यांचे विश्वासांतील इसम होय. कोल्हटकरांस मार्गे सारण्यास हा कारण झाला, यावरून पेशव्यांचे त्याला पाठबळ असले पाहिजे असे वाटते. भोसल्यांच्या भांडणासंबंधाने पेशव्यांचा आशय, त्याने बाबूराव कोन्हेर यास खालील पत्रांत लिहून कळविला आहे. हे पत्र १३ जुलई १७५७ चे आहे. [खंड. ३ ले. १९३]. ' आमच्या नजरेचे रुपये व चिरंजीव भाऊचे नजरेचे रुपये करार केले, ते अद्याप दिले नाहीत. आमचे कारकून समागमें नेले, त्यांस हा काळवरी ठेविले. रुपये देत नाही, असो. नजरेच्या रुपयांची चिंता काय ? तुम्ही कबूल केल्याप्रमाणे घालच. राजभी मुघोजी भोसले येथे असतां ११ लक्षांचे महाळ घावयाचा करार ठरला. त्यांचे कमाविसदार समागमें नेले, त्यांस महाळी दखलकार केले नाही. महालाचा पैका मन माने तो वसूल घेतला; महाळ खराबीत आणिला. मशारनिव्हे आमच्या वचनावरून मोहिमेस हिंदुस्थानांत गेले. सावकारापासून कर्जे रुपये सरकारचे मध्यस्थीने मशारनिव्हेस दिव्हे. त्यांचा रुपाया त्यास न पावला तर हे गोष्ट कर्शा ठीक पडेल ? मशारनिव्हेचे कमाविसदार समागमें नेले, त्यांस महाळी दखलकार केले असते, तरी कांही वसूल त्यांजकडे पडता, कांही

मुम्हांकडे सनइपेवस्तीपासून पडता. ते गोष्ट न करतां, बिलकुळ वसूल मुम्ही घेतला. हाल सालचाही घेतां म्हणोन कळों आलें. ऐशास आम्ही बोळाबोळावयाची गोष्ट बाकीस ठेवली असें नाहीं. मशारानिलेहनीं सावनूरव्य्य मुक्कामी चाकरी केली ते सालचे चार लक्ष रुपये तुम्ही वाजवी त्यांस द्यावे, ते न देतां आम्हांवरी पाडिले. आम्ही त्यांस दिले. साल गुदस्तांचे तों तुम्ही त्यांस ११ लक्ष द्यावे त्यास घाळमेल करून वसूल झाडे यानिशीं घेतला. त्यांचे कमाविसदार बैसवून ठेविलेत. हे कोण गोष्ट ? ११ लक्ष रुपये तुम्हांस सुटतात ऐसा अर्थ नाहीं. पत्रदर्शनीं ११ लक्ष रुपये पाठवून देणें. ये विषयीं राजश्री जानोजी भोसले, सेनासाहेब सुभा यांस लिहिलें आहे. तुम्ही त्यांचे यत्नित्यारही आहां. दीर्घदर्शित्वें सर्व आपण समजावून व तुम्हीही उचित रीतीनें ध्यानास आणून रुपये पाठवून देणें. वरकड गोष्टी आणिक एखादे जागां चाळतील. आम्हांजवळ बोलोन चालोन करार जाहला असतां, त्यास नवदिगर करारवें म्हणावें हें कसें ठीक पडेल ? अशा गोष्टी सहसा तुम्ही सरकारी करुंच नयेत. अशा गोष्टीनें परिणाम लागेल, न लागे, तो तुम्हांस न कळेसा काय ? या उपरी ११ लक्ष रुपये सत्वर पाठवून देणें. करार केल्या गोष्टी वरकडाप्रमाणें येथील दकलीत न्याव्या, गोड ल्याहावें, असें सहसा न करारवें, हेंच उत्तम. सत्वर यथार्थ काय तें उत्तर पाठवणें. ' या पत्रांतील खोंचदार भाषा ध्यानांत ठेवण्याजोगीं असून तिजवरून पेशव्याचा भाष चांगला व्यक्त होतो. या पत्रांत जानोजीच्या विरुद्ध पेशव्यानें मुधोजीचा पक्ष घेतला आहे. दोषां भावांमध्ये दौलतीची सारखी वांटणी करवयाची, हा प्रकार जानोजीस कबूल नव्हता, आणि पेशव्यांनाही तो मंजूर करतां येत नव्हता. राज्य किंवा जहागीर एकाच इसमाकडे चालावयाची असते. उद्योग किंवा निर्बाहाचें साधन मिळण्यापलीकडे इतरांचा स्याजबर हक्क नसतो, म्हणून वास्तविक वारस ठरविण्यापलीकडे पेशव्यांस कांहीं एक करतां शेत नव्हतें. यावरून मुधोजीस वारस म्हणून उभा

करण्यांत पेशव्यांचें अंग असलें पाहिजे. अर्थात् यापुढें कोव्हेटकर मुजुमदारांचें व पेशव्यांचें सत्य राहिलें नाहीं. जातभाईच्या विरुद्ध पेशवे वागले अशी याच्या सारखी आणखी पुष्कळ उदाहरणें आहेत.

भोसले बंधूंच्या भांडणाचा निकाल लवकरच लागला असावा असे अनुमान होतें. तिसऱ्या खंडांतील लेखांक १८८ व ५५६ हे दोन्ही लेख भोसल्यांच्या संबंधांचें करार आहेत. दोन्ही सन १७५७ चे आहेत, आणि बहुधा ते जुलई महिन्यांतील वरील पत्रानंतरचे असावेत. ले. १८८ चा १४ कलमी करार जानोजीने पेशव्यास लिहून दिला, आणि त्यांत मुघोजी व बिंबाजी भोसले यांस १५ लक्षांचा सरंजाम देण्याचें ठरविलेलें आहे. ले. ५५६ च्या करारनाम्यांतही पेशवे व भोसले यांमधील संख्यांचे जाबसाल दाखल आहेत. ना. भो. का. प. ले. ४४ पृष्ठ १२४ वर कलम ६ खाली खालील मजकूर आहे. 'जानोजी भोसले राज्यावर बसले, तेव्हां मुघोजी भोसले यांनी कंबर फिसादाची बांधली जे, आम्हीं उभयतां मिळून राज्य करूं. याकरितां रहाटगांवचे मैदानांत लढाई झाली. या कर्कशांत दिवाकरपंत चोरघोडे मुघोजीस बोलले जे, कैलासवासी बाबासाहेबानी तुमचे वांटणीस चंद्रपूर दिलें, तेंच घेऊन असा. वृथा खटपट करावी हें ठीक नाहीं. न ऐकतां लढाई केली. शेवटीं याच गोष्टीवर समजूत झाली !' वांटणीत जानोजीस 'सेनासाहेब सुभा' व मुघोजीस 'सेनाधुरंधर' असे किताब देऊन, मुघोजीने जानोजीचा कारभार करावा असे ठरलें. तसेंच साबाजीने दारव्हें येथें व बिंबाजीने छत्तिसतगडास रहावें असे ठरलें.

मुघोजीबद्दल नानासाहेबांने जानोजीस सन १७५८-५९-६० या सालांत केव्हां तरी पत्र लिहिलेलें आहे. 'राजश्री मुघोजी भोसले सेनाधुरंधर यांनी सर्वांशीं बदअमलीचा प्रकार केला. साबकार व मुद्दख धुडाविळा. भाऊपणांतही सुधे नाहींत. चाकरीतही तोच प्रकार आहे. आपलें स्वरूप तरी जतन करावें, ते गोष्ट न केळी. सरंजाम चोरावती खाऊन सर्वे खराबा केला. वर्षे सवा वर्षे रुबरू सांगावयाचे प्रकारे सांगत असतां

कोणतीही गोष्ट घडून न आली. पेश्यास मथारानिख्हेस ठिकाणी ठेवावे, बहकूं देऊं नये, व मुलखाचा बंदोबस्त करावा, व लोकांचें देणें बारावे, सरकारचे चाकरीस फौज पाठवावी याप्रमाणें बंदोबस्त करावा.' [१३ सवाल ना. भो. का. प. ले. ४७] ज्या मुघोजीचा पक्ष वेऊन नानासाहेब भांडत होता, त्यास बंदोबस्तानें ठेवावा, असें सांगणें शेवटीं नानासाहेबासच प्राप्त झालें.

वन्हाडच्या सुभ्याचें काम मास्कररामाच्या स्त्रीच्या तर्फेनें कृष्णाजी गोविंदकडे वहिवाटीस होतें. जामोजीस कृष्णाजीचें काम पसंत न पडून त्याजला काढून सुभ्याचे जागीं मानसिंगराव मोहिते यास नेमून, त्रिंकराव कोन्हेर प्रभू याजकडे त्याची वहिवाट दिली. म्हणजे भास्कररामाचे स्त्रीचा हक गेला. कदाचित् ती या वेळीं ह्यातही नसेल. कटक सुभ्यावर शिवभट साठे होताच. छत्तिसगडचा सुभा मोहनसिंग भोसले (रघूजीचा लेकवळा) याजकडेस दिल्या; आणि नागपूरचा सुभा जानोजीनें स्वतः आपणाकडे घेतला. मागाहून मुघोजीचा बंदोबस्त करून पेशव्यांनीं त्यास रवाना केलें, तेव्हां त्याचा दिवाण सदाशिव हरि, व चिटणीस शंकराजी-राम व महिपतराव दिनकर असे कारभारी पेशव्यांनीं नेमून दिले. मुघोजीचा भाऊ विंबाजी देशी जेउरास होता, तो स. १७५७ त मुघोजी-जवळ चंद्रपुरास येऊन राहिला.

वन्हाडांत निजामाची व भोसल्यांची हद्द एकठिकाणीं आल्यामुळें उभयतांत नेहमीं कटकटी होत. वास्तविक त्यांचा उल्लेख स्वतंत्रच आला पाहिजे. [ना. भो. का. प. ४३-४४ पाहावे.] उभय बंधूंच्या वांटणीच्या मुलखांत निजामाकडून दखळ होत होती ती, जानोजीनें स्वारी करून मिटविली; आणि वांटणीप्रमाणें निश्चयांत आणून, पंत प्रधानांचा निरोप वेऊन परत वन्हाडांत आले. बरोबर दिवाकरपंत चोरघोडे व रखमाजी गणेश चिटणीस हे मुख्य कारभारी होते.

सूचि.

- अच्युतराव ३३९,
 अन्वकहीन ८५, ३३०
 अनुबाई २९६
 अपाजी जाधव ४१५
 अब्दुल खैरखान ३४३
 अब्दुल नबीखान ४२४
 अब्दुल मर्जादखान ८९
 अब्दुल रहमखान ३६२
 अब्दुल हादीखान ३५९
 अबदाली २२३
 अमृतराव शंकर ६५, ४१५, ४२४
 अमृतराव शंकर दिनकरराव १६४
 अर्जुनसिंग धंधरे ६३, ६५
 अलीभाई ४८९
 अलीवदीखान ४३, ४४, ४६, ४८६,
 रघुजीर्शी तह ४९२
 असफजा (नबाब) १७२
 अहनद (शाहाजादा) ५३
 अंताजी रुष्ण ५२
 अंताजी माणकेश्वर १६, २१५, ३५९
 अंताजी शिवदेव १२६
 अंबाजी पुरंदरे २२, २६
 अंबाजी शिवदेव मृत्यु ३०६
 अंबिकाबाई (यशवंतराव दामाज्याची
 बायको) ३००, ३२१
 अंबिकाबाई शाहूची बायको १७८
 आनंदराव जाधव २८१
 आनंदराव सुमंत १३४
 आपाजीराम गाडगीळ २७
 आपाजी सोमवंशी २५०
 आबाजी नाईक ८९, ९२
 आबाजी कवठे ३०, ३३
 इंदोजी कदम १६२
 इभाहिमखान गारदी ३८३, ३८५
 पेसव्यांचे नोकरांत प्रवेश ३९३, ४००
 इब्राहिम साहेब-खोशी ४७१
 ईश्वरसिंग ६५, ६९, ६८, मृत्यु ७०
 उत्तमरव ३३९
 उद्गीरची मोहोम ४०३
 उदाजी चव्हाण १०२
 उमाजी भोसले मुंगीकर २९४
 उमापति पुणतांचेकर ३७०
 उमाबाई दाभाडे २३७, २९८, ३०३
 ३०७, ३२१ मृत्यु ३२२
 एस. ठाकूर १५१
 औरंगजेब ७५, ८५, २४३
 कर्णाजी शिंदे ८३
 कविजंग ३९९
 क्राइव्ह ३४१, ४५३
 कान्होजी आंगरे १८५
 कान्होजी मोहिते (ताराबाईचा भाचा)
 २७३
 काँफ्लान्स ३९२
 काशीबाई २, ३०५
 काशीराव अनंत न्यायाधीश १६६
 काशीराव भास्कर ४९३
 कुसाजी भोसले ८९, ९५
 रुष्णराव खासकर १९३

रुष्णराव भगवंत अमात्य २४३
 रुष्णाजी गोविंद ४९३, ५०६
 रुष्णाजी परदाराम १०२
 रुष्णाजी रघुनाथ ३५९
 रुष्णाबाई (दर्याबाई निघाळकर) १४३
 १४५, १४८, १६२
 केदारजी गायकवाड ३१२
 केशवदास ७०
 कोन्हेर त्रिबक एकबोटे ३४६
 कोन्हेरराम रामाजी कोल्हटकर ३८, ४७,
 ५८, ९२, १३५, २९८, ४९३, ५०३
 कोलंबस २०९
 संडेराव दभाडे २३७
 संडेराव न्यायाधीश १२४, १६६
 संबोजी माणकर ३०५
 संड्या-शाहूचा कुत्रा १८१
 खुदाबंदखान ३४४
 ख्वाजा न्यामदुल्लाखान ३५९
 गजरबाई—शाहूस सगुणाबाईपासून
 झालेली मुलगी.—कम १०७
 गज्जरजंग-बुसीचा किताब ३६०
 गंगाजी संकपाळ २४०
 गंगाधर यशवंत चंद्रचूड ६९, २६३
 गंगाधर स्वामी चाफळकर, मृत्यु १०४
 गंगाप्पा ८२
 गाजीउद्दीन ३२, ८४, २२४, २५८,
 ३३९, ३५१, ३५४, विषमयोग ३५६
 गाईन १६९
 गुजराथ, गायकवाड पेशव्यांमध्ये निमेनिम
 वादणी ३१०
 गुलाम महंमदसा ३३२
 गोदेहू ३७१
 गोपाळराव साठेकर ३०६

गोपाळराव गोविंद ४०४
 गोपाळराव पटवर्धन ४०६, ४१५, ४१७,
 ४२१, ४२६
 गोपाळ महादेव पंढारकर १४५
 गोपाळराव यादव १५२
 गोपाळराव सोडूरकर ४१४
 गोपाळसिंग राजा खंदारकर ३८६
 गोपिकाबाई ३, २६, ३५, ३७, ६०,
 १६३, २५१, २५५, २६०, २९५,
 ३९७.
 गोविंद खंडेराव चिटणीस ९, १०६, १११
 ११४, ११७, १२०, १२५, १३१,
 १३३, १३८ नानासाहेबार्शी करार
 १४१, १४४, १४८, १५०, १५२,
 १७०, १९२, २२७, २४६, २५०,
 २६०, २७१, २८१, २९९, ३०२,
 ३१२.
 गोविंदपंत बुंदेले ३६, ६४, १५९, ४००
 गोविंद शिवराम ४८०
 गोविंद सखाराम ४८१
 गोविंदराव साखोजी ५२
 गोविंद हरि ३८६
 घनश्याम नारायण मंत्री १६६
 घाशीराम परदेशी १५१
 घोडनदीचे युद्ध व शिंगव्याचा तह ३४५,
 चंद्रसेन जाधव ८६, २०१
 चंदासाहेब ३९, ७८, कैद ७९, ८१,
 ८३, कैद ३२९, ३४१
 चिटकोपंत २३२
 चिंतो महादेव १४७
 चिंतो विनायक १६२
 चिमणाजी दामोदर १९४
 चिमणाजी नारायण सखिव १६६, २३०

चिमणा बापू शेणवई ३४६
 चिमाजी आपा १, मृत्यु ३, ५, १०,
 १३, २२, २९, १८८, २०९, ४३५
 जगजीवनराव प्रातिनिधि-पद्प्राप्ति १०२,
 १४४, २८२, २८६, मृत्यु. ४१३
 जगत्‌राज बंडेला ६४
 जगत्‌सिंह ६६, मृत्यु ७०
 जनकोजी शिंदे ३८५
 जनार्दनपंत पेशवे २१, २३, ३५
 जवानमर्दसान ३१५
 जयसिंह सवाई ३३, ५३, ६५, ६६
 जयाप्पा शिंदे २७, ६४, ६६, ६८, ७०,
 १०९, २१५, २४५, २५६, २८६
 जानकोराम ४८६
 जानोजी निबाळकर १०८, ३०७,
 ३३५, ३३८, ३४२, ३४५, ३५५,
 ३६१, ३८६, ४०२
 जानोजी पवार १४९
 जानोजी भोसला १३६, २२८, २८७,
 ४९०, ४१४, ४९५, ४९६, मृधोजीशी
 बेयनाव व मृत्यु ४९७-५०७
 जालिमसिंग ६७
 जिजाबाई (कोल्हापुरची) ६, २७,
 १३७ दिवाणास पत्र ४६७, १३६, १४३,
 १४७, २३९, २६१, २९२,
 दत्तकाची खटपट २९४
 जिबाजी संदेशाव चिटणीस २, ७,
 मृत्यु १०४
 जिवाजी गणेश सासगावाळे २३२
 जिवाजी विश्राम ४६८
 जेम्स कमांडर ४४९
 जोत्याजी केसरकर १७८

डक ७, ३२, १३६, १६०, १७७,
 ३३७, ४६४
 डुमास ४८-८१
 डुले २१५, ३३०, ३३३, ३४१, ३६०,
 ३६८, ३७०
 डोटिल ३३०
 ताईयाई-भास्कररामाची स्त्री. ४९३
 तानशेट भुरके १९५
 ताराबाई ३८, ९९, १२३, १३०,
 १३६, १४१, १४६, १५१,
 पेशव्यास कलमवार उत्तर १५२,
 १६३, १६५, २०४, २२१, २२४,
 पेशव्याशीं बेयनाव २२६, २२९, २५१,
 कारस्थानें २५४, २६१, २६७,
 रामराजाचे खरेपणाबद्दल संशय २७०,
 २७४, पेशव्याशीं तह २७९, २८९,
 २९४, बंडावा ३०४, ३०६, ३२१
 तिमोजी रंगनाथ ८२
 त्रिचकजी राजे ४९८
 त्रिचक महादेव पारसनीस डधीर ४४४
 त्रिचकराव कोन्हेरे प्रभु ५०६
 त्रिचकराव दाभाडे २०१, ३०४
 त्रिचक विव्यनाथ पेठे, वृत्त २६५, २८१,
 ३०६
 त्रिचक मदाशिव-नाना पुंन्दरे पाहा
 तुकाबाई रामराजाची स्त्री १६३
 तुळजोराम ७९, ४९१
 तुळाजी आंगरे २१६, २५०, वर्णन
 ४३२, इंग्रजांचें मत ४५३, ४५७,
 ४६४, योग्यता ४६५, मृत्यु ४६८
 पेशव्याशीं वैराचें कारण ४३३,
 दुर्वर्तन ४३९
 तुळाजी खिममतगाव खन १०६

दत्ताजीपंत वाकनास १९२,
दत्ताजी सिंदी. ३४६, ३८५, ४२५
दत्ताजी गायकवाड. २०, ३५, ४२,
५५, १२५, १३०, १३४, १८३,
२२७, २४१, २५५, २५८, २६०,
गेंड्याच्या माळावर पराभव. २६८,
२९८, गोविंदराव चिटणिसास
नम्रतेचें पत्र २९९, ३०३, पुण्यावर
चाल व कैद. ३०५-३१० अहमदा-
बादेची लढाई. ३१५, पानपत नंतर
धीराचें पत्र ३१७, योग्यना ३१८,
३२३, वंशावळ ३२५, ३३८, ४६५
x ७७

दर्याबाई निंबाळकर—कृष्णाबाई

निंबाळकर पहा

दादोबा-राजजीवनराय प्रतिनिधि पहा
दामोदर महादेव हिंगणे ६१, १६७,
दादोजी निंबाळकर २५०,
दिनाकर महादेव २७६

दिवाकर पुरुषोत्तम-देवाजीपंत चोरघोडे
पहा

दीपाबाई भोसले २७

दुर्गाबाई-रामराजाची पालनकर्ती १४९

दुर्गाबाई-रामराजाची स्त्री १६३

देवजी तापकर ३०१

देवराव मेघश्याम लपाटे १२२, १३४

देवाजीपंत चोरघोडे ४९६, ४९८, ५०३

दोस्तअली(अर्काटचा नबाब)७८,८०,८५

धनाजी जाधव २०१

धारराव पाटणकर ८६

धोडो अनंत ऊर्फ हस्तुमराव वाकनास

१४५, १६२

धोडो दत्ताजी ५२

नजदीकगखान २४१

नजीकखान रोडिला २२४

नरसोजी नईक वणजारे २१४

नंदराज ४१९, ४२५, ४२९

नागोजी गुजर ३९६

नागोजी घाढगे १४७

नागो महादेव ५२, २४०

नादिरशाहा ७८, ८४

नाना पुरंदरे ३२, २५२, २५६, २६१,

२७३, ३०६

नाना फडणवीस २७, ४९९

नानासाहेब पेशवा:-पेशवाईवर नेमणूक

१-१२ कोल्हापुरच्या संभाजीशाही मुस

करार ५, पेशवाईची वख्त १०, कार-

भारी ११. उद्देश १४, एकवीस

वर्षांच्या कारभाराचें सामान्य स्वल्प

१६-२२, स्वान्याची यादी १७ धोरण

१८, शिक्षण २२-२८ रघुनाथरावास

सरमरात पत्र २३, उत्तरेकडील

स्वल्प २८-३५, रघुजी भोसल्याणी

वेबनाव ३६-४३, माळव्याच्या

सुभ्यवर नेमणूक ५३-५५, नाना

पुरंद्यास पत्र ५८, हिंगण्यामार्फत

पोरीची मागणी ६०, ६२, ६५, ७१

७३, ८१, ८४, बाबूजी नायकाशी

तकरारी ८७, ९९, १०१, पेशवाई-

वरून भ्रष्टता १०८, ११८ नालस्ती

११७, ११९, १३८, गोविंदराव

चिटणिसास पत्र १३९, करार १४०,

१५०, १६५, १६९, मराठ्यांच्या

रूपांतर. सरे-राजवाच्याची चिकित्सा

१९६,-२०४ प्रमुखपण येण्याचें

कारण २०८, २२४, २४३. पण्यांतील

मानगडी २५५-२६६, धनोत्पादनाचे
 नाग २६०, एक निनाबी पत्र २६९,
 गोविंदरावाब पत्र २७१, ताराबाई-
 सर्वधी आदरभाव २७६, ताराबाईशी
 समेट २७७-२८९, साशंश मनो
 वृत्तीचे पत्र २८३, ताराबाईवर जबर-
 दस्त आरोप २८८, कोल्हापुर गादी
 संबंधाने उद्देश २८९.—२९७,
 कोल्हापुरकरांशी नम्रतेचे वीन २९०,
 मृत्यूची तारीख २९५, गायकवाडाशी
 कपट ३०८, शिवाय पत्र ३२१,
 धमक ३२४, रामदासाशी राजकारण
 ३३६,—३४०, निजामशाहीशी बिघाड
 ३४१, मुसद्देगिरी ३६०, निजाम-
 शाहीविषयी मत ३६४, शिवनेरी
 काबाज ३७७, सिद्धसेडची लढाई
 ३८०, आंगगाचादची लढाई व साखर-
 ळडल्याचा तह ३८७, दीलनाचाद
 घेण्या विषयी पटवर्धनाम पत्र ४०६,
 कर्नाटकानील स्वान्याची यादी ४११,
 श्रीरंगपट्टणचा वेढा ४१९, आरुमायिका
 ४२०, बृहस्पतिशी पत्रव्यवहार ४५३,
 ४५९, अक्षय्य चुकी ४६५, ४८१.
 रघुजी फडे नजरेचा मागणी कोल्हट-
 कराशी तह ५०२-५०७

नारायण दीक्षित ५७,
 नारायणराव घोरपडे ९६,
 नारो आपाजां तुळशीबागवाले, १०८,
 नारोजीबाबा आराधी १५१,
 नारो त्रिभुक्त ४३८, ४७२,
 नारोराम बागवत ४१६,
 नारोराम मंत्री १, ७, मृत्यु १०४, १९२

नारोशंकर राजे बहादुर ५०, ५१, ३४३
 ४०४, ४१४,
 नासिरजंग ३०, ३२, ७७, ८४, ९६,
 २५७, ३००, ३२९, ३३९, मृत्यु-
 ३३३, ३६४, ४२०,
 निजामली ३२९, निजामशाहीवर
 स्थापना ३९३, ५०७
 निजामशाहीतील प्रमुख व्यक्ती ३६५-
 ३६६ अबलियाचे भविष्य ३७२
 निजामुलमुल्क (बिकिलीखान) ३०
 ५३, ७५, मृत्यु ११८, २२२, २२८
 ३०१, मृत्यु ३२७, वंशावळ ३२८
 निंबाजी नाईक निबाळकर २५०
 नेपोलियन १२
 परशुराम त्रिंबक १९३, २०६
 परशुराम नागण अनगळ १९४
 परशुरामभाऊ पटवर्धन २७
 परसोजी भोसले १८१
 प्रतापसिंह (चंद्रावरचा राजा) ८२, ८४
 प्रतापसिंह (मेवाडच्या जगतसिंहाचा
 मुलगा) ७०
 प्रयागजी वादल २२७
 प्राइस-वकीलान ४७४, पेशव्याशी
 बोलावण्याचे सूद्ध ४७६.
 पार्वतीबाई-ताराबाईची मून १४६
 पांगारकर-नाईक पेशव्यांचा वाद ९९
 पिट्ट (इंग्लंडचा प्रधान) ५२
 पिलानी जाधव १८, ३०, ३१, ३७
 ४०, ५५, ६१, ९३, ९४, ११५,
 १८९, २१४, २४१, ३३१, ३५७
 फ्लोसिंग भोसले ११, २७, ७७,
 -८४, ८६ एकाना मार्किट

८७, ९१, १२६, १३४, १५८, १७५, १८२, २३८, २५५, २५८, ४३८	बाबूजी नईकं चारानतीकर ६, ८, ९, १२, १३, पुण्यातून हाकिलपट्टी २०, ३१, ३४, ३८, ४२, ७२, ८१, ८६. खटपट ८७-९९, ११४, २५०, २८६, ३०१, ३४४
फत्तेसिंगराव गायकवाड ३१२	बाबूराव कोन्हेर ५०, ५१३, ५०३
किरिंगोजी पवार ३०६	बाळाजी आवजी १३८
किरोजजंग ३३५, ३३७	बाळाजीपंत नातु १९४
फेजमहंमदखान (भोपाळवाला) ६१	बाळाजी बाजीराव-नामासाहेब पं.प बाळाजी महादेव ३५३
बच्चयाजी विष्वनाथ ४०४	बाळाजी विश्वनाथ १७१, २०१
बडासाहेब (चंदासाहेबाचा भाऊ) ८३	बाळोजी बिन शिवाजी डुबल २५१
ब्रह्मेद्रस्वामी १३, ३०, ५६, तुळाजीचा सरडपट्टी ४३७	विंबाजी भोसले ४ ७, ५०२
बसवंतराव कासुरडे १८२	बुकनन (कॅपटन) ४६४
बसालनजंग ३६२, ३८३, ३८७, ४०१	बुसी २१५, ३३६, ३४३, ३४७, ३५३, ३५८, ३६८, उत्तरसरकार प्राप्ति ३६९, निजामाकडून यहुमान ३७१, निजामाकडे वजन ३७६, ३८७, स्वदेशी प्रयाण ३९०, पुनरागमन मृत्यु ३९१, ४१५, ४४१
बसुलिंगदेव ३०१	भगवंतराव अमात्य १२३, १४१, १४३ १४६, १४८, १५०, २३०, २३९ २४१, निजामाकडे जाण्याचा प्रयत्न २४०-२४१, शाहूकडील पचवें २४२, मृत्यु २४३
बळवंतराव मेहेंदळे २६१, ३०६, ४१५	भगवंतराव नरहरि पंढरदार १४८
कर्नाटकातील उद्योग ४२३	भवानराव प्रतिनिधि—श्रीनिवासराम प्रतिनिधि पाहा
बाहिरजी पडवळ १५१	भवानीबाई-ताराबाईची सून १४२
बाहिरव संडेराव १२६, १६७	भवानशंकर २५०
बाहिरापंत पिगळे २०१	भालकीबा तह ३५२, ३५७
बाजीराव पेशवा १२, १८, २५, २९, ३०, ५५, ७७, ७८, ९८, १०१, १३३, १७१, १८९, २०१, २०९, २२२, २४५, २६०	भालेरव (ग्वाल्हेरचे) ६१
बाजीराव धावडेकर अमात्य-भगवंतराव अमात्य पाहा.	
बापूजी संडेराव १२७, १४१, १४५, १५२, १६२, २५३, ३०६	
बापूजी भिवराव रेठरेकर ३७, २६१, ३०६	
बापूजी महादेव हिंगणे ३३२	
बाबा फडणिस ३०५	
बाबाजी प्रभु ९४.	

भास्करराम रामाजी कोल्हटकर ३८, ४०
 ४३, ४४, ५८, बंगाल्यावर स्वान्या
 व खुन ४८३-४९०, ४९३
 भुजंग हुजरे १५१
 मराठशाहीतील कर्तृत्ववान स्त्रिया २९७
 मल्हार कृष्ण ४९, ५२
 मल्हार रामराव चिटणीस १२०
 मल्हारराव तुकडेव १८९
 मल्हारराव रास्ते ४२६
 मल्हारराव होळकर ३३, ३४, ४३, ५५
 ६६, ६८, ७१, २१५, २४१, २५५
 २७४, ३०८, ३६९, ४१४
 मस्तानी ३, ५७
 मसऊद ४४१
 महमद अली ३४१, ३५३, ४४१
 महादजी शिंदे ३४६
 महादशैठ वीरकर ४१९
 महादाजी गोविंद कार्किडेकर ३०१
 महादाजीपंत पुंढरे १, १०, ११, १३
 १६, १८, २२, ३७, ४०, ५० ६९
 ९२, १०६, ११४, ११६, ११८
 १२५, १४४, १५७, २५२, घरी
 वसले २५६, २६०, ३०५, ३४७
 ३८६, ४१३
 महादाजी भोसले मुंगीकर २९४
 महादाजी रघुनाथ पटवर्धन ४९९
 महादाजीराम पारसनीस डबीर ४४४
 महादेवभट गोविंद हिगणे ३०, ३१, ५२
 मृत्यु ६३
 महाबतजंग ४६, ५२
 महिपत त्रियक ऊर्फ वजाबा पुरंदरे २२
 महिपतराव आनंदराव सुमंत १६६
 महिपतराव चिटणीस १४१

महिपतराव दिनकर ४९८, ५०६
 महंमद अन्वरखान ३५६
 महंमदशाहा दिल्लीचा बादशाहा मृत्यु २२३
 माधवराव अनंत वेदान्ती २६
 माधवराव निंबाजी शिवणीकर ३०१
 माधवराव पेशवा १६३, २५५, ४८०
 इंग्रजांचें मत ४८२
 माधवसिंग ६५, ६६
 मानसिंगराव भोदिने १५५
 मानाजी आंगरे १, २९, २९०, ४३१,
 ४३५, पेशव्याविरुद्ध तकरार ४३६,
 ४७१
 मानाजी पायगुंडे २७१
 मायाजी फडतरे १८३
 मालोजी भोसले मुंगीकर १६०
 मीर आसद ८०, ८२
 मीर जाफर ४८८
 मीर इचीथ ४३, ४८६, ४९०
 मुज्जरखान-सदाशिवरावाचे खुनाचा
 प्रयत्न ३९३
 मुज्जरजंग ८५, ३२९, मृत्यु ३३५,
 ३४८, ३७५, ४१३
 मुधोजी भोसला १३६, १४२, १४४,
 ४१४, ४९३, ४९५, जानोजीश
 बेचनाव ४९७-५०७
 मुरादअलीखान ४८६
 मुगारराव घोरपडे १३, ७६, ७७, ७९,
 ८३, ८५, ९७, ३३३, ३५३, ४१४
 मुस्ताफाखान ४८८, ४९१
 मोमीनखान ३१६
 मोगी वावुगाव फडणीस ३८६
 मोरां शिवदेव थिटे २७९

यमानी शिवदेव २०, ४६, ७९, १०४,
 १०८, ११२, ११५, १३०, १३५,
 १४४, १५७, २११, २२७, २४६,
 २५०, २८५, २८६, ३०४,
 यशवंतराव दाभाडे १६५, २२७, २३७,
 २९८, ३०३, ३०५, सेनापतिपदाची
 समाप्ति. ३१९, मृत्यु ३२२
 यशवंतराव पवार ४३, ५५, २४१, ३४४
 यशवंतराव पानशे ३९४
 यशवंतराव महादेव पोतनीस ९०, १०६,
 १२१, २४६, २५०,
 यादव गोपाळ सटावकर १९४
 यादो महादेव निरगुडे ३०४
 यारमहंमद रोहिला. ६२
 येसाजी भोसले ८९, ९५
 येसूबाई (शाहूची आई) २७
 रत्नमाजी गणेश चिटणीस ५०७
 रघुनाथभट्ट पटवर्धन (साधकार) १३, ४९९
 रघुनाथ बुद्रुक पंडितराव १६६
 रघुनाथराव पेशवे — ३, १६, २१, नाना-
 साहेबचे सरमरीत पत्र २३, ३५,
 १९४, २१५, २३०, २६०, २८६,
 ३१४, ३१७, ४०३, ४८०
 रघुनाथराव हरि ५०
 रघुजी आंगरे ४७१
 रघुजी भोसला ६, ७, ८, ११, २०,
 ३०, ३५, ३६, ३७, स्वभाव ३९,
 ४३, इमसकडून दारूच्या घाटल्या
 ४८, ५५, ७२, ७७, ७९, ८१,
 ८३, ८६, ९१, ९८, १०२, १०८,
 १२६, १३०, १३४, १४४, १७२,
 १८२, २०१, २०७, २११, मृत्यु
 २३४, २४६, २५८, २८७ ३०९

३०७, ३२९, ३४७, ४६५, ४८५,
 ४८८, अखेर व कोलहटकरांशी
 संबंध ४८३-४९७ मृत्यु ४९५

रमाबाई ४१३

राघो तुळदेव ३१९

रातनबाई १७९, १९४

राजासिंह ७०

राजा दुर्लभराय ४८६

राजा रघुनाथदास-रामदासपंत पाहा

राजाराम २०६

राणोजी भोसला २१७

राणोजी माने १४७

राणोजी शिंदे ४९, ५५, मृत्यु ६२,
 २३६, २४५

राणूबाई-शाहूची बायको सहगमन १५७

राधाबाई-२, व्यवस्था २३, ३५, ६०,
 ३०५

राधाबाई-श्रीपतराव प्रतिनिधीची बायको
 १०३

रामचंद्र अमात्य १६६, २०६, २३९,
 २४३

रामचंद्र जाधव ४०२

रामचंद्र नारायण प्रभु ३९७

रामचंद्र प्रभु ९४

रामचंद्र बाबा भोणवी ११, १६, २७,
 ३०, ४६, ६५, ६६, ६८, ७०,
 ७३, ९०, ९५, १०१, १०९, ११३

२१७, वृत्त २४५, २५५, मृत्यु
 २६४

रामचंद्र बखवंत ३१२

रामदासपंत २३५, २५४, २५९, २६८
 पेशव्यास पत्र ३३५, ३३७, चलती

रामराजो छत्रपति ५, १६, ११८, १३१
वर्णन १३३, १३८, पूर्ववृत्त १४१-
१५४, राज्यारोहण १६२, लमें १६३
२०४, २२६, २४०, २४६, साता-
व्यावर कैद २५१-२५५, २६१,
कैदेतून घोडविण्याचे प्रयत्न २६७,
२८९, ३२१, पेशव्यास शाबासकी
३५८, ५०३

रामराव जिजाबाई २५०

रामाऊ १९३

रामाजी अनंत दामोदकर २१५

रामाजी नारायण कौलूटकर ५८

रामाजी महादेव बिवलकर ४४२, ४५१

प्रोसिडेंटस पत्र ४५२, ४५५, ४६४,
४७०, ४८१

रामाजी विश्वनाथ बरवे ४७३

रिचर्ड बर्शिथर ४४१, रामाजी पंताशी

केलेल्या अटी ४४८

लक्ष्मण गंगाधर हवामी चाकळकर १०४

लक्ष्मण शंकर ६४

लक्ष्मीबाई-शाहूची रास. १५८

लाली ३९१

ला ३७४

लॉयड जॉर्ज २३५

लिबाजी अनंत १६२

व्यंकटराव घोरपडे १९३

व्यंकोजी नानाजी ७८, १५२

शाय्कोल्ड ४८१

शारसन (अॅडमिरल) ४५३

शासुदेव दीक्षित ३६३, ४९९

शासुदेव-यमाजीचा पुतण्या १४५

वैजयंतुर्गाचा पाठाव ४५३ पेशवे

इंमजाचे मांडण ४६०

विजय रामराजे ३७१

विठ्ठल शिवदेव २५५, ३०६, ४१४, ४१८

विठ्ठल सुंदर ३८५, ४०४, ४९९, ५०७

विरूबाई १०, मृत्यु १०४,

विषयम जेम्स ४४९

विश्वामराव पेशवा १६३, २२१, विवाह,

२३९, ३८५, ४०३, ४२५, ४८०

विश्वामराव लक्ष्मण ५०

विष्णु विश्वनाथ पंडित १९४

विसाजी लूण बिनीवाले ३०९, ४३०

विसाजी गोविंद १३५

विसाजी रघुनाथ १३५

विंक्कटोरिया १८८

वीरसिंह (ओच्छाचा राजा) ५१

वुइल्सम २३५

वुल्यम ह्युएट ४५६

वेल्ल्ही (लॉर्ड) ६५

शाहाजी ७५, ७६

शाहाजी भोसले खानवटकर २९५

शाहानवाजखान ३५३, दिवाणागिराबर

नेमणूक ३५५, ३६१, ग्रंथरचना

३६४, ३७०, ३७३, ३७६, खून

३८७, ४१५

शंकराजी नारायण ४७१

शंकराजीपंत ९४

शंकराजी महाडिक १७९, १८७

शंकराजीराम ५०६

शंभुसिंग जाधव १६५

शाहू छत्रपति-३, ४, ७, ८, १०, ११

१६, २५, ३२, ३५, ३८, ४०, ७१

७९, ८५, ८७, ९३, ९८, दोम

राण्याचीं मांडणें १००-१०८ पुष्कळ

कह्यां पुढ्याचे मृत्यु १०४, बायकांची

व्यवस्था १०५ घायकांच्या भांडणांत	सखू (धांकंकी)-शाहूची रास १५७
त्रेधा १०६, ११३, ११५, असेरच्या	सखी महादेव २७६
सट्टी मृत्यु ११९, प्रसिद्ध दोन	सगुणाबाई ९१, १०४, मृत्यु १२१,
यादी. १२७, १२८, राज्यव्यवस्थे-	१३६, १९४
संबंधी सूचना १३०, १३६, १४१	सटवोजी जाधव ३०७
१४६, १५०, अंत्यक्रिया १५५-१६२-	सदाशिव रामचंद्र-नवी सरदारी २६४,
योग्यता १६७-१७७, तत्कालीन	३१६
अभिप्राय, १७७-१९०, कुटुंबपरिवार	सदाशिवराव पेशवे-३, ११, १६. २१,
१७८, लोमातील मंडळी १८०	२२, २३, ३५. ८९, ९३, ९६,
मारेकऱ्यावर मेहरबानी १८६, नग	९८, १०८, ११३, ११६, १४१,
राची स्थापना १९०-१९५, २०४	१४४, १६२, १७१, २०९, २२४.
शिवमठ ५००	दुसरें लम २२९, सांगोल्यावर चाल
शिवराम ५१	व तेंथे केलेली व्यवस्था २४७-२५०
शिवगाम हरी पंडित १४८	२५५, २६०, २७३, २९०, ३०२,
शिवाजी १४, ७५, ९७, १३८, १६६,	३२७, ३४७, ३८७ सुनाचा प्रयत्न.
१७१, २१४	३९६, उद्गीरची मोहीम. ३९७,
शिवाजी सांडेकर १४७, १४९	४००, ४१६, ४३०, ४७२, ४८०
शिवाजी बह्दाळ जोशी २५१, ४१३	सदाशिव हरी ५०६
श्री तुकाबाई १५१	सफदरजंग ४४, ५६, ८०, ८१, ८५,
श्री निवासराव प्रतिनिधि १४५, १६६	२२४, ३२९
श्रीपतराव प्रतिनिधि १०२, मृत्यु १०३	सभासिंग राजे ६२' ६३
श्रीपतराव बापूजी ३१६	सय्यद लष्करखान ३३४, ३३७, ३४३,
शेखामिरा ३०५	३५३, ३५५, ३६४, ३५८
शेट्याजी सराडे ४१५	सय्यद हशमतखान ३५६
शेट्याबा दाजी संकपाळ ११८	सरिज ४५४
शेपोनारायण २९६	सलाबतजंग २५४, ३२९, ३३६, ३४१
सकवारबाई ९१, १०४, १०८, १२२,	३५३, ३५८, ३६०, ३६५, ३७०,
१३०, १३४, १४४, १४७, १४९,	३७२, ३७८, ३८७, शिरश्लेढ
१५४, सती जाणे व मीमांसा	३९३, ४१५
१५५-१६२, २५१	सवाई माधवराव २६
सकमठ पुणताबेकर ३००	संताजी मोहिते १४७
सकमठपुणताबेकर २७, ११४, २१५,	संभाजी आंगरे ४२९, ३६
३६, ४९९	

संभाजी (कोल्हापुरचा) ४, ६, ९०,	स्पेन्सर ४८१
१०४, १२३, १२६, १२९, १३५,	हणमंतराय निंबाळकर ३०६, ४०२
१३८, १४२, १५३, १५६, १६७,	हरिपंत फडके २७
२३९, २६१, २८७, २९०, मृत्यु	हरिदाम २७१
२९३, ४३६	बसनअली (अकोटच्या नवावाचा
संभाजी घोरपडे ४२४	शाकटा मुलगा १८०
साखराबाई-रामराजाची स्त्री १६३	हिदायत मोहदीनखान-मुजफरजंग पाह्य
साबाजी मोसले ४९६	हुसेनखान २४०
छावंत घराणें २१६	हेदरअली ८८, २२२, ४३७
सावित्रीबाईची-शाहूची बायको १७८	हेदरखान-मुजफरखानाचा जाविई ३९६
सिधोजी राऊत ३०७	हेदरजंग ३६२, खून ३८७
सुवर्णदुर्ग-काबाज करण्यासंबंधी पत्र	होफ (कमांडर) ४५८
व्यवहार ४८९-४५३	

श्रीसयाजीसाहित्यमाला.

—:०:—

१	संस्कृत वाङ्मयाचा इतिहास.	२-८-०	...
२	भूपृष्ठविचार (सचित्र)	०-१०-०	...
३	आपणा लघुबंधु भंगेज.	१-०-०	...
४	अलकानो अद्भुत प्रवास (सचित्र)	१-६-०	...
५	माबापने वे बोल.	०-६-०	०-४-०
६	हिंदुस्थानना देवो (सचित्र)	४-०-०	...
७	नीतिशास्त्र.	०-१४-०	०-१०-०
८	प्रेमानंद (सचित्र).	१-०-०	०-१२-०
९	जगतूनो वार्तारूप इतिहास (ग्रंथ १ को)	३-६-०	...
१०	बालोयानपद्धतीचें गृहशिक्षण (सचित्र)	०-१०-०	०-९-०
११	देहधर्मविद्यानां तत्त्वो.	१-०-०	०-१४-०
१२	विज्ञानप्रवेशिका	०-११-०	...
१३	जिदगीनो विमो.	०-११-०	...
१४	दयाराम	०-११-०	...
१५	सुधारणा व प्रगति.	३-०-०	...
१६	वीरपुरुषो.	०-१२-०	०-११-०
१७	उद्भिज्जविद्यानुं रेखादर्शन (सचित्र)	१-०-०	०-१५-०
१८	करोळाआ. (सचित्र)	०-१४-०	०-१३-०
१९	ब्रिटिश राष्ट्रीय संस्थाओं.	०-१३-०	०-१२-०
२०	मिराबाई	०-११-०	०-१०-०
२१	शिस्त	१-०-०	...
२२	प्राणीविद्यानुं रेखादर्शन (सचित्र.)	१-०-०	०-१४-०
२३	दाघनिकाय [भाग १ का]	१-८-०	...
२४	पॅलेस्टाईनमी संस्कृति.	०-१२-०	०-११-०
२५	मनुष्यविद्यानां तत्त्वो.	१-०-०	०-१५-०
२६	जगतूनो वार्तारूप इतिहास [ग्रंथ २ जी]	३-०-०	...
२७	नीतिनिवेचन	१-२-०	१-०-०
२८	बालोयानपद्धतीचें गृहशिक्षण (सचित्र).	०-१४-०	०-१२-०

२९	कांबेटनो उपदेश.	०-१५-०	०-१४-०
३०	गिरधर.	०-१४-०	०-१३-०
३१	पार्लमेन्ट (गुजराती).	१-४-०	१-२-०
३२	तुलनात्मक धर्मविचार.	०-१३-०	०-१२-०
३३	मालण.	१-०-०	०-१५-०
३४	इतिहासनुं प्रभात.	१-४-०	१-२-०
३५	जीवविद्या.	१-०-०	०-१४-०
३६	धर्मनां मूळतत्त्वो.	०-१०-०	०-९-०
३७	नैतिक जीवन तथा नैतिक उत्कर्ष.	०-१५-०	०-१४-०
३८	तुलनात्मक भाषाशास्त्र.	१-४-०	१-२-०
३९	हिंदुस्थानाचा लष्करी इतिहास व दोस्तराष्ट्रांच्या फौजा.		
४१	महाराजा शिवाजी. [सचित्र].	१-६-०	१-०-०
४२	विविध धर्मोनुं रेखादर्शन.		०-१२-०
४३	नवीन जापाननी उत्क्रांति.		१-०-०
४४	उत्तर युरोपनी पुराणकथा.		०-१४-०
४५	विष्णुदास.		१-०-०
४६	राजनीतिनी संक्षिप्त इतिहास.		१-४-०
४७	समाजशास्त्रपवेशिका.		०-१४-०
४८	बाळउछेर. (सचित्र)		१-८-०
४९	वीर शिवाजी. (सचित्र)		१-०-०
५०	बाळस्वभाव अने बाळउछेर.		१-८-०
५१	शरीर यंत्रनुं रेखादर्शन		१-४-०
५२	शाळा अने शिक्षणपद्धति		०-१५-०
५३	मणिशंकर कीकाणी		१-६-०
५४	संस्कृति अने प्रगति.		२-८-०
५५	चीननी संस्कृति.		१-६-०
६२	दलपतराम.		१-८-०
६५	हिंदुस्थानचा अर्बंचान इतिहास-मराठी रियासत-मध्यविभाग,		२-१२-०
६६	सदर-मध्यविभाग १		३-०-०

श्रीसयाजी-बालज्ञानमाला.



१ गिरनारनु मेरव (सचित्र)	०-६-०
२ कृतुना रंग.	०-६-०
३ शरीरनो संबो. (सचित्र)	०-६-०
४ महाराणा प्रताप. (सचित्र)	०-६-०
५ कोषनी कथा (सचित्र)	०-६-०
६ पाटण-सिद्धपुराणो प्रवास.	०-६-०
७ पावागढ.	०-६-०
८ भौरंगझेब [सचित्र]	०-६-०
९ मधपुडो. [सचित्र]	०-६-०
१० रणजीतसिंह.	०-६-०
११ सुखी शरीर.	०-६-०
१२ श्री हर्ष.	०-६-०
१३ सूर्यकिरण (सचित्र)	०-६-०
१४ वातावरण.	०-६-०
१५ पडण (सचित्र)	०-६-०
१६ बालनेपोर्लाअन.	०-६-०

